

کَانَ بَقْدِ اَمْرِ
اَنْ اَقْبَلَ اِلَيْهِ

موت کر کے ہیں فانی ختمِ زندگی
پہلے ہی ہم زندگی بسج دوامِ زندگی

صبحِ دوامِ زندگی

Marfat.com

جامعیت
احافظہ القاری مولانا غلام حسن قادری
ملحق دارالعلوم دارالافتاء دارالحدیث

پہلے
اکبر آباد
پبلشرز

کتابخانه جامعہ اسلامیہ
لاہور

موت کو سمجھیں غافل
پیش از مرگ
صبح دوام زندگی

صبح دوام زندگی

تالیف

مخالف القاری مولانا غلام حسن قادری
مفتی دارالعلوم جلالیہ خٹک لاہور

اکبر پبلشرز

پبلسٹری ۴۰ اردو بازار لاہور Ph: 37352022

﴿جملہ حقوق بحق ناشر محفوظ ہیں﴾

نام کتاب	صبح دوام زندگی
مصنف	مفتی غلام حسن قادری (حزب الاحناف لاہور)
پروف ریڈنگ	الحاج قاری محمد اصغر علی نورانی جامعہ امیر حمزہ لاہور
صفحات	480
اشاعت	2010
تعداد	1100
کمپوزنگ	فرخ علی
ناشر	اکبرنگ سیلز لاہور
قیمت	350/- روپے

اکبرنگ سیلز لاہور

فہرست

صفحہ	عنوان	صفحہ	عنوان
۱۵	فرصت کے لمحات کو غنیمت جانو اور نیکی کرنے	۱۵	حمد باری تعالیٰ عَزَّ اِسْمُهٗ
۳۲	میں جلدی کرو	۱۷	نعت مصطفیٰ ﷺ
۳۵	آگے کیا بھیجا اور پیچھے کیا چھوڑا؟	۱۷	السلام علی سید الانام علیہ التحیۃ والسلام
۳۵	دیکھا اے دل یہ دم غنیمت ہے	۱۸	مناجات اعلیٰ حضرت علیہ الرحمۃ
۳۷	گیا وقت پھر ہاتھ آتا نہیں ہے	۱۹	عرض احوال
۳۸	وقت سونے سے بھی زیادہ قیمتی ہے	۲۱	موت ٹھہری آنیوالی آئے گی
۳۹	نیک اعمال میں جلدی کر لو!	۲۳	ہمہ وقت موت کی تیاری میں رہو
۴۰	وقت کی قدر کر نیوالے لوگ	۲۳	فرمان سیدنا صدیق اکبر رضی اللہ عنہ
۴۱	زندگی بے بندگی شرمندگی	۲۵	کیسی کیسی صورتیں وہ تھیں جو پہاں ہو گئیں؟
۴۲	زندگی کے مشکل ترین لمحات		موت کے آنے اور قبر میں جانے پر اللہ کا شکر
۴۳	بوقت انتقال بھی فقہی مسائل	۲۵	ادا کرو
	عمل کا وقت اے انساں تیری عمر رواں		جب بارگاہ خداوندی میں ہم سب کی حاضری
۴۴	تک ہے	۲۶	ہوگی
۴۴	موت کا دھیان بھی لازم ہے کہ ہر آن رہے	۲۷	آج جو کچھ بوئے گا کائے گا کل
۴۵	تیرا ذکر کرتے کرتے جسے موت آگنی ہو	۲۹	جان ٹھہری جاننیوالی جائے گی
	اے امیر! آج تم سے بات کرنے کا موقع	۲۹	موت و حیات کے معانی
۴۷	نہیں ہے	۳۱	موت سے فرار ممکن نہیں
۴۸	غرغره اور نزع کی حالت میں تعلیم دینا	۳۲	دم واپس مومین و کافر کا حال
	مجھے چھوڑ دو میں اپنے رب کی ملاقات پہ	۳۳	موت کو کثرت سے یاد کرنے کا حکم
۴۹	خوش ہوں		سب سے بڑا عقلمند وہ ہے جو موت کو زیادہ
۴۹	امام ابن جوزی کی اپنے بیٹے کو نصیحت	۳۳	یاد کر نیوالا ہے؟

صفحہ	عنوان	صفحہ	عنوان
۵۱	امام الانبیاء علیہ السلام کی بارگاہ میں ملک الموت کی حاضری	۵۱	جوان بیٹے کی وفات پر
۵۰	۵۲	کیسی آنکھ ہے نیند سے بھرتی ہی نہیں
۵۱	حاملین عرش میں سے ایک فرشتے کا حال	۵۳	زہد فی الدنیا کیا ہے اور دنیا کی حقیقت کیا ہے؟
۵۲	فرشتے کی تسبیح سن کر مرغ کا اذان دینا	۵۴	زندگی اور موت کو کیوں پیدا کیا گیا؟
۵۳	رعد فرشتے کا حال	۵۴	دنیا کی حقیقت اور آخرت کی تیاری کے بارے میں دو خط
۵۴	سات زمینوں کو اٹھانے والا فرشتہ	۵۵
۵۵	حجاج کرام کی بخشش پر فرشتوں کو گواہ بنایا گیا	۵۶	مرنے کے بعد نیک و بد دونوں نادم ہوں گے
۵۶	سب سے پہلے کعبے کا طواف اور حج فرشتوں نے کیا	۵۶	موت کے فرشتے
۵۷	فرشتوں کی آسمان کے دروازوں پہ صدائیں	۵۷	ملک الموت کا روح قبض کرنا
۵۸	فرشتے انسانوں سے حیاء کرتے ہیں	۵۸	ملک الموت کا اہل ایمان کے ساتھ شفقت و محبت کا معاملہ
۵۹	انسان کے ساتھ رہنے والے فرشتے	۵۸	عزرائیل علیہ السلام کے علم کی وسعت
۸۱	رحم مادر کا ساتھی فرشتہ	۵۹	محبوب خدا کے علم کی سعیتیں
۸۲	لوگوں کو نماز کی دعوت دینے والا فرشتہ	۶۰	حدیث پاک کا مفہوم
۸۲	ستر ہزار فرشتوں کا اجتماع	۶۱	حضور علیہ السلام تو یہ بھی جانتے ہیں
۸۳	فرشتوں کا ساتھ کس کو نصیب نہیں ہوتا؟	۶۲	فرشتوں کا جہان
۸۴	علم کے طالب کا اکرام کرنے والے فرشتے	۶۲	فرشتوں کے بارے میں حضور علیہ السلام کے ارشادات
۸۴	عمامہ شریف باندھنے والے فرشتے	۶۳
۸۵	ابن آدم کو فرشتوں کا سلام	۶۳	جبریل علیہ السلام کی نرمی اور میکائیل علیہ السلام کی سختی
۸۶	ہم سو رہے ہوتے ہیں اور فرشتے ہماری حفاظت کر رہا ہوتا ہے	۶۴
۸۷	انصاف پر مبنی فیصلہ کرنیوالے کے رہنما فرشتے	۶۵	آسودہ حالی کیونکر ہو؟
۸۸	فرشتوں کا حاجیوں سے مصافحہ اور معافیت	۶۶	عزرائیل علیہ السلام کی ہر گھر والوں کو روزانہ تنبیہ
۸۹	جس گھر میں قرآن پڑھا جائے وہاں فرشتے آتے ہیں	۶۷	عزرائیل علیہ السلام کی موسیٰ علیہ السلام کے پاس حاضری
۸۹	۶۹	مسلم شریف کے حوالے سے

صفحہ	عنوان	صفحہ	عنوان
۱۰۵	اللہ کے سایہ رحمت میں رہنے والا شخص	۸۹	شہر مدینہ کے محافظ فرشتے
۱۰۶	قبر کے عذاب اور فتنہ و جال کو یہودی بھی مانتے ہیں	۹۰	خاند کو ناراض کر نیوالی عورت پہ لعنت کر نیوالے فرشتے
۱۰۸	ہیشگی ہے فقط اس ذات مطلق کے لئے	۹۱	مرنے والے اور پسماندگان کیلئے ایک فرشتے کی ڈیوٹی
۱۰۹	سوائے اس کے ہیں چودہ طبق فنا کے لئے	۹۲	قبر میں نکیرین کی آمد
۱۰۹	انبیاء کرام علیہم السلام کی رحلت	۹۳	نکیرین کے سوالات اور قبر والے کے جوابات
۱۱۰	وفات کے وقت حضور علیہ السلام کے جسد اقدس سے خوشبو کا آنا	۹۴	روزہ دار کے لئے دعا کرنے والے فرشتے
۱۱۱	نبی اکرم ﷺ کی رحلت	۹۴	عید کے دن فرشتوں کا راستوں پہ کھڑے ہونا
۱۱۲	اپنی لخت جگر کو تسلی دینا	۹۵	ساتوں زمینیں اور ساتوں آسمان فرشتے کا ایک لقمہ
۱۱۳	فرط خوشی سے چہرہ انور چمک اٹھا	۹۷	زندگی اور موت کی شکل و صورت
۱۱۳	آخری حکم و عمل	۹۸	موت ہر ذی نفس کو آتی ہے
۱۱۵	ایک حقیقت جس کا کوئی بھی منکر نہیں	۹۹	موت کے بارے میں حضور علیہ السلام کے ارشادات
۱۱۶	انسان عقلمند ہے وہ ہوشیار ہے	۹۹	کاش میں درخت ہوتا جو کاٹ کر پھینک دیا جاتا
۱۱۷	زندگی ایک نے پائی دھوکہ بہت ساروں نے کھایا	۱۰۰	مجھے فلاں فلاں سورت نے بوڑھا کر دیا ہے
۱۱۷	دل کی سختی کا علاج یا موت ہے	۱۰۱	فرمان نبوی
۱۱۸	موت ہے	۱۰۱	موت اس سے بھی پہلے آ جانے والی ہے
۱۱۹	وقت کا بادشاہ موت کے خوف سے رونے لگا	۱۰۲	دنیا کے اے مسافر منزل تیری قبر ہے
۱۲۰	چار قسم کے لوگ	۱۰۳	اس ابن خطاب تو ابھی اس چکر میں پڑا ہوا ہے
۱۲۲	جس کو سچ جانتا تھا وہ جھوٹ معلوم ہونے لگا	۱۰۳	قیامت کے دن نعمتوں کے بارے میں تم سے ضرور پوچھا جائے گا
۱۲۲	کتنا بے خوف ہے تو قبر کی اس منزل سے	۱۰۴	جس کو اللہ تعالیٰ ہدایت دینے کا ارادہ فرماتا ہے
۱۲۲	موت نے بڑے بڑے جابروں کی گردنوں کو توڑ دیا	۱۰۵	

صفحہ	عنوان	صفحہ	عنوان
۱۲۲	چوتھا خطبہ	۱۲۲	عمل کرے گا تو کب آخرت کے گھر کے لیے
۱۲۵	حضرت عمر فاروق رضی اللہ عنہ کی شہادت		موت سے پہلے توبہ اور مصروفیت سے پہلے نیک
۱۲۶	خوف خدا کی وجہ سے حضرت عمر رضی اللہ عنہ کی حالت	۱۲۵	اعمال کر لو
۱۲۸	حضرت عمر رضی اللہ عنہ نے اپنی شہادت کا اشارہ دیدیا	۱۲۶	قبولیت توبہ کی چار شرائط
	حضرت عمر رضی اللہ عنہ نے اپنے قاتل کے بارے میں	۱۲۷	حضرت ابو بکر صدیق رضی اللہ عنہ کا وصال با کمال
۱۲۹	بتا دیا	۱۲۸	صدیق اکبر اور خوف خدا - اللہ اکبر
۱۵۰	حضرت عمر رضی اللہ عنہ کی شہادت کا واقعہ		حضرت صدیق اکبر کو پتہ چل گیا کہ یہ میری زندگی
۱۵۲	موت و حیات کی کشمکش میں بھی نماز ادا ہوتی رہی	۱۲۹	کی آخری رات ہے
۱۵۲	پہلوئے مصطفیٰ میں بنا آپ کا مزار	۱۲۹	کفن کے بارے میں آپ کی وصیت
	پہلوئے مصطفیٰ میں دفن ہونا میرے لیے سب	۱۳۰	حضرت ابو بکر کی حضرت عمر کو وصیت
۱۵۳	سے اہم ہے	۱۳۱	ایمان خوف اور امید کی درمیانی حالت کا نام ہے
۱۵۴	آخری وقت آخری کلمات	۱۳۲	حضرت عائشہ صدیقہ رضی اللہ عنہا کا بیان
۱۵۵	وفات کے بعد کا حال اور عظمت و شان	۱۳۲	امانت کا پیکر ہے صدیق اکبر رضی اللہ عنہ
۱۵۶	وہ عمر جس کے اعداء پہ شیدا ستر	۱۳۳	وراثت و وصیت صدیق اکبر رضی اللہ عنہ
۱۵۷	حضرت عمر رضی اللہ عنہ کے دل میں خوف خدا کا عالم	۱۳۵	قابل رشک موت
۱۵۹	حضرت عمر رضی اللہ عنہ کا جنت میں عالی شان محل	۱۳۶	نبیوں کے بعد ہیں سب سے افضل رضی اللہ عنہ
	امیر المومنین نے اپنے آپ کو سزا کے لئے پیش	۱۳۷	حضرت ابو بکر صدیق رضی اللہ عنہ کا تقویٰ
۱۶۰	کر دیا	۱۳۸	وفات کے بعد کا حال
۱۶۰	ایسا کیوں نہ ہو؟		موت کے موضوع پر حضرت ابو بکر رضی اللہ عنہ کے
	حضرت عمر رضی اللہ عنہ کا غصہ قرآن کی تلاوت یا دالہی	۱۳۹	چار خطبات
۱۶۱	اور خوف خدا سے ششما ہو جانا	۱۳۹	پہلا خطبہ
۱۶۲	قیامت کے مواخذے کا کھٹکا		جو تم سے پہلے فوت ہو گئے ان سے عبرت حاصل
۱۶۳	ہے رہتا جن کے دل میں احتساب حشر کا کھٹکا	۱۴۰	کرد
۱۶۴	حضرت امام حسن رضی اللہ عنہ کی گواہی	۱۴۱	دوسرا خطبہ
۱۶۴	حضرت عمر رضی اللہ عنہ کی دنیا سے بدبختی	۱۴۲	تیسرا خطبہ

صفحہ	عنوان	صفحہ	عنوان
۱۸۵	حضرت علی المرتضیٰ کرم اللہ وجہہ الکریم کی شہادت	۱۶۵	تمہارے والد میرے والد سے بہتر تھے
۱۸۶	شہادت سے پہلے شہادت کا علم	۱۶۶	فکر آخرت کے بارے میں حضرت عمر رضی اللہ عنہ کے اقوال و زرائع
۱۸۷	حضور علیہ السلام کی پیشین گوئی اور شہادت علی کا پس منظر	۱۶۷	دل کی موت کیا ہے؟
۱۸۹	صحیح شہادت	۱۶۸	محاسبہ نفس اور خوف خدا کے موضوع پر حضرت عمر رضی اللہ عنہ کے خطبات کا خلاصہ
۱۹۰	اپنے قاتل کے بارے میں وصیت	۱۶۹	وہ اللہ سے ڈرتے ہیں اور لوگ ان سے ڈرتے ہیں
۱۹۱	اپنے بیٹوں سے آخری گفتگو	۱۷۰	فضیلت کا معیار تقویٰ ہے
۱۹۲	وفات کے وقت آپ نے یہ وصیت لکھوائی	۱۷۱	اپنے بیٹے اور افسروں کو وصیت و نصیحت
۱۹۳	بارگاہ رسالت میں مرتبہ و مقام	۱۷۲	حضرت عثمان غنی رضی اللہ عنہ کی شہادت
۱۹۴	حضرت علی المرتضیٰ رضی اللہ عنہ اور فکر آخرت	۱۷۳	حضرت عثمان رضی اللہ عنہ نے خود بتا دیا کہ میں آج شہید کر دیا جاؤں گا
۱۹۵	اہل قبور سے خطاب	۱۷۴	قرآن پڑھتے ہوئے شہید کر دیئے گئے
۱۹۶	آج عمل کا موقع ہے	۱۷۵	آزمائشوں پہ صبر کرنے والے حضرت عثمان رضی اللہ عنہ
۱۹۷	حضرت علی المرتضیٰ رضی اللہ عنہ کے حکمت بھرے اقوال	۱۷۶	زہد و ورع و قناعت کا پیکر حضرت عثمان رضی اللہ عنہ
۱۹۸	کامل فقیہ کی نشانی	۱۷۷	بارگاہ رسالت میں حضرت عثمان کا مقام
۱۹۸	تقدیر کا مسئلہ	۱۷۸	حضرت عثمان غنی رضی اللہ عنہ کی آخری وصیت
۱۹۹	حضرت امام حسن رضی اللہ عنہ کو جن باتوں پہ عمل کرنے کی تاکید فرمائی	۱۷۹	قبر کو دیکھ کر حضرت عثمان رضی اللہ عنہ کی آہ و زاری
۲۰۰	موت مؤثر ترین عبرت ہے	۱۸۰	حضرت عثمان رضی اللہ عنہ زندگی کے آخری لمحات میں کیا پڑھ رہے تھے
۲۰۱	ہے جام موت مقدر ہر اک بشر کے لئے	۱۸۱	فکر آخرت کے موضوع پر حضرت عثمان رضی اللہ عنہ کے خطبات
۲۰۱	فکر آخرت پر حضرت علی المرتضیٰ رضی اللہ عنہ کے خطبات	۱۸۲	قبر کی پکار
۲۰۲	خطبات	۱۸۳	دنیا کی زندگی تمہیں دھوکے میں نہ ڈال دے
۲۰۳	قبر کی پکار	۱۸۴	میت دہن کرنے والوں کو حضرت علی المرتضیٰ رضی اللہ عنہ
۲۰۴	دنیا کی زندگی تمہیں دھوکے میں نہ ڈال دے	۱۸۵	حضرت عثمان غنی رضی اللہ عنہ کا آخری خطبہ

صفحہ	عنوان	صفحہ	عنوان
۲۳۰	موت سے پہلے پیغام موت	۲۰۶	کا خطاب
۲۳۱	ساتھ سال تک مہلت	۲۰۸	بسی امیدیں آخرت سے غافل کر دیتی ہیں
۲۳۲	ملک الموت کا فرمان	۲۰۹	جنگ نہروان کے بعد رقت انگیز خطبہ
۲۳۳	ساری زندگی جھونپڑی میں ہی گزار دی		مال اور اولاد دنیا کی اور اعمال صالحہ آخرت کی
۲۳۴	ہم تو مائل بہ کرم ہیں کوئی سائل ہی نہیں	۲۱۱	کھیتی ہے
۲۳۶	غلبہ خوف خدا میں اہل اللہ کا حال		اسلام کا فقط نام رہ جائے گا اور قرآن کے
	اگر میں موت کو ایک لمحہ کے لئے بھی بھول	۲۱۱	حرف حروف
۲۳۷	گیا	۲۱۲	فرائض کی ادائیگی کے متعلق ایک طویل خطبہ
	کاش موت کے بعد میں دوبارہ نہ زندہ کیا	۲۱۶	موت، قبر اور قیامت کے بارے میں خطبہ
۲۳۸	جاؤں	۲۱۷	غم اولاد کوئی صاحب اولاد ہی جانے
۲۳۹	کوچ کا نقارہ بج چکا ہے	۲۱۹	صحابی رسول ﷺ کی آہ وزاری
۲۴۰	ایک بچی کی موت کے ڈر سے آہ وزاری	۲۲۰	خوف آخرت سے سارے غلام آزاد کر دیے
۲۴۰	ہمیشہ اللہ تعالیٰ کے فضل پہ نگاہ رکھو		حضور علیہ السلام کی صحابہ کرام کو موت کے
۲۴۱	آیت سنی اور روح پر واز کر گئی	۲۲۱	بارے میں ہدایات
	گورزوں کو لاکارنے والے کی رب کی بارگاہ	۲۲۲	اہل حق کے معمولات مبارکہ
۲۴۳	میں عاجزی	۲۲۲	موت کا معاملہ بہت خطرناک ہے
۲۴۴	حاکم وقت میں اس قدر خوف خدا؟	۲۲۳	سورج روزانہ اعلان کرتا ہے
۲۴۴	ایک متکبر بادشاہ کی موت کا حال	۲۲۳	قبر اور میت کے بارے ارشاداتِ مصطفیٰ ﷺ
۲۴۶	ایک ویران محل کی داستان	۲۲۵	قبر کیا کہتی ہے؟
۲۴۷	ملک الموت نے نجات نامہ لکھوا دیا		اللہ تعالیٰ اپنے بندے کے ساتھ ماں سے
۲۴۸	حضرت سلمان فارسی رضی اللہ عنہ کی گریہ وزاری	۲۲۶	زیادہ مہربان ہے
۲۴۹	موت محض فنا ہو جانے کا نام نہیں	۲۲۷	اعمال صالحہ قبر کی وحشت کو دور کرتے ہیں
۲۵۰	کیا میں یوسف علیہ السلام کی طرح نہ کہوں؟	۲۲۸	انسان ہر حال میں اللہ تعالیٰ کا شکر گزار رہے
۲۵۰	کیا میں یوسف علیہ السلام کی طرح نہ کہوں؟		ناکارہ اور ننگی (ارذل العمر) سے کیسے بچا
۲۵۱	قبر والوں کا حال	۲۲۹	جائے؟

صفحہ	عنوان	صفحہ	عنوان
۲۶۷	عمل کم کیا اجر بہت زیادہ مل گیا	۲۵۲	ایک کفن چور کا واقعہ
۲۶۸	چوک مرگ آید تبسم برب اوست	۲۵۲	میں زندہ ہوں اور اللہ کا ہر عاشق زندہ ہوتا ہے
۲۶۹	مرحبا خوش آمدید ان چہروں کے لئے جو نہ	۲۵۳	اولاد کی وفات پر مشاہیر کے صابرانہ جملے
۲۷۰	انسان ہیں نہ جن	۲۵۴	ایک ہی دن میں دو بیٹوں اور شوہر کی موت پہ
۲۷۱	اس عمر میں اس قدر محنت کیوں؟	۲۵۵	صبر کرنیوالی عورت
۲۷۲	ایک مسئلہ جس سے اصلاح ہو جائے سو حج اور	۲۵۶	موت مومن کے لئے تحفہ ہے
۲۷۳	سو جہاد سے بہتر ہے	۲۵۶	ان شہیدانِ وفا کی بات کر
۲۷۴	کاش میں غریبی کی حالت میں مرتا اور	۲۵۷	موت کے بغیر نہ وصال یار ہے نہ جنت کی بہار
۲۷۵	قاضی القضاة کا عہدہ قبول نہ کرتا	۲۵۸	موت کو آتا دیکھ کر اہل اللہ کیا کہتے رہے؟
۲۷۶	میں اللہ کے قاصد کی انتظار میں ہوں	۲۵۹	حضور علیہ السلام کے تبرکات کفن میں رکھنے
۲۷۷	ان جیسی نعمتوں کے لیے عمل کرنے والوں کو	۲۶۰	کی خواہش و وصیت
۲۷۸	عمل کرنا چاہیے	۲۶۱	اے اللہ! میرے دل میں تیری محبت ہے
۲۷۹	میں اللہ کی پکڑ سے ڈرتا ہوں	۲۶۲	میں کتنا خوش ہوں کہ کل محبوب خدا سے ملاقات
۲۸۰	میرے گناہ تیرے عفو کے مقابلے میں کچھ	۲۶۳	ہوگی
۲۸۱	نہیں ہیں	۲۶۳	حضور علیہ السلام کی بارگاہ میں سلام عرض کیا اور
۲۸۲	تیس برس سے روزانہ ایک قرآن مجید پورا	۲۶۴	جان دے دی
۲۸۳	پڑھنے والا محدث	۲۶۴	کاش ان صندوقوں میں اشرافیوں کی جگہ
۲۸۴	عظیم محدث کے آخری الفاظ	۲۶۵	بینگنیاں ہوتیں
۲۸۵	میرے پاؤں زندگی بھر کسی گناہ کی طرف چل	۲۶۵	ہم اپنے آقا علیہ السلام کو کبھی دشمن کے حوالے
۲۸۶	کر نہیں گئے	۲۶۶	نہ کریں گے
۲۸۷	موت ایک کٹھن اور سنگین مرحلہ ہے	۲۶۷	اسلامی فوج کو شہید کا پیغام محبت رسول ﷺ
۲۸۸	کاش میں حکمران کی بجائے ایک غسال ہوتا	۲۶۷	حضور علیہ السلام کو میرا سلام کہنا اور دعا کی
۲۸۹	دیگر عباسی خلفاء کا حال	۲۶۸	درخواست کرنا شہید کی وصیت
۲۹۰	ہائے رے یہ روح پرور اور جاں بخش لذتیں	۲۶۹	اے اللہ! میں اس سے راضی ہوں تو بھی اس سے
۲۹۱	موت کی تکلیف	۲۷۰	راضی ہو جا

صفحہ	عنوان	صفحہ	عنوان
۳۰۳	کا واقعہ	۲۸۲	بیماری کا شکوہ کیوں کروں یہ تو میرے طبیب
۳۰۴	نوجوان نے ایک رات کی مہلت مانگی	۲۸۳	ہی کی طرف سے ہے
۳۰۶	میں	۲۸۳	جانکئی کا وقت ہی تو دراصل تلاوت کا وقت ہے
۳۰۷	خیر سے خالی لوگ ہی دوزخ میں جائیں گے	۲۸۳	میری یہی تمنا ہے کہ مرنے سے پہلے مجھے اللہ
۳۰۷	موت انسان کا تعاقب کر رہی ہے	۲۸۳	کی معرفت نصیب ہو جائے
۳۰۸	تم موت کے لئے پیدا کیے گئے اور ویرانی	۲۸۳	ایک درویش کی موت کا حال
۳۰۸	کے لئے تعمیر کرتے ہو	۲۸۳	تیرے حق کی قسم! میں نے تیرے سوا کسی کو
۳۰۹	جو بویا ہے وہی کاٹنا ہوگا	۲۸۳	محبت کی نظر سے دیکھا ہی نہیں
۳۱۰	دنیا کی محبت میں جو جتنا پھنسا ہوگا	۲۸۵	عاشقان اوز خوباں خوب تر
۳۱۱	موت کی یاد پہ تین انعامات اور اس کو بھلانے	۲۸۶	ماں کے گستاخ کی زبان پہ کلمہ جاری نہیں ہو رہا
۳۱۱	پہ تین مصائب	۲۸۷	ایک عاشق صادق کی موت کا حال
۳۱۲	دین کی حفاظت کے لئے موت سے بہتر کوئی	۲۸۹	کشتگانِ خنجر تسلیم را
۳۱۲	چیز نہیں ہے	۲۹۰	شاید اللہ اس کو بھی بخش دے
۳۱۲	موت کے بعد کی تکلیف موت کی تکلیف	۲۹۱	انسان موت سے کیوں ڈرتا ہے؟
۳۱۳	سے زیادہ ہے	۲۹۲	مومن و کافر کی میت کا مفصل حال
۳۱۳	اللہ تعالیٰ کے حلم سے دھوکہ نہ کھانا چاہیے	۲۹۳	جب مومن کی روح بدن سے نکلتی ہے
۳۱۵	عمل کا سلسلہ موت پہ ختم ہو جاتا ہے	۲۹۳	عالم بالا میں پائیزہ روح کا استقبال
۳۱۶	موت کی یاد نیکی کی علامت ہے	۲۹۵	قبر میں منکر نکیر کی آمد
۳۱۷	موت اس سے بھی جلدی آ سکتی ہے	۲۹۷	ملک الموت کی خدا کے دشمن کے پاس آمد
۳۱۷	قبر و آخرت کو یاد رکھنے کے لئے اہل اللہ کیا	۲۹۸	دشمن خدا کی قبر میں حالت زار
۳۱۸	کرتے تھے؟	۲۹۹	ایک ہاشمی شہزادے کا نیک انجام
۳۲۰	مسائلی کا حق ادا کر دیا	۳۰۰	نوجوان کی چیخ نے شہزادے کی کایا پلٹ دی
۳۲۰	ایک عبادت گزار غلام کی موت کا واقعہ جس کی	۳۰۲	ہاشمی شہزادہ بے اختیار ہو کر چیخنے لگا
۳۲۰	دعا سے بارش ہونے لگی	۳۰۳	ہاشمی شہزادے کی دعا
			ایک نوجوان کو موت کے بعد جنتی محل ملنے

صفحہ	عنوان	صفحہ	عنوان
۳۲۳	موت کی یاد کا عملی مظاہرہ کیا جائے نہ کہ	۳۲۳	ایک درویش کی رب سے ملاقات
۳۲۵	زبانی دعویٰ	۳۲۴	بزرگی کا حق ادا کر دیا
۳۲۷	اپنے آپ کو مردوں میں شمار کرو	۳۲۵	قبر پر سال بھر خیمہ لگائے رکھا
۳۲۷	ہر نماز کو اپنی زندگی کی آخری نماز سمجھ کر ادا کر	۳۲۶	اپنی بیوی کے غم میں شاعر اہل بیت فرزدق کے اشعار
۳۲۸	زاہد کون ہے اور زہد فی الدنیا کیا ہے؟	۳۲۶	خلیفہ ہارون الرشید کے جوان بیٹے کی موت کا طویل واقعہ
۳۲۹	موت پر یقین اور پھر ہنسنا؟	۳۲۶	تیرا بھی ایک دن جنازہ اٹھایا جائے گا
۳۵۰	فتنے کے وقت زندگی سے موت بہتر ہے مگر اس کی تمنا نہ کی جائے	۳۲۸	بادشاہ کی بیٹے کی قبر پر حاضری
۳۵۰	نیک اعمال والی بی عمر نیک بنتی ہے	۳۳۱	حضور علیہ السلام کی صحابہ کرام کو موت کے بارے میں نصیحت
۳۵۲	مجھے اپنی ملاقات سے محروم نہ فرمائیں	۳۳۲	ملے خاک میں اہل شاہاں کیسے کیسے؟
۳۵۲	اولیاء اللہ کا وصال باغیان حق جیسا نہیں	۳۳۳	ایک مرد صالح کا سبق آموز واقعہ
۳۵۳	بزرگ کی گریہ وزاری	۳۳۴	وہ صالح بزرگ فرماتے ہیں:
۳۵۳	بزرگ اپنے خالق حقیقی سے جا ملے	۳۳۵	صوت کا شیر عنقریب حملہ آور ہونے والا ہے
۳۵۳	بیٹی اپنے باپ کی نعش پر	۳۳۶	ہجرت انگیز عربی اشعار بمعہ ترجمہ
۳۵۳	یہ خدا کے دوست کی قبر ہے	۳۳۷	بیت قبر پر آنے والے کو دیکھتی ہے:
۳۵۶	اللہ تعالیٰ کو راضی کرنے کا انوکھا طریقہ:	۳۳۸	ایک عقل مندی کی بات
۳۵۹	مرنے والے میں کیا کس کے لیے ہے	۳۳۹	گفت الموت کا اعلان:
۳۶۰	جو مر گیا اس کی قیامت قائم ہوگئی	۳۴۰	کا راز "اک کملی دالے نے تلامذہ پانچند اشاروں میں
۳۶۰	موت کی سختیاں:	۳۴۱	کس کی موت جہاں لکھی ہوگی وہ کہیں بھی ہوگا
۳۶۲	بنی اسرائیل کا ایک شخص موت کی شدت کو بیان کرتا ہے	۳۴۲	کس جگہ ضرور پہنچے گا
۳۶۳	اے موت کو بھول کر محل تعمیر کرنے والے	۳۴۳	
۳۶۳	اے ماہر! تو نے موت کو کیسا پایا؟		

صفحہ	عنوان	صفحہ	عنوان
۳۷۹	نیند موت کی بہن ہے اسی لیے جنت میں نیند نہ ہوگی	۳۶۲	اچانک کی موت مومن کے لئے رحمت اور فاجر کے لئے زحمت ہے
۳۸۰	موت کے وقت مومن کو اعزاز کی خوشخبری اور کافر کو عذاب کی اطلاع	۳۶۵	ایک عورت کی اپنے باپ کی قبر کے پاس فریاد
۳۸۱	مومن کے مرنے پہ زمین کا رونا	۳۶۶	فوت ہونے والوں کی زندگیوں کیساتھ خواب میں ملاقات کے واقعات
۳۸۲	ایک شبہ کا ازالہ	۳۶۷	ہائے میں ان کی نماز جنازہ میں شریک کیوں نہ ہوا
۳۸۳	مومن کو موت کے وقت اللہ کا سلام	۳۶۹	ایک قدم پلصراط پہ اور دوسرا جنت میں
۳۸۴	مومن کے پاس قبر میں ایک حسین چہرے والے کافر کے ساتھ موت کے بعد کیا معاملہ ہوتا ہے؟	۳۷۰	مرنے کے بعد سیاہ چہرہ روشن اور منور ہو گیا
۳۸۴	قبر میں نیک اعمال بندہ مومن کا دفاع کریں گے	۳۷۱	خلوص نیت اور چار کلمات کی وجہ سے بخشش ہوگی
۳۸۶	موت کے خطرے سے غافل کس قدر انسان ہے	۳۷۱	مغفرت و بخشش کے واقعات بمع وجوہات
۳۸۸	عذاب قبر کے بارے میں احادیث مبارکہ	۳۷۳	اہل اللہ کی وصال کے بعد ملاقاتیں
۳۸۹	مومن و کافر کا قبر میں حال	۳۷۳	اپنے مستقبل کو تم روشن کرو
۳۹۰	کافر پہ قبر میں ننانوے اثر ہے مسلط کر دیے جاتے ہیں	۳۷۴	شیطان کو بھگانے کے لئے دل میں ایمان کا نور چاہئے
۳۹۱	جنت میں عموماً مساکین اور دوزخ میں عورتیں دیکھی گئیں	۳۷۵	اللہ والے کے آنسوؤں سے لونڈی کا چہرہ چمکنے لگا
۳۹۱	قیامت کے دن سب سے زیادہ کون لوگ بھوکے ہوں گے؟	۳۷۶	خواب میں حضور ﷺ کی زیارت کے واقعات
۳۹۲		۳۷۸	نیند کی حالت میں ارواح کی آپس میں ملاقات

صفحہ	عنوان	صفحہ	عنوان
۳۹۲	شہزادے کی موت کے منظر نے حضرت	۳۹۲	امت پر سب سے پہلی مصیبت
۳۹۳	حسن بھری کی کایا پلٹ دی	۳۹۳	ایک درویش کی موت کا واقعہ
۳۹۴	آتش پرست کو ہدایت مل گئی	۳۹۴	متکبر جنت میں نہ جاسکے گا
۳۹۶	جنہوں نے کہا ہمارا رب اللہ ہے پھر اس پر جم گئے	۳۹۶	ایک عورت دوزخ کا ذکر سن کر کانپ اٹھی اور
۳۹۹	ایماندار لوگوں کو فرشتوں کا سلام	۳۹۹	ایک نوجوان ولی اللہ کی موت کا واقعہ
۴۰۰	جب ملک الموت اور خود موت کو بھی موت آجائے گی	۴۰۰	جس کے دل میں خوف خدا ہوگا
۴۰۰	موت کو دہنے کی شکل میں پل صراط پہ ذبح کر دیا جائے گا	۴۰۰	اہل ایمان کے لئے نکیرین کی آواز کتنی عمدہ ہوگی؟
۴۰۱	شہید فی سبیل اللہ کے درجات	۴۰۱	حضرت سلمان فارسی رضی اللہ عنہ کی موت کے وقت
۴۰۱	شہید کو موت کی کتنی تکلیف ہوتی ہے؟	۴۰۱	آہ وزاری
۴۰۲	حضرت جابر رضی اللہ عنہ کے والد کے ساتھ اللہ تعالیٰ	۴۰۲	کاش مخلوق پیدا ہی نہ ہوتی اور اب جبکہ ہو چکی تو
۴۰۳	اور فرشتوں کا معاملہ	۴۰۲	ہیں سامنے جن کے رہ عقربی کے مناظر
۴۰۴	شہداء کی ارواح جنت کی سیر کرتی ہیں	۴۰۳	منڈلا رہا ہے سر پہ تیرے طائر اجل
۴۰۵	جذبہ شہادت	۴۰۵	خطرات جن کے دل میں ہیں روز شمار کے
۴۰۶	شہید کے لئے چھ نعمتیں	۴۰۶	فکر آخرت رکھنے والا عظیم حکمران
۴۰۸	اتنی سی دیر بھی جنت کی جدائی برداشت نہیں	۴۰۶	آپ پہلے بادشاہ ہیں جو مرنے والے ہیں
۴۰۹	راہ خدا میں قتل ہو نیوالے تین طرح کے لوگ	۴۰۸	بیت المال قوم کی امانت ہے
۴۰۹	ہیں	۴۰۹	ہدیہ بھیجا ہوا سب اپنے لیے رشوت سمجھا
۴۱۰	شہید کے انعامات	۴۰۹	میرے عزیز تو ان کے تفکرات نہ پوچھ
۴۱۱	شہید قیامت کے دن کس حال میں آئے گا؟	۴۱۰	اباجان کیا آپ اس حقیقت سے بے خوف ہو گئے
۴۱۱	شہید کا جسم قبر میں سلامت رہتا ہے	۴۱۱	حضرت عمر بن عبدالعزیز رضی اللہ عنہ کا ایک خطبہ

صفحہ	عنوان	صفحہ	عنوان
۴۵۱	کوئی ذلت اٹھائے گا کوئی انعام پائے گا.....	۴۳۳	مصعب بن عمیر اور امیر حمزہ رضی اللہ عنہما کی شہادت.....
۴۵۲	نافرمانوں کا عبرتناک انجام.....	۴۳۳	حضور علیہ السلام قیامت کے دن شہداء کی گواہی دیں گے.....
۴۵۳	کافر کی روح کس طرح نکالی جاتی ہے؟.....	۴۳۴	غزوہ موتہ کا آنکھوں دیکھا حال.....
۴۵۴	خدا کی یاد کر ہر دم جو آخر کام آتا ہے.....	۴۳۵	شہداء کی نماز جنازہ.....
۴۵۵	زیارت قبور کا بیان.....	۴۳۵	اس بارے میں علماء کا اختلاف.....
۴۵۶	کیا قبروں والے دیکھتے بھی ہیں؟.....	۴۳۶	جن لوگوں کو شہادت کا ثواب ملے گا.....
۴۵۷	ہزار ہا ملائکہ کو ان کے سامنے صفت بستہ دیکھا.....	۴۳۷	حضور ﷺ کی امت میں شہداء کی شرکت.....
۴۵۸	قبروں والے سنتے بھی ہیں.....	۴۳۸	یہ بھی شہید ہے وہ بھی شہید ہے.....
۴۵۹	ایصال ثواب کا مسئلہ.....	۴۳۹	جان و مال کی حفاظت کرتے ہوئے قتل ہونے والا شہید ہے.....
۴۶۰	اس مسئلہ میں پاکستان امت کی آراء.....	۴۴۰	شہید کی موت اور عام انسان کی موت میں فرق.....
۴۶۱	دفن کے بعد قبر پہ سورہ بقرہ کی ابتدائی اور آخری آیات پڑھنا.....	۴۴۱	سفر آخرت کے پانچ مراحل میں درود پاک کی برکات.....
۴۶۲	ہم تو نہیں بدلے تم کیوں بدل گئے.....	۴۴۲	جانکنی کا مرحلہ.....
۴۶۳	ایک لاکھ پچتر ہزار مرتبہ کلمہ شریف کا ثواب.....	۴۴۳	عالم برزخ کا مرحلہ اور درود پاک.....
۴۶۴	موت کی یاد میں قصیدہ (۱).....	۴۴۴	حشر و نشر کا مرحلہ اور درود پاک کی برکت.....
۴۶۵	موت کی یاد میں قصیدہ (۲).....	۴۴۵	حساب و کتاب اور درود و سلام.....
۴۶۶	گناہوں سے مجھ کو بچایا اللہ.....	۴۴۶	درود پاک والا پلڑا بھاری ہو گیا.....
۴۶۷		۴۴۷	پلصراط کا مرحلہ اور درود پاک کی برکت.....
۴۶۸		۴۴۸	ایک شبہ کا ازالہ.....
۴۶۹		۴۴۹	
۴۷۰		۴۵۰	

حمدِ باری تعالیٰ عَزَّوَجَلَّ

حمد ہے اس ذات کو جس نے مسلمان کر دیا
 عشقِ سلطانِ جہاں سینہ میں پہاں کر دیا
 جلوہٴ زیبا نے آئینہ کو حیراں کر دیا
 مہر و مہ کو ان کے تلووں سے پشیمان کر دیا
 اے شہِ لولاک تیری آفرینش کے لئے
 حق نے لفظ ”کن“ سے پیدا ساز و ساماں کر دیا
 کیا کشش تھی سرورِ عالم کے حسنِ پاک میں
 سینکڑوں کفار کو دم میں مسلمان کر دیا
 ہو گئی کافورِ ظلمتِ دل منور ہو گئے
 جس طرف بھی اس نے اپنا روئے تاباں کر دیا
 نعمت کو نین دے کر ان کے دستِ پاک میں
 دونوں عالم کو خدا نے ان کا مہماں کر دیا
 یاد فرما مگر قسم حق نے زمینِ پاک کی
 خاکِ نعلِ مصطفیٰ کو تاجِ شاہاں کر دیا
 دور ہی سے سبز گنبد کی جھلک کو دیکھ کر
 عاشقوں نے ٹکڑے ٹکڑے جیب و داماں کر دیا
 اس عرب کے چاند کا جلوہ مجھے درکار ہے
 جس نے ہر ذرے کو اپنے ماہِ تاباں کر دیا

سینکڑوں مردہ دلوں کو روئے ایماں بخش کر
زندہ جاوید اے عیسیٰؑ دوراں کر دیا
گریہ و زاری نے راتوں کو تیری ابر کرم
مثل گل صبح قیامت ہم کو خنداں کر دیا
يَا رَسُوْلَ اللّٰهِ اَغْثِنِيْ وقت ہے امداد کا
نفسِ کافر نے مجھے بے حد پریشاں کر دیا
تیری نصرت ایسے نازک وقت میں حامی رہے
منکروں نے یا نبی لاکھوں کو شیطان کر دیا
ہے جمیل قادری پہ فضل اللہ و رسول
تیرا مرشد حضرت احمد رضا خاں کر دیا
(جل جلالہ۔ صلی اللہ علیہ وسلم۔ رحمۃ اللہ علیہ)

☆☆☆☆

نعتِ مصطفیٰ صلی اللہ علیہ وسلم

اے شہنشاہِ مدینہ الصلوٰۃ والسلام
 رَبِّ هَبْ لِي أُهْتَى كَهْتِي هُوئے پیدا ہوئے
 دست بستہ سب فرشتے پڑھتے ہیں ان پر درود
 مومنو! پڑھتے نہیں کیوں اپنے آقا پر درود
 زینتِ عرشِ معلیٰ الصلوٰۃ والسلام
 حق نے فرمایا کہ بخشا الصلوٰۃ والسلام
 کیوں نہ ہو پھر ورد اپنا الصلوٰۃ والسلام
 ہے فرشتوں کا وظیفہ الصلوٰۃ والسلام
 جھوم کر کہتا تھا کعبہ الصلوٰۃ والسلام
 کہہ رہا تھا ہر ستارہ الصلوٰۃ والسلام
 گل کھلا باغِ احد کا الصلوٰۃ والسلام
 سر جھکا کر باادب عشقِ رسول اللہ میں
 غنچے چٹکے پھول مہکے چہچہائیں بلبلیں

میں وہ سُستی ہوں جمیل قادری مرنے کے بعد

میرا لاشہ بھی کہے گا الصلوٰۃ والسلام

☆☆☆

السَّلَامُ عَلٰی سَيِّدِ الْاِنَامِ عَلَيْهِ التَّحِيَّةُ وَالسَّلَامُ

”سب“ کہو اے شاہِ شاہاں السلام
 اے شفیعِ روزِ محشر السلام
 احمد و محمود نامی السلام
 عرش کی آنکھوں کے تارے السلام
 امتی فرمانے والے السلام
 گورے گورے ہاتھوں والے السلام
 میرے آقا جانِ جاناں السلام
 ساقیِ تسنیم و کوثر السلام
 رفعتِ دینِ تاجِ والے السلام
 دونوں عالم کے سہارے السلام
 پیشِ ربِ بخشانے والے السلام
 پیاری پیاری زلفوں والے السلام

میرے والی میرے مولیٰ السلام

میرے وارث میرے آقا السلام

(مولانا صوفی محمد جمیل الرحمن خان قادری رضوی)

مناجاتِ اعلیٰ حضرت علیہ الرحمۃ

یا الہی ہر جگہ تیری عطا کا ساتھ ہو
 یا الہی بھول جاؤں نزع کی تکلیف کو
 یا الہی گور تیرہ کی جب آئے سخت رات
 یا الہی جب پڑے محشر میں شور دارو گیر
 یا الہی جب زبائیں باہر آئیں پیاس سے
 یا الہی سرد مہری پر ہو جب خورشید حشر
 یا الہی گرمی محشر سے جب بھڑکیں بدن
 یا الہی نامہ اعمال جب کھلنے لگیں
 یا الہی جب ہمیں آنکھیں حساب جرم میں
 یا الہی جب حساب خندہ بے جا لائے
 یا الہی رنگ لائیں جب مری بے باکیاں
 یا الہی جب چلوں تاریک راہ پل صراط
 یا الہی جب سر شمشیر پر چلنا پڑے
 یا الہی جو دعائے نیک میں تجھ سے کروں

جب پڑے مشکل شہ مشکل کشا کا ساتھ ہو
 شادی دیدار حسن مصطفیٰ کا ساتھ ہو
 ان کے پیارے منہ کی صبح جانفزا کا ساتھ ہو
 امن دینے والے پیارے پیشوا کا ساتھ ہو
 صاحبِ کوثر شہِ جود و عطا کا ساتھ ہو
 سپد بے سایہ کے ظلِ لؤا کا ساتھ ہو
 دامنِ محبوب کی ٹھنڈی ہوا کا ساتھ ہو
 عیب پوشِ خلق ستارِ خطا کا ساتھ ہو
 ان تبسم ریز ہونٹوں کی دعا کا ساتھ ہو
 چشمِ گریانِ شفیعِ مرتجی کا ساتھ ہو
 ان کی نیچی نیچی نظروں کی حیا کا ساتھ ہو
 آفتابِ ہاشمی نور الہدیٰ کا ساتھ ہو
 ”رَبِّ سَلِّمْ“ کہنے والے غمزوہ کا ساتھ ہو
 قدسیوں کے لب سے ”ایمیں زینا“ کا ساتھ ہو

یا الہی جب رضا خوابِ گراں سے سراٹھائے

دولتِ بیدارِ عشقِ مصطفیٰ کا ساتھ ہو

(صلی اللہ علیہ وسلم)

عرضِ احوال

کافی عرصہ سے یہ خیال ذہن میں انگڑائیاں لے رہا تھا کہ یاد موت اور فکر آخرت کے موضوع پر ایک کتاب ترتیب دوں۔ الحمد للہ! وہ خیال پایہ تکمیل کو پہنچا اور بڑی خوبصورت ترتیب کے ساتھ کتاب معرض وجود میں آگئی جس میں قرآنی آیات، احادیث مبارکہ اور بزرگان دین کے واقعات کو بڑی جانفشانی کے ساتھ جمع کیا گیا ہے مزید یہ کہ خوبصورت اشعار سے بھی اس کتاب کو مزین کیا گیا ہے۔ جس طرح موت بلا امتیاز ہر کسی کو آ کر رہنی ہے اسی طرح میں نے بھی اس کتاب میں یہ فرق نہیں رکھا کہ اس موضوع پر یہ واقعہ یا یہ شعر کس نے اپنی کتاب میں لکھا ہے بمطابق حدیث رسول صلی اللہ علیہ وسلم ”حکمت کی بات مومن کی گمشدہ پونجی ہے جہاں سے بھی ملے وہ اس کا زیادہ حقدار ہے“ اس کے باوجود صرف وہی احادیث و واقعات اس میں جمع کئے ہیں جن کے ساتھ باقاعدہ اصل کتاب کا حوالہ موجود تھا بے حوالہ کوئی واقعہ لکھنے سے عموماً گریز کیا گیا ہے تاکہ بعد کی پریشانی سے بچا جاسکے اور یہ بھی یاد رہے کہ فقہی مسائل کو نہیں لکھا گیا اور نہ ہی بیماری اور عیادت وغیرہ کے احوال لکھے گئے ہیں کیونکہ اگر یہ بھی شامل کئے جاتے تو کتاب بہت طویل ہو جاتی، اسی طرح حشر و نشر کے حالات بھی تفصیلاً نہیں لکھے گئے۔ اگرچہ اس موضوع پہ اس سے پہلے کافی کتب دستیاب ہیں، تاہم قارئین کرام محسوس فرمائیں گے کہ اس کتاب کی ترتیب و تدوین میں ایک نوکھا ہی رنگ ہوگا جو کہ اہل علم اور عوام کی دلچسپی کا باعث بنے گا۔ ویسے تو یہ

موضوع اتنا طویل ہے کہ اہل علم نے اس کی ایک ایک جزی پہ باقاعدہ کتابیں تصنیف کی ہیں۔ مثلاً علامات قیامت، حالات مابعد الموت، حساب و کتاب، جنت و دوزخ، حوض کوثر و شفاعت وغیرہ ان میں سے ہر موضوع اپنی جگہ ایک پوری کتاب کا متقاضی ہے لیکن میں نے ان میں سے کسی موضوع کو نہیں چھیڑا پھر بھی میری توقع سے زیادہ مواد جمع ہو گیا ہے۔ اللہ تعالیٰ کی بارگاہ میں دعا ہے کہ میری اس کاوش کو اپنے دربارِ دُرِّ بَارِ گہر بار میں قبول و منظور فرما کر میری میرے والدین کی اور جمیع امت محمدیہ علیٰ صاحبہا الصلوٰۃ والسلام کی بخشش فرمائے۔ آمین ثم آمین بحرمة سید الانبیاء والمرسلین وعلیٰ الہ واصحابہ اجمعین۔ برحمتک یا ارحم الراحمین۔

غلام حسن قادری

۲۰۱۰ء-۳-۲۸

موت ٹھہری آنیوالی آئے گی

پہلو سے اٹھانا بھی گوارا نہ جنہیں تھا

وہ دے گئے ایک ایک ہمیں داغ جدائی

موت ایک ایسی اہل حقیقت ہے کہ بڑے سے بڑا کافر بھی اس کا انکار نہیں کر سکتا، ہر سفر ملتوی ہو سکتا ہے، سیٹ ریزرو کی ریزرو رہ سکتی ہے، لیکن موت کا سفر ہر ایک کو کرنا ہی کرنا ہے۔ موت سے قارون کو اس کی دولت نہ بچا سکی، فرعون کو اس کی حکومت نہ بچا سکی، نمرود کو اس کی سرکشی نہ بچا سکی، رستم کو اس کی شہ زوری نہ بچا سکی، جمشید کو اس کا جاہ و جلال نہ بچا سکا، ارسطو کو اس کی دانش نہ بچا سکی، حضرت لقمان کو ان کی حکمت نہ بچا سکی اور حضرت نوح علیہ السلام کو ان کی طویل عمر نہ بچا سکی۔ یقیناً اگر موت سے کوئی بچ سکتا تو انبیاء کرام علیہم السلام اس کے زیادہ حق دار تھے لیکن۔ جب ماہد مرسل نہ رہے کون رہے گا؟ اگرچہ موت موت میں فرق ہوتا ہے اسی لیے قرآن مجید میں حضور علیہ السلام کے لئے میت کا لفظ الگ ذکر فرمایا اور دوسرے لوگوں کے ہے الگ۔ انک میت وانہم میتون۔ اگر سب کی موت ایک ہی طرح کی ہوتی تو یوں فرمایا جاتا انک وانہم میتون۔ امام قرطبی علیہ الرحمۃ سورۃ زمر کی اس آیت سے پانچ مسائل کا استنباط فرماتے ہیں۔

۱- ان یکون ذلک تحذیراً من الاخرة۔ اس میں آخرت کے رے میں ڈرایا گیا ہے۔

- ۲- ان یذکرہ حثا علی العبد۔ نیک اعمال کی ترغیب دی گئی ہے۔
- ۳- ان یذکرہ توطئة للموت۔ موت کی تیاری کا حکم دیا گیا ہے۔
- ۴- لثلا یختلفوا فی موتہ۔ حضور علیہ السلام پر یہ وعدہ الہی پورا ہونے کے بارے میں لوگ اختلاف میں نہ پڑ جائیں جیسا کہ حضرت عمر فاروق رضی اللہ عنہ نے (جوش محبت) میں جب یہ کہا: جو یہ کہے گا کہ حضور صلی اللہ علیہ وسلم وفات پاگئے ہیں میں اس کی گردن اڑا دوں گا۔ تو مزاج شناس رسول صلی اللہ علیہ وسلم حضرت ابو بکر صدیق رضی اللہ عنہ نے (بعض روایات کے مطابق) یہی آیت پڑھ کر حضرت عمر کو مسئلہ سمجھا دیا تو آپ کو مسئلہ سمجھ آ گیا۔ احتج ابو بکر بہذہ الایة فامسک۔

۵- لیعلمہ ان اللہ تعالیٰ قد سوی فیہ بین خلقہ مع تفاضلہم فی غیرہ۔ یہ کہ اللہ تعالیٰ آپ صلی اللہ علیہ وسلم کو آگاہ فرمادے کہ موت کا وعدہ پورا ہونے کے بارے میں آپ بھی مخلوق کے ساتھ ہیں باوجود اس کے کہ آپ تمام مخلوق سے افضل و اعلیٰ اور بالا و والا ہیں۔ (ج ۱۶ ص ۵۲۹۸)

اسی بنا پر تفسیر بحر المحیط میں کہا گیا والضمیر فی "انک" خطاب للرسول صلی اللہ علیہ وسلم وتدخل معہ امتہ فی ذلک۔ "انک" کی ضمیر میں مخاطب حضور صلی اللہ علیہ وسلم ہیں لیکن آپ کے ساتھ آپ کی امت بھی شامل ہے۔ ارشاد باری تعالیٰ ہے:

☆ کل نفس ذائقة الموت۔ ہر ذی روح کو ایک دن مرنا ہے اور ہر نفس کو موت کا مزہ چکھنا ہے۔ (آل عمران: ۱۸۵)

☆ کل شیء ہالک الا وجہہ۔ اللہ تعالیٰ کی ذات کے سوا ہر شیء کو فنا ہونا ہے۔ (القصص: ۸۸)

☆ کل من علیہا فان ویبقی وجہ ربک ذوالجلال والاکرام۔

(الرحمن: ۲۶-۲۷) جو کچھ زمین پر ہے سب فنا ہونے والا ہے صرف تیرے جاہ و جلال اور عزت و عظمت والے رب کی ذات باقی رہنے والی ہے۔

یہ دنیا ہے رہے گا کون باقی
خدا باقی ہے اور سب کو فنا ہے

ہمہ وقت موت کی تیاری میں رہو

جو جان چھڑکتے تھے تیرے نقش قدم پر

وہ دے گئے اک ایک تجھے داغ جدائی

امام غزالی علیہ الرحمۃ اپنے ایک خطبے میں فرماتے ہیں:

اما بعد فجد یربمن الموت مصرعه والتراب مضجعه والدود
انیسہ و منکرو نکیر جلیسہ والقبر مقرہ وبطن الارض
مستقرہ والقیامۃ موعده والجنة والنار موردہ ان لا یکون
له فکر الا فی الموت ولا ذکر الا له ولا استعداد الا لاجلہ.

(احیاء العلوم ج ۲ ص ۲۸۸)

جاننا چاہیے کہ جس شخص کا عنوان فراق موت ہو فرش زمین خواب گاہ
حشرات الارض جلیس، منکر نکیر ساتھی، قبر مقام، حکم زمین جائے آرام
میدان حشر مقام حساب، جنت یا جہنم دائمی مستقر (آخری ٹھکانہ) ہو تو
اسے موت کے علاوہ کسی دوسری چیز کے فکر و ذکر میں مبتلا نہ ہونا چاہئے اور
اسے ہمہ وقت موت کی تیاری میں منہمک رہنا چاہئے۔

اور حقیقت یہ ہے بان یعد نفسہ من الموتی ویراھا فی اصحاب
القبور کہ وہ اپنی زندگی کو مردوں میں شمار کرے اور ساکنان قبور میں سے اپنے آپ
کو سمجھے۔ فان کل ماہوات قریب والبعید مالیس بات۔ جو چیز (موت)
آنے والی ہے وہ قریب تر ہے اور دور وہی ہے جو نہ آئے گی۔

منزل ہے دور راہِ عدم کی ہے پر خطر
رخت سفر نہ ساتھ کوئی نمگسار ہے

☆ حضرت اشعث رحمۃ اللہ علیہ فرماتے ہیں: ہم حسن بصری رحمۃ اللہ علیہ کی خدمتِ عالیہ میں حاضری دیا کرتے تھے تو وہاں صرف دوزخِ آخرت اور موت ہی کا تذکرہ ہوتا۔ حضرت حسن علیہ الرحمۃ فرماتے ہیں: میں جس صاحبِ بصیرت سے ملا ہوں اسے موت سے لرزہ براندام پایا ہے۔

کمال عجز کہ قبروں میں بولتے بھی نہیں
جہاں میں طرزِ عمل جن کا جابرانہ تھا

فرمانِ سیدنا صدیق اکبر رضی اللہ عنہ

حضرت ابو بکر صدیق رضی اللہ عنہ اپنے خطبہ میں فرمایا کرتے: کہاں ہیں وہ لوگ جن کے چہروں کی چمک دمک پر لوگ رشک کیا کرتے تھے اور جو اپنی بھرپور جوانی پر مغرور تھے۔ کہاں ہیں وہ لوگ جنہوں نے میدانِ جنگ میں بڑے بڑے محیر العقول بہادری کے جوہر دکھائے، زمانے نے ان کو پامال کر دیا اور وہ قبروں کے اندھیروں میں گم ہو گئے۔ لوگو! جلدی کرو، غفلت میں وقت ضائع نہ کرو اپنے لیے نجات کی راہ تلاش کرو۔ (احیاء العلوم ج ۳ ص ۲۵۶)

فلک نما قصر میں بڑی تمکنت سے تھے جو مقیم کل تک

وہ آج دیکھو تو کس طرح قبر کے گڑھے میں اتر رہے ہیں!

☆ امام مالک بن دینار علیہ الرحمۃ سے پوچھا گیا کہ آپ نے کس حال میں صبح

کی؟ فرمایا: اس شخص کی صبح کس حال میں ہوگی جو ایک گھر (دنیا) سے دوسرے

(آخرت کے گھر) کی طرف جانے والا ہو اور کچھ پیتے بھی نہ ہو کہ ٹھکانہ دوزخ ہے یا

جنت۔

(تعمیر الفالین ص ۵۶۶ مطبوعہ بیروت)

چیز سے بنایا پانی کی ایک بوند سے..... پھر اس کو موت دی پھر اس کو قبر کا ٹھکانہ دیا۔ یقیناً اس میں انسان کی عزت ہے کہ مرنے کے بعد اس کو جانوروں کی طرح گھسیٹ کر روڑی پہ پھینک نہیں دیا جاتا بلکہ عزت و احترام کے ساتھ اس کو غسل دیا جاتا ہے، نیا لباس پہنایا جاتا ہے پھر کندھوں پہ اٹھایا جاتا ہے پھر اس کی نماز جنازہ ادا کر کے قبرستان لے جایا جاتا ہے اور دین کی تعلیمات کے مطابق اس کو قبر میں دفن کر کے اس دنیا سے الوداع کیا جاتا ہے۔

اس دارفانی سے چلے گئے کتنے یار و غمخوار اپنے ہم کتنے جگر گوشے اپنے قبروں میں دبا کر آئے ہیں وہ جو ہمارے ساتھ کھاتے پیتے اٹھتے بیٹھے تھے، کئی کئی گھنٹے ان کے ساتھ مجلسیں ہوتی تھیں جن کی لمحہ بھر جدائی ہمیں گوارا نہ تھی وہ ہم سے جدا ہو گئے اور ہم ان سے تنہا ہو گئے وہ ہم سے اور ہم ان سے پکھڑ گئے آج نہ وہ ہماری صورت دیکھ سکتے ہیں نہ ہم ان کی۔

تو جس کی جدائی کو موت اپنی سمجھتا ہے
وہ تجھ سے جدا ہوگا تو اس سے جدا ہوگا

جب بارگاہِ خداوندی میں ہم سب کی حاضری ہوگی

ابتدائی آیت کا آخری حصہ یہ ہے: ثم انکم یوم القیمة عند ربکم تختصون۔ پھر قیامت کے دن تم اپنے رب کے پاس جھگڑا کرو گے۔ حضرت ابن عباس رضی اللہ عنہما فرماتے ہیں: اس آیت میں کم ضمیر سے مومن و کافر ظالم و مظلوم سب مراد ہیں کہ یہ سب لوگ اپنے اپنے مقدمات اپنے رب کی عدالت میں پیش کریں گے اور اللہ تعالیٰ ہر حقدار کو اس کا حق دلوائے گا۔ چنانچہ صحیح بخاری میں حضرت ابو ہریرہ رضی اللہ عنہ سے روایت ہے کہ حضور علیہ السلام نے فرمایا: جس کے ذمے کسی کا حق ہے اس کو چاہئے کہ دنیا ہی میں ادا کر دے اور اگر ادائیگی کی طاقت نہیں تو

معاف کروالے کیونکہ آخرت میں درہم و دینار نہ چلے گا بلکہ حق مارنے والوں کی نیکیاں حقداروں کو دے دی جائیں گی اور اگر ان کے پاس نیکیاں نہ ہوں گی تو حقداروں کے گناہ ان کے کھاتے میں ڈال دیئے جائیں گے (مفہوم حدیث) جیسا کہ صحیح مسلم کی حدیث میں حضور علیہ السلام نے مفلس کی یہی تعریف صحابہ کرام کو بتائی کہ مفلس وہ نہیں جس کے پاس درہم و دینار نہ ہو بلکہ مفلس تو وہ ہوگا جو بہت نیکیاں لے کر دربار خداوندی میں حاضر ہوگا لیکن دنیا میں کسی کو گالی دی ہوگی کسی کا مال لوٹا ہوگا کسی کو قتل کیا ہوگا کسی کو مارا پٹا ہوگا۔ چنانچہ یہ سب مظلوم اللہ تعالیٰ کی بارگاہ میں اپنے اوپر ہونے والے مظالم کا بدلہ طلب کریں گے تو اللہ تعالیٰ ظالم کی نیکیاں مظلوموں میں بانٹنے کا حکم دے گا اور جب اس کی نیکیاں ختم ہو جائیں گی تو پھر مظلوموں کے گناہ اس پہ ڈال کر اس کو گھسیٹ کر روزخ میں پھینک دیا جائے گا۔ (حدیث کا مفہوم)

تو مال و زر کی طلب میں ہے جاں بہ لب انساں

ملے نہ خاک بھی شاید ترے کفن کے لئے

مندرجہ بالا حقائق سے یہ بیان کرنا مقصود ہے کہ موت یقینی ہے اور اس سے کوئی بھاگ نہیں سکتا۔ کوئی گدا ہو کہ بادشاہ امیر ہو یا فقیر ہر کسی نے موت کو پانا ہے یا ہر کسی کو موت نے پانا ہے اور اپنے رب کے حضور حاضری کے لئے ہم سب کو جانا ہے۔ لہذا اے انسان! اگر تیری کسی قبر پہ نظر پڑے تو چاہئے کہ زبان قال یا حال سے تو یہ اشعار پڑھے۔

ہر اک ذرہ یہاں کا مقام عبرت ہے

عبرت کا موقع ہے مقابر کا نظارا

ہم اگر گاہے سر شہر خموشاں گزرے

سے یہ خاک گور غریباں ہے اس کو غور سے دیکھ

ہم نے تو انہیں غور سے دیکھا ہی نہیں ہے

لاکھوں بھولی ہوئی یادوں نے پکارا ہم کو

آج جو کچھ بوائے گا کاٹے گا کل

حضرت ابن مسعود رضی اللہ عنہ جب کسی مجلس میں تشریف فرما ہوتے تو یوں فرمایا کرتے:

انکم فی مہر اللیل والنہار فی اجال منتقصۃ واعمال محفوظۃ
 والموت یاتی بغتۃ فہن یزرع خیرا یوشک ان یحصد رغبتہ ومن زرع
 شرافیوشک ان یحصد ندامۃ ولکل زارع مثل الذی زرع (کتاب الزہد للامام
 احمد بن حنبل) تم اس کیفیت میں ہو کہ دن رات کا آنا جانا تمہارے لمحات حیات کم کر رہا
 ہے اور تمہارے اعمال اللہ کے ہاں تحریر ہو رہے ہیں اور موت اچانک آگھیرتی ہے۔
 پس جس شخص نے نیکی بوئی وہ اس کا ثمر فرحت سے کائے گا اور جس نے برائی بوئی وہ
 اس کا پھل ندامت و حسرت کی شکل میں حاصل کرے گا۔ ہر بونے والا اسی کا پھل
 پائے گا جو اس نے بویا ہوگا۔

نہیں یہ فطرت کہ بومیں جو ہم اگیں مگر خوشہ ہائے گندم

بغیر اطاعت کے مغفرت کا رہے گا امیدوار کب تک

جیسا کہ آنحضرت صلی اللہ علیہ وسلم نے فرمایا: عقلمند وہ ہے جس نے برائی سے
 اپنے نفس کو روکا اور موت کے بعد پیش آنے والے مراحل کے لئے تیاری میں مصروف
 ہو گیا اور بے وقوف وہ ہے جو نیک عمل تو کرتا نہیں نفس کی ناجائز خواہشات کا غلام بنا
 ہوا ہے اور اللہ کی رحمت کا امیدوار ہے (یعنی اس کا خیال ہے کہ اللہ تعالیٰ یونہی اس کی
 سیاہ کاریوں کے ساتھ ہی بغیر توبہ اور بغیر اصلاح احوال اس کو بخش دے گا)

(الترغیب والترہیب)

☆ حضرت ابن مسعود رضی اللہ عنہ نے دیکھا کہ جنازے کے ساتھ جانے
 والوں میں سے ایک شخص ہنس رہا ہے۔ اس کو آپ نے (غصہ میں آ کر) فرمایا:
 تضحك فی جنازۃ لا اکلک ابدًا۔ تو جنازے کے ساتھ جاتے ہوئے ہنس رہا ہے
 میں تیرے ساتھ کبھی کلام نہیں کروں گا۔

پہ کر عمل ایسے جہاں میں گرتے تھے کچھ ہے شعور

موت جب آئے جہاں جس حال میں کچھ ڈرنہ ہو

جان ٹھہری جانہوالی جائے گی

قرآن مجید میں ارشاد باری تعالیٰ ہے: (جس کا ابتدائی حصہ اس سے پہلے آپ پڑھ چکے)

کل نفس ذائقة الموت وانما توفون اجور کم یوم القیمة فمن
 زحزح عن النار وادخل الجنة فقد فاز وما الحیوة الدنیا
 الامتاع الغرور۔ (آل عمران: ۸۵)

ہر جان موت کو چکھنے والی ہے اور یقیناً تم پورے دیئے جاؤ گے اپنی اجر تیں
 قیامت کے دن تو جو کوئی آگ سے دور رکھا گیا اور جنت میں داخل کر دیا
 گیا وہ یقیناً کامیاب ہو گیا اور دنیا کی زندگی نہیں ہے مگر دھوکے کا سامان۔

تفسیر روح المعانی اور تفسیر کبیر میں ہے کہ جب کل من علیہا فان (الرض) آیت نازل ہوئی تو فرشتوں نے کہا: موت تو صرف (علیہا) زمین والوں کے لئے ہے لیکن جب کل نفس ذائقة الموت نازل ہوئی تو بولے: ہم پر بھی موت واقع ہوگی۔ معلوم ہوا: جان والے ہر جسم پر موت آ کر رہے گی خواہ کوئی انسان ہو یا جن یا فرشتہ یا کوئی اور مخلوق۔ نفس کا معنی دل، روح، ذات، خون، سانس بھی ہے لیکن یہاں مراد ہے جان والا بدن۔

موت و حیات کے معانی

موت و حیات کے مختلف معانی ہیں۔ موت کا ایک معنی ہے روح کا تعلق جسم سے کٹ جانا اس صورت میں ذائقہ کا معنی ہوگا نازل ہونا واقع ہونا یعنی ہر بدن پہ موت واقع ہوگی یعنی اسکا تعلق روح سے ٹوٹ جائے گا۔ اگر نفس سے مراد روح ہے تو ذائقہ کا معنی ہوگا چکھنا جو کہ سیر ہو کر کھانے کے مقابل ہے۔ اب معنی یہ ہوگا کہ روح کے ساتھ موت کا اتنا ہی تعلق ہوگا کہ روح کا رابطہ بدن سے ٹوٹ جائے گا لیکن روح میں زندگی برقرار رہے گی۔

اس طرح حیات کے بھی کئی معانی ہیں۔ ایک تو یہ کہ روح کا تعلق بدن کے ساتھ قائم رہنا۔ دوسرا زمین میں نباتات اگانے کی صلاحیت کا پایا جانا۔ جیسا کہ فرمایا گیا: فاحیابہ الارض بعد موتها۔ اللہ نے آسمان سے پانی اتار کر مردہ زمین کو زندہ فرما دیا۔ یہاں موت سے مراد ہے بارش نہ ہونے کی وجہ سے زمین کا نباتات اگانے کی صلاحیت سے محروم ہو جانا اور حیاة سے مراد ہے اس میں اس صلاحیت کا آ جانا۔ موت و حیات کا تیسرا معنی ایمان اور کفر ہے جیسا کہ وما یستوی الاحیاء ولا الاموات میں احياء سے مراد ایماندار اور اموات سے مراد کفار ہیں۔ اسی طرح حیات کا معنی بیداری اور موت کا معنی نیند ہے۔ جیسا کہ فرمایا گیا: وهو الذی یتوفاکم باللیل..... اللہ وہی ہے جو رات کو تمہاری ارواح قبض فرماتا ہے یعنی تم پہ نیند طاری کر دیتا ہے۔ اس کے مقابلہ میں حیات کا معنی بیداری ہوگا۔ حیات کا معنی مردہ دلوں کا زندہ کرنا اور موت کا معنی دلوں کا مردہ ہونا ہے۔ حیوة کا معنی عزت کی زندگی اور موت کا معنی ذلت و رسوائی ہے۔ حیوة سے مراد شہادت ہے جو دنیا کی زندگی سے اعلیٰ زندگی دیتی ہے اور موت سے مراد دینوی زندگی ہے جو بہ نسبت شہادت کے گھٹیا ہوتی ہے۔ ان معانی پر قرآن مجید کی یہ آیت دلالت کر رہی ہے یا ایہا الذین امنوا استجیبوا للہ وللرسول اذا دعاکم لما یحییکم (۲۴-۸) حضرت قتادہ فرماتے ہیں: زندگی بخشنے والی چیز قرآن ہے کیونکہ اس میں دلوں کی زندگی ہے جبکہ محمد بن اسحاق نے اس سے جہاد مراد لیا ہے۔ حیات کا ایک مطلب توجہ کرنا بھی آتا ہے جیسا کہ مندرجہ ذیل حدیث سے اشارتاً معلوم ہو رہا ہے جس میں حضور علیہ السلام نے فرمایا: ما من احد یسلم علی الارذ اللہ روحی حتی ارد علیہ السلام (مسند احمد ابوداؤد) جو شخص مجھ پہ سلام بھیجتا ہے تو اللہ تعالیٰ میری روح کو لوٹا دیتا ہے اور میں اس کے سلام کا جواب دیتا ہوں۔ مطلب یہ ہے کہ حضور علیہ السلام اللہ تعالیٰ کے انوار و تجلیات کے مشاہدہ میں مستغرق ہوتے ہیں جب بھی کوئی امتی سلام عرض کرتا ہے تو آپ صلی اللہ علیہ وسلم اس

حالت سے واپس تشریف لا کر خود بنفس نفیس اپنے امتی کے سلام کا جواب ارشاد فرماتے ہیں۔ یہاں روح کے لوٹائے جانے سے حیات کا یہی مفہوم سمجھ میں آ رہا ہے۔

موت سے فرار ممکن نہیں

قرآن مجید میں ارشاد باری تعالیٰ ہے: قل ان البوت الذی تفرون منه فانه ملائکم۔ فرمادیں وہ موت جس سے تم بھاگتے ہو وہ ضرور تمہیں ملے گی (البقرہ) دوسری جگہ فرمایا: این ماتکو نوایدرکم البوت ولو کنتم فی بروج مشیدة۔ جس جگہ بھی تم ہو گے موت تمہیں پالے گی۔ اگرچہ تم مضبوط محلات میں ہو۔ (۷۸:۴)

قبروں سے اٹھیں گے جب اک حشر پیا ہوگا
دیکھیں گی وہ آنکھیں جو کانوں نے سنا ہوگا

امام غزالی علیہ الرحمۃ فرماتے ہیں:

نظر ابن مطیع ذات یوم الی دارہ فاعجبہ حسنہا ثم بکی
فقال: واللہ لولا البوت لکنت بک مسرورا ولولا مانصیر الیہ
من ضیق القبور لقرت بالدنیا اعیننا ثم بکی بکاء شدیدا
حتی ارتفع صوتہ

(احیاء العلوم جلد ۲، ص ۲۵۲، اتحاد السادہ المتقین ج ۱۳، ص ۳۲، مطبوعہ بیروت)

ابن مطیع نے ایک دن اپنے گھر کی طرف دیکھا تو انہیں اس کی خوبصورتی
بہت پسند آئی پھر وہ رو پڑے اور فرمایا: اللہ کی قسم! اگر موت نہ ہوتی تو میں
تیرے ساتھ خوش ہوتا اور اگر ہمارا تنگ و تاریک قبروں میں جانا ضروری
نہ ہوتا تو دنیا کے ساتھ ہماری آنکھیں ٹھنڈی ہوتیں (یہ کہہ کر) پھر رو
پڑے اور اس قدر شدت سے روئے کہ ان کی آواز بلند ہو گئی۔

دم واپس مومن و کافر کا حال

۔ قبر میں جب تجھ کو رکھ کر لوٹ آئیں گے بھی

کیا وہاں پیش آئے گا دل لرزہ براندام ہے

روی انه عليه السلام قال لعائشة اذا عاين المومن الملائكة
قالوا نرجعك الى دار الدنيا فيقول الى دار الهوم والاحزان لا
بل قدوما على الله واما الكافر فيقال له نرجعك فيقول
ارجعون فيقال له الى اى شىء ترغب الى جمع المال او غرس
الغراس او بناء البنیان او شق الانهار؟ فيقول لعلى اعمل
صالحا فيها تركت فيقول الجبار كلا۔

(تفسیر کبیر جلد ۲۳ ص ۱۲۰)

آنحضرت صلی اللہ علیہ وسلم نے حضرت عائشہ رضی اللہ عنہا سے فرمایا:
جب مومن فرشتوں کو (موت کے وقت) دیکھتا ہے۔ وہ کہتے ہیں کیا تجھے
دنیا کی طرف لوٹا دیں؟ تو وہ جواباً کہتا ہے رنج و غم کے گھر کی طرف؟ نہیں
نہیں بلکہ اللہ تعالیٰ کی طرف لے چلو اور اسی طرح کافر کو کہا جاتا ہے کیا
تجھے (دنیا کی طرف) لوٹا دیں؟ وہ کہتا ہے لوٹا دو تو اسے کہا جاتا ہے تو کس
لیے لوٹنا چاہتا ہے؟ کیا تیری خواہش ہے (پھر) مال جمع کیا جائے باغ
لگائے جائیں یا بڑے بڑے محلات تعمیر کئے جائیں اور نہریں جاری کی
جائیں تو وہ جواب دیتا ہے نہیں بلکہ میرا ارادہ ہے کہ میں نیک اعمال
کروں ان میں جو میں چھوڑ آیا ہوں۔ (فرشتہ جواب دیتا ہے اللہ تعالیٰ)
وہ جبار ارشاد فرما رہا ہے۔ کلاب ایسا ہرگز نہ ہوگا۔

۔ قیام حشر سے پہلے کنار مرقد میں

ثواب کی بھی جھلک ہے عذاب کی بھی جھلک

اٹھا سکیں تب بھی جن کو اپنے پہلو سے جنازے کس طرح ان کے اٹھائے جاتے ہیں وہ راہ جس سے گریزاں ہے زندگی عاجز۔ اسی کی سمت قدم ہم بڑھائے جاتے ہیں موت کو کثرت سے یاد کرنے کا حکم

حضرت عبداللہ بن عمر رضی اللہ عنہما فرماتے ہیں: ہم دس آدمی تھے اور میں ان دس میں سے ایک ہوں کہ ایک مرتبہ ہم حضور علیہ السلام کی خدمت میں حاضر ہوئے تو ایک انصاری نے سوال کیا: یا نبی اللہ من اکیس الناس واحرم الناس؟ اے اللہ کے نبی! سب سے زیادہ سمجھدار اور محتاط شخص کون ہے؟ حضور علیہ السلام نے فرمایا: اکثرهم ذکر الموت واکثرهم استعداد الموت۔ جو لوگ موت کو سب سے زیادہ یاد کرنے والے ہوں اور موت کے لیے سب سے زیادہ تیار کرنے والے ہوں۔ اولئك الاکیاس ذهبوا بشرف الدنيا وکرامة الاخرة۔ یہی لوگ ہیں جو دنیا کی شرافت اور آخرت کا اعزاز لے جاتے ہیں۔

(رواہ ابن ابی الدنیاء والطبرانی فی الصغیر باسناد حسن ورواہ ابن ماجہ مختصراً باسناد حید کذا فی الترغیب و ذکرہ الزبیدی طر قاعدیة)

۔ یہی ہیں جن کے سونے کو فضیلت ہے عبادت پر انہی کے اتقا پر ناز کرتی ہے مسلمانی انہی کی شان کو زیبا نبوت کی وراثت ہے انہی کا کام ہے دینی مراسم کی نگہبانی رہیں دنیا میں اور دنیا سے بالکل بے تعلق ہوں پھرین دریا میں اور ہرگز نہ کپڑوں کو لگے پانی

سب سے بڑا عقلمند وہ ہے جو موت کو زیادہ یاد کرے جو والا ہے؟

حضرت شداد بن اوس رضی اللہ عنہ سے روایت ہے کہ حضور علیہ السلام نے ارشاد فرمایا: الکس من دان نفسه و عمل لما بعد الموت (ابن ماجہ) سب سے

زیادہ عقلمند وہ ہے جس نے اپنے نفس کو قابو میں رکھا اور موت کے بعد والی زندگی کے لئے کچھ چم کرتا رہا۔ اتحاف میں ہے کہ ایک جوان نے مجلس میں کھڑے ہو کر عرض کیا: یا رسول اللہ! اہل ایمان میں سے سب سے زیادہ سمجھدار کون ہے؟ فرمایا: موت کو زیادہ یاد کرنے والا اور اس کے آنے سے پہلے اس کے لئے خوب تیاری کرنے والا۔ کیونکہ عقلمند نیک بخت وہ ہے۔ جو دوسروں سے نصیحت حاصل کرے اور حضور علیہ السلام کا فرمان ہے کہ موت خود نصیحت کے لئے کافی ہے۔ کفی بالموت واعظا (الترغیب ج ۴) تو موت کی بد اعمال صالحہ کی ضامن اور خواہشات قبیحہ کا استیصال کرتی ہے۔

آہ اے انساں! نظر آتے نہیں وہ لوگ آج

لب پہ جن کے ذکر حق، سینوں میں سوز و ساز تھا

فرصت کے لمحات کو غنیمت جانو اور نیکی کرنے میں جلدی کرو

روى عن جابر بن عبد الله قال خطبنا رسول الله صلى الله عليه وسلم فقال يا ايها الناس تو بوا الى الله قبل ان تنوخوا باذروا بالاعمال الصالحة قبل ان تشغلوا واصلوا الذي بينكم وبين ربكم بكثرة ذكركم له وكثرة الصدقة في السراء والى لانية ترزقوا وتنصروا (ابن ماجه)

حضرت جابر رضی اللہ عنہ بیان کرتے ہیں: رسول اکرم صلی اللہ علیہ وسلم نے ہمیں خطبہ دیا جس میں فرمایا: اے لوگو! دربار خداوندی میں (اپنے گناہوں سے) توبہ کرو اس سے قبل کہ تمہیں موت آگھیرے اور اعمال صالحہ کے لئے جلدی کرو اس سے پہلے کہ تم (کسی کام میں) مصروف ہو جاؤ۔ (قرآن مجید میں ہے: فاستبقوا الخیرات البقرہ۔ اور

بھلائیوں میں ایک دوسرے سے آگے بڑھو)۔ اپنے پروردگار سے اس لئے کثرت ذکر کے ساتھ اور ظاہر و باطن کثرت صدقہ و خیرات کے ساتھ

تعلق پیدا کر لو (اس طرح) تمہیں رزق عطا کیا جائے گا اور (مصائب میں) تمہاری امداد بھی کی جائے گی۔

☆ قال رسول الله صلى الله عليه وسلم التؤدة في كل شي

خير الا في عمل الاخرة (ابوداؤد حاکم بیہقی والترغیب ج ۳ ص ۲۵۲)

آنحضرت صلی اللہ علیہ وسلم نے فرمایا: دنیا کے کاموں میں تاخیر اور آخرت کے امور میں تعجیل بہتر ہے (اس لیے کہ زندگی کا کچھ اعتبار نہیں)

گنوا نہ ہو و لعب میں تو اس کو اے انسان

کہ نعمتوں میں ہے انمول نعمت فرصت

آگے کیا بھیجا اور پیچھے کیا چھوڑا؟

عن ابی ہریرۃ رضی اللہ عنہ یبلغ بہ النبی صلی اللہ علیہ

وسلم قال اذا مات الميت قالت الملائكة ما قدم وقال بنو آدم

ما خلف (بیہقی فی شعب الایمان)

حضرت ابو ہریرہ رضی اللہ عنہ رسول اللہ صلی اللہ علیہ وسلم سے نقل کرتے ہیں

کہ آپ نے فرمایا: جب مرنے والا مرتا ہے تو فرشتے پوچھتے ہیں کہ اس نے

اپنے لیے آگے کیا بھیجا؟ یعنی کیا اعمال خیر کئے اور اپنی آخرت کے لئے اللہ

کے خزانے میں کیا سرمایہ جمع کیا اور عام انسان آپس میں کہتے ہیں یعنی ایک

دوسرے سے پوچھتے ہیں کہ اس نے (اپنے پیچھے) کتنا مال چھوڑا؟

ضیاع وقت سے کا غم بھی ضیاع وقت ہی ہے

ضیاع وقت کا انجام ہے غم و حسرت

دیکھ اے دل یہ دم غنیمت ہے

گوہر سے گراں تر ہیں تری عمر کے لمحات

ہشیار کہ ہو جائیں نہ یہ نذر خرافات

کٹ جائے نہ غفلت ہی کے زنتے میں یہ مہلت

لب پر نہ کہیں وقت اجل ہو ترے ”بھیہات“

انسان جس وقت جس حال میں ہے وہ وقت اور وہ حال اس کے لئے غنیمت ہے کیونکہ ممکن ہے آئندہ وہ وقت اور وہ حال بھی نہ رہے سماعت جاتی رہے بصارت ختم ہو جائے قوت گویائی سلب ہو جائے۔ اعضاء جسم ساکت ہو جائیں نہ اصلاح احوال کا وقت رہے نہ توبہ و استغفار کا اور یہ ممکن ہے لہذا توبہ و استغفار میں لمحہ بھر کے لئے بھی تاخیر مناسب نہیں کیونکہ ممکن ہے پھر جنبش لب کی بھی قوت نہ رہے۔

کیا خبر پھر نہ اٹھ سکے پردہ

دیکھ اے دل یہ دم غنیمت ہے

☆ یحییٰ بن معاذ رازی رحمۃ اللہ علیہ فرماتے ہیں وقت کا فوت ہو جانا موت

سے بھی زیادہ سخت ہے کیونکہ وقت فوت ہونے سے اللہ تعالیٰ سے تعلق ٹوٹتا ہے اور موت کے ذریعے مخلوق سے قطع تعلق ہوتا ہے۔

اگر ہم اپنی ساری زندگی کا ایک ایک لمحہ بھی اللہ تعالیٰ کی عبادت و ذکر میں گزار دیں تو ہم اللہ تعالیٰ کی نعمتوں کا ذرہ برابر بھی حق ادا نہیں کر سکتے یہ تو اس کی مہربانی ہے کہ وہ ہماری طرف سے معمولی کوشش پر بھی زیادہ سے زیادہ اجر و ثواب سے نوازتا ہے لیکن ہمیں زندگی کی اس مہلت سے ضرور فائدہ اٹھانا چاہئے کیونکہ جب موت کا وقت آ جائے گا تو عمر دراز بھی یوں محسوس ہوگی گویا کہ ایک خواب تھا۔

وہ لوگ منزل پہ جا ہی پہنچے جو صبح دم چل پڑے تھے عاجز

رہے گا تو محو خواب غفلت ارے تغافل شعار کب تک

☆ حضرت داؤد طائی علیہ الرحمۃ جارہے تھے کہ کسی نے سر راہ ٹھہرا کر مائل

بکلام کرنے کی کوشش کی تو آپ نے فرمایا: مجھے جانے دو میں اپنی عمر مستعار کو غنیمت

سمجھ چکا ہوں۔

☆ حضرت حسن بصری اپنے وعظ میں فرمایا کرتے تھے نیک اعمال کی بجا آوری میں جلدی کرو کیونکہ اگر زندگی کے یہ چند سانس رک گئے تو یہ موقع ہاتھ سے نکل جائے گا حالانکہ اس سے تم قرب الہی جیسی نعمت حاصل کر سکتے ہو۔

(احیاء العلوم ج ۳ ص ۴۶۰)

کیا وقت پھر ہاتھ آتا نہیں ہے

اللہ تبارک تعالیٰ نے قرآن مجید کی مختلف آیات میں وقت کی اہمیت کو بیان کرتے ہوئے سورۃ لیل، ضحیٰ اور العصر میں زمانے اور وقت کی قسم یاد فرمائی ہے (واللیل اذا یغشی..... والضحیٰ واللیل اذا سجدی..... والعصر) اور کافروں کی مذمت اس لیے بھی فرمائی: وہ وقت کو ضائع کرتے ہیں۔ جب قیامت کے دن وہ جہنم میں چیخ و پکار کریں گے کہ ہمیں دنیا میں جانے کی دوبارہ مہلت دی جائے تاکہ ہم نیک اعمال کریں جو پہلے نہیں کر سکے تو انہیں فرمایا جائے گا اولم نعبرکم ما یتذکر فیہ (سبا) کیا ہم نے تمہیں اتنی عمر نہ دی کہ جس میں سمجھدار سمجھ لیتا۔ تو اگر کوئی مسلمان کہلا کر بھی اپنی زندگی کو برباد کرتا پھرے اور فکر آخرت و یاد الہی سے غافل رہے تو ایسے مسلمان پہ بھی جتنا افسوس کیا جائے کم ہے کیونکہ اس نے اس عظیم نعمت کی قدر نہیں کی جس میں اگر وہ چاہتا تو رضائے الہی حاصل کر سکتا تھا۔ اسی لیے کہا گیا الوقت کالسیف ان لم تقطعه قطعک۔ وقت تلوار کی طرح ہے اس کو تم نچ کاٹو گے یعنی مفید کاموں میں نہ گزارو گے تو یہ تمہیں کاٹ ڈالے گا اور پھر تم کف افسوس ملتے رہو گے۔

امام شافعی علیہ الرحمۃ فرماتے ہیں: میں نے صوفیاء کرام کی صحبت اختیار کی تو ان کے دو جملوں سے بہت فائدہ اٹھایا ایک تو یہی جملہ جو ابھی گزرا اور دوسرا یہ نفسک ان شغلها بالحق والاشغلتک بالباطل۔ اپنے نفس کو حق کے ساتھ مشغول کرو ورنہ وہ تمہیں باطل کے ساتھ مشغول کر دے گا۔ کسی کا کتنا پیارا شعر ہے۔

جميع النصالح تنشأ من الوقت من اضاعه لم يستدرکه ابدا
تمام مصالِح (بھلائیاں) وقت کی پیداوار ہیں جس لئے اسے ضائع کر دیا وہ کبھی
کامیاب نہ ہوگا۔

نہ دے رہا ہے ہر نفس پیغام موت تو ہے اے انسان زیرِ دام موت
جلوہ محبوب ہے انعام موت کس قدر محبوب ہے انجام موت
موت سے کوئی بچا سکتا نہیں کوئی کام آتا نہیں ہنگام موت
رنج و غم کر دیں اگر جینا محال اس پہ بھی جائز نہیں باقدا م موت
اٹھ رہے ہیں راہ پیری میں قدم ہو رہا ہے قلب پر الہام موت
جا رہی ہے مژگہ گانی تجھ سے دور آگے ہیں رو برو کیا م موت
نہر پہ بہ تیرے نہیں موئے سفید یہ سمجھ اب آگے احکام موت
سامنے ہے جس کے منظر موت کا اس کی صبح زینت بھی ہے شام موت
موت سے پہلے ہی مر جائے بشر اس پہ کھل جائیں اگر آلام موت
جس کا جتنا زندگی سے پیار ہے اتنا ہی زوتا ہے وہ ہنگام موت
ان شہیدان وفا کی بات کر پی گئے جو بادۂ کلفام موت
آ گیا سے خانہ ہستی میں جو

جائے گا پی کر وہ آخر جام موت

وقت سونے سے بھی زیادہ قیمتی ہے

وقت کے قدر دانوں نے کہا ہے: الوقت اثن من الذهب وقت سونے سے
بھی زیادہ گراں قیمت ہے۔ اس کی وضاحت حضرت حذیفہ رضی اللہ عنہ کے ایک خطبہ
جموعہ سے بھی ہو سکتی ہے جو کہ الترغیب ج ۲ ص ۲۲۷ پر ہے۔

عن عبدالرحمن السلمي قال نزلنا من المدائن على فرسخ
فلما جاءت الجمعة حضرنا فخطبنا حذيفة فقال ان الله

عزوجل يقول اقتربت الساعة وانشق القمر الاوان الساعة

اقتربت الاوان القمر قد انشق الاوان الدنيا قد اذنت بفراق

الاوان اليوم المضار وغدا السباق (الترغیب ج ۳ ص ۲۲۷)

عبدالرحمن سلمی رضی اللہ عنہ سے مروی ہے کہ ہم نے (سفر کے دوران)

مدائن سے ایک میل کے فاصلے پر قیام کیا جمعہ کا دن تھا تو حضرت حایفہ

رضی اللہ عنہ نے خطبہ ارشاد فرمایا جس میں انہوں نے کہا: اللہ تعالیٰ کا

ارشاد ہے کہ قیامت قریب آگئی اور چاند ٹکڑے ہو گیا۔ فرمایا: خبردار!

قیامت قریب آگئی! خبردار! چاند شق ہو گیا ہے۔ سنو! دنیا نے جاالی کا

اعلان کر دیا (یعنی تم ایک دن ضرور دنیا چھوڑ جاؤ گے) سنو! آج نل کو

دن ہے کل جزا کا (یعنی آج دنیا میں جو عمل کرو گے کل آخرت میں اس

کا صلہ پاؤ گے لہذا عمر کا ایک لمحہ بھی غفلت میں ضائع نہ کرو۔)

پہنچنا ہے تجھے منزل پہ منزل دور ہے انسان

سنہیل اٹھ جاگ اے جو جمال جنت دنیا

نیک اعمال میں جلدی کر لو!

عن ابی ہریرۃ ان رسول اللہ صلی اللہ علیہ وسلم قال

بادروا بالاعمال فتنا کقطع اللیل المظلم یصبح الرجل مؤمنا

ویسی کافرا ویسی مؤمنا ویصبح کافرا یبیع دینہ بعرض

من الدنیا۔ (مسلم)

حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم

نے فرمایا: اعمال صالحہ کے لئے بوقت کرو (جلدی کرو) اس سے پہلے کہ

اندھیری رات کی طرح فتنوں، ظہور شروع ہو جائے۔ صبح کوئی مؤمن ہو

اور شام کو کافر، شام کو کوئی مؤمن ہو تو صبح کافر اور وہ دنیا کے حقیر مال سے

لاٹچ میں اپنے دین کو فروخت کر بیٹھے۔

دنیا آخرت کی کھیتی ہے جو آج بونا ہے وہی کل کا ٹٹا ہے جو اپنی کھیتی میں وقت پہ بل چلاتا بیج پوتا پانی دیتا ہے اور اس کی نگہداشت کرتا ہے وہی اس کا پھل کھائے گا ورنہ محروم رہے گا اس طرح خدا کی اطاعت کرنے والا ہی اخروی نعمتوں سے مستفیض ہو سکے گا۔

نہ لالہ پہ کبھی اے دل سوال ثروت دنیا
کہ ثروت ساتھ لاتی ہے خیال عشرت دنیا

وقت کی قدر کر نیوالے لوگ

ہمارے اسلاف وقت کی کتنی قدر کرتے تھے؟ اس پہ چند حقائق ملاحظہ ہوں

(اس مضمون کے تمام حوالے قیمة الزمن عند العلیاء ترجمہ و تلخیص مفتی عبدالحمید خان میں دیکھے جاسکتے ہیں)

☆ حضرت عامر بن قیس (مشہور تابعی عابد و زاہد) سے ایک شخص نے عرض کی:

مجھ سے بات کیجئے۔ فرمایا: امسك الشمس۔ سورج کو روک تا کہ میں تجھ سے بات

کروں ورنہ وقت کا گنوانا بہت بڑا خسارہ ہے اور اس کا بدل ناممکن ہے۔

☆ حضرت ابن مسعود رضی اللہ عنہ نے فرمایا: ”میں کسی چیز پہ اتنا شرمندہ نہیں

جتنا اس پر کہ کسی دن سورج غروب ہو جائے اور میں کوئی نمایاں کام نہ کر سکوں جس

سے میرے (نیک) اعمال میں کوئی اضافہ نہ ہو سکے۔

کل پر نہ کوئی نیک عمل چھوڑ تو انساں

ممکن ہے اجل آئے تجھے شام سے پہلے

☆ امام حسن بصری نے فرمایا: اے ابن آدم تو ہی ایام ہے جب ایک دن گزر گیا

تو بعض ایام (زندگی کا کچھ حصہ) گزر گیا (یعنی تو نے سمجھا ہوگا کہ تیری عمر زیادہ ہو

گئی لانکہ درحقیقت تیری زندگی سے ایک دن کم ہو گیا) فرمایا: میں نے بعض قوموں کو

اپنے اوقات پہ اتنا حریص پایا ہے جتنا کہ تم درہم و دینار کے حریص نہیں ہو۔

☆ موسیٰ بن اسماعیل تبوز کی فرماتے ہیں: اگر میں یہ کہوں کہ میں نے حماد بن مسلم کو کبھی ہنستے نہیں دیکھا تو یقیناً میں نے سچ کہا وہ ہر وقت قرآن و حدیث کی تلاوت و تعلیم یا تسبیح و نماز میں مشغول رہا کرتے تھے۔ دن رات کو انہوں نے انہی کاموں کے لئے تقسیم کر رکھا تھا۔ یونس مؤدب کہتے ہیں کہ حضرت حماد کا وصال بھی حالت نماز میں ہوا۔

زندگی بے بندگی شرمندگی

کمال ہوش و خرد کی یہی علامت ہے

ہو رائیگاں نہ تری زندگی کی اک ساعت

حضرت ابن مسعود رضی اللہ عنہ سے روایت ہے کہ حضور صلی اللہ علیہ وسلم نے فرمایا: لاتزول قدما ابن آدم یوم القیمة حتی یسئل عن خمس۔ قیامت کے دن بندے کے قدم اس وقت تک نہ ہٹ پائیں گے جب تک کہ اس سے پانچ چیزوں کے بارے میں نہ پوچھ لیا جائے گا۔

عن عمرہ فیما افناہ وعن شبابہ فیما ابلاہ و عن مالہ من این

اکتسبہ و فیما انفقہ و ما ذاعمل فیما علم (ترمذی)

عمر کہاں اور کیسے گزاری، جوانی کس طرح صرف کی، مال کس طرح کمایا اور کہاں خرچ کیا، علم پہ کس حد تک عمل کیا۔

انسان اپنی زندگی، جوانی، آمد و خرچ اور اپنے علم و عمل کا آپ ہی دنیا میں محاسبہ کر لے۔ جیسا کہ رحمت عالم صلی اللہ علیہ وسلم نے فرمایا:

حاسبوا قبل ان تعاسبوا (الترغیب)

اپنا حساب (اس دنیا میں) خود ہی کر لو اس سے قبل کہ آخرت میں تم سے

حساب طلب کیا جائے۔

انسان ذرا سوچے اور غور و فکر کرے کہ سر محشر جب مجھ سے یہ سوالات کیسے جائیں

گے تو میرا کیا حال ہوگا اور کیا جواب دوں گا دربارِ خداوندی میں؟ یاد رکھو! جس سے حساب طلب کر لیا گیا پھر اس کی خیر نہیں۔

ہے یہی بس نجات کی صورت
حشر کے دن مرا حساب نہ ہو
اس روز ذلت و رسوائی سے وہی خوش نصیب محفوظ رہیں گے جو اس گھڑی اور اس
امتحان گاہ میں پہنچنے سے پہلے اسی دنیا میں تیاری کر لیں گے اور زندگی اسی طرح
گزاریں گے کہ اس محاسبہ اور اس امتحان میں کامیاب ہو جائیں۔
کر لیا جس نے خود حساب اپنا
اس کا پھر احساب کیا ہو گا؟

حضرت منذر فرماتے ہیں: میں نے حضرت مالک بن دینار کو دیکھا کہ وہ اپنے
آپ کو فرما رہے تھے: ارے کبخت، عمل میں جلدی کر اس سے پہلے کہ تجھے موت آ
جائے اس جملہ کو انہوں نے ساٹھ بار دہرایا۔ میں سن رہا تھا لیکن انہیں علم نہ تھا کہ میں
سن رہا ہوں۔ (احیاء العلوم ج ۳ ص ۲۶۰)

ہائے یہ زندگی گھڑی بھر کی باعث صد ہزار کلفت ہے
موت ہے گھات میں تیری انساں ایک تو ہے کہ محو غفلت ہے

زندگی کے مشکل ترین لمحات

حضرت عقیل بن احمد زاہیدی بصری نہایت ہی ذکی عالم (المتوفی ۱۷۰ھ)
فرماتے: ”میرے لیے سب سے مشکل لمحات وہ ہوتے ہیں جب میں کھانا کھاتا
ہوں۔ مطلب یہ کہ کاش یہی وقت عبادت و ذکر وغیرہ میں صرف ہو جاتا اور مرنے کے
بعد میرے کام آتا۔“

موت آ کر رہے گی تمہیں بے گماں
آخرت کی کرو جلد تیاریاں
بے عمل غافلوا! سب سنو دھر کے کاں
عیش و عشرت کی اڑ جائیں گی دھجیاں

موت کا دیکھو اعلان کرتا ہوا سوئے گورِ غریباں جنازہ چلا
 کہتا ہے جامِ ہستی کو جس نے پیا وہ بھی میری طرح قبر میں جائے گا
 تم اے دیور ہو سنو! نوجوانو سنو! اے ضعیفو سنو! پہلوانو سنو!
 موت کو ہر گھڑی سر پہ جانو سنو جلد توبہ کرو میری مانو سنو!
 جس نے دنیا میں خوشیوں کا پایا ہے گنج اور غفلت سے ہے ہر گھڑی نغمہ سنج
 موت کے بعد ہوگا اُسے سخت رنج اس کو برزخ میں رنج اُس کو دوزخ میں رنج
 چھوڑو عادت گناہوں کی جاؤ سدھر ورنہ پھنس جاؤ گے قبر میں سر بسر
 گر عذابوں کو دیکھو گے جاؤ گے ڈر تم بتاؤ کہاں جاؤ گے بھاگ کر
 حوصلہ رکھ کیوں گھبراتا عطار ہے تو غلامِ شہنشاہِ ابرار سے
 بوقت انتقال بھی فقہی مسائل

قاضی قضاة الدنیا امام ابو یوسف علیہ الرحمۃ مرض الموت میں تھے کہ اپنے شاگرد
 قاضی ابراہیم بن جراح کوئی ثم مصری کے ساتھ ایک مسئلہ میں بحث کر رہے ہیں۔
 انہوں نے عرض کیا: اس حالت میں بھی؟ فرمایا: کوئی حرج نہیں ہو سکتا ہے اس کے
 باعث نجات دینے والا ہمیں نجات دے دے اور وہ مسئلہ رمی جمار کا تھا کہ سوار ہو کر
 جائے یا پیدل..... مسئلہ مکمل ہوا ابراہیم اٹھ کر ابھی اپنے گھر پہنچے نہ تھے کہ امام اپنے
 معبود حقیقی سے جا ملے۔

گزرے گا بابِ موت سے ہر ایک جاندار

اعلان کر دیا ہے یہ پروردگار نے

☆ امام ابو یوسف لہمی حضرت امام ابو حنیفہ علیہ الرحمۃ کی درسگاہ میں سترہ یا
 انیس سال رہے اور اس پابندی کے ساتھ کہ آپ کے ساتھ کبھی نماز فجر بھی فوت نہ
 ہوئی سوائے مرض کے بلکہ عیدین بھی آپ کے ساتھ ادا کرتے۔ محمد بن قدامہ فرماتے
 ہیں: میں نے شجاع بن مخلد سے سنا اور انہوں نے خود امام ابو یوسف کو فرماتے ہوئے سنا

کہ میرے بیٹے کا انتقال ہو گیا اور میں اس کی تجہیز و تکفین میں حاضر نہ ہو سکا اور اس کا معاملہ اپنے اعزہ اور پڑوسیوں پہ چھوڑ دیا صرف اس وجہ سے کہ امام صاحب کی صحبت کی برکات سے محروم نہ ہو جاؤں۔

کرتا نہیں آغاز برے کام کا انسان
گر فکر ہو انجام کی انجام سے پہلے

عمل کا وقت اے انساں تیری عمر رواں تک ہے

امام اعظم علیہ الرحمۃ کے شاگرد رشید امام محمد علیہ الرحمۃ (۱۳۲ھ ۱۸۹ھ) رات کو بہت کم سوتے اپنے پاس چند کتابیں رکھتے ایک فن کی ایک کتاب سے اکتاہٹ ہوتی تو دوسرے فن کی کتاب دیکھنے لگتے اور اپنی نیند کو یہ کہہ کر پانی سے دور کرتے کہ نیند حرارت ہے۔

☆ حضرت عصام بن یوسف بلخی حنفی محدث بلخ (متوفی ۲۱۵) نے ایک دینار کا قلم صرف اس لیے خریدا تا کہ شیخ سے جو سنیں فوراً لکھ لیں چونکہ عمر کم ہے اور علم زیادہ اور طالب علم کے لئے مناسب ہے کہ اوقات ولحاحات کو ضائع نہ کرے۔ شیوخ کی جلوت و خلوت کو غنیمت جانے اور ان سے استفادہ کرتا رہے کیونکہ فوت شدہ وقت کا تدارک ممکن نہیں۔

۔ دم رحلت تو پچھتائے گا پھر حاصل نہ چمے ہوگا

عمل کا وقت اے انساں تیری عمر رواں تک ہے

موت کا دھیان بھی لازم ہے کہ ہر آن رہے

فتح بن خاقان جو کہ ذہین و نطین شاعر و ادیب تھے سب سے عظیم خزانہ ان کے پاس کتب کا تھا۔ ۲۲۷ھ میں فوت ہوئے۔ ہر وقت اپنی آستین میں کتاب رکھتے جب متوکل (شاہ وقت) کے سامنے سے معمولی کام مثلاً پیشاب کرنے یا نماز جنازہ ادا کرنے کا ارادہ کرتے تو فوراً کتاب نکالتے اور آتے جاتے پڑھتے رہتے۔ اسی طرح

اگر کبھی کسی ضرورت کے تحت بادشاہ کے پاس کھڑے ہونا پڑتا تو کتاب نکال کر پڑھتے رہتے۔

۔ رہ کے دنیا میں بشر کو نہیں زیبا غفلت موت کا دھیان بھی لازم ہے کہ ہر آن رہے جو بھی دنیا میں آتا ہے بشر یہ کہتی ہے قضا میں بھی پیچھے چلی آتی ہوں ذرا دھیان رہے

☆ امام محدث فقیہ محمد بن سحون قیروانی مالکی (متوفی ۲۵۶ھ) کی باندی ام مدام کھانا لے کر حاضر ہوئی تو آپ نے فرمایا میں اس وقت بہت مشغول ہوں جب رات کافی گزر گئی یہاں تک کہ اذان فجر ہو گئی تو فرمایا: کھانا لاؤ اس نے عرض کیا: واللہ میں نے تو آپ کو کھانا کھلا بھی دیا ہے (یعنی باندی ان کے منہ میں لقمے ڈالتی رہی اور ان کو شعور تک نہ ہوا) فرمایا: مجھے تو پتہ بھی نہ چلا مصروفیت یہ تھی کہ آپ تالیف میں مشغول تھے۔ (اور باعمل علماء اس کام میں اپنی آخرت کے لیے ہی مشغول رہتے ہیں)

صید الخاطر ص ۲۰ پہ ابن جوزی لکھتے ہیں: اوان یصنف کتابا من العلم فان تصنیف العالم ولدہ المخلدون یكون عاملا بالخير عالیا فیہ فینقل من فعلہ ما یقتدی الغیر بہ فذلک الذی لم یت قدمات القوم وهم فی الناس احياء۔

یادہ کوئی علمی کام کر گیا کتاب کی صورت میں عالم کی کتاب ہمیشہ اس کے لئے زندہ رہنے والے بیٹے کی طرح ہے بشرطیکہ وہ خود نیک عمل کرنے والا ہو اس کے کاموں کی دوسرے لوگ اقتداء کریں ایسا عالم دین اور مصنف نہیں مرتا دوسرے لوگ مرجاتے ہیں مگر وہ زندہ جاوید رہتا ہے۔

۔ گزر گئے ہیں زمانے مگر مہک ہے وہی

چمن میں میرے نکبت خرام کا ہے نشان

حیرا ذکر کرتے کرتے جسے موت آگئی ہو

حاکم نے کہا میں نے ابوالفضل بن ابراہیم سے سنا انہوں نے فرمایا: میں نے احمد

بن مسلم سے سنا کہ وہ نیشاپور سے بلخ اور بصرہ تک امام مسلم قشیری کے رفیق سفر تھے۔ فرماتے ہیں امام مسلم کو مجلس مذاکرہ کا رئیس بنا دیا گیا اور ان کے سامنے ایک حدیث بیان کی گئی جسے وہ نہ جانتے تھے، گھر واپس لوٹے، رات کا وقت تھا، کھجوروں کی ایک ٹوکری ان کی خدمت میں پیش کی گئی حدیث تلاش کرتے رہے، کھجوریں کھاتے رہے صبح ہوئی تو حدیث بھی مل گئی، کھجوروں کی ٹوکری بھی ختم ہو گئی اور امام بھی واصل بحق ہو گئے۔

سپرِ خاک ہوئے کتنے ہمرہانِ حیات
تیرے لیے بھی وہی راستہ مقدر ہے

☆ نحو، لغت، ادب اور حدیث وقرات کے امام احمد بن یحییٰ شیبانی کو فی بغدادی علیہ الرحمۃ (۲۰۰ھ تا ۲۹۱ھ) جس کتاب کا درس دیتے اسے اپنے پاس رکھتے اور اس شرط پر دعوت قبول کرتے کہ ان کے لئے کوئی ایسی چیز مہیا کی جائے گی جس پر کتابیں رکھ کر وہ پڑھ سکیں۔

☆ حضرت ثعلب نخوی علیہ الرحمۃ کی وفات کا سبب یہ بنا کہ جمعہ کے روز عصر کے بعد نکلے تو ہاتھ میں کتاب تھی جو چلتے ہوئے پڑھتے جا رہے تھے۔ ایک گھوڑا ان سے ٹکرا گیا، گرنے سے سر پہ کافی چوٹ آ گئی۔ اسی حالت میں گھر لے جایا گیا تو دوپہرے دن انتقال فرما گئے۔

کھڑی ہے سر پہ اجلِ زندگی ہے پابہ رکاب
نہ کوئی رخت سفر ہے نہ کوئی ہدم ہے

☆ ابن جریر طبری نے اپنے شاگردوں کو ۲۳۳ھ سے لے کر ۲۳۹ھ تک اولاً تیس ہزار اوراق پر مشتمل قرآن پاک کی تفسیر املا کروانا چاہی پھر مختصراً لکھوائی اور اس کے بعد اتنے ہی اوراق پر مشتمل آدم علیہ السلام سے لے کر اپنے دور تک تاریخ بھی لکھوائی (آپ کی تفسیر میں اجزاء میں اور تاریخ گیارہ اجزاء میں طبع ہو چکی ہے)

آپ کی عمر چھیا لیس برس تھی اور آپ نے اتنا لکھا کہ حساب لگایا گیا تو روزانہ کے چودہ صفحات بنے۔ آپ نے اپنی وفات سے پہلے یہ الفاظ لکھے۔ ینبغی للانسان ان لایدع اقتباس العلم حتی السمات۔ انسان کو چاہئے کہ اپنی زندگی کے آخری لمحات تک علم سے استفادہ کرتا رہے۔

☆ ابو بکر خیاط نحوی امام محمد بن احمد بن منصور شمر قندی (متوفی ۳۲۰) ہر وقت درس دیتے رہتے یہاں تک کہ راہ چلتے بھی بسا اوقات (کتاب بنی میں مشغولیت کی وجہ سے) گڑھے میں گر جاتے یا جانور آپ کو کچل دیتا۔

۔ بے سود ہے اس دم کسی نیکی کی تمنا
جب نطق و اشارے کی بھی قوت نہیں رہتی

اے امیر! آج تم سے بات کرنے کا موقع نہیں ہے

ابوالفضل قاضی وزیر محمد بن محمد بن احمد مروزی بخنی حنفی حاکم شہید (المتوفی ۳۳۲ھ) دو شنبہ اور جمعرات کا روزہ رکھتے نماز تہجد نہ حضر میں چھوڑتے نہ سفر میں آپ بادشاہ کے وزیر تھے لیکن ہر وقت قلم دوات اپنے پاس رکھتے جب ذرا حکومتی ذمہ داریوں سے فارغ ہوتے تو تصنیف میں مشغول ہو جاتے۔ ابو عباس بن حمویہ نے امیر وقت سے شکایت کی کہ ہم حاکم سے ملاقات کے لئے آتے ہیں لیکن وہ ہم سے بات تک نہیں کرتے اور نہ قلم اپنے ہاتھ سے رکھتے ہیں۔ صاحب مستدرک ابو عبد اللہ حافظ کہتے ہیں جمعہ کی رات میں ابو الفضل کی مجلس املاء میں حاضر ہوا کہ ابو علی بن ابو بکر بن مظفر امیر بھی وہاں تشریف لائے اور ملاقات کے لئے کچھ دیر کھڑے رہے لیکن انہوں نے اپنی جگہ سے حرکت تک نہ کی اور صرف اتنا کہا: اے امیر! آج تم سے بات کرنے کا موقع نہیں ہے۔

☆ محدث عراق حافظ امام ابو حفص عمر بن احمد بن عثمان بغدادی عرف ابن شاہین (المتوفی ۳۸۵ھ) کے شاگرد ابو الحسن بن مہدی باللہ کہتے ہیں کہ حضرت ابن

شاہین نے فرمایا: میری تین سوتیں تصانیف ہیں ان میں التفسیر الکبیر کے ایک ہزار جز ہیں۔ المسند کے تیرہ سو، التاریخ کے ایک سو پچاس اور الزہد کے سو جز ہیں۔ آپ نے سات سو درہم روشنائی خریدنے میں صرف کئے۔

غرغره اور نزع کی حالت میں تعلیم دینا

پانچ زبانوں (عربی، سریانی، سنسکرت، فارسی، ہندی) کے ماہر فلکیات، ریاضی، ادب، لغت اور تاریخ وغیرہ میں ایک سو بیس کتابوں سے زائد کے مصنف ابو ریحان البیرونی (متوفی ۴۲۰ھ) کے بارے میں مشہور مستشرق سارطون نے کہا: بیرونی اعظم علماء الاسلام تھے۔ آپ تحصیل علم میں ہر وقت منہمک رہتے، آپ کے ہاتھ سے قلم کبھی جدا نہ ہوتا۔ چھٹی کے دنوں میں بھی آپ کی نگاہیں کتب پہ اور دل علمی فکر و خیال میں رہتا۔ ابوالحسن ولواجی کہتے ہیں: میں نے ان سے جانکنی کے عالم میں ملاقات کی حالانکہ ان کا سینہ تنگ ہو رہا تھا تو مجھے فرمانے لگے: کیا پوچھنا چاہتے ہو؟ میں نے عرض کیا: اس حالت میں بھی؟ فرمایا: میں دنیا سے رخصت ہو رہا ہوں اور مسئلہ جانتا ہوں چنانچہ انہوں نے مجھے علم القرائن سکھایا۔ اس کے بعد میں وہاں سے نکلا اور ابھی راستے میں ہی تھا کہ ان کی وفات کی خبر سنی۔

فکر عقبی کو نہ سمجھے کوئی فکر بے سود

فکر عقبی تو سعادت کا نشان ہوتا ہے

☆ امام الحرمین ابوالعالی عبدالملک بن عبداللہ جوینی (المتوفی ۴۷۸ھ) جن

کے بارے میں عبدالغافر فارسی نے اپنی کتاب ”سیاق نیشاپور“ میں لکھا: ”امام الحرمین“ فعمر الاسلام امام الائمہ علی الاطلاق حبر الشریعہ کے مثل نہ آنکھوں نے دیکھا اور نہ ان کے بعد دیکھ سکیں گی“ فرماتے ہیں: دوران گفتگو میں نے ان سے سنا ”عاوۃ نہ میں سوتا ہوں اور نہ کھاتا ہوں رات ہو یا دن جب بھی مجھ پہ نیند کا غلبہ ہوتا ہے میں سو جاتا ہوں اور جب کھانے کی خواہش ہوتی ہے تو کھا لیتا ہوں ورنہ

کھانے کی لذت و پسندیدگی و صحت تو علمی مذاکرے ہی میں ہے۔“

مجھے چھوڑ دو میں اپنے رب کی ملاقات پہ خوش ہوں

☆ امام ابو الوفاء ابن عقیل حنبلی بغدادی علیہ الرحمہ جو کہ بنی آدم کے اذکیاء میں سے تھے اور افضل العلماء تھے۔ ایک آنکھ سے معذور ہونے کے باوجود علم کی حرص ان میں بیس سال کے نوجوان کی طرح تھی۔ روٹی کی بہ نسبت کیک اس لیے پسند فرماتے کہ اس کو چبانے میں وقت صرف نہیں ہوتا تھا۔ وہی وقت مطالعہ اور لکھنے میں صرف ہو جاتا۔ مختلف فنون پہ آپ کی تقریباً بیس کتب ہیں جن میں سے ایک کتاب الفنون کی آٹھ سو جلدیں ہیں۔ حافظ ذہبی کہتے ہیں کہ دنیا میں اس سے بڑی کوئی کتاب نہیں۔ ابن جوزی کہتے ہیں: جب ابن عقیل کی وفات کا وقت آیا اور کچھ عورتیں رونے لگیں تو فرمایا: ”میں نے وہ فتاویٰ جن میں اللہ کے احکام بیان ہوئے ہیں ان میں لوگوں کے معاملات و واقعات ہیں، پچاس سال تک لکھے ہیں اور احکام الہیہ پہ مہر ثبت کرنا نیا بیہ عن اللہ ہے لہذا مجھے چھوڑ دو میں اللہ کی ملاقات پہ خوش ہوں۔“ اپنی کتابوں اور بدن کے کپڑوں کے سوا دنیا کی کوئی چیز نہ چھوڑی۔ وہ کپڑے اور کتابیں بھی اتنے پیسوں کی تھیں کہ تجھیز و تکفین اور ادائے قرض میں کام آگئے۔

۔ سمجھتا ہے جو اپنا لمحہ لمحہ قیمتی انساں

وہ کب بے فائدہ اشغال میں مشغول ہوتا ہے

امام ابن جوزی کی اپنے بیٹے کو نصیحت

ابن تیمیہ نے اجوبۃ المسر یہ میں لکھا کہ شیخ ابو الفرج ابن جوزی کی تصنیفات کو میں نے ایک ہزار سے زائد پایا۔ آپ اپنا ذرا بھی وقت ضائع نہ کرتے اور ایک ایک دن میں چالیس کا پیاں لکھتے۔ تمی نے الکنی والالقباب میں لکھا کہ جن قلموں سے آپ احادیث لکھتے ان کے تراشے اتنے جمع ہو گئے کہ ان کی وصیت کے مطابق ان کے انتقال کے بعد انہی تراشوں سے غسل کے لئے پانی گرم کیا گیا چنانچہ پانی گرم کرنے

کے بعد پھر بھی تراشے بیچ گئے۔ لفتة الکید فی نصیحة الولد میں اپنے بیٹے کو نصیحت کرتے ہوئے لکھتے ہیں:

”اے میرے بیٹے! ایام ساعتوں (لمحات) سے ہیں اور ساعتیں انفاس سے اور ہر نفس خزانہ ہے۔ بغیر کسی (اخروی) کمائی کے نفس (سانس) نہ جائے کہ قیامت کے دن خزانہ خالی دیکھ کر نادام ہو، قبر کے صندوق میں وہ چیز بھیج جو تجھے وہاں خوش کرے۔“

یاد کیجئے پتلہ آدم کو آپ
پتلہ آدم میں داخل ہوا بھی
آئی داخل ہونے کو روح بشر
عاجزی کی جس نے کی اور عرض کی
اک اندھیرا گھر ہے وہ بھی مختصر
دے معافی مجھ کو تو اے ذوالہمنن
روح کو پھر حکم عالی یہ ہوا
روح نے پھر داخلہ کی فکر کی
پھر ہوئی عرش معلیٰ سے صدا
روح پھر روتی ہوئی داخل ہوئی
جس کو فرماتے ہیں ختم المرسلین
جس طرح مشکل میں یہ داخل ہوئی

جو ہمارے آپ کے ہیں سب کے باپ
ہے یہی اے روح بس مرضی مری
رہ گئی اندر اندھیرا دیکھ کر
کیونکر ہوگی اس میں میری زندگی
کیونکر ہو میرا بھلا اس میں گزر
ہے یہ کیسا خانہ رنج و محن
ماننا ہوگا تجھے کہنا مرا
اور ڈر کر سہم کر پھر رہ گئی
حکم ہے میرا ابھی تو اس میں جا
پتلہ آدم میں مشکل سے گئی
راز اک قدرت کا ہے یہ بالقیں
نزع میں بھی ہوگی بس مشکل وہی

کاش یہ خوش خوش اگر جاتی وہاں

نزع میں تکلیف کیوں ہوتی یہاں

☆ صاحب تفسیر کبیر امام فخر الدین رازی علیہ الرحمہ جو دو سو کتب کے مصنف

ہیں جن میں سے تفسیر کبیر آپ کی مشہور تصنیف ہے۔ جبکہ عمر آپ کی صرف تریسٹھ

سال ہے (۵۲۳ھ ۶۰۶ھ) فرمایا کرتے تھے: ”واللہ علم کی مشغولیت کی بجائے کھانے پینے میں جو میرا وقت صرف ہوتا ہے اس پر مجھے بہت افسوس ہوتا ہے یقیناً وقت بہت قیمتی چیز ہے۔ امام شمس الدین اصبہانی (المتوفی ۷۴۹ھ) کے بارے میں ابن حجر نے الدر الکامنه میں اور شوکانی نے البدر الطالع میں لکھا یقلل طعامه لئلا یضیع الزمان بدخوله و خروجہ آپ نے اپنا کھانا کم کر دیا تاکہ کھانے اور رفع حاجت میں وقت ضائع نہ ہو۔

جوان بیٹے کی وفات پر

حافظ ابن منذری (امام حافظ عبدالعظیم المتوفی ۶۵۶ھ) کے بارے میں امام نووی نے جن کی اپنی حالت یہ تھی کہ دن رات میں ایک بار کھانا کھاتے اور دو سال تک پہلو کوزمین سے نہ لگایا۔ ساڑھے چار سال میں التنبیہ حفظ کی اور المہذب کا ربح حصہ زبانی اپنے شیخ کوسنایا۔

گزار دے اسے اللہ کی اطاعت میں

گر ایک جنبش لب کی ملے تجھے مہلت

بستان العارفین میں لکھا ہے کہ وہ خود فرماتے ہیں میں نے اپنے ہاتھ سے نوے جلدیں اور سات سو جز علوم حدیث کے بارے میں لکھے۔ آپ کے بارے میں بقیۃ الحفاظ شیخ الائمہ والحمد شین مفتی ضیاء الدین ابواسحاق ابراہیم بن عیسیٰ المرادی لکھتے ہیں کہ قاہرہ میں میرا گھر ان کے گھر کے اوپر تھا۔ میں نے دس سال میں سے کسی بھی رات ان کا چراغ گل نہیں دیکھا۔ جب بھی میں بیدار ہوا انہیں علم میں مشغول پایا کھانے کے دوران بھی علم میں مشغولیت رہتی۔ میں نے ان جیسا سختی نہ دیکھا نہ سنا۔ اپنے مدرسہ سے صرف نماز جمعہ کے لئے نکلتے کسی خوشی غمی میں شرکت نہ کرتے بلکہ ان کا جوان بیٹا فوت ہو گیا تو بھی فقط مدرسہ کے دروازے پہ جا کر برخصت کر دیا اور فرمایا: ”اے میرے پیارے بیٹے! میں تجھے اللہ کے سپرد کرتا ہوں“ بیٹے کا نام تھا محمد جو کہ

فاضل، محدث ذہین و فطین اور حافظ الحدیث تھا۔ (طبقات الشافعیۃ الکبریٰ)

☆ حافظ عبدالغنی مقدسی (البتونی ۶۰۰ھ) کی سوانح تذکرۃ الحفاظ میں ہے کہ آپ اپنا وقت بالکل ضائع نہ کرتے تھے آپ کا معمول تھا کہ نماز فجر کے بعد تلاوت قرآن اور بسا اوقات حدیث کا درس دیتے پھر وضو کرتے اور ظہر سے پہلے تک سورۃ فاتحہ اور معوذتین کے ساتھ تین سو رکعت نماز ادا کرتے پھر تھوڑا سو کر نماز ظہر ادا کرتے ازاں بعد مغرب تک سماعت حدیث اور تالیف میں مشغول رہتے روزہ ہوتا تو افطاری کرتے اور بعد العشاء آدھی رات یا اس سے کم حصہ سو جاتے۔ پھر وضو کر کے نماز ادا کرتے جو قریب الفجر تک جاری رہتی۔ بسا اوقات سات مرتبہ یا اس سے بھی زائد بار وضو کرتے اور فرماتے: ”نماز میرے دل کو خوش رکھتی ہے جب تک میرے اعضاء تروتازہ رہتے ہیں“۔ پھر نماز فجر سے پہلے تھوڑا سا سولیتے۔ اس کے باوجود آپ نے چالیس کتابوں سے زائد کتب لکھیں جن میں سے ایک نفائس الغوالی بھی ہے۔

کیسی آنکھ ہے نیند سے بھرتی ہی نہیں

۔ نہ غرض کسی سے نہ واسطہ مجھے کام اپنے ہی کام سے

تیرے ذکر سے تیری فکر سے تیری یاد سے تیرے نام سے

بہجة النفوس میں لکھا ہے کہ ایک بزرگ کی خدمت میں ایک شخص ملنے کے لئے آیا وہ ظہر کی نماز میں مشغول تھے وہ شخص انتظار میں بیٹھ گیا جب نماز سے فارغ ہو گئے تو نوافل میں مشغول ہو گئے اور عصر تک نوافل پڑھتے رہے یہ شخص انتظار میں بیٹھا رہا۔ وہ نوافل سے فارغ ہوئے تو عصر کی نماز شروع کر دی اور اس سے فارغ ہو کر دعا میں مشغول ہو گئے اور مغرب تک مشغول رہے اور پھر مغرب کی نماز پڑھی اور نوافل شروع کر دیئے عشاء تک اس میں مشغول رہے۔ یہ بے چارہ انتظار میں بیٹھا رہا عشاء کی نماز پڑھ کر پھر نوافل کی نیت باندھ لی اور صبح تک اس میں مشغول رہے پھر صبح کی نماز پڑھی اور ذکر شروع کر دیا اور اوراد و وظائف پڑھتے رہے اسی دوران مصلے پر

بیٹھے بیٹھے اچانک آنکھ جھپک گئی تو فوراً آنکھوں کو ملتے ہوئے اٹھے، استغفار و توبہ کرنے لگے (جیسے کوئی بہت بڑا گناہ ہو گیا ہے) اور یہ دعا پڑھی: اَعُوذُ بِاللّٰهِ مِنْ عَيْنِ لَا تَشْبَعُ مِنَ النُّوْمِ (اللہ ہی کی پناہ مانگتا ہوں ایسی آنکھ سے جو نیند سے بھرتی ہی نہیں)

تو نے منصب بھی کوئی پایا تو کیا گنج و سیم زر بھی ہاتھ آیا تو کیا قصر عالی شاں بھی بنوایا تو کیا دبدبہ بھی اپنا دکھلایا تو کیا ایک دن مرنا ہے آخر موت ہے کر لے جو کرنا ہے آخر موت ہے

زہد فی الدنیا کیا ہے اور دنیا کی حقیقت کیا ہے؟

حضرت انس رضی اللہ عنہ سے روایت ہے کہ حضور علیہ السلام نے فرمایا: افضل الزهد فی الدنیا ذکر الموت وافضل العبادۃ التفکر فمن اثقله ذکر الموت وجد قبره روضة من رياض الجنة (کنز ج ۵ ص ۵۳۳) دنیا میں بہترین زہد موت کی یاد ہے اور بہترین عبادت تفکر ہے جو موت کو زیادہ یاد رکھتا ہے وہ اپنی قبر جنت کا باغ پائے گا۔

عیش دنیا ہے سامنے تب تک موت کا سامنا نہیں ہوتا ہے کشف المحجوب میں حضرت داتا گنج بخش علیہ الرحمۃ نے شیخ احمد حواری کا دنیا کی حقیقت کے بارے میں قول نقل فرمایا ہے:

دنیا کوڑے کرکٹ اور غلاظت سے اٹے ہوئے ایک ایسے ڈھیر کی مانند ہے جہاں کتے جمع ہو جایا کرتے ہیں اور وہ شخص کتوں سے بھی بدتر ہے جو دنیا کے اس کوڑے کرکٹ پر گرا رہے۔ کیونکہ کتا اگرچہ غلاظت کے ڈھیر پر گرتا ضرور ہے لیکن جب اپنی حاجت پوری کر چکتا ہے اور سیر ہو لیتا ہے تو اسے چھوڑ بھی دیتا ہے اور واپس چلا جاتا ہے لیکن دنیا کو دوست رکھنے والا دنیا کے اس ڈھیر کو جمع کئے جاتا ہے اور اسے

چھوڑنے کا نام تک نہیں لیتا لہذا ظاہر ہے کہ وہ کتے سے بھی بدتر ہے کیونکہ کتا تو پھر بھی غلاظت کے ڈھیر سے پیٹ بھر کر اس سے الگ ہو جاتا ہے لیکن دنیا کے لالچ میں مبتلا ہونے والے مسلسل اس ڈھیر (دنیا) کے گرد منڈلاتے رہتے ہیں اور اسے جمع کرنے کے شوق میں وہیں پڑے رہتے ہیں (کشف المحجوب مترجم بزدانی صاحب صفحہ ۲۰۳)

بہت دلکش نہایت ہی حسین ہے صورتِ دنیا
فساد و قتل و بہخوں، ظلم و ستم ہے سیرتِ دنیا
نہ ملتا گھونٹ اک پانی کا اس دنیا میں کافر کو
خدا کے ہاں جو ہوتی کچھ بھی قدر و قیمتِ دنیا

زندگی اور موت کو کیوں پیدا کیا گیا؟

حیات و ممات کی تخلیق کے مقصد کو قرآن مجید کی سورۃ ملک کی دوسری آیت میں یوں بیان فرمایا گیا ہے: الذی خلق الموت والحیوة لیبلوکم ایکم احسن عبدا۔ وہ ذات جس نے موت اور زندگی کو پیدا فرمایا تاکہ وہ تمہیں آزمائے کہ عمل کے لحاظ سے تم میں سے کون بہتر ہے؟

یہاں اللہ تعالیٰ نے موت کا ذکر پہلے کیا اور زندگی کا بعد میں حالانکہ دیکھنے میں زندگی پہلے اور موت بعد میں ہے تو اس کا ایک جواب تو یہ ہے کہ زندگی دراصل وہی ہے جو موت کو پیش نظر رکھ کر گزاری جائے اور دوسرا جواب یہ ہے کہ حضرت عبداللہ بن عباس رضی اللہ عنہما فرماتے ہیں: ”اس سے مراد دنیا میں موت کو اور آخرت میں حیات کو پیدا فرمانا ہے اور اگر تسلیم بھی کر لیا جائے کہ اس سے مراد حیات فی الدنیا ہے تو موت پھر بھی مقدم ہے کیونکہ اللہ تعالیٰ نے موت کو پہلے پیدا فرمایا ہے۔“ ارشاد باری تعالیٰ ہے: وَكُنْتُمْ أَصْوَاتًا فَأَحْيَاكُمْ..... (البقرہ)

حضور علیہ السلام نے حضرت عبداللہ بن عمر کو اس طرح نصیحت فرمائی۔

خذ من صحتك لسقمك ومن شبابك بهرمك ومن فراغك لشغلك

ومن حیاتک لبوتک لاتدری ما اسمک غذا۔ اپنی صحت کی حالت میں بیماری کے لئے اپنی جوانی کی حالت میں بڑھاپے کے لئے اپنی فراغت کے لمحات سے مصروفیت کے لئے اور اپنی زندگی سے موت کے لئے ذخیرہ کر لے تو نہیں جانتا کل تیرا نام کیا ہوگا۔ (زندہ یا مردہ)

۔ تو برائے بندگی ہے یاد رکھ بہر سر افگندگی ہے یاد رکھ
ورنہ پھر شرمندگی ہے یاد رکھ چند روزہ زندگی ہے یاد رکھ
ایک دن مرنا ہے آخر موت ہے
کر لے جو کرنا ہے آخر موت ہے

دنیا کی حقیقت اور آخرت کی تیاری کے بارے میں دو خط

کتب رجل الی اخر له اما بعد فان الدنيا حلم والاخرة
یقظة والتوسط بینہما الموت ونحن فی اضغاث احلام۔
والسلام۔ (احیاء العلوم ج ۲ ص ۲۵۵)

ایک شخص نے اپنے بھائی کو لکھا بیشک دنیا ایک خواب ہے اور آخرت
بیداری اور ان دونوں کے درمیان موت ہے اور ہم پریشان خوابوں میں
بتلاہیں۔ والسلام

سن لے عاجز نہیں اس گلشن عالم کی حقیقت
انساں کے لئے خواب پریشاں سے زیادہ

وکتب اخرالی اخر له ان الحزن علی الدنيا طویل والموت
من الانسان قریب وللمنقص فی کل یوم منه نصیب وللبلای
فی جسمه دیب فبادر قبل ان تنادی بالرحیل۔ والسلام

(احیاء العلوم ج ۲ ص ۵۵۵)

ایک اور شخص نے اپنے بھائی کو لکھا کہ دنیا پر غم کرنا بہت طویل ہے (یعنی

دنیا کی نعمتوں کے حصول کی فکر یا ان کے چھن جانے کا غم ایک نہ ختم ہونے والا رنج ہے) اور موت انسان سے قریب ہے (اور زندگی سے) ہر روز کچھ نہ کچھ کم ہو رہا ہے اور جسم میں بلا (بیماری) ٹہل رہی ہے (یعنی اس پر تسلط کے لئے پر تول رہی ہے) اس سے پہلے کہ کوچ کا نقارہ بج جائے سفر آخرت کی تیاری کر لینی چاہئے۔

حیف چھاتا جا رہا ہے رہ گزاروں پر دھواں
ہائے ڈھلتا جا رہا ہے آفتاب زندگی

مرنے کے بعد نیک و بد دونوں نادم ہوں گے

حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم نے فرمایا: ما من احد یبوت الاندم۔ ہر شخص مرنے کے بعد نادم ہوگا۔ عرض کیا گیا: وہ کیسے؟ فرمایا: ان کان محسنا ندم ان لایکون از داحوان کان میسبنا ندم ان لایکون نزع۔ اگر نیکو کار ہے تو اس بات پہ ندامت ہوگی کہ کاش میں زیادہ نیکیاں کما لیتا اور اگر برا ہے تو اس بات پر کہ کاش میں برائیاں نہ کرتا۔ (ترمذی)

۔ رہ عشرت میں جس نے زندگی اپنی لٹا ڈالی
ملے گا ہاتھ محشر میں ندامت سے، تحسر سے

موت کے فرشتے

قرآن مجید میں جان نکالنے کی نسبت اللہ کی طرف عزرائیل علیہ السلام کی طرف اور دیگر فرشتوں کی طرف بھی کی گئی ہے۔ تینوں مقامات ملاحظہ ہوں۔ اللہ یتوفی الانفس حین موتھا (۲۲/۳۹) قل یتوفاکم ملک الموت الذی وکل بکم (۲۲/۱۱) ان الذین تو فاهم الملائکة ظالمی انفسهم (۲۸/۶۱) ان میں تطبیق اس طرح ہے کہ اللہ حکم دیتا ہے عزرائیل علیہ السلام روح قبض کرتے ہیں اور باقی فرشتے معاون ہوتے ہیں۔ تفسیر روح المعانی میں ہے روح فقط عزرائیل قبض

کرتے ہیں البتہ چھ فرشتے ان کے معاون ہوتے ہیں ان میں سے تین فرشتے مومن کی روح کو قبض ہونے کے بعد اپنی تحویل میں لے لیتے ہیں، تعظیم و تکریم سے اس کو ریشمی کپڑے میں لپیٹ کر علیین میں پہنچا دیتے ہیں اور دوسرے تین فرشتے کفار کی روحوں کو ایک ٹاٹ نما کپڑے میں لپیٹ کر جہنم میں پہنچا دیتے ہیں۔

ایک روایت میں یہی کچھ بیان ہوا ہے۔ ان اعوانہ ينتزعون الارواح من سائر الجسد حتى اذا بلغت الحلقوم تناولها ملك الموت۔ عزرائیل علیہ السلام کے مددگار فرشتے ارواح کو کھینچتے ہیں جسموں سے اور جب روہیں حلق تک پہنچتی ہیں تو پھر عزرائیل علیہ السلام نکال لیتے ہیں۔

ملک الموت کا روح قبض کرنا

قبض عزرائیل کر سکتا نہیں مچھر کی روح

ہو نہ جب تک اس کو حاصل حکم ربّ دو جہاں

ابن کثیر نے ایک طویل حدیث ابن ابی حاتم کے حوالے سے نقل کی ہے۔ اس میں ہے کہ عزرائیل علیہ السلام نے حضور علیہ السلام کی بارگاہ میں عرض کیا: واللہ یا محمد (صلی اللہ علیہ وسلم) لو انی ان اقبض روح بعوضۃ ما قدرت علی ذلك حتی یکون اللہ هو الامر بقبضها۔ قسم ہے اللہ تعالیٰ کی اے محمد (صلی اللہ علیہ وسلم) اگر میں ایک مچھر کی جان بھی اپنے ارادے سے نکالنا چاہوں تو نہیں نکال سکتا جب تک کہ اللہ تعالیٰ کا حکم نہ ہو۔

جس انسان کے ہاتھ میں نہ اس کی زندگی ہے نہ موت نہ وہ اپنی مرضی سے دنیا میں آیا نہ اپنی مرضی سے رہا۔ یہی حال فرشتوں کا ہے کہ لا یعصون اللہ ما امرہم ویفعلون ما یؤمرون (اتحریم) وہ اللہ تعالیٰ کے حکم کی خلاف ورزی نہیں کر سکتے وہی کرتے ہیں جس کا انہیں حکم ہوتا ہے۔

بے قیصر اور اسکندر و جم چل بے زال اور سہراب و رستم چل بے

کیسے کیسے شیر و ضیغم چل بے سب دکھا کر اپنا دم خم چل بے
ایک دن مرنا ہے آخر موت ہے
کر لے جو کرنا ہے آخر موت ہے

ملک الموت کا اہل ایمان کے ساتھ شفقت و محبت کا معاملہ

☆ شرح الصدور میں حضرت انس بن مالک رضی اللہ عنہ سے روایت ہے کہ
حضور علیہ السلام نے فرمایا: جب موت کا فرشتہ خدا کے نیک بندے کے پاس جاتا ہے
تو پہلے اس کو ان الفاظ سے سلام کہتا ہے:

السلام عليك يا ولي الله. اے اللہ کے دوست تجھ پر سلام ہو۔ پھر کہتا ہے
قم فاخرج من دارك التي خربتھا الى دارك التي عمرتھا۔ اٹھ اس گھر سے
نکل جس کو تو نے (خواہشات نفس کی قربانی دے کر) خراب کیا (اور تجھے اس جہاں
میں کوئی راحت نہ ملی) اور اس گھر کی طرف چل جس کو تو نے (دنیا میں عبادت و
ریاضت کر کے اور دین کی خاطر تکلیف پر صبر کر کے) آباد کیا ہے۔

ن لیتی ہے آنکھ لطف جمال و کمال دوست

نیرنگ فصل گل سے بھی جو رنزاں سے بھی

عزرائیل علیہ السلام کے علم کی وسعت

تفسیر روح المعانی میں حضرت جعفر محمد بن علی رضی اللہ عنہما سے مروی ہے کہ رسول
اللہ صلی اللہ علیہ وسلم ایک انصاری کی عیادت کے لئے تشریف لے گئے۔ اس شخص کے
سر کے قریب ملک الموت نے عرض کیا: اے نبی کریم صلی اللہ علیہ وسلم آپ کو بشارت
ہو کہ میں ہر مومن کا رفیق ہوں۔ اے نبی کریم صلی اللہ علیہ وسلم آپ جان لیں کہ میں
جب بھی کسی انسان کی روح قبض کرتا ہوں تو اس کے اہل و عیال روتے چلاتے ہیں تو
میں اس گھر کے ایک کنارے پر کھڑا ہو جاتا ہوں اور کہتا ہوں کہ اس میں میرا کوئی گناہ
نہیں، میں نے تو یہاں بار بار لوٹ کر آنا ہے تم ڈر کر رہو (یعنی موت کی تلخیوں کی فکر کر

کے نیک اعمال کو شعار بنا لو) ہر گھر میں اللہ تعالیٰ کی جو مخلوق بھی ہو خواہ گھر پختہ ہو یا کچا یا خیمہ کی شکل میں، خواہ خشکی میں ہو یا تری میں، ہر دن اور رات میں پانچ مرتبہ ان میں غور و فکر کرتا ہوں۔ حتیٰ انی لاعرف بصغیر ہم و کبیر ہم منهم بانفسہم۔ یہاں تک کہ میں ان کے ہر چھوٹے بڑے کو ان کی ذوات سے پہنچاتا ہوں۔ قسم ہے اللہ کی اے نبی محترم صلی اللہ علیہ وسلم! بے شک میں تو تب روح قبض کرتا ہوں جب مجھے اللہ تعالیٰ حکم فرماتا ہے۔

محبوبِ خدا کے علم کی وسعتیں

اس واقعہ سے معلوم ہوا کہ ملک الموت علیہ السلام کو تمام مخلوق کی ذوات کا علم ہے تو پھر یقیناً حضور علیہ السلام کا علم اس سے کہیں زیادہ ہے کیونکہ جمیع انبیاء کرام علیہم السلام جمع ملائکہ سے افضل ہیں اور ہمارے نبی علیہ السلام تو پھر سید الانبیاء علیہ وسلم ہیں پھر اس پہ ایک حدیث بھی ملاحظہ ہو۔

”عن عبداللہ بن عمرو قال خرج رسول اللہ صلی اللہ علیہ وسلم وفی یدیه کتابان فقال اتذرون ماہذان؟ قلنا لا یا رسول اللہ الا ان تخبرنا۔ فقال للذی فی یدہ الیمنی هذا کتاب من رب العلین فیہ اساء اهل الجنة واساء آبائهم و قبائلهم ثم اجبل علی آخرهم فلا یزاد فیہم ولا ینقص منهم ابدا ثم قال للذی فی شمالہ هذا کتاب من رب العلین فیہ اساء اهل النار واساء آبائهم و قبائلهم ثم اجبل علی آخرهم فلا یزاد فیہم ولا ینقص منهم“ (مشکوٰۃ باب ایمان بالقدر)

حضرت عبداللہ بن عمرو رضی اللہ عنہ فرماتے ہیں: نبی کریم صلی اللہ علیہ وسلم (گھر سے) باہر تشریف لائے تو آپ کے دونوں ہاتھوں میں دو کتابیں تھیں۔ آپ نے فرمایا: کیا تم جانتے ہو یہ کتابیں کون سی ہیں؟ ہم نے

عرض کیا: نہیں یا رسول اللہ! ہمیں تو وہی علم ہوتا ہے جو آپ خبر دیتے ہیں۔ جو آپ کے دائیں ہاتھ مبارک میں کتاب تھی اس کے متعلق آپ نے ارشاد فرمایا: یہ رب العلمین کی طرف سے کتاب ہے جس میں تمام اہل جنت اور ان کے آباؤ اجداد کے نام ہیں اور ان کے قبائل کے نام ہیں پھر ان کے آخر میں ان کا مکمل میزان پیش کر دیا گیا ہے تو اس میں کبھی نہ کوئی زیادتی کی جائے گی اور نہ کمی۔ پھر آپ نے دوسری کتاب کے متعلق جو آپ کے بائیں ہاتھ مبارک میں تھی ارشاد فرمایا: یہ رب العلمین کی طرف سے کتاب ہے جس میں دوزخیوں کے نام اور ان کے آباؤ اجداد اور ان کے قبائل کے نام ہیں پھر اس کے آخر میں تمام کا مکمل میزان پیش کر دیا گیا ہے اس میں کوئی زیادتی و کمی نہیں ہوگی۔

حدیث پاک کا مفہوم

حدیث پاک میں کمی بیشی کے نہ ہونے کا جو ذکر کیا گیا ہے اس کا مطلب یہ ہے کہ اللہ تعالیٰ کے سامنے ماضی، حال، استقبال کا کوئی فرق نہیں، سب حال ہی حال ہے اس لئے جس شخص نے ایمان لانا ہے یا کفر میں رہنا ہے یا العیاذ باللہ مرتد ہونا ہے وہ سب اللہ تعالیٰ کو معلوم ہے۔

دوسری بات جو حدیث میں ذکر کی گئی ہے کہ آپ کے دونوں ہاتھوں میں کتابیں تھیں، وہ کتابیں کیسی تھیں؟ ان کے متعلق یہ بحث کی گئی ہے کہ واقعتاً وہ کتابیں تھیں جو محسوس ہو رہی تھیں جن میں یہ تذکرہ تھا اور آپ کو ہی ان کا علم عطا فرمانا مقصود تھا جب آپ کو علم عطا فرما دیا گیا تو پھر وہ کتابیں واپس لوٹا دی گئیں یا اس کا مقصد یہ ہو کہ آپ کو ان کے اور ان کے آباؤ اجداد اور ان کے قبائل کے ناموں کا علم عطا کر دیا گیا ہے اس طرح کہ جیسے کسی چیز کا علم کتابوں میں ہوتا ہے، چونکہ جنتیوں کے نامہ ہائے اعمال ان کے دائیں ہاتھ میں ہوتے ہیں اور دوزخیوں کے بائیں ہاتھ میں اور یوم میثاق

کو بھی آدم علیہ السلام کے سامنے جب آپ کی تمام اولاد کو پیش کیا گیا تو جنتی دائیں طرف تھے اور دوزخی بائیں طرف اسی طرح آپ نے بھی یہ فرمایا ہو کہ وہ علم گویا کہ ایک کتاب میں موجود ہونے کی صورت میں جو میرے دائیں ہاتھ میں ہے اس میں تمام جنتیوں کا تذکرہ ہے اور دوسرے ہاتھ میں جو کتاب ہے اس میں دوزخیوں کا ذکر ہے اگرچہ وہ کتابیں تمہیں نہیں نظر آ رہی ہیں لیکن مجھے نظر آ رہی ہیں اس طرح ان کتابوں کا وجود حسی نہیں ہوگا عقلی ہوگا۔

لیکن زیادہ تر محدثین کی رائے میں پہلا قول زیادہ معتبر ہے کیونکہ ان کی طرف ”ہذان“ سے اشارہ کیا گیا ہے اور جس چیز کی طرف اشارہ کیا جائے اس کا حقیقی معنی یہ ہوتا ہے کہ وہ چیز ظاہراً محسوس ہو۔ واللہ اعلم بالصواب (موت کا منظر مع احوال حشر و نشر)

حضور علیہ السلام تو یہ بھی جانتے ہیں

حضور صلی اللہ علیہ وسلم فرماتے ہیں: میں اس شخص کو پہچانتا ہوں جو سب کے بعد آخر میں جہنم سے نکلے گا اور سب کے بعد جنت میں جائے گا۔ اسے اللہ تعالیٰ کے سامنے لایا جائے گا تو اللہ تعالیٰ فرمائے گا اس کے بڑے بڑے گناہوں کو چھوڑ کر چھوٹے چھوٹے گناہوں کے بارے میں باز پرس کرو۔

فیقال له عملت يوم كذا و كذا و كذا و كذا و عملت يوم كذا
و كذا كذا و كذا فيقول نعم لا يستطيع ان ينكر وهو مشفق
من كبار ذنوبه ان تعرض عليه فيقال له ان لك مكان كل
سنة حسنة فيقول يارب قبعبت اشياء لا اراها ههنا قال
فلقد رايت رسول الله صلى الله عليه وسلم ضحك حتى
بدلت نواجذه (تفسير الخازن جلد ۲ صفحہ ۳۸۰)

چنانچہ اس سے سوال کیا جائے گا کہ فلاں دن تو نے فلاں کام کیا تھا فلاں
دن فلاں گناہ کیا تھا؟ وہ کہے گا ہاں (کیا تھا) کسی ایک گناہ کا بھی انکار نہ

کر سکے گا اور وہ اپنے بڑے بڑے گناہ یاد کر کے ڈرے گا کہ وہ مجھ پر
پیش نہ کئے جائیں۔ پھر اس سے کہا جائے گا تیرے ہر گناہ کے بدلے ہم
نے تجھے ایک نیکی دی۔ یہ سن کر وہ اس قدر خوش ہوگا کہ کہہ اٹھے گا اے
میرے پروردگار! میں نے اور بھی ایسے بہت سے اعمال (گناہ) کئے ہیں
جنہیں یہاں نہیں پارہا۔ یہ فرما کر حضور صلی اللہ علیہ وسلم اس قدر ہنسے کہ
آپ کی ڈاڑھیں دیکھی جانے لگیں۔

۔ مگر بے خبر بے خبر جانتے ہیں

فرشتوں کا جہان

فرشتوں کی مختلف اقسام ہیں اور ان کی مختلف صفات ہیں۔ ذیل میں ملائکہ کی
چند قسمیں بیان کی جاتی ہیں۔

جن فرشتوں کا ذکر قرآن مجید میں آیا ہے۔ ان میں سے ایک عرش کے اٹھانے
والے دوسرے عرش اعظم کے گرد گھومنے والے۔ تیسرے جلیل القدر ملائکہ جیسے حضرت
جبرائیل، حضرت میکائیل، حضرت اسرافیل اور حضرت عزرائیل علیہم السلام۔ چوتھے
جنت کے فرشتے پانچویں جہنم کے جن کے سردار کا نام ”مالک“ ہے۔ اس کے علاوہ
دوسرے فرشتوں کا نام ”زبانیہ“ ہے۔ چھٹے وہ فرشتے جو انسانوں کی حفاظت کے لئے
مقرر کئے گئے ہیں۔ ساتویں نامہ ہائے اعمال لکھنے والے فرشتے جنہیں کراما کا تبین
کہتے ہیں۔ آٹھویں وہ فرشتے جن کے سپرد دنیا کے انتظامات ہیں۔ پھر ان انتظامات
کرنے والوں کی بہت سی قسمیں ہیں۔ بعض پانی برسانے والے، بعض رحم (بچہ دانی)
میں بچہ بنانے والے، بعض مصیبت کے وقت انسانوں کی مدد کرنے والے وغیرہ
وغیرہ۔

اسی جگہ صاحب تفسیر کبیر نے سیدنا عبداللہ بن عباس رضی اللہ عنہما سے روایت کی
ہے کہ جو شخص کسی جنگل میں پھنس جائے تو اس طرح آواز دے ”اعینونی عباد اللہ

یرحمکم اللہ“ یعنی اے اللہ کے بندو میری مدد کرو۔ تو اس شخص کو اللہ تعالیٰ کے بندے یعنی فرشتے اللہ تعالیٰ کے اذن سے اس مصیبت سے نجات دیتے ہیں۔ اسی طرح حصن حصین میں بھی ہے۔ اس سے معلوم ہوا کہ مصیبت کے وقت اللہ تعالیٰ کے بندوں کا پکارنا صحابہ کرام کی سنت ہے۔

فرشتوں کے بارے میں حضور علیہ السلام کے ارشادات

فرشتوں کے بارے میں اللہ تعالیٰ کا ارشاد ہے: وما یعلم جنود ربك الا هو۔ تیرے رب کے لشکروں کو سوائے اس کے کوئی نہیں جانتا۔ اس بارے میں حضور علیہ السلام کے چند ارشادات مع مراقبہ موت ملاحظہ فرمائیں۔

حضرت عائشہ صدیقہ رضی اللہ عنہا سے روایت ہے کہ حضور علیہ السلام نے ارشاد فرمایا:

خلقت الملائكة من نور و خلق الجنان من مارج من نار و خلق آدم مما وصف لكم۔

فرشتوں کو نور سے پیدا کیا گیا۔ جنات کو شعلہ زن آگ سے پیدا کیا گیا اور آدم علیہ السلام کو اس چیز سے پیدا کیا گیا جس کی صفت اللہ عزوجل نے تمہیں بیان فرمائی ہے (یعنی خاک سے) (مسلم شریف، مسند احمد بن حنبل، ج ۶، ص ۱۵۳)

☆ حضرت ابوسعید رضی اللہ عنہ سے روایت ہے کہ حضور علیہ السلام نے ارشاد

فرمایا:

ان فی الجنة لنهرا ما یدخله جبریل من دخلة فیخرج فینتقض الاخلق اللہ من کل قطرة تقطر منه ملکا۔

(تفسیر ابن کثیر، ج ۲، ص ۲۳۹)

جنت میں ایک نہر ہے، جبریل علیہ السلام جتنی مرتبہ بھی اس نہر میں داخل ہو کر

نکلے ہیں اور اپنے بدن کو جھاڑتے ہیں تو ان کے جسم سے گرنے والے ہر قطرے سے اللہ تعالیٰ ایک فرشتہ پیدا فرمادیتا ہے۔

☆ حضرت عبداللہ بن مسعود رضی اللہ عنہ فرماتے ہیں: حضور علیہ السلام نے ارشاد فرمایا:

ان لله ملائكة سياحين في الارض يبلغونى من امتى السلام
بے شک اللہ عزوجل کے کچھ فرشتے ایسے ہیں جو زمین میں سیر کرتے ہیں
اور میری امت کا (درود) سلام مجھے پہنچاتے ہیں۔

(نسائی شریف ج ۱ ص ۳۹۳)

☆ حضرت ابن عباس رضی اللہ عنہما فرماتے ہیں: حضور علیہ السلام نے ارشاد فرمایا:

الاخبر کم بافضل الملائكة جبریل
میں تم کو نہ بتلاؤں کہ سب فرشتوں سے افضل حضرت جبرائیل علیہ السلام
ہیں۔ (۱) مجمع الزوائد جلد ۳ صفحہ ۱۳۰ (۲) درمنثور جلد ۱ صفحہ ۹۲

☆ حضرت ابو ذر رضی اللہ عنہ فرماتے ہیں: حضور علیہ السلام نے فرمایا:

اطت السماء و حق لها ان تتط ما منها موضع اربع اصابع
الاولیہ ملک و اضع حہتہ

آسمان چڑچڑاتا ہے اور اسے حق ہے کہ چڑچڑائے اس میں چار انگلی کے
برابر جگہ بھی ایسی نہیں مگر اس پر کوئی نہ کوئی فرشتہ اپنی پیشانی رکھے ہوئے
موجود ہے (یعنی سجدے میں ہے)

(۱) ترمذی شریف جلد ۲ صفحہ ۹۵ (۲) ابن ماجہ شریف جلد ۲ صفحہ ۵۵۷ (۳) مسند امام احمد بن حنبل جلد ۵ صفحہ

جبریل علیہ السلام کی نرمی اور میکائیل علیہ السلام کی سختی

☆ حضرت ام سلمہ رضی اللہ عنہا فرماتی ہیں کہ حضور علیہ السلام کا ارشاد ہے:

ان فی السماء ملکین احدہما یا مربا لشدة والآخر یا امر بالین وکل مصیب جبریل و میکائیل و نبیان احدہما یا مربالین والآخریا مر بالشدة و کل مصیب و ذکر ابراہیم ونوحا ولی صاحبان احدہما یا مر بالین والآخر بالشدة وکل مصیب و ذکر ابا بکر و عمر۔

آسمان میں دو فرشتے ہیں جن میں سے ایک سختی کا معاملہ کرتا ہے اور دوسرا نرمی کا اور دونوں حق پر ہیں۔ ایک جبرائیل (علیہ السلام) ہیں دوسرے میکائیل (علیہ السلام) ہیں اور دونی ہیں جن میں سے ایک نرمی کا معاملہ فرماتے ہیں دوسرے سختی کا اور دونوں حق پر ہیں۔ پھر آپ صلی اللہ علیہ وسلم نے حضرت ابراہیم (علیہ السلام) اور حضرت نوح (علیہ السلام) کا ذکر فرمایا اور میرے بھی دو دوست ہیں۔ ان میں سے ایک نرمی کا معاملہ کرتا ہے اور دوسرا سختی کا اور یہ دونوں بھی حق پر ہیں پھر آپ صلی اللہ علیہ وسلم نے حضرت ابو بکر رضی اللہ عنہ اور حضرت عمر فاروق رضی اللہ عنہ کا ذکر فرمایا۔ (۱) مجمع الزوائد جلد ۹ صفحہ ۵۱ (۲) درمنثور جلد ۱ صفحہ ۹۳

آخرت کی سختی دنیا کی سختیوں کی طرح نہیں ہے کہ آسانی سے سہی جاسکے اور پرواہ کیے بغیر زندگی گزار دی جائے۔ بے شک اس دنیا کے سخت سخت امراض کو تو سہہ گیا چارہ گر گو سخت جان بھی کہہ گیا کیا ہوا کچھ دن جو زندہ رہ گیا اک جہاں سیل فنا میں بہہ گیا ایک دن مرنا ہے آخر موت ہے کر لے جو کرنا ہے آخر موت ہے

آسودہ حالی کیونکر ہو؟

☆ حضرت ابوسعید خدری رضی اللہ عنہ سے روایت ہے کہ حضور علیہ السلام نے

فرمایا:

کیف انعم وصاحب الصور قد التقم القزن وحق جبهته
 واصغى سبعة ينتظر متى يومربه فينفخ قالوا فبا نقول
 يا رسول الله؟ قال قولوا حسبنا الله ونعم الوكيل على الله
 توكلنا.

میں کس طرح آسودہ حال ہو جاؤں جبکہ صور (پھونکنے والے) (فرشتے) نے سینگ کو منہ میں لیا ہوا ہے اور اپنے ماتھے پر بل ڈال دیا ہے اور اپنے کان متوجہ کر دیئے ہیں اور انتظار کر رہا ہے کہ کب اسے حکم دیا جاتا ہے تاکہ وہ صور پھونکے تو صحابہ کرام نے عرض کیا: یا رسول اللہ صلی اللہ علیہ وسلم تو پھر ہم کیا کہیں؟ آپ صلی اللہ علیہ وسلم نے فرمایا: تم کہو ہمیں اللہ تعالیٰ کافی ہے۔ وہی بہتر کار ساز ہے ہم نے اللہ پر بھروسہ کیا۔

(ترمذی ج ۲ ص ۱۳۹، ابن ماجہ ج ۲ ص ۵۸۰)

بزم عالم میں فنا کا دور ہے جائے عبرت ہے مقام غور ہے
 تو ہے غافل یہ تیرا کیا طور ہے بس کوئی دن زندگانی اور ہے
 ایک دن مرنا ہے آخر موت ہے
 کر لے جو کرنا ہے آخر موت ہے

عزرائیل علیہ السلام کی ہر گھر والوں کو روزانہ تنبیہ

حضرت زید بن ثابت رضی اللہ عنہ سے روایت ہے کہ حضور علیہ السلام نے ارشاد

فرمایا:

لورايتم الاجل ومسيره لابغضتم الامل و غروره وما من
 اهل بيت الا وملك الموت يتعاهدكم في كل يوم مرتين
 فن وجدته قد انقضى اجله قبض روحه فاذا بكى اهله

وجزءوا قال لم تبكون ولم تجزعون فوالله ما نقصت لكم
عبرا ولا حسبت لكم رزقا مالي ذنب وان لي فيكم لعودة ثم
عودة ثم عودة حتى لا ابقى منكم احدا۔

(اے مسلمانو!) اگر تم موت اور اس کا فیصلہ جان لو تو امید اور اس کے
دھوکہ سے نفرت کرو کوئی بھی گھر والے ایسے نہیں مگر ہر روز ملک الموت ان
کو تنبیہ کرتا ہے۔ جب کسی کی عمر پوری دیکھتا ہے تو اس کی روح قبض کر لیتا
ہے پھر جب اس کے رشتہ دار روتے ہیں تو وہ کہتا ہے تم کیوں روتے ہو؟
اللہ عزوجل کی قسم! نہ تو میں نے تمہاری عمر سے کچھ کم کیا ہے نہ تمہارے
رزق سے میرا کوئی قصور نہیں ہے میں نے تم میں لوٹنا ہے پھر لوٹنا ہے پھر
لوٹنا ہے یہاں تک کہ تم میں سے کسی کو نہیں چھوڑوں گا۔

(کنز العمال شریف)

۔ زور یہ تیرا نہ بل کام آئے گا اور نہ یہ طول اہل کام آئے گا
کچھ نہ ہنگام اجل کام آئے گا ہاں مگر اچھا عمل کام آئے گا
ایک دن مرنا ہے آخر موت ہے
کر لے جو کرنا ہے آخر موت ہے

عزرائیل علیہ السلام کی موسیٰ علیہ السلام کے پاس حاضری

حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم کا ارشاد

پاک ہے:

ان ملك الموت كان ياتي الناس عيانا فاتي موسى فلطمه ففقا
عينه فاتي ربه فقال يارب عبدك موسى فقا عيني ولولا
كرامته عليك لشققت عليه قال له اذهب الي عبدى فقل له
فلوضع يده على جلد ثور فله بكل شعرة وارت يده سنة فاتاه

فقال ما بعد هذا؟ قال الموت قال فلان فشبہ شبہ فقبض روحہ ورد اللہ علیہ عینہ فكان بعد یاتی الناس فی خفیة۔
 ملک الموت لوگوں کے پاس کھلم کھلا (روح قبض کرنے) آجاتے تھے
 (اسی طرح) وہ موسیٰ (علیہ السلام) کے پاس بھی آگئے تو حضرت موسیٰ
 (علیہ السلام) نے انہیں تھپڑ رسید کر دیا جس سے ان کی آنکھ پھوٹ گئی تو وہ
 اپنے رب عزوجل کے پاس حاضر ہوئے اور عرض کیا: اے رب عزوجل!
 تیرے بندے موسیٰ (علیہ السلام) نے میری آنکھ پھوڑ دی (یا اللہ عزوجل)
 اگر وہ تیرے نزدیک صاحب اکرام نہ ہوتے تو میں بھی بدلہ چکا دیتا۔ (اللہ
 عزوجل نے) حکم فرمایا تو میرے بندے کے پاس جا اور اسے کہہ کہ وہ اپنا
 ہاتھ بیل کے چمڑے پر رکھ دے جتنے بالوں کو اس کا ہاتھ چھپالے گا اتنے
 سال اس کو موت نہیں آئے گی تو وہ (فرشتہ) آیا (اور وہ سب کچھ عرض کر
 دیا) تو انہوں (حضرت موسیٰ علیہ السلام) نے فرمایا: اس کے بعد کیا ہوگا؟
 عرض کیا گیا: اس کے بعد موت ہوگی۔ موسیٰ (علیہ السلام) نے فرمایا: پھر تم
 ابھی روح قبض کر لو عزرائیل علیہ السلام نے موسیٰ علیہ السلام کو خوشبو سنگھائی
 اور حضرت موسیٰ علیہ السلام کی روح قبض کر لی اور اللہ عزوجل نے عزرائیل
 علیہ السلام کی آنکھ بھی درست کر دی۔ بس اس واقعہ کے بعد وہ لوگوں کے
 پاس چھپ کر (روح قبض کرنے کے لئے) آتا ہے۔

(۱) مستدرک حاکم جلد ۲، صفحہ ۵۷۸ (۲) تاریخ کبیر امام بخاری جلد ۱، صفحہ ۴۳۴

کیسے کیسے گھر اجاڑے موت نے کھیل کتنوں کے بگاڑے موت نے
 پیل تن کیا کیا پچھاڑے موت نے سر و قد قبروں میں گاڑے موت نے

ایک دن مرنا ہے آخر موت ہے

کر لے جو کرنا ہے آخر موت ہے

مسلم شریف کے حوالے سے

مسلم شریف میں اس روایت کو حضرت ابو ہریرہ رضی اللہ عنہ سے یوں بیان کیا گیا کہ حضرت ابو ہریرہ رضی اللہ عنہ فرماتے ہیں: حضور علیہ السلام نے فرمایا: حضرت عزرائیل علیہ السلام کو حضرت موسیٰ علیہ السلام کی طرف بھیجا گیا۔ جب وہ حاضر خدمت ہوئے صکھ ففقا عینہ 'موسیٰ علیہ السلام نے تھپڑ مارا تو ان کی آنکھ نکال دی۔ دوسری روایت میں ہے جاء ملك الموت الى موسى عليه السلام فقال اجب ربك فطمع موسى عليه السلام عين ملك الموت ففقا۔ جب عزرائیل علیہ السلام حاضر خدمت ہوئے اور عرض کیا: اپنے رب کا حکم قبول کرو (اور اپنی جان میرے حوالے کر دو) تو موسیٰ علیہ السلام نے تھپڑ مارا جس سے ان کی آنکھ ضائع ہو گئی۔ عزرائیل واپس اللہ تعالیٰ کے دربار میں حاضر ہوئے اور عرض کی: "ارسلتني الى عبدلا يريد الموت" مجھے تو نے ایسے بندے کے پاس بھیجا ہے جو مرنا ہی نہیں چاہتا۔ اللہ تعالیٰ نے عزرائیل علیہ السلام کو پھر آنکھ عطا فرمائی یعنی نظر لوٹا دی اور فرمایا: جاؤ میرے بندے کے پاس اس کو کہو اپنا ہاتھ بیل کی پیٹھ پر رکھے ہاتھ کے نیچے جتنے بال آئیں گے اتنے سال عمر بڑھا دوں گا۔ جب عزرائیل علیہ السلام نے یہ کہا تو موسیٰ علیہ السلام نے اللہ کی بارگاہ میں عرض کی: اے رب! پھر کیا ہوگا؟ رب تعالیٰ نے فرمایا: پھر موت آ جائے گی۔ آپ نے عرض کی: ابھی موت آ جائے ساتھ یہ سوال کیا کہ اے اللہ تعالیٰ مجھے بیت المقدس کی سرزمین پر پہنچا دینا۔ نبی کریم صلی اللہ علیہ وسلم نے فرمایا: اگر میں چاہوں تو تمہیں سرخ ریت کے ٹیلوں کے پاس راستے کی ایک جانب موسیٰ علیہ السلام کی قبر اب بھی دکھا سکتا ہوں۔

(مسلم شریف باب فضائل موسیٰ علیہ السلام)

معلوم ہوا کہ حضرت موسیٰ علیہ السلام نے بیت المقدس میں دفن ہونے کی خواہش اس لئے کی کہ وہ مقام انبیائے کرام علیہم السلام کے دفن ہونے کی وجہ سے مشرف تھا۔

آپ کی دعا سے واضح ہوا کہ فضیلت والے مقام میں صالحین کے قرب و جوار میں دفن ہونا مستحب ہے۔ (نووی شرح مسلم)

مسلم شریف کی اس حدیث پاک سے روز روشن کی طرح عیاں ہوا کہ عزرائیل علیہ السلام کو انبیائے کرام علیہم السلام پر کوئی تسلط نہیں۔ بعض انبیائے کرام علیہم السلام نے حکم باری تعالیٰ کو قبول کرتے ہوئے ابتدا ہی عزرائیل علیہ السلام کو خوش آمدید کہا۔ بعض نے عزرائیل کو انبیاء کرام علیہم السلام کے پاس بلا اجازت آنے پر تنبیہ کی اور بتایا کہ عزرائیل کو انبیاء کرام علیہم السلام پر کوئی تسلط حاصل نہیں۔ پھر اللہ تعالیٰ کے پاس جانے کو بھی ترجیح دی اور عمر کی مہلت ملنے کے باوجود قبول نہیں فرمایا تو واضح ہوا کہ فشاء عمر کا حصول نہیں تھا بلکہ شان انبیائے کرام علیہم السلام کو عوام الناس پر واضح کرنا مقصد عظیم تھا۔ (موت کا مہر مع احوال حشر و نشر)

امام الانبیاء علیہ السلام کی بارگاہ میں ملک الموت کی حاضری

حضرت ابن عباس رضی اللہ عنہما سے منقول ہے کہ حضور اکرم صلی اللہ علیہ وسلم کی وفات کے دن اللہ تعالیٰ نے ملک الموت کو حکم فرمایا کہ زمین پر میرے حبیب محمد مصطفیٰ صلی اللہ علیہ وسلم کے حضور حاضر ہو اور خبردار بغیر اجازت کے داخل نہ ہونا اور بغیر آپ کی اجازت کے روح قبض نہ کرنا۔ تو قابض ارواح (روحوں کے قبض کرنے والے عزرائیل علیہ السلام) نے دروازے کے باہر اعرابی کی صورت میں کھڑے ہو کر عرض کیا: "السلام علیکم اهل بیت النبوة ومعدن الرسالة و مختلف الملائكة"۔ اے معدن رسالت ملائکہ کے مقام آمد روفت اہل بیت نبوت تم پر سلام ہو۔ مجھے اجازت دیجئے تاکہ میں داخل ہوں تم پر خدا کی رحمت ہو۔ اس وقت سیدہ فاطمہ الزہرا رضی اللہ عنہا رسول اللہ صلی اللہ علیہ وسلم کے سرہانے موجود تھیں۔ انہوں نے جواب دیا کہ نبی کریم اپنے حال میں مشغول ہیں اس وقت ملاقات نہیں فرما سکتے۔ دوسری مرتبہ پھر اجازت مانگی چنانچہ جتنے صاحبان اس وقت گھر میں موجود تھے اس

آواز کی ہیبت سے ان پر لرزہ طاری ہو گیا۔ حضور اکرم صلی اللہ علیہ وسلم ہوش میں آئے اور آنکھ مبارک کھول کر فرمایا: کیا بات ہے؟ صورت حال عرض خدمت کی گئی تو آپ صلی اللہ علیہ وسلم نے فرمایا: اے فاطمہ! تمہیں معلوم ہے کہ یہ کون ہے؟ یہ لذتوں کو توڑنے والا خواہشوں اور تمناؤں کو کچلنے والا اجتماعی بندھنوں کو کھولنے والا بیویوں کو بیوہ کرنے والا اور بچیوں کو یتیم بنانے والا ہے۔ (مدارج النبوة جلد ثانی)

کوچ ہاں اے بے خبر ہونے کو ہے تاکے غفلت سحر ہونے کو ہے
باندھ لے توشہ سفر ہونے کو ہے ختم ہر فرد بشر ہونے کو ہے
ایک دن مرنا ہے آخر موت ہے
کر لے جو کرنا ہے آخر موت ہے

حاملین عرش میں سے ایک فرشتے کا حال

حضرت جابر رضی اللہ عنہ سے روایت ہے کہ حضور صلی اللہ علیہ وسلم نے ارشاد

فرمایا:

اذن لی ان احدث عن ملک من حبلۃ العرش رجلاہ فی الارض السفلی وعلی قرنہ العرش و بین شحبة اذنه و عاتقه خفقان الطیر سبع مائة عام یقول ذلک الملک سبحانک حیث کنت

حضرت جابر رضی اللہ عنہ فرماتے ہیں: حضور شافع روز محشر صلی اللہ علیہ وسلم نے ارشاد فرمایا: مجھے اجازت فرمائی گئی ہے کہ میں ایک ایسے فرشتے کے متعلق کچھ بتلاؤں جو عرش کے اٹھانے والوں میں (شامل) ہے۔ اس کے پاؤں سب سے نچلی زمین میں ہیں اس کے سینگ پر عرش ہے اور اس کے کان کی لو سے اس کے کندھے تک کا فاصلہ سات سو سال تک پرندہ کے اڑنے کے برابر ہے۔ وہ فرشتہ یہ کہہ رہا ہے: سبحانک حیث کنت

(تو پاک ہے جہاں بھی ہے)

(۱) ابوداؤد شریف جلد صفحہ (۲) مجمع الزوائد جلد ۸ صفحہ ۸۰ (۳) البدایہ والنہایہ جلد ۱ صفحہ ۱۳ (۴) ابن عساکر

جلد ۱۲ صفحہ ۲۳۲

فرشتے کی تسبیح سن کر مرغ کا اذان دینا

حضرت ابن عباس رضی اللہ عنہما سے روایت ہے کہ حضور صلی اللہ علیہ وسلم نے

ارشاد فرمایا:

ان ما خلق الله ديكاً برائته على الارض السابعة و عرفه
منطو تحت العرش قد احاط جناحه بالافقين فاذا بقى ثلث
الليل الآخر ضرب بجناحيه ثم قال سبحوا الملك القدوس
سبحان ربنا الملك القدوس لا اله لنا غيره فيسمعها من بين
الخافقين الا الثقلين فيرون ان الديكة انما تضرب باجنحتها
وتصرخ اذا سمعت ذلك.

اللہ عزوجل نے جو (کچھ) پیدا کیا ہے۔ اس میں سے ایک دیک
(فرشتہ) بھی ہے اس کے نیچے ساتویں زمین پر ہیں اس کی کلغی عرش کے
نیچے لگی ہوئی ہے اس کے پروں نے دونوں افق کو سمیٹا ہوا ہے۔ جب
رات کی آخری تہائی باقی رہتی ہے تو وہ اپنے پروں کو ہلاتا ہے۔ پھر کہتا
ہے (اے مخلوقات) بادشاہِ حقیقی (رب العالمین جل و علا) جو ہر عیب سے
پاک ہے کی تسبیح بیان کرو۔ پاک ہے ہمارا رب ملک قدوس ہے۔ ہمارا
اس کے علاوہ کوئی معبود نہیں۔ اس کی اس بات کو شرق و غرب کے درمیان
میں جن و انسان کی علاوہ سب سنتے ہیں یہ جو (لوگ) دیکھتے ہیں کہ مرغ
اپنے پر مارتے ہیں اور اذان دیتے ہیں یہ اسی وقت کرتے ہیں جب یہ

(اس فرشتے کی تسبیح) سنتے ہیں۔ (مجمع الزوائد جلد ۸ صفحہ ۱۳۳)

مرغ تو اذان پڑھنے کی سعادت حاصل کر لے اور مسلمان اٹھ کر نماز بھی نہ پڑھ سکے تو کتنے افسوس کی بات ہے اور یہ نفس و شیطان کا کتنا بڑا دھوکہ ہے۔ اے غافل مسلمان:

نفس اور شیطان ہیں خنجر در بغل وار ہونے کو ہے اے غافل سنبھل
آنہ جائے دین و ایمان میں خلل باز آ ہاں باز آ اے بد عمل
ایک دن مرنا ہے آخر موت ہے
کر لے جو کرنا ہے آخر موت ہے

رعد فرشتے کا حال

حضرت ابن عباس رضی اللہ عنہما سے روایت ہے:

اقبلت الیہود الی رسول اللہ صلی اللہ علیہ وسلم فقالت
اخبرنا ما هذا الرعد؟ قال ملک من ملائکة اللہ موکل
بالسحاب بیده مخراق من نار یزجر بہ السحاب ینسوقہ
حیث امرہ اللہ قالوا فما هذا الصوت الذی نسمع قال صوتہ
قالوا صدقت.

کچھ یہودی حضور رحمت کل کائنات صلی اللہ علیہ وسلم کے پاس آئے اور کہنے لگے ہمیں بتلائیے یہ رعد کیا ہے؟ آپ صلی اللہ علیہ وسلم نے فرمایا: اللہ عزوجل کے فرشتوں میں سے ایک فرشتہ ہے جو کہ بادلوں کا نگران ہے۔ اس کے ہاتھ میں آگ کا کوڑا ہے۔ جس سے وہ بادلوں کو تنبیہ کرتا ہے اور جہاں اللہ عزوجل نے حکم فرمایا ہے وہاں بادلوں کو لے جاتا ہے۔ انہوں نے کہا تو یہ آواز کیا ہے جو ہم سنتے ہیں؟ آپ صلی اللہ علیہ وسلم نے فرمایا: یہ اس فرشتہ کی آواز ہے۔ انہوں نے کہا: (یا رسول اللہ صلی اللہ علیہ وسلم) آپ نے سچ کہا۔

(۱) ترمذی شریف جلد ۲ صفحہ ۳۶ (۲) مسند امام احمد بن حنبل جلد ۳ صفحہ ۲۷۳ (۳) درمنثور جلد ۴ صفحہ ۵۰

یہودی ہو کر حضور علیہ السلام کی بات کی تصدیق کر رہے ہیں۔ اے غافل مسلمان! تو کس قدر عجیب ذہنیت کا مالک ہے کہ اپنے آقا علیہ السلام کے ارشادات عالیہ کو بھلا کر یہود و نصاریٰ کی پیروی میں مصروف کار ہے۔

دفعۃ سر پر جو آ پینچی اجل پھر کہاں تو اور کہاں دار العمل جائے گا یہ بے بہا موقع نکل پھر نہ ہاتھ آئے گی عمر بے بدل ایک دن مرنا ہے آخر موت ہے کر لے جو کرنا ہے آخر موت ہے

سات زمینوں کو اٹھانے والا فرشتہ

حضرت عبداللہ بن عمرو رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا:

ان الارضین بین کل ارض والتی تلینها مسیرة خسائنة عام وہی علی ظہر حوت قد التقی طرفاہ فی السباء والحوث علی مخرة والصخرة بیدی الملک۔

(ساتوں زمینوں میں سے) ہر زمین اور اس سے ملی ہوئی زمین کے درمیان پانچ سو سال کا فاصلہ ہے اور آخری زمین مچھلی کی پشت پر ہے جس کے دونوں کنارے آسمان سے ملے ہوئے ہیں اور مچھلی چٹان پر ہے اور چٹان فرشتے کے ہاتھ میں ہے۔

(۱) الترغیب والترہیب جلد ۲، صفحہ ۴۷۲ (۲) مستدرک حاکم جلد ۴، صفحہ ۵۹۳ (۳) درمنثور جلد ۶، صفحہ ۲۳۸

اے انسان! اپنے کمزور اور مختصر سے وجود کو دیکھ اور اللہ تعالیٰ کی نوری مخلوق کی طاقت کو دیکھ اور سرکشی چھوڑ کر اللہ کی اطاعت میں زندگی گزار دنیا کی عیش و عشرت میں مبتلا ہو کر اپنے آپ کو دھوکہ نہ دے چند روزہ زندگی پہ فریفتہ ہو کر آخرت کی فکر سے غفلت اختیار نہ کر۔

تجھ کو غافل فکر عقیقی کچھ نہیں کھا نہ دھوکہ عیش دنیا کچھ نہیں
زندگی ہے چند روزہ کچھ نہیں کچھ نہیں اس کا بھروسہ کچھ نہیں
ایک دن مرنا ہے آخر موت ہے
کر لے جو کرنا ہے آخر موت ہے

حجاج کرام کی بخشش پر فرشتوں کو گواہ بنایا گیا

حضرت جابر رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا:

اذا كان يوم عرفة ينزل الرب عز وجل الى السماء الدنيا
ليباهي بكم البلائكة فيقول انظروا الى عبادي اتوني شعثا
غبرا ضاجين من كل فج عبيق اشهدكم اني قد غفرت لهم.
جب نوویں ذوالحجہ کا دن ہوتا ہے تو اللہ عزوجل پہلے آسمان کی طرف (اپنی
شان کے مطابق) نزول فرماتا ہے تاکہ فرشتوں کے سامنے تم پر فخر کرے
پھر فرشتوں کو فرماتے: میرے بندوں کو دیکھو (کس طرح سے) میرے
پاس (حج کرنے کے لئے) پراگندہ غبار آلود بلند آواز سے تلبیہ کہتے
ہوئے دور دراز سے آئے ہیں؟ تم گواہ ہو جاؤ میں نے ان سب کی
مغفرت فرمادی۔

(۱) مسلم شریف (۲) شرح السنۃ جلد ۱ صفحہ ۱۵۹

دنیا کی چند روزہ زندگی میں خدا کو بھول جانے والا ان نعمتوں سے محروم ہے جو
فرشتوں کو گواہ بنا کر اہل ایمان کو عطا کی جا رہی ہیں۔ ایسا شخص کل خدا کو کیا منہ دکھائے

ہے یہاں سے تجھ کو جانا ایک دن قبر میں ہوگا ٹھکانا ایک دن
منہ خدا کو ہے دکھانا ایک دن اب نہ غفلت میں گنوانا ایک دن

ایک دن مرنا ہے آخر موت ہے
کر لے جو کرنا ہے آخر موت ہے

سب سے پہلے کعبے کا طواف اور حج فرشتوں نے کیا

☆ حضرت ابن سابط رضی اللہ عنہ فرماتے ہیں: حضور صلی اللہ علیہ وسلم نے ارشاد

فرمایا:

دحیت الارض من مكة وكانت الملائكة تطوف بالبيت فہی
اول من طاف بہ۔

ساری زمین کو مکہ سے پھیلا یا گیا جبکہ فرشتے (اس وقت) بیت اللہ شریف
کا طواف کرتے تھے اور یہی سب سے پہلے کعبہ کا طواف کرنے والے
تھے۔

(۱) درمنثور جلد ۱ صفحہ ۳۶ (۲) تفسیر ابن کثیر جلد ۱ صفحہ ۱۰۰ (۳) تفسیر قرطبی جلد ۱ صفحہ ۲۶۳

☆ حضرت انس رضی اللہ عنہ فرماتے ہیں: حضور صلی اللہ علیہ وسلم نے ارشاد فرمایا:

كان موضع البيت في زمن آدم (عليه السلام) شبرا او اكثر
علها فكانت الملائكة تحج اليه قيل آدم ثم حج آدم
فاستقبلته الملائكة قالوا يا آدم من اين جئت؟ قال حججت
البيت فقالوا قد حجته الملائكة قبلك بالفى عام۔

آدم علیہ السلام کے دور اقدس میں بیت اللہ شریف کی جگہ بطور علامت
ایک بالشت برابر تھی یا اس سے کچھ زائد تھی۔ حضرت آدم (علیہ السلام)
سے قبل فرشتے اس کا حج کیا کرتے تھے پھر حضرت آدم (علیہ السلام) نے
حج کیا تو فرشتے ان کے پاس حاضر ہوئے اور پوچھا: اے آدم (علیہ
السلام) آپ کہاں سے آرہے ہیں؟ فرمایا: بیت اللہ شریف کا حج کر کے
تو فرشتوں نے بتلایا کہ (ہم) فرشتے آپ سے دو ہزار سال قبل اس کا حج

کر چکے ہیں۔ (درمنثور جلد ۱ صفحہ ۱۳۱)

فرشتے گناہوں سے پاک اور اللہ تعالیٰ کی نافرمانی سے بچے ہوئے ہونے کے باوجود بیت اللہ شریف کا طواف اور حج ادا کر رہے ہیں اور اہل ایمان جب یہی کام کرتے ہیں تو اللہ تعالیٰ ان کو گناہوں سے ایسے پاک کر دیتا ہے کہ گویا آج ہی ان کی ماں نے ان کو جنا ہے۔ کیوم ولدتہ امہ۔ لہذا فنا کی وادی میں جانے سے پہلے یہ سعادت حاصل کر لی جائے۔

سب کے سب ہیں راہرو کوئے فنا جا رہا ہے ہر کوئی سوئے فنا
بہ رہی ہے ہر طرف جوئے فنا آتی ہے ہر چیز سے بوئے فنا
ایک دن مرنا ہے آخر موت ہے
کر لے جو کرنا ہے آخر موت ہے

فرشتوں کی آسمان کے دروازوں پہ صدائیں

حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم نے ارشاد

فرمایا:

ان ملکا بباب من ابواب السماء يقول من يقرض اليوم
يجد غدا و ملك بباب آخر ينادى اللهم اعط منفقاً خلفاً
واعط مسكاً تلفاً و ملك بباب آخر ينادى يا ايها الناس هلموا
الى ربكم ما قل وكفى خير مما كثر والهى و ملك ينادى بباب
آخر يا بنى آدم لدوا للموت و ابنوا للخراب.

آسمان کے دروازوں میں سے ایک دروازہ پر ایک فرشتہ ہے جو یہ کہتا ہے
کوئی ہے جو آج (اللہ عزوجل کے نام پر) قرض (صدقہ و خیرات) دے
اور کل (بروز قیامت اس کا اجر) وصول کرے اور ایک فرشتہ ایک اور
دروازے پر ہے جو یہ دعا کرتا ہے اے اللہ عزوجل (اپنے نام پر علم اور

دولت) خرچ کرنے والے کو باقی رہنے والا مال اور علم عطا فرما اور (علم و دولت کو) روکنے والے کو ضائع ہونے والا (مال و علم) عطاء فرما۔ ایک اور فرشتہ ایک اور دروازے پر یہ پکارتا ہے: اے لوگو! اپنے رب عزوجل کی طرف دوڑو۔ جو (رزق) کم لیکن با کفایت ہو وہ اس سے بہتر ہے جو بہت ہو اور فضولیات میں خرچ ہو اور ایک فرشتہ ایک اور دروازہ پر یہ آواز دیتا ہے: اے اولاد آدم! مرنے کے لئے جنو اور ویران ہونے کے لئے تعمیرات کرو۔ (۱) مسند امام احمد بن حنبل جلد ۲، صفحہ ۳۰۵ (۲) درمنثور جلد ۱، صفحہ ۱۳۳

چند روزہ ہے یہ دنیا کی بہار دل لگا اس سے نہ غافل زینہار
 عمر اپنی یوں نہ غفلت میں گزار ہوشیار اے محو غفلت ہوشیار
 ایک دن مرنا ہے آخر موت ہے
 کر لے جو کرنا ہے آخر موت ہے

فرشتے انسانوں سے حیا کرتے ہیں

حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا:

اذا اتى احدكم اہله فليستبر فانه اذا لم يستبر استحييت
 البلائكة و خرجت و حضر الشيطان فاذا كان بينهما ولد كان
 للشيطان فيه نصيب.

تم میں سے جب کوئی اپنی بیوی کے پاس جائے تو اسے چاہئے کہ پردہ کرے۔ اگر وہ پردہ نہیں رکھے گا تو فرشتے حیا کرتے ہیں اور (اس گھر سے) نکل جاتے ہیں اور شیطان اس گھر میں داخل ہو جاتا ہے۔ پھر اگر ان دونوں (میاں و بیوی) کے لئے (اس جماع کی وجہ سے) کوئی اولاد لکھی ہے تو شیطان کا بھی ایک حصہ اس میں (اثرات شیطانی) شامل ہو

جاتا ہے۔

(۱) ابن ماجہ شریف (۲) مجمع الزوائد جلد ۴ صفحہ ۲۹۳ (۳) شعب الایمان جلد ۷ صفحہ ۱۹۳ (۴) طبرانی کبیر جلد ۷ صفحہ ۱۹۲ (۵) نصب الرایہ جلد ۲ صفحہ ۲۲۶

جب فرشتے انسان سے حیا کرتے ہیں تو انسان کو بھی چاہئے کہ اپنے رب سے حیا کرے اور اس دارقانی کی چند روزہ نعمتوں میں بدمست ہو کر اپنے رب کو نہ بھول جائے۔

ہے یہ لطف و عیش دنیا چند روز ہے یہ دور جام و مینا چند روز
دارقانی میں ہے رہنا چند روز اب تو کر لے کار عقیبی چند روز
ایک دن مرنا ہے آخر موت ہے
کر لے جو کرنا ہے آخر موت ہے

انسان کے ساتھ رہنے والے فرشتے

حضرت عثمان غنی رضی اللہ عنہ فرماتے ہیں: حضور علیہ السلام نے (ہر انسان کے ساتھ رہنے والے ہیں فرشتوں کا ذکر کرتے ہوئے یوں) ارشاد فرمایا:

ایک فرشتہ تیری دائیں طرف ہے جو تیری نیکیوں پر مامور ہے اور یہ بائیں طرف والے فرشتہ کا سردار ہے جب تو کوئی اچھا عمل کرتا ہے تو تیرے لئے دس نیکیاں لکھی جاتی ہیں اور جب تو کوئی گناہ کرتا ہے تو بائیں طرف والا فرشتہ دائیں والے سے پوچھتا ہے کہ کیا میں (اس کا گناہ) لکھ دوں؟ تو وہ کہتا ہے نہیں۔ شاید یہ اللہ عزوجل سے استغفار (اپنے گناہ پر) کرے اور توبہ کرے تو جب بائیں طرف والا فرشتہ تین مرتبہ گناہ لکھنے کی اجازت مانگتا ہے تو (دائیں طرف والا) کہتا ہے ہاں (اب لکھ لو) اللہ عزوجل نے ہمیں نجات پہنچائی ہے۔ یہ برائی ہے اللہ عزوجل کی طرف کتنا کم حیا کرتا ہے۔ (جبکہ) اللہ عزوجل فرماتا ہے کوئی لفظ منہ سے نہیں نکلنے پاتا

مگر اس کے پاس سے ایک تاک لگانے والا تیار (موجود ہوتا) ہے اور دو فرشتے تیرے سامنے اور پیچھے ہیں (ان کے بارے میں) اللہ عزوجل فرماتا ہے کچھ فرشتے اس کے آگے اور کچھ اس کے پیچھے بحکم خدا (بہت سی بلاؤں سے) اس آدمی کی حفاظت کرتے ہیں اور ایک فرشتے نے تیری پیشانی کو تھاما ہوا ہے جب تو اللہ عزوجل کے لئے انکساری اختیار کرتا ہے تو وہ تجھے تباہی میں ڈال دیتا ہے اور دو فرشتے تیرے ہونٹوں پر (جاگزین) ہیں وہ تجھ پر کسی چیز کی حفاظت نہیں کرتے بس وہ صرف حضرت محمد صلی اللہ علیہ وسلم پر (مسلمانوں کے) درود و سلام کی نگہداشت کرتے ہیں (کہ جب یہ مسلمان حضور صلی اللہ علیہ وسلم پر درود و سلام بھیجے گا تو ہم اس کو وصول کر کے حضور صلی اللہ علیہ وسلم تک پہنچائیں گے) اور ایک فرشتہ تیرے منہ پر ہے جو سانپ (اور دیگر جانوروں کو تیرے منہ میں نہیں گھسنے دیتا) اور دو فرشتے تیری آنکھوں پر مقرر ہیں تو یہ ہر آدمی سے متعلق کل دس فرشتے ہوئے دن والے فرشتے پر رات والے فرشتے اترتے ہیں کیونکہ رات کے فرشتے دن والے فرشتوں سے الگ ہیں تو یہ ہر آدمی سے متعلق ہیں فرشتے ہوئے۔

(۱) تفسیر ابن کثیر (۲) تفسیر درمنثور جلد ۲ صفحہ ۴۸

یہ فرشتے جہاں انسان کی حفاظت کرتے ہیں وہاں اس کی کارگزاریوں پہ گواہ بھی بن جاتے ہیں لہذا اپنے مضبوط اور کثیر گواہوں کی موجودگی میں انسان کو دنیا کی چند روزہ زندگی میں پھونک پھونک کر قدم رکھنا چاہئے کیونکہ

عشرتِ دنیائے فانی ہیج ہے پیش عیش جاودانی ہیج ہے
مننے والی شادمانی ہیج ہے چند روزہ زندگانی ہیج ہے

ایک دن مرنا ہے آخر موت ہے

کر لے جو کرنا ہے آخر موت ہے

رحم مادر کا ساتھی فرشتہ

حضرت انس رضی اللہ عنہ سے روایت ہے کہ حضور صلی اللہ علیہ وسلم نے فرمایا:

ان الله تعالى قد وكل بالرحم ملكا يقول اى رب نطفة اى رب علقه اى رب مضغه فاذا اراد الله ان يقضى خلقها قال اى رب شقى او سعيد ذكر او انثى فما الرزق فما الاجل فيكتب كذلك فى بطن امه.

اللہ عزوجل نے (ہر) رحم پر ایک فرشتہ مقرر رکھا ہے جو (اللہ عزوجل سے) پوچھتا ہے یا رب عزوجل یہ قطرہ رہے گا یا جما ہوا خون بنے گا یا گوشت کی بوٹی بنے گی (یعنی اس کی تخلیق مکمل ہوگی یا نہیں یا مطلب یہ ہے کہ اے اللہ! یہ قطرہ ہے اب جما ہوا خون بن گیا اب لوتھڑا بن گیا) جب اللہ عزوجل یہ ارادہ فرماتا ہے کہ اس نطفہ کی تخلیق مکمل فرمائے تو وہ فرشتہ عرض کرتا ہے بد بخت ہوگا یا سعادت مند مذکر ہوگا یا مؤنث اس کا رزق کیا اور کتنا ہوگا اس کی موت کب آئے گی یہ سب کچھ اس وقت لکھ دیا جاتا ہے جب وہ اپنی ماں کے پیٹ میں ہوتا ہے۔

(۱) بخاری شریف (۲) مسلم شریف (۳) کنز العمال شریف جلد ۱۳ صفحہ ۱۳۱ (۴) مسند امام احمد بن حنبل جلد ۳ صفحہ ۱۳۸
برف کی طرح چپکے چپکے رفتہ رفتہ کم ہونے والی زندگی پر اللہ تعالیٰ نے کیسے ابتداء سے لے کر انتہاء تک فرشتوں کا پہرہ لگا دیا ہے۔ لوگو! ان مستعار سانسوں کی قدر کرو کیونکہ اچانک ایک دن یہ سانس رک جانے والا ہے۔

ہو رہی ہے عمر مثل برف کم چپکے چپکے رفتہ رفتہ دم بدم
سانس ہے اک رہو ملک عدم دفعہ اک روز یہ جائے گا قہم

ایک دن مرنا ہے آخر موت ہے
کر لے جو کرنا ہے آخر موت ہے

لوگوں کو نماز کی دعوت دینے والا فرشتہ

حضرت انس رضی اللہ عنہ فرماتے ہیں: حضور صلی اللہ علیہ وسلم نے ارشاد فرمایا:

ان لله ملكا ينادى عند كل صلوة يا بني ادم قوموا الى
نيرانكم التي اوقدتوها على انفسكم فاطفئوها بالصلوة
اللہ عزوجل کا ایک فرشتہ وہ ہے جو ہر نماز کے وقت یہ پکارتا ہے۔ اے
اولادِ آدم اپنی آگوں کی طرف اٹھو جن کو تم نے (گناہ کر کے) اپنے لئے
جلا رکھا ہے ان کو نماز سے بجھا دو۔

(۱) طبرانی صغیر جلد ۲ صفحہ ۱۳۰ (۲) الترغیب والترہیب جلد ۱ صفحہ ۲۳۵ (۳) درمنثور جلد ۳ صفحہ ۲۵۵

نماز کا فرشتہ کتنے حسین انداز میں لوگوں کو آخرت کی طرف متوجہ کر رہا ہے کہ نماز
پڑھ کر اپنے حصے کی آگ بجھا لو کیونکہ زندگی آخر گزر جائے گی اور قبر کے مرحلے کے
بعد آخر کار اپنے رب سے ملاقات ہونے والی ہے۔

آخرت کی فکر کرنی ہے ضرور جیسی کرنی ویسی بھرنی ہے ضرور
زندگی اک دن گزرنی ہے ضرور قبر میں میت اترنی ہے ضرور
ایک دن مرنا ہے آخر موت ہے
کر لے جو کرنا ہے آخر موت ہے

ستر ہزار فرشتوں کا اجتماع

حضرت انس رضی اللہ عنہ سے روایت ہے کہ حضور علیہ السلام نے ارشاد فرمایا:

البيت المعمور في السماء السابعة يدخله كل يوم سبعون الف
ملك لا يعودون اليه حتى تقوم الساعة
بيت المعمور (فرشتوں کا قبلاً عبادت) ساتویں آسمان پر ہے جس میں
روزانہ ستر ہزار فرشتے (حاضری دیتے اور) داخل ہوتے ہیں۔ ان کو

قیامت تک دوبارہ اس کی طرف لوٹنے کا موقعہ نہیں ملے گا۔

(۱) مسند امام احمد بن حنبل جلد ۳ صفحہ ۱۵۳ (۲) مستدرک حاکم جلد ۲ صفحہ ۴۶۸ (۳) مجمع الزوائد جلد ۷ صفحہ ۱۱۳

(۴) مسند الفردوس جلد ۲ صفحہ ۳۶ (۵) درمنثور جلد ۶ صفحہ ۱۱۷

جب انسان کو اللہ تعالیٰ نے اشرف المخلوقات بنایا ہے تو اس کو بھی چاہئے کہ فرشتوں سے بڑھ کر ذوق و شوق اور فنائیت کے ساتھ اللہ تعالیٰ کی عبادت کرے تاکہ کل قیامت کو فرشتوں کے سامنے شرمندہ نہ ہو کیونکہ موت تو بہر حال آتی ہے اور انسان کی جان انہی فرشتوں نے ہی نکالنی ہے تو جب عبادت میں ان کے ذوق کی موافقت کرے گا تو آسانی پیدا ہوگی ورنہ

آنے والی کس سے ٹالی جائے گی جان ٹھہری جانے والی جائے گی
روح رگ رگ سے نکالی جائے گی تجھ پہ اک دن خاک ڈالی جائے گی

ایک دن مرنا ہے آخر موت ہے

کر لے جو کرنا ہے آخر موت ہے

فرشتوں کا ساتھ کس کو نصیب نہیں ہوتا؟

حضرت ابو ہریرہ رضی اللہ عنہ فرماتے ہیں: حضور علیہ السلام نے ارشاد فرمایا:

لا تصحب الملائكة رفقة فيها كلب والاجرس

فرشتے ان لوگوں کے پاس نہیں رہتے جس کے ہاں کتا اور گھنٹی ہو۔ (ابوداؤد ترمذی

داری ج ۲ ص ۲۸۸) جب دنیا کا کتا جو بلاوجہ رکھا جائے اس قدر منحوس ہے تو نفس امارہ کا

کتا کتنا ناپاک ہوگا؟ ہاں اللہ کا ذکر و عبادت اور فکر آخرت کے ذریعے اس کو رام کیا جا

سکتا ہے۔ فنا ہونے والی زندگی کے ذریعے باقی رہنے والے جہان کو اپنے اعمال سے

سجالو ورنہ پچھتاؤ گے۔

چھوڑ سب فکریں لگا مولیٰ سے لو

تو سن عمر رواں ہے تیز رو

از مکافات عمل غافل مشو

گندم از گندم بروید جوز جو

ایک دن مرنا ہے آخر موت ہے
کر لے جو کرنا ہے آخر موت ہے

علم کے طالب کا اکرام کرنے والے فرشتے

حضرت صفوان بن عسال رضی اللہ عنہ سے روایت ہے کہ حضور علیہ السلام نے

فرمایا:

ان الملائكة لتضع اجنحتها لطالب العلم رضی بالطلب
بے شک فرشتے طالب علم کے لئے اپنے پر بچھا دیتے ہیں اس کی رضا کے

طالب بن کر۔ (ابوداؤد ابن ماجہ مسند احمد ج ۲ ص ۲۳۹)

خدا کرے کہ سیم وزور کا طالب بننے کی بجائے خدا ہمیں مرتے دم تک اپنی رضا
کی خاطر علم دین کا طالب بنا دے تاکہ مشائخ کے اس قول پر بھی عمل ہو جائے۔
اطلبوا العلم من المهدالی اللحد۔ گود سے گور تک علم حاصل کرتے رہو اور
فرشتوں کے اکرام کے مستحق بھی ہو جائیں ورنہ

لاکھ ہوں قبضہ میں تیرے سیم وزر لاکھ ہوں بالیں پہ تیرے چارہ گر
لاکھ تو قلعوں کے اندر چھپ مگر موت سے ہرگز نہیں کوئی مفر

ایک دن مرنا ہے آخر موت ہے

کر لے جو کرنا ہے آخر موت ہے

(اطلبوا العلم..... حدیث نہیں جیسا کہ لوگوں نے مشہور کر رکھا ہے بلکہ بعض

مشائخ کا قول ہے۔ ذیل الموضوعات حافظ سیوطی ص ۲۰۲)

عمامہ شریف باندھنے والے فرشتے

حضرت عائشہ صدیقہ رضی اللہ عنہا فرماتی ہیں کہ حضور علیہ السلام نے ارشاد فرمایا:

رایت اکثر من رایت من الملائكة متعبدین

میں نے جن فرشتوں کو دیکھا ان میں سے اکثر نے عمامے باندھے ہوئے تھے۔ (ابن عساکر ج ۶ ص ۲۳۲)

ہمیں بھی اپنے سروں سے سرکشی کو نکال دینا چاہئے اور آخرت میں ذلت و رسوائی کی وجہ سے سرنگوں ہونے سے بچنے کے لئے اپنے پیارے نبی علیہ السلام اور خدا کے فرشتوں کی اس سنت کو زندہ کرنا چاہئے۔

سرکشی زیرِ فلک زیبا نہیں دیکھ: جانا ہے تجھے زیرِ زمیں
جب تجھے مرنا ہے اک دن بالیقین چھوڑ فکر این و آن کر فکر دیں
ایک دن مرنا ہے آخر موت ہے
کر لے جو کرنا ہے آخر موت ہے

ابن آدم کو فرشتوں کا سلام

حضرت انس رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا:

اذا ولدت الجارية بعث الله اليها ملكا يزف البركة زفا
يقول ضعيفة خرجت من ضعيفة القيم عليها معان الى يوم
القيامة واذا ولد الغلام بعث الله اليه ملكا من السماء فقبل
بين عينيه وقال الله يقرئك السلام۔

جب لڑکی پیدا ہوتی ہے تو اللہ عزوجل اس کی طرف ایک فرشتہ بھیجتا ہے جو اس پر بہت زیادہ برکت اتارتا اور کہتا ہے کمزور ہے اور کمزور سے پیدا ہوئی ہے۔ اس کی کفالت کرنے والے کی قیامت تک معاونت کی جاتی ہے اور جب لڑکا پیدا ہوتا ہے تو اللہ عزوجل آسمان سے اس کی طرف ایک فرشتہ بھیجتا ہے جو اس کی آنکھوں کے درمیان بوسہ دیتا ہے اور کہتا ہے ”اللہ عزوجل نے تمہیں سلام بھیجا ہے۔“

(۱) مجمع الزوائد جلد ۸ ص ۱۵۶ (۲) مسند الفردوس جلد ۱ صفحہ ۳۳۰

لڑکی کی پیدائش کو نحوست سمجھنے والے اپنے آقا علیہ السلام کے اس فرمان عالی شان کو بار بار پڑھیں اور رب کے دربار میں حاضر ہونے سے پہلے اپنے غلط نظریے سے توبہ کر لیں کیونکہ جنت کا حصول اللہ کے محبوب کے نظریات کو اپنانے سے ہی ممکن ہے نہ کہ حضور علیہ السلام کی تعلیم سے غافل ہو کر زندگی برباد کرنے سے۔

بہر غفلت یہ تیری ہستی نہیں دیکھ جنت اس قدر سستی نہیں
راہ گزر دنیا ہے یہ بستی نہیں جائے عیش و عشرت و مستی نہیں

ایک دن مرنا ہے آخر موت ہے

کر لے جو کرنا ہے آخر موت ہے

ہم سو رہے ہوتے ہیں اور فرشتہ ہماری حفاظت کر رہا ہوتا ہے

حضرت جابر رضی اللہ عنہ سے روایت ہے کہ حضور علیہ السلام نے ارشاد فرمایا:

اذا آوى الرجل الى فراشه اتاه ملك و شيطان فيقول الملك

اختم بخير و يقول الشيطان اختم بشر فاذا ذكر الله ثم نام

ذهب الشيطان و بات يكلاه الملك فاذا استيقظ ابتدره ملك

و شيطان قال املك افتح بخير وقال الشيطان افتح بشر۔

جب کوئی شخص اپنے بستر پہ سونے لگتا ہے تو اس کے پاس ایک (محافظ)

فرشتہ اور ایک شیطان آتا ہے۔ فرشتہ کہتا ہے (اپنا یہ دن) خیر پر ختم کر اور

شیطان کہتا ہے شر پر ختم کر۔ پس جب وہ (سونے والا) اللہ عزوجل کو یاد کرتا

اور سو جاتا ہے تو شیطان بھاگ جاتا ہے اور فرشتہ ساری رات اس کی حفاظت

میں لگا رہتا ہے۔ پھر جو نہی (انسان) بیدار ہوتا ہے تو ایک فرشتہ اور ایک

شیطان اس کے پاس جا پہنچتے ہیں۔ فرشتہ کہتا ہے خیر کے ساتھ (دن کا یا

بیداری کا) افتتاح کر اور شیطان کہتا ہے (اپنا یہ دن) شر سے شروع کر۔

یہ کس قدر ناشکری ہوگی کہ اللہ تعالیٰ تو ہمارے سوتے میں اپنے نوری فرشتے کے ذریعے ہماری حفاظت فرمائے اور ہم خواب غفلت میں ایسے سو جائیں کہ نماز تہجد تو کیا صبح کی نماز بھی اللہ و رسول کے حکم کے مطابق باجماعت ادا نہ کر پائیں۔ کیا ہم اپنی موت سے اتنے بے خبر ہو چکے ہیں

عیش کر غافل نہ تو آرام کر مال حاصل کر نہ پیدا نام کر
یاد حق دنیا میں صبح و شام کر جس لیے آیا ہے تو وہ کام کر

ایک دن مرنا ہے آخر موت ہے

کر لے جو کرنا ہے آخر موت ہے

انصاف پر مبنی فیصلہ کرنے والے کے رہنما فرشتے

حضرت عمران بن حصین رضی اللہ عنہ سے روایت ہے کہ حضور علیہ السلام نے

فرمایا:

ما من قاض من قضاة المسلمين الا ومعه ملكان يسددانه الى
الحق ما لم يرد غيره فاذا اراد غيره وجار متعبدا تبرامنه
الملكان وو كلاه الى نفسه.

مسلمان قاضی (جج) کے ساتھ دو فرشتے ہوتے ہیں جو قاضی (جج) کو حق کی رہنمائی کرتے رہتے ہیں جب تک وہ خلاف حق کا ارادہ نہ کرے اور اگر اس نے خلاف حق کا ارادہ کیا اور جان بوجھ کر ظلم اور زیادتی کی تو اس سے یہ دونوں فرشتے دور ہو جاتے ہیں اور اس جج کو اس کے نفس کے سپرد کر جاتے ہیں۔ (۱) طبرانی کبیر جلد ۱۳ صفحہ ۲۲۰ (۲) مجمع الزوائد جلد ۴ صفحہ ۱۹۴۔

ہر مسلمان کو اس حدیث کی روشنی میں اپنے بارے میں فیصلہ کرنا چاہئے کہ ہم اس دنیا میں صرف مال و دولت کے انبار لگانے کے لئے بھیجے گئے ہیں یا رب تعالیٰ نے ہمیں کسی اور کام کے لئے پیدا فرمایا ہے اور پھر فیصلہ قرآن سے لے کر فرشتوں کی

رہنمائی کے مستحق ہو جائیں۔ قرآن فرماتا ہے: وما خلقت الجن والانس الا ليعبدون۔ میں نے انسانوں اور جنوں کو صرف اپنی عبادت کے لئے پیدا فرمایا ہے۔

مال و دولت کا بڑھانا ہے عبث زائد از حاجت کمانا ہے عبث
دل کا دنیا سے لگانا ہے عبث رہگزر کو گھر بنانا ہے عبث
ایک دن مرنا ہے آخر موت ہے
کر لے جو کرنا ہے آخر موت ہے

فرشتوں کا حاجیوں سے مصافحہ اور معانقہ

حضرت عائشہ صدیقہ رضی اللہ عنہا سے روایت ہے کہ حضور علیہ السلام نے فرمایا:

ان الملائكة لتصافح ركبان الحجاج وتعتنق المشاة
جو لوگ سوار ہو کر حج کرنے جاتے ہیں ان سے فرشتے مصافحہ کرتے ہیں
اور جو لوگ پیدل حج کرنے جاتے ہیں ان سے فرشتے بغل گیر ہوتے
ہیں۔ (درمنثور جلد ۲ صفحہ ۳۵۵)

یقیناً فرشتوں کا حاجیوں سے مصافحہ و معانقہ نیک بختی کی علامت ہے بشرطیکہ مرتے دم تک حج پہ قائم رہا جائے اور اگر حرم کعبہ میں لبیک لبیک کہتا رہا اور اپنے ملک میں آ کر بلیک کرتا رہے نیز اس دنیا کی عیش و عشرت کو تو یاد رکھا اور اگلی دنیا کی پرواہ نہ کی تو یہ سعادت سے محرومی ہوگی۔

عیش و عشرت کے لئے انساں نہیں یاد رکھ تو بندہ ہے مہماں نہیں
غفلت و مستی تجھے شایاں نہیں بندگی کر تو اگر ناداں نہیں
ایک دن مرنا ہے آخر موت ہے
کر لے جو کرنا ہے آخر موت ہے

جس گھر میں قرآن پڑھا جائے وہاں فرشتے آتے ہیں

حضرت انس رضی اللہ عنہ سے روایت کہ حضور علیہ السلام نے ارشاد فرمایا:
 البيت اذا قرئ فيه القرآن حضرته الملائكة و تنكبت عنه
 الشياطين و اتسع على اهله و كثر خيره و قل شره و ان البيت
 اذا لم يقرأ فيه القرآن حضرته الشياطين و تنكبت عنه
 الملائكة و ضاق على اهله و قل خيره و كثر شره۔
 جس گھر میں قرآن پاک کی تلاوت کی جاتی ہے اس گھر میں فرشتے آتے
 اور شیاطین دور ہو جاتے ہیں۔ یہ گھر اپنے افراد کے لئے کشادہ ہو جاتا
 ہے اور اس میں بھلائی کی کثرت اور شر کی قلت ہو جاتی ہے اور جس گھر
 میں قرآن پاک کی تلاوت نہ کی جائے اس میں شیاطین جمع ہو جاتے ہیں
 اور فرشتے نکل جاتے ہیں اور وہ اپنے باسیوں پر تنگ ہو جاتا ہے۔ خیر کم
 اور شر بہت بڑھ جاتا ہے۔ (احیاء العلوم جلد ۴ صفحہ ۴۶۶)

جب ایک مسلمان کا گھر قرآن کی تلاوت کی برکت سے فرشتوں کی جلوہ گاہ بن
 سکتا ہے تو یقیناً ایسے مسلمان کی قبر بھی فرشتوں کے نور سے اور سرکار مدینہ صلی اللہ علیہ
 وسلم کی جلوہ گری سے بقیعہ نور بنے گی مگر شرط یہ ہے۔

کج روؤں کی یہ چنگ اور یہ منک دیکھ کر ہرگز نہ رستے سے بھٹک
 ساتھ ان کا چھوڑ ہاتھ اپنا جھٹک بھول کر بھی پاس نہ ان کے پھٹک
 ایک دن مرنا ہے آخر موت ہے
 کر لے جو کرنا ہے آخر موت ہے

شہر مدینہ کے محافظ فرشتے

حضرت عقیلم داری رضی اللہ عنہ سے روایت ہے کہ حضور صلی اللہ علیہ وسلم نے

ارشاد فرمایا:

ان طيبة المدينة و ما بیت من ابیاتها الا علیہ ملک شاهر

سیفہ لایدخلها الدجال ابدا۔

مدینہ شریف کے گھروں میں سے کوئی گھر ایسا نہیں ہے جس پر کوئی فرشتہ اپنی
تلوار نہ لہرا رہا ہو اور مدینہ شریف میں شیطان کبھی داخل نہ ہو سکے گا۔

(طبرانی کبیر ج ۲ ص ۲۳، مجمع الزوائد ج ۳ ص ۳۰۹)

ان شاء اللہ جو مسلمان عشق مصطفیٰ صلی اللہ علیہ وسلم سے اپنے سینے کو مدینہ بنا لے گا
اس کے ایمان کی بھی فرشتوں کے ذریعے حفاظت کی جائے گی اور جو حسن ظاہر کی بجائے
اپنے اندر حسن باطن پیدا کرے گا دجال اس کے ایمان کی متاع کو لوٹ نہ سکے گا۔

حسن ظاہر پر اگر تو جائے گا عالم فانی سے دھوکہ کھائے گا
یہ منقش سانپ ہے ڈس جائے گا رہ نہ غافل یاد رکھ پچھتائے گا

ایک دن مرنا ہے آخر موت ہے

کر لے جو کرنا ہے آخر موت ہے

خاوند کو ناراض کر نیوالی عورت پہ لعنت کر نیوالے فرشتے

حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا:

اذا باتت المرأة هاجرة فرش زوجها لعنتها البلائكة حتى

ترجع و فی لفظ حتی تصبح۔

جب کوئی عورت اپنے خاوند کا بستر چھوڑ کر (نافرمانی کرتے ہوئے) الگ

سوتی ہے تو فرشتے اس پر لعنت کرتے ہیں یہاں تک کہ وہ (اس کے بستر

پر) لوٹ آئے اور ایک حدیث میں یوں ہے کہ اس عورت پر صبح تک

فرشتے لعنت کرتے رہتے ہیں۔

(۱) بخاری شریف (۲) مسلم شریف (۳) مسند امام احمد بن حنبل جلد ۲ صفحہ ۳۸۶ (۴) دارمی شریف جلد ۲ صفحہ

۱۵۰ (۵) شعب الایمان جلد ۷ صفحہ ۲۹۲ (۶) تفسیر ابن کثیر جلد ۱ صفحہ ۲۵۷

خاوند کو ناراض کر کے ایک رات گزارنے والی عورت خواہ کتنی بھی نیک ہو فرشتوں کی لعنت کی حقدار ہو جاتی ہے تو جو بندہ اپنے رب اور رسول کو ناراض کر کے ساری زندگی گزار دے اس کا کیا حال ہوگا؟ لہذا ہمیں یہ دنیا سنوارنے کے ساتھ ساتھ اللہ و رسول کو راضی کر کے وہ دنیا (آخرت) کا منیاب بنانے کی بھی فکر کرنی چاہئے۔

دارقانی کی سجاوٹ پر نہ جا نیکیوں سے اپنا اصلی گھر سجا پھر وہاں بس چین کی بنی سجا انہ قد فاز فوزا من نجا

ایک دن مرنا ہے آخر موت ہے

کر لے جو کرنا ہے آخر موت ہے

مرنے والے اور پسماندگان کے لئے ایک فرشتے کی ڈیوٹی

حضرت انس رضی اللہ عنہ سے روایت ہے کہ حضور صلی اللہ علیہ وسلم نے ارشاد

فرمایا:

ان مشیعی الجنازة قدو کل اللہ بہم ملکافہم مہتمون
محزونون حتی اذا اسلموہ فی ذلک القبر ورجعوا راجعین
اخذ کفا من تراب فرمی بہ وهو یقول ارجعوا الی دنیاکم
انساکم اللہ موتاکم فینسون میتہم ویاخذون فی شرائہم
وبیعہم۔

ترجمہ: حضرت انس بن مالک رضی اللہ عنہ فرماتے ہیں: حضور پر نور صلی اللہ علیہ وسلم نے ارشاد فرمایا: جنازہ لے جانے والوں کے متعلق اللہ عزوجل نے ایک فرشتہ مقرر فرمایا ہے یہ اہل میت غمگین اور رنجیدہ ہوتے ہیں لیکن جب میت کو قبر میں دفن کر دیتے ہیں اور واپس لوٹتے ہیں تو یہ فرشتہ ایک مشت (میت کی قبر کی) مٹی سے اٹھا کر ان پر پھینکتا اور کہتا ہے ”تم اپنی دنیا کی طرف لوٹ جاؤ (اس کا غم نہ کرو) اللہ عزوجل تمہیں

تمہارے مرنے والے بھلا دے۔“ تو یہ اپنی میت کو بھول جاتے ہیں اور

اپنی خرید و فروخت میں لگ جاتے ہیں۔ (مسند الفردوس جلد ۱ صفحہ ۲۳۶)

خانہ رنگیں ہے یہ دار جہاں طفل نادان بن کے دیکھ اس پر نہ ہاں

واہ تو نے دل لگایا ہے کہاں تجھ کو رہنا ہی ہے کتنے دن یہاں

ایک دن مرنا ہے آخر موت ہے

کر لے جو کرنا ہے آخر موت ہے

قبر میں نکیرین کی آمد

حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم نے

(حضرت عمر فاروق رضی اللہ عنہ سے) ارشاد فرمایا:

کیف انت اذا رایت منکرا و نکیرا قال وما منکر و نکیر قال

فتانا القبر اصواتہما کالرعد القاصف و ابصارہما کالبرق

الخاطف یطان فی اشعارہا و یحفران بانیا بہما معہما عصا

من حدید لو اجتمع علیہا اہل منی لم یقلوہا۔

اس وقت تمہاری کیا حالت ہوگی جب تم منکر اور نکیر کو دیکھو گے؟ انہوں

نے عرض کیا یہ منکر اور نکیر کون ہیں؟ آپ صلی اللہ علیہ وسلم نے فرمایا: یہ قبر

میں امتحان لینے والے فرشتے ہیں۔ ان کی آوازیں کڑی گرج کی طرح

ہیں۔ ان کی آنکھیں چندھیادینے والی بجلی کی طرح (چمکدار) ہیں۔ یہ

اپنے بالوں کو روندتے ہوئے آئیں گے اور اپنے دانتوں سے قبر کو کھودیں

گے اور اس میں داخل ہو جائیں گے۔ ان کے پاس لوہے کا ایک گزر ہوتا

ہے، اگر اس گرز کے گرد سب اہل منی (جو لاکھوں کی تعداد میں دوران حج

موجود ہوتے ہیں) جمع ہو جائیں تو اسے (گرز) کونہ اٹھا سکیں۔

تو ہے اس عبرت کدہ میں بھی مگن گو ہے یہ دارالحزن بیت الحزن
عقل سے خارج ہے یہ تیرا چلن چھوڑ غفلت عاقبت اندیش بن
ایک دن مرنا ہے آخر موت ہے
کر لے جو کرنا ہے آخر موت ہے

نکیرین کے سوالات اور قبر والے کے جوابات

حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم کا ارشاد
گرای ہے:

اذا قبر البيت اتاه ملكان اذرقان يقال لاحد هما منكر
وللاخر نكير فيقولان ما كنت تقول في هذا الرجل فيقول
ما كان يقول هو عبدالله ورسوله فيقولان قد كنا نعلم انك
تقول بهذا ثم يفسخ له في قبره سبعون ذراعا في سبعين ثم
ينور له فيه فيقال له نم فيقول ارجع الى اهلي فاخبرهم
فيقول نم كنوم العروس الذي لا يوقظه الا احب اهله اليه
حتى يبعثه الله من مضجعه ذلك فان كان منافقا قال سمعت
الناس يقولون فقلت مثله لا ادرى فيقولون قد علمنا انك
تقول ذلك فيقال للارض التثبي عليه فتلتئم عليه فتختلف
اضلاعه فلا يزال فيها معذبا حتى يبعثه الله من مضجعه
ذلك.

ترجمہ: حضرت ابو ہریرہ رضی اللہ عنہ فرماتے ہیں: حضور سرکار مدینہ زاحی
قلب و سینہ صلی اللہ علیہ وسلم نے ارشاد فرمایا: جب میت قبر میں رکھ دی
جاتی ہے تو اس کے پاس دو نیلی آنکھوں والے فرشتے آتے ہیں ایک کا
نام منکر ہے اور دوسرے کا نام نکیر ہے۔ وہ میت کو کہتے ہیں ”تو اس

شخصیت (محمد صلی اللہ علیہ وسلم) کے متعلق کیا کہتا ہے؟ تو وہ وہی کہتا ہے جو (دنیا میں) کہا کرتا تھا کہ یہ اللہ عزوجل کے بندے اور رسول صلی اللہ علیہ وسلم ہیں تو وہ کہتے ہیں ہم جانتے تھے تو یہی جواب دے گا۔ اس کے بعد اس کی قبر ستر ستر ہاتھ وسیع کر دی جاتی ہے اور اسے اس کے لئے نور سے منور کر دیا جاتا ہے اور اسے کہا جاتا ہے (اب) سو جا تو وہ کہتا ہے میں اپنے متعلقین کے پاس لوٹنا چاہتا ہوں تاکہ انہیں (اپنے انجام خیر کی) اطلاع کروں تو (ان میں سے ایک فرشتہ) کہتا ہے سو جا جیسے دہن سوتی ہے جسے کوئی نہیں جگاتا سوائے اس کے جو اس کے متعلقین میں سے زیادہ پسندیدہ ہو۔ (یعنی اس کا خاوند) یہاں تک کہ اسے اس کی جگہ سے اللہ عزوجل ہی اٹھائے گا اور اگر وہ (میت) منافق کی ہوتی ہے تو جواب دیتی ہے میں نے لوگوں سے سنا تھا جو وہ کہا کرتے تھے میں بھی اسی طرح کہا کرتا تھا۔ میں (تمہارے سوال کا جواب) نہیں جانتا تو وہ کہتے ہیں کہ ہم بھی جانتے تھے تو یہی جواب دے گا پھر زمین کو کہا جاتا ہے کہ اس پر مل جا تو وہ اس پر مل جاتی ہے اور اس کی پسلیاں توڑ دیتی ہے۔ بس وہ اسی (قبر میں یا اسی حالت) میں عذاب میں رہتا ہے یہاں تک کہ عزوجل اسے اس کے اس ٹھکانے سے (بروز قیامت) اٹھائے گا۔

(۱) ترمذی شریف (۲) احیاء العلوم جلد ۱ صفحہ ۹۱ (۳) مسند امام احمد بن حنبل جلد ۲ صفحہ ۲۸۷ (۴) مشرک حاکم

جلد ۱ صفحہ ۳۷

یہ تیری غفلت ہے بے عقلی بڑی مسکراتی ہے قضا سر پر کھڑی
موت کو پیش نظر رکھ ہر گھڑی پیش آنے کو ہے یہ منزل کھڑی

ایک دن مرنا ہے آخر موت ہے
کر لے جو کرنا ہے آخر موت ہے

روزہ دار کے لئے دعا کرنے والے فرشتے

حضرت ام عمارہ رضی اللہ عنہا فرماتی ہیں کہ حضور صلی اللہ علیہ وسلم نے ارشاد فرمایا:

ان الصائم اذا اكل عنده لم تزل تصلي عليه الملائكة حتى يفرغ من طعامه. (ترمذی ج ۱ ص ۲۲۲ نسائی شریف)

جب کسی روزہ دار کے سامنے کوئی کھاتا ہے تو جب تک وہ کھانے سے ڈرغ نہ ہو جائے فرشتے روزہ دار کے لئے دعا کرتے رہتے ہیں۔

اللہ تعالیٰ کے فرشتے حضور علیہ السلام کی امت پہ کس قدر مہربان ہیں کہ اتنی سی بات یہ روزہ دار کو دعاؤں سے نواز رہے ہیں۔ کاش کہ ہم قبر میں آنے والے فرشتوں کا پیار حاصل کرنے کے لئے دنیا کی دولت پہ پروانہ وار کرنے کی بجائے ایسے اعمال کریں کہ ہماری قبر فرشتوں کے نور سے چمک اٹھے اور ان کے سوالات کے جوابات ڈر ڈر کر دینے کی بجائے خندہ پیشانی سے دیں اگر ایسا نہ ہو سکا تو دنیا میں ہماری چالاکی و ہوشیاری کس کام کی

گرتا ہے دنیا پہ تو پروانہ وار گو تجھے جینا پڑے انجام کار
پھر یہ دعویٰ ہے کہ ہم ہیں ہوشیار کیا یہی ہے ہوشیاروں کا شعار
ایک دن مرنا ہے آخر موت ہے
کر لے جو کرنا ہے آخر موت ہے

عید کے دن فرشتوں کا راستوں پہ کھڑے ہونا

حضور صلی اللہ علیہ وسلم نے فرمایا:

اذا كان يوم الفطر وقفت الملائكة في افواه الطرق فنادوا يا
مشر المسلمين اغدوا الي رب كريم بين بالخير ويثبت
عليه الجزيل امرتم بقيام الليل فقمتم و امرتم بصيام

النهار فصتتم واطعتم ربکم فاقبصوا جوائزکم فاذا صلوا
العید نادى مناد من السماء ان ارجعوا الی منازلکم راشدین
فقد غفر لکم ذنوبکم ویسی ذلك الیوم فی السماء یوم
الجوائز

جب عید الفطر کا دن ہوتا ہے تو فرشتے شروع راستوں میں کھڑے ہو کر ندا
کرتے ہیں: اے مسلمانو! اپنے رب کریم کی طرف جلدی سے نکلو وہ
بہترین احسان کرنے والا ہے اور بہت بڑا اجر عطا کرنے والا ہے۔ تمہیں
رات میں نماز تراویح پڑھنے کا حکم دیا گیا تو تم نے نماز تراویح پڑھی اور
تمہیں دن کو روزہ رکھنے کا حکم دیا گیا تو تم نے روزہ رکھا تم اپنے رب کی
اطاعت کے انعامات وصول کرو۔ جب وہ عید کی نماز ادا کر لیتے ہیں تو
آسمان سے ایک منادی ندا کرتا ہے کہ اب اپنے گھروں کو خوشی سے لوٹ
جاؤ تمہارے گناہ معاف کر دیئے گئے۔ اس دن کا نام آسمان میں ”یوم
الجوائز“ (انعامات کا دن) رکھا گیا ہے۔

(۱) طبرانی کبیر جلد ۱، صفحہ ۱۹۶ (۲) مجمع الزوائد جلد ۲ صفحہ ۲۰۱

یقیناً غلامانِ مصطفیٰ صلی اللہ علیہ وسلم کے لئے قبر و حشر میں حضور صلی اللہ علیہ وسلم کا
دیدار تمام عیدوں سے بڑی عید ہوگی اور اس خوشی میں اللہ تعالیٰ اہل ایمان کو جن
انعامات سے نوازے گا اس کا اندازہ اسی دن ہو سکے گا بشرطیکہ ہم دنیا پر فریفتہ ہونے
کی بجائے آخرت کی بھی کچھ فکر کریں۔

حیف دنیا کا تو ہو پروانہ تو اور کرے عقبی کی کچھ پروانہ تو
کس قدر ہے عقل سے بیگانہ تو اس پہ بنتا ہے بڑا فرزانہ تو

ایک دن مرنا ہے آخر موت ہے

کر لے جو کرنا ہے آخر موت ہے

ساتوں زمینیں اور ساتوں آسمان فرشتے کا ایک لقمہ

حضرت ابن عباس رضی اللہ عنہما سے روایت ہے کہ حضور صلی اللہ علیہ وسلم نے ارشاد فرمایا:

ان لله عزوجل ملكا لوقيل له التقم السموات السبع
والارضين بلقمة واحدة لفعل تسبيحه سبحانه حيث كنت.
اللہ عزوجل کا ایک فرشتہ ایسا ہے کہ اگر اسے کہا جائے کہ تو سب آسمانوں
اور سب زمینوں کو ایک لقمہ کر لے تو وہ کر سکتا ہے اس کی تسبیح یہ ہے۔
”سبحانك حيث كنت“ ترجمہ: تو پاک ہے (اللہ عزوجل) جہاں بھی
ہے۔

(۱) طبرانی کبیر جلد ۱۱ صفحہ ۱۹۵ (۲) مجمع الزوائد جلد ۱ صفحہ ۸۰ (۳) البدایہ والنہایہ جلد ۱ صفحہ ۴۳ (۴) تفسیر ابن
کثیر جلد ۵ صفحہ ۱۳۳

اللہ تعالیٰ کی اس قدر عظیم الشان مخلوق کے سامنے ہماری کیا حیثیت ہے۔ ہاں مگر
انسان ہی اشرف المخلوقات ہے۔ اگر سنور جائے تو یہی مخلوق اللہ تعالیٰ نے انسان کی
خدمتگار بنا دی ہے۔ شرط یہ ہے کہ اللہ کو اور اپنی حقیقت کو نہ بھولے۔

دن خود صدمہ کیے زیر زمین پھر بھی مرنے کا نہیں حق الیقین
تجھ سے بڑھ کر کوئی بھی غافل نہیں کچھ تو عبرت چاہیے نفس لعین
ایک دن مرنا ہے آخر موت ہے
کر لے جو کرنا ہے آخر موت ہے

زندگی اور موت کی شکل و صورت

حضرت ابن عباس رضی اللہ عنہما فرماتے ہیں:

خلق الموت على صورة كبش املح لا يدر بشي ء ولا يجد
ريحه شي ء الامات و خلقت الحياة على صورة فرس بلقاء

وهی التي كان جبریل والانبياء یرکبونها لا تمر بشيء ولا
بجدريحها شيء الا حیى وهی التي اخذ السامری قبضة من
اثرها فالقا هانی العجل فخار وحی۔ وقیل ان الموت صفة
وجودية مضارة للحياة (تفسیر الخازن جلد ۴، صفحہ ۲۸۹)

موت سیاہ و سفید مینڈھے کی شکل میں پیدا کی گئی ہے اور وہ جب کسی کی
طرف سے گزرتا ہے اور وہ اس کی بوسونگھ لیتا ہے اسی وقت مرجاتا ہے اور
حیات گھوڑی کی صورت پر پیدا کی گئی ہے جس پر کہ حضرت جبریل علیہ
السلام اور انبیاء علیہم السلام سواری کرتے رہے ہیں جب یہ کسی چیز کی
طرف سے گزرتی ہے اور وہ اس کی بو پالیتی ہے تو فوراً زندہ ہو جاتی ہے
اور اس کے پاؤں کے نیچے سے سامری نے مٹھی بھر مٹی لے کر (سونے
چاندی کے) پچھڑے کے پیٹ میں داخل کر دی تھی۔ پھر وہ بولنے اور
کودنے لگ گیا تھا اور کہا گیا ہے کہ حیات کے مقابلہ میں موت ایک
وجودی صفت ہے۔

موت ہر ذی نفس کو آتی ہے

معجم کبیر طبرانی میں ہے کہ رسول اللہ صلی اللہ علیہ وسلم فرماتے ہیں: اس شخص کی
مثال جو موت سے بھاگتا ہے اس لومڑی کی سی ہے جس سے زمین اپنا قرضہ طلب
کرنے لگی اور یہ اس سے بھاگنے لگی۔ بھاگتے بھاگتے جب تھک کر چور ہو گئی تو اپنے
بھٹ میں جا گھسی زمین چونکہ وہاں بھی موجود تھی اس نے لومڑی سے کہا: لا میرا قرض تو
یہ وہاں سے پھر بھاگی سانس پھولا ہوا تھا، حال براہر رہا تھا۔ آخر یونہی بھاگتے بھاگتے
بے دم ہو کر مر گئی۔ الغرض جس طرح اس لومڑی کے لئے زمین سے بھاگنے کی سب
راہیں مسدود تھیں اسی طرح انسان کے لئے موت سے بھاگنے کے سب راستے بند
ہیں۔ (ابن کثیر)

۔ موت ہر ذی نفس کو آتی ہے
کب کسی سے یہ وقت ملتا ہے

موت کے بارے میں حضور علیہ السلام کے ارشادات

۔ نزع کے اضطراب سے بڑھ کر
زیست میں اضطراب کیا ہوگا

☆ حضرت ابوسعید خدری رضی اللہ عنہ سے روایت ہے کہ حضور علیہ السلام نے ارشاد فرمایا: میں سکون کی زندگی کیسے گزاروں حالانکہ صور والے فرشتے نے صور منہ میں لے رکھا ہے اور اللہ تعالیٰ کے حکم کی طرف کان لگائے ہوئے ہے، پیشانی جھکی ہوئی ہے اور اس انتظار میں ہے کہ کب صور پھونکنے کا حکم ہو اور میں فوراً پھونک دوں۔ (ترمذی)

☆ حضرت ابی بن کعب رضی اللہ عنہ سے روایت ہے کہ جب تہائی حصہ رات کا باقی رہ جاتا تو حضور صلی اللہ علیہ وسلم فرمایا کرتے تھے: اے لوگو! اللہ تعالیٰ کو یاد کرو اللہ تعالیٰ کو یاد کرو پہلا صور پھونکا جانے والا ہے اور اس کے بعد دوسرا پھونکا جائے گا، موت اپنی سختیاں لے کر آ پہنچی، موت اپنی سختیاں لے کر آ پہنچی۔ (ترمذی)

۔ یوں نہ اپنے آپ کو بیکار رکھ آخرت کے واسطے تیار رکھ
غیر حق سے قلب کو بیزار رکھ موت کا ہر وقت استحضار رکھ

ایک دن مرنا ہے آخر موت ہے

کر لے جو کرنا ہے آخر موت ہے

کاش میں درخت ہوتا جو کاٹ کر پھینک دیا جاتا

حضرت ابوذر غفاری رضی اللہ عنہ سے روایت ہے کہ حضور صلی اللہ علیہ وسلم نے فرمایا: میں وہ کچھ دیکھتا ہوں جو تم نہیں دیکھ سکتے اور وہ کچھ سنتا ہوں جو تم نہیں سن سکتے (میں دیکھ رہا ہوں کہ) آسمان (خوف خدا) سے چڑچڑ کی آواز نکال رہا ہے اور اس کو چاہئے بھی یہی کہ ایسا کرے۔ اس ذات کی قسم جس کے قبضے میں میری جان ہے

آسمان میں چار انگل کے برابر بھی ایسی جگہ نہیں جہاں کوئی نہ کوئی فرشتہ سجدہ ریز نہ ہو۔ اللہ کی قسم! اگر تمہیں وہ چیزیں معلوم ہو جائیں جو میں جانتا ہوں تو ضرور تم کم ہنسو اور زیادہ روؤ اور پچھونوں پر عورتوں سے لذت حاصل نہ کرو اور جنگلوں کو نکل جاؤ صرف اللہ سے ہی لو لگاؤ۔ حضرت ابو ذر رضی اللہ عنہ اس روایت کو بیان کر کے فرماتے: یالبتنی کنت شجرة کاش میں (انسان کی بجائے) درخت ہوتا (جو کاٹ کر پھینک دیا جاتا) ترمذی ابن ماجہ

تو سمجھ ہر گز نہ قاتل موت کو زندگی کا جان حاصل موت کو رکھتے ہیں محبوب عاقل موت کو یاد رکھ ہر وقت غافل موت کو ایک دن مرنا ہے آخر موت ہے کر لے جو کرنا ہے آخر موت ہے

مجھے فلاں فلاں سورت نے بوڑھا کر دیا ہے فرمان نبوی

حضرت ابو جحیفہ رضی اللہ عنہ روایت فرماتے ہیں: رسول اللہ صلی اللہ علیہ وسلم سے حضرات صحابہ نے عرض کیا: یا رسول اللہ! آپ پر بڑھاپے کے آثار (ضعف کمزوری) ظاہر ہو گئے۔ آپ صلی اللہ علیہ وسلم نے فرمایا: مجھے سورۃ ہود (اور اس جیسی دوسری سورتوں نے جن میں احوال قیامت اور عذابوں کا ذکر ہے) بوڑھا کر دیا۔ دوسری روایت میں ہے کہ حضرت ابو بکر رضی اللہ عنہ نے عرض کیا: یا رسول اللہ! آپ بوڑھے معلوم ہونے لگے۔ آپ صلی اللہ علیہ وسلم نے فرمایا: مجھے سورۃ ہود اور سورۃ واقعہ مرسلات عم یتساءلون اذا لشمس کورت نے بوڑھا کر دیا۔ (ترمذی) اللہ اکبر خوف خدا کا یہ عالم دیکھے کہ رسول اللہ صلی اللہ علیہ وسلم کیسی اچھی سے اچھی نماز پڑھا کرتے تھے مگر پھر بھی نماز فرض کے بعد تین مرتبہ استغفر اللہ کہا کرتے تھے (مسلم شریف)

☆ حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم سے

اس آیت شریفہ والذین یوتون ما اتوا وقلوبہم وجلة انہم الی ربہم

راجعون (یہ جو لوگ اللہ کی راہ میں جو کچھ دیتے ہیں اور اس کے باوجود ان کے دل اس سے خوفزدہ ہیں کہ بے شک وہ اپنے رب کے پاس جانے والے ہیں) کا مطلب دریافت کیا کہ اس میں جو یہ فرمایا گیا ہے کہ ان کے دل خوفزدہ ہیں تو کیا اس میں ان لوگوں کا ذکر ہے جو شراب پیتے ہیں اور چوری کرتے ہیں۔ آپ صلی اللہ علیہ وسلم نے فرمایا: اے صدیق کی بیٹی! ان لوگوں کا ذکر نہیں ہے بلکہ اللہ تعالیٰ نے ان لوگوں کے متعلق فرمایا ہے جو روزہ رکھتے ہیں اور نماز پڑھتے ہیں اور صدقہ دیتے ہیں اور اس سے ڈرتے ہیں کہ قبول نہ ہوا ہو۔ یہ لوگ ہیں جو بھلائیوں کی طرف دوڑتے ہیں۔

(ترمذی وابن ماجہ)

کر نہ پیری میں تو غفلت اختیار زندگی کا اب نہیں کچھ اعتبار
حلق پر ہے موت کے خنجر کی دھار کر بس اب اپنے کو مردوں میں شمار
ایک دن مرنا ہے آخر موت ہے
کر لے جو کرنا ہے آخر موت ہے

موت اس سے بھی پہلے آجانے والی ہے

حضرت عبداللہ بن عمرو رضی اللہ عنہ سے روایت ہے کہ میں اپنی والدہ کے ساتھ اپنا گھریپ رہا تھا کہ حضور صلی اللہ علیہ وسلم تشریف لے آئے اور فرمایا: اے عبداللہ! یہ کیا کر رہے ہو؟ میں نے عرض کیا: حضور گھر درست کر رہے ہیں۔ فرمایا: موت اس سے بھی پہلے آسکتی ہے۔ (ترمذی)

☆ حضرت ابن عباس رضی اللہ عنہما فرماتے ہیں: حضور صلی اللہ علیہ وسلم نے بول فرمانے کے فوراً بعد تیمم کر لیا۔ میں نے عرض کیا: حضور پانی تو قریب ہی ہے۔ فرمایا: کیا معلوم (ابھی کیا ہو جائے اور) شاید میں پانی تک نہ پہنچ سکوں (شرح السنہ) مطلب یہ ہے کہ کیا معلوم موت کب آجائے۔ لہذا مومن کو ہر وقت آخرت کے اعمال میں مشغول رہنا چاہئے۔ بڑی بڑی امیدیں لگا کر دنیا میں دل لگا لینا ایک مسلمان کے لئے

ہرگز بہتر نہیں ہے۔

کل ہوس اس طرح سے ترغیب دیتی تھی مجھے
 خوب ملک روس ہے اور کیا زمین طوس ہے
 گر میسر ہو تو کیا عشرت سے کچھ زندگی
 اس طرف آواز طبل ادھر صدائے کوس ہے
 سنتے ہی عبرت یہ بولی اک تماشہ میں تجھے
 چل دکھاؤں تو تو قید آرزو کا محبوس ہے
 لے گئی یکبارگی گور غریباں کی طرف
 جس جگہ جان تمنا سو طرح مایوس ہے
 مرقدیں دو تین دکھلا کر لگی کہنے مجھے
 یہ سکندر ہے یہ دارا ہے یہ کیاؤس ہے

دنیا کے اے مسافر منزل تیری قبر ہے

حضرت عبداللہ بن مسعود رضی اللہ عنہ سے روایت ہے کہ حضور صلی اللہ علیہ وسلم
 چٹائی پر سو گئے جب اٹھے تو جسم اقدس پہ چٹائی کے نشانات پڑے ہوئے تھے۔ میں
 نے عرض کیا: یا رسول اللہ! آپ فرمائیں تو ہم آپ کے لئے اچھا بستر تیار کریں اور
 آرام وہ اشیاء مہیا کریں؟ فرمایا: مجھے دنیا سے کیا تعلق؟ میری اور دنیا کی تو بس ایسی
 مثال ہے جیسے کوئی مسافر راہ چلتے ہوئے کسی درخت کے نیچے سایہ لینے کے لئے بیٹھ
 جائے اور پھر اسے چھوڑ دے۔ (احمد و ترمذی)

☆ حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم نے
 ارشاد فرمایا: دنیا اس کا گھر ہے جس کا کوئی گھر نہیں (یعنی جس نے دنیا کو اپنا گھر بنا لیا
 اسے کہیں گھر نہ ملا۔ کیونکہ دنیا کو تو چھوڑ کر چلا جائے گا اور آخرت کے لئے کوشش نہیں
 کی جو وہاں مکان ملے) پھر فرمایا: دنیا اس کا مال ہے جس کا کوئی مال نہیں اور دنیا کے

لئے وہ جمع کرتا ہے جس کے پاس عقل نہیں۔ (احمد و بیہقی)

☆ حضرت عبداللہ بن عمر رضی اللہ عنہما روایت فرماتے ہیں: رسول اللہ صلی اللہ علیہ وسلم نے میرا کندھا پکڑ کر ارشاد فرمایا: دنیا میں اس طرح رہ جیسے تو پردیسی ہے یا جیسے تو راستہ میں جا رہا ہے۔ (دوسری روایت میں ہے کہ آپ صلی اللہ علیہ وسلم نے یہ بھی فرمایا کہ) اپنے آپ کو تو مردوں میں شمار کر (یعنی یہ سمجھ کہ موت ابھی آنے والی ہے یا یہ سمجھ کہ میں مر چکا ہوں) حساب کتاب درپیش ہے۔ اللہ تعالیٰ کے حساب لینے سے پہلے خود اپنا حساب کر لے۔

☆ حضرت ابن عمر رضی اللہ عنہما فرمایا کرتے تھے: شام ہو جائے تو صبح کی انتظار نہ کرو؛ صبح ہو جائے تو شام کی انتظار مت کرو اور بیماری کے زمانہ کے لئے تندرستی کی حالت میں عمل کرو اور موت کے لئے اپنی زندگی میں عمل کرو۔ (مشکوٰۃ)

ترک اب ساری فضولیات کر یوں نہ ضائع اپنے تو اوقات کر
رہ نہ غافل یاد حق دن رات کر ذکر و فکر "ہازم اللذات" کر

ایک دن مرنا ہے آخر موت ہے

کر لے جو کرنا ہے آخر موت ہے

اے ابن خطاب تو ابھی اس چکر میں پڑا ہوا ہے

بخاری و مسلم کی روایت ہے کہ حضرت عمر فاروق رضی اللہ عنہ فرماتے ہیں: میں ایک مرتبہ حضور علیہ السلام کی بارگاہ میں حاضر ہوا۔ کیا دیکھتا ہوں کہ آپ (صلی اللہ علیہ وسلم) چٹائی پہ لیٹے ہوئے ہیں، جسم اقدس اور چٹائی کے درمیان کوئی کپڑا نہ تھا جس کی وجہ سے جسم پہ چٹائی کے نشان پڑ گئے اور آپ نے چڑے کے تکیے سے ٹیک لگا رکھی تھی جس میں کھجور کی چھال بھری ہوتی تھی۔ میں نے عرض کیا: یا رسول اللہ! دعا فرما کہ میں اللہ آپ کی امت کو بہت مال دے۔ دیکھیں ناں فارس اور روم کے لوگوں کے پاس کتنی دولت ہے حالانکہ وہ خدا کی عبادت بھی نہیں کرتے۔ حضور علیہ السلام نے یہ سن کر

فرمایا: اوفیٰ هذا انت یا ابن الخطاب۔ اے خطاب کے بیٹے تو ابھی اس سوچ میں پڑا ہوا ہے۔ بھلا ہمارا اور ان کا کیا جوڑ کیا تو اس پہ راضی نہیں کہ انہیں دنیا ملے اور ہمیں آخرت؟

یہ تیری پیرانہ مستی تاکے یہ تیری شہوت پرستی تاکے
یہ تیرا گھر اور مستی تاکے تاکے یہ تیری ہستی تاکے

ایک دن مرنا ہے آخر موت ہے
کر لے جو کرنا ہے آخر موت ہے

قیامت کے دن نعمتوں کے بارے میں تم سے ضرور پوچھا جائے گا

حضرت ابو عسیب رضی اللہ عنہ روایت فرماتے ہیں: رسول اللہ صلی اللہ علیہ وسلم ایک مرتبہ رات کو (دولت کدہ) سے باہر تشریف لائے اور مجھے ابو بکر رضی اللہ عنہ اور عمر رضی اللہ عنہ کو گھروں سے بلا کر ساتھ لیا، ایک انصاری کے باغ میں تشریف لے گئے اور ان سے (بے تکلفی کی بنا پر) فرمایا: تازہ کھجوریں لاؤ۔ وہ ایک خوشہ لے کر آئے اور آپ صلی اللہ علیہ وسلم کے سامنے رکھ دیا، چنانچہ آپ صلی اللہ علیہ وسلم نے اور آپ کے ساتھیوں نے کھایا، پھر آپ صلی اللہ علیہ وسلم نے ٹھنڈا پانی منگوا کر نوش فرمایا۔ اس کے بعد آپ صلی اللہ علیہ وسلم نے ارشاد فرمایا:

لتسالن عن هذا النعيم يوم القيامة

قیامت کے دن اس نعمت کا تم سے ضرور سوال کیا جائے گا۔

یہ سن کر حضرت عمر رضی اللہ عنہ نے وہ خوشہ اٹھا کر زمین پر مارا جس کی وجہ سے کھجور کے دانے رسول اللہ صلی اللہ علیہ وسلم کی طرف کو بکھر گئے۔ حضرت عمر رضی اللہ عنہ نے اس کو کم قیمت اور حقیر بنانے کے لئے زمین پر مارا اور پھر عرض کیا: قیامت کے دن ہم سے اس کا بھی سوال ہوگا؟ (آپ صلی اللہ علیہ وسلم نے فرمایا) ہاں! سوائے تین چیزوں کے (ہر چیز کا سوال ہوگا) اور وہ تین چیزیں یہ ہیں:

جہاں میں ہیں عبرت کے ہر سو نمونے مگر تجھ کو اندھا کیا رنگ و بونے
کبھی غور سے بھی یہ دیکھا ہے تو نے جو معمور تھے وہ محل اب ہیں سونے

جگہ جی لگانے کی دنیا نہیں ہے

یہ عبرت کی جا ہے تماشا نہیں ہے

☆ حضرت حسن بصری رضی اللہ عنہ کا ارشاد ہے کہ تعجب اور بہت زیادہ تعجب

ان لوگوں پر ہے جن کو آخرت کے (سفر کے لئے) توشہ تیار کر لینے کا حکم ملا ہوا ہے اور

روانگی عنقریب ہونے کا اعلان ہو چکا ہے پھر بھی یہ لوگ (دنیا کے) کھیل میں مشغول

ہیں۔ آپ کے متعلق مشہور ہے کہ جب یہ کسی جنازہ کو دیکھتے تو ان کا ایسا حال رنج و غم

سے ہوتا جیسا کہ ابھی اپنی ماں کو دفن کر کے آئے ہوں۔ (تنبیہ الغافلین)

قبر کے عذاب اور فتنہ دجال کو یہودی بھی مانتے ہیں

حضرت عائشہ رضی اللہ عنہا فرماتی ہیں کہ ایک مرتبہ ایک یہودیہ عورت میرے

دروازہ پر آئی اور بھیک مانگنے لگی کہ مجھے کچھ کھانے کو دیدو۔ اللہ تعالیٰ تمہیں دجال کے

فتنہ سے اور قبر کے عذاب سے بچائے۔ حضرت عائشہ رضی اللہ عنہا فرماتی ہیں کہ میں

نے اس عورت کو ٹھہرا لیا۔ اتنے میں حضور صلی اللہ علیہ وسلم تشریف لے آئے۔ میں نے

حضور صلی اللہ علیہ وسلم سے عرض کیا: اس یہودیہ عورت نے (مذکورہ) دو باتیں کہی ہیں۔

حضور صلی اللہ علیہ وسلم نے ارشاد فرمایا: دجال کا فتنہ ایسا ہے کہ کوئی نبی پہلے انبیاء میں

سے ایسے نہیں گزرے جنہوں نے اپنی امت کو اس کے فتنہ سے نہ ڈرایا ہو لیکن میں اس

کے متعلق ایک بات کہتا ہوں جو اب تک کسی نبی نے نہیں کہی اور وہ یہ ہے کہ وہ کانا ہے

اور اس کی پیشانی پر کافر کا لفظ لکھا ہوا ہوگا جس کو ہر مومن پڑھ لیگا اور قبر کے فتنہ کی بات

یہ ہے کہ جب کوئی نیک بندہ مرتا ہے تو فرشتے اس کو قبر میں بیٹھاتے ہیں وہ ایسی حالت

میں بیٹھتا ہے کہ نہ اس کو کوئی گھبراہٹ ہوتی ہے اور نہ اس پر کوئی غم مسلط ہوتا ہے۔ پھر

اس سے اول تو دین اس کے متعلق سوال کیا جاتا ہے کہ تو اس کے بارے میں کیا

جانتا ہے؟ اس کے بعد پھر اس سے پوچھا جاتا ہے کہ تو اس شخص کے (یعنی حضور اقدس صلی اللہ علیہ وسلم) کے بارے میں کیا کہتا تھا؟ وہ کہتا ہے کہ یہ محمد صلی اللہ علیہ وسلم ہیں جو اللہ تعالیٰ جل شانہ کے پاس سے ہمارے پاس واضح دلیل لے کر آئے ہم نے ان سب کو سچا مانا۔ اس کے بعد اس کو اول دوزخ کا ایک مقام دکھایا جاتا ہے جہاں وہ دیکھتا ہے کہ آدمی ایک دوسرے پر ٹوٹے پڑے ہیں۔ پھر اس سے کہا جاتا ہے کہ اس جگہ کو دیکھ لے اللہ تعالیٰ نے تجھے اس آفت سے نجات عطا فرمادی۔ اس کے بعد اس کو جنت کا ایک مقام دکھایا جاتا ہے جہاں وہ نہایت زیب و زینت دیکھتا ہے اور اس کے لطف کے مناظر دیکھتا ہے۔ پھر اس سے کہا جاتا ہے کہ اس میں یہ جگہ تیرے رہنے کی ہے (قیامت کے بعد تو یہاں لایا جائے گا) تو دنیا میں آخرت کا یقین کرنے والا تھا اور اسی پر تیری موت ہوئی اور اسی پر قیامت میں تو قبر سے اٹھایا جائے گا اور جب کوئی برا آدمی مرتا ہے تو اس کو قبر میں بٹھایا جاتا ہے وہ نہایت گھبراہٹ اور خوفزدہ ہو کر بیٹھتا ہے اور اس سے بھی وہی سوال ہوتا ہے جو پہلے گزرا وہ جواب دیتا ہے کہ مجھے تو کچھ خبر نہیں لوگوں کو میں نے جو کہتے سنا تھا وہی میں بھی کہہ دیتا تھا اس کے لئے اول جنت کا دروازہ کھول کر اس کو وہاں کی زیب و زینت اور جو نعمتیں وہاں اس میں ہیں دکھائی جاتی ہیں پھر اس سے کہا جاتا ہے کہ یہاں تیرا اصل مقام تھا مگر تجھے یہاں سے ہٹا دیا گیا۔ پھر اس کو جہنم دکھائی جاتی ہے جہاں ایک پر دوسرا گر رہا ہے اور اس کو کہا جاتا ہے کہ اب تیرا یہ ٹھکانہ ہے تو دنیا میں شک کے اندر رہا اسی پر مرا اسی پر قیامت کو اٹھایا جائے گا۔ (ترغیب)

ملے خاک میں اہل شاں کیسے کیسے مکیں ہو گئے بے مکاں کیسے کیسے
ہوئے نامور بے نشاں کیسے کیسے زمیں کھا گئی آسماں کیسے کیسے

جگہ جی لگانے کی دنیا نہیں ہے

یہ عبرت کی جا ہے تماشا نہیں ہے

ہمیشگی ہے فقط اس ذات مطلق کے لئے

قرآن مجید میں ارشاد باری تعالیٰ ہے:

وما جعلنا لبشر من قبلك الخلد افان مت فهم الخالدون
كل نفس ذائقة الموت و نبلوكم بالشر والخير فتنة والینا

ترجعون (الانبیاء: ۳۳-۳۵)

اور ہم نے (اے محبوب) آپ سے پہلے بھی کسی انسان کو ہمیشہ رہنے کے لئے نہیں بنایا تو کیا اگر آپ کی وفات ہو جائے تو یہ (آپ کے مخالفین) ہمیشہ رہیں گے۔ ہر ذی روح کو موت چکھنے والی ہے اور (اے لوگو) ہم تمہیں آزما رہے ہیں برائی اور بھلائی سے اور ہماری ہی طرف تم لوٹ کر آؤ گے۔

ہمیشگی ہے فقط اسی ذات مطلق کے لئے

سوائے اس کے ہیں جو وہ طبق فنا کے لئے

صاحب تفسیر کبیر امام رازی اپنی تفسیر میں حضرت مقاتل کا قول نقل فرماتے ہیں:

قال مقاتل ان انا سا كانوا يقولون ان محمدا صلی اللہ

علیہ وسلم لایموت فنزلت هذه الایة (جلد ۲۲ صفحہ ۱۶۹)

کچھ لوگوں کا خیال تھا کہ محمد صلی اللہ علیہ وسلم وفات نہیں پائیں گے ان کے

اس خیال کی تردید میں یہ آیت نازل ہوئی۔

ایک مقام پہ ہے جب ان پر ظاہر ہوا کہ آپ خاتم النبیین ہیں تو وہ سمجھے کہ:

انه لایموت اذ لومات لتغیر شرعه فنبهہ اللہ تعالیٰ علی ان

حاله کحال غیرہ من الانبیاء علیہم السلام فی الموت

(تفسیر کبیر ۱۶۹ جلد ۲۲)

پیشک آپ صلی اللہ علیہ وسلم فوت نہیں ہوں گے۔ اگر آپ فوت ہوتے

ہیں تو آپ کی شریعت بدل جائے گی۔ اس پر اللہ تعالیٰ نے خبردار کیا کہ

آپ کا معاملہ بھی موت کے بارے میں دوسرے انبیاء کی طرح ہی ہے۔
سوائے اس کے ہیں چودہ طبق فنا کے لئے

قد خلت من قبلہ الرسل آپ سے پہلے جس قدر دنیا میں انبیاء و رسل آئے ان سب نے جام اجل پیا اور آپ بھی اسی طریق پر وفات پائیں گے یہ اللہ کا ایک ضابطہ ہے جس کا اطلاق ہر تنفس پر یکساں ہے جیسا کہ اسی آیت کے بعد فرمایا:

کل نفس ذائقۃ الموت ہر ذی روح کو موت کا ذائقہ ضرور چکھنا ہے۔

نگاہِ پیکِ اجل میں یکساں ہے شیخ ہو یا کہ شاب کوئی

یہ شارعِ موت ہے کہ جس سے نبی ولی سب گزر رہے ہیں

☆ حضرت سہل بن سعد رضی اللہ عنہ سے روایت ہے کہ ایک دفعہ جبرائیل علیہ

السلام رسول اللہ صلی اللہ علیہ وسلم کے پاس آئے اور عرض کیا:

یا محمد عشا ما شئت فانک میت واحبب من شئت فانک

مفارقہ (منہات ابن حجر والترغیب ج ۱ ص ۴۳۱)

اے محمد صلی اللہ علیہ وسلم! آپ جب تک چاہیں دنیا میں زندہ رہیں بالآخر

ایک دن موت ہے اور آپ جس سے چاہیں محبت کریں ایک دن اس

سے جدائی لازمی ہے۔

موت ہر ذی روح کو آئے گی کب کسی سے یہ وقت ملتا ہے

انبیاء کرام علیہم السلام کی رحلت

ہم اپنی کتاب ”اٹھارہ تقریریں“ میں حضور صلی اللہ علیہ وسلم کی رحلت کے بارے

میں بہت کچھ لکھ چکے ہیں۔ اگرچہ دیگر انبیاء کرام علیہم السلام کی وفات کے بارے میں

لکھنا چاہتا تھا اور قرآن مجید میں بالخصوص حضرت یعقوب علیہ السلام (البقرہ ۱۳۳)

حضرت یوسف علیہ السلام (المومن ۳۲) حضرت سلیمان علیہ السلام (سبا ۱۴) اور دیگر

انبیاء کرام علیہم السلام کی رحلت کا ذکر ہے۔ قرطبی میں حضور علیہ السلام کا ارشاد ہے: ان

جميع الانبياء قبض ارواحهم ملك الموت وهو الذي سيقبض روحى

(ج ۲ ص ۲۷۶)

تمام انبیاء کرام علیہم السلام (وفات شدہ) کی ارواح ملک الموت نے قبض کیں اور وہی میری روح بھی قبض کرنے گا۔ حضرت عائشہ صدیقہ رضی اللہ عنہا فرماتی ہیں: قبضہ اللہ وان راسہ بین سحرى و نحرى (بخاری جزء ثالث ص ۶۲ مطبوعہ مصر) جب حضور علیہ السلام کی روح مبارک اللہ تعالیٰ نے قبض فرمائی تو اس وقت آپ (صلی اللہ علیہ وسلم) کا سر انور میرے سینے اور حلق کے درمیان تھا۔

وفات کے وقت حضور علیہ السلام کے جسدِ اقدس سے خوشبو کا آنا

اس حدیث کے تحت ابن حجر لکھتے ہیں اور اس روایت کو امام احمد نے بھی اسناد کے ساتھ ہشام سے بواسطہ ہمام روایت کیا ہے اور اس میں یہ الفاظ زائد ہیں۔ فلما خرجت نفسه لم اجدر يحاقط احسن منها (فتح الباری ج ۸ ص ۱۰۲) جب آپ صلی اللہ علیہ وسلم کی روح مبارک بدن سے نکلی تو ایسی خوشبو ظاہر ہوئی کہ میں نے ایسی عمدہ خوشبو کبھی نہ سونگھی۔ حضرت ابو ہریرہ رضی اللہ عنہ فرماتے ہیں: حضرت عائشہ صدیقہ رضی اللہ عنہا نے ہمیں ایک چادر اور موٹا تہبند دکھا کر فرمایا: قبض روح النبی صلی اللہ علیہ وسلم فی ہذین (بخاری ج ۲ ص ۸۶۵) ان دو (کپڑوں) میں حضور علیہ السلام کا وصال ہوا۔

چنانچہ دیگر انبیاء کرام علیہم السلام کی رحلت کا ذکر طوالت کی وجہ سے چھوڑ رہا ہوں اور حضور صلی اللہ علیہ وسلم کی رحلت کا ذکر اختصار کے ساتھ کر رہا ہوں کیونکہ آپ کا اپنا فرمان ہے حیاتی خیر لکم ومباتی خیر لکم۔ او کہا قال علیہ السلام میری زندگی بھی تمہارے لیے بہتر ہے اور وفات بھی۔ کیونکہ ان صلاتی ونسکی ومحیای ومباتی للہ رب العالمین۔ حضور علیہ السلام کا سب کچھ (نماز، قربانی، جینا، مرنا) اللہ ہی کے لئے ہے۔ چونکہ شہید صرف اللہ کی راہ میں جان دیتا ہے تو اس کو مردہ کہنے

سے منع کیا گیا بلکہ مردہ گمان کرنے سے بھی (البقرہ: ال عمران) تو جس کا سب کچھ ہی اللہ کے لئے ہو اس کے بارے میں کیا خیال ہے لیکن چونکہ وعدہ الہی پورا ہوا لہذا اس کے پیش نظر اس پہ کچھ لکھا جا رہا ہے ورنہ حیات النبی صلی اللہ علیہ وسلم کا عقیدہ اپنی جگہ اٹل ہے۔

انبیاء کو بھی اجل آتی ہے مگر ایسی کہ فقط ”آتی“ ہے پھر اسی آن کے بعد ان کی حیات روح تو سب کی ہے زندہ انکا اوروں کی روح ہو کتنی ہی لطیف پاؤں جس خاک پہ رکھ دین وہ بھی اس کی ازواج کو جائز ہے نکاح

یہ ہیں حتی ابدی ان کو رضا
صدق وعدہ کی قضا مانی ہے

نبی اکرم صلی اللہ علیہ وسلم کی رحلت

صحیح بخاری میں ہے کہ نبی اکرم صلی اللہ علیہ وسلم کے انتقال کی خبر سن کر حضرت ابوبکر صدیق رضی اللہ عنہ مسجد نبوی شریف میں گئے لوگوں کے حالات کا جائزہ لیا اور بغیر کچھ کہے سنے حضرت عائشہ رضی اللہ عنہا کے گھر پر تشریف لے گئے۔ یہاں حضور علیہ الصلوٰۃ والسلام پر حبرہ کی چادر اڑھادی گئی تھی آپ (رضی اللہ عنہ) نے چادر کا سر اچھڑا مبارک سے ہٹا کر بے ساختہ بوسہ لے لیا اور روتے ہوئے کہنے لگے: میرے ماں باپ آپ پر قربان ہوں خدا کی قسم! اللہ تعالیٰ آپ پر دو مرتبہ موت نہ لائے گا جو موت آپ پر لکھی گئی تھی وہ آپ کو آچکی۔ حضرت ابن عباس رضی اللہ عنہما روایت کرتے ہیں:

ان ابابکر خرج و عمر یکلم الناس وقال اجلس یا عمر

وقال ابوبکر اما بعد من كان يعبد محمدا فان محمدا
 قدمات ومن كان يعبد الله فان الله حي لا يموت قال الله
 تعالى و ما محمد الا رسول قد خلت من قبله الرسل الى
 قوله وسيجزي الله الشاكرين

حضرت ابوبکر رضی اللہ عنہ پھر مسجد میں تشریف لائے اور دیکھا کہ حضرت عمر رضی
 اللہ عنہ خطبہ دے رہے ہیں آپ نے ان سے فرمایا: خاموش ہو جاؤ (وہ خاموش ہوئے
 تو) حضرت ابوبکر رضی اللہ عنہ نے فرمایا: جو شخص حضرت محمد (صلی اللہ علیہ وسلم) کی
 عبادت کرتا ہے وہ جان لے کہ محمد صلی اللہ علیہ وسلم وفات پاگئے اور جو شخص اللہ تعالیٰ کی
 عبادت کرتا ہے وہ سمجھ لے کہ اللہ تعالیٰ زندہ ہے اس پر کبھی موت وارد نہیں ہوگی۔ پھر
 آپ نے یہ آیت و ما محمد الا رسول آخر تک تلاوت فرمائی۔ لوگوں کو ایسا معلوم
 ہونے لگا گویا یہ آیت اب اتری ہے۔ پھر تو ہر شخص کی زبان پر یہ آیت آگئی اور لوگوں
 نے یقین کر لیا کہ آپ وفات پاگئے۔ حضرت صدیق اکبر رضی اللہ عنہ کی زبانی یہ آیت
 سن کر حضرت عمر رضی اللہ عنہ کے تو گویا قدم لڑکھڑا گئے اور انہیں بھی یقین ہو گیا کہ
 حضور صلی اللہ علیہ وسلم اس جہان فانی کو چھوڑ گئے۔

ہمارے دل میں جو بس جائے موت کی صورت

یقین جانتے ہو اور ضرورت ہو عبرت

اپنی لخت جگر کو تسلی دینا

حضرت انس رضی اللہ عنہ کا بیان ہے کہ حضور اقدس صلی اللہ علیہ وسلم کی بیماری
 وفات میں آپ پر بار بار غشی کا دورہ پڑتا تھا یہ دیکھ کر حضرت فاطمہ رضی اللہ عنہا کی
 زبان سے شدتِ غم میں یہ لفظ نکل گیا کہ وا کرب اباہ ہائے رے! میرے باپ کی
 بے چینی۔ حضور صلی اللہ علیہ وسلم نے فرمایا: اے بیٹی! آج کے بعد تمہارا باپ پھر کبھی
 بے چین نہیں ہوگا۔ (بخاری ج ۲ ص ۶۳۱ باب مرض النبی صلی اللہ علیہ وسلم)

☆ حضرت بی بی عائشہ رضی اللہ عنہا فرماتی ہیں کہ میں حضور اقدس صلی اللہ علیہ وسلم کو اپنے سینے سے ٹیک لگائے بیٹھی تھی اور آپ کا سر مبارک میرے سینے اور حلق کے درمیان تھا اور بار بار آپ یہ پڑھتے رہے مع الذین انعم اللہ علیہم یعنی ان لوگوں کے ساتھ جن پر خدا کا انعام ہے اور کبھی اللہ کے حضور یوں عرض کرتے: اللہم فی الرفیق الاعلیٰ خداوند! بڑے رفیق میں اور لا الہ الا اللہ پڑھتے اور فرماتے تھے کہ بیشک موت کے لئے سختیاں ہیں۔ (بخاری ج ۲ ص ۶۳۰)

۔ دولت ہو کہ اولاد ہو دل ہو کہ جگر ہو

عاجز کی ہر چیز ہے قربان محمد (ﷺ)

فرطِ خوشی سے چہرہ انور چمک اٹھا

۔ فرطِ خوشی سے چہرہ انور چمک اٹھا

دیکھی جو محو و منہمک امت نماز میں

۔ بے شک نماز دین نبی کا ستون ہے محکم ہے دین حق کی عمارت نماز سے دوسری ربیع الاول دوشنبہ کے روز صبح کی نماز صحابہ کرام حضرت صدیق رضی اللہ عنہ کے پیچھے پڑھ رہے تھے کہ یکا یک آپ صلی اللہ علیہ وسلم نے حضرت عائشہ رضی اللہ عنہا کے حجرے کا پردہ کھول کر لوگوں کی طرف دیکھا اور تبسم فرمایا۔ صدیق اکبر رضی اللہ عنہ یہ دیکھ کر پیچھے ہٹنے لگے اور خوشی کی وجہ سے صحابہ کرام کے دل نماز میں منتشر ہونے لگے۔ آپ صلی اللہ علیہ وسلم نے ان کو ہاتھ سے اشارہ فرمایا کہ نماز پوری کرو اور خود اندر تشریف لے گئے اور پردہ چھوڑ دیا اور اس کے بعد پھر باہر تشریف نہیں لائے۔

۔ ان کی محبت ان کی الماعت وجہ مسرت باعث راحت

جنت عشرت کوچہ احمد صلی اللہ علیہ وسلم

حق کا دارا صدق کا دھارا آنکھ کا تارا دل کا سہارا

رشتوں میں پیارا رشتہ احمد صلی اللہ علیہ وسلم

جان محبت کان مروت بحر سخاوت فخر رسالت
 ختم نبوت عہدہ احمد صلی اللہ علیہ وسلم
 رہبر آدم محسن عالم ذات مکرم حسن مجسم
 نیر اعظم چہرہ احمد صلی اللہ علیہ وسلم
 بہتر و برتر طاہر و اطہر ساقی کوثر شافع محشر
 اللہ اکبر رتبہ محمد صلی اللہ علیہ وسلم
 گھر کو جلائے زر کو لٹائے جو بھی جائے مقصد پائے
 ہو کے فدائے جادۂ احمد صلی اللہ علیہ وسلم

آخری حکم و عمل

وفات اقدس سے تھوڑی دیر پہلے حضرت عائشہ رضی اللہ عنہا کے بھائی حضرت
 عبدالرحمن بن ابوبکر رضی اللہ عنہ تازہ مسواک ہاتھ میں لئے ہوئے حاضر ہوئے۔ حضور
 صلی اللہ علیہ وسلم نے ان کی طرف نظر جما کر دیکھا۔ حضرت عائشہ رضی اللہ عنہا نے
 سمجھا کہ مسواک کی خواہش ہے۔ انہوں نے فوراً ہی مسواک لے کر دانتوں سے نرم کی
 اور دست اقدس میں دیدی اور آپ نے مسواک فرمائی۔ سہ پہر کا وقت تھا کہ سینہ
 اقدس میں سانس کی گھر گھراہٹ محسوس ہونے لگی۔ اتنے میں آپ کے مقدس ہونٹ
 ہلے تو لوگوں نے یہ الفاظ سنے: الصلوٰۃ وما ملکت ایمانکم نماز اور لوٹدی
 غلاموں کا خیال رکھو (مشکوٰۃ ج ۱ ص ۲۹۱) پاس میں پانی کا ایک طشت تھا اس میں بار بار
 ہاتھ ڈالتے اور چہرہ انور پر ملتے..... اور کلمہ پڑھتے اور چادر مبارک کو کبھی مونہہ پر
 ڈالتے کبھی ہٹا لیتے۔ حضرت عائشہ رضی اللہ عنہا آپ کے سر اقدس کو اپنے سینے سے
 لگائے بیٹھی تھیں کہ اتنے میں آپ نے اپنا مقدس ہاتھ اٹھا کر تین مرتبہ یہ فرمایا: بل
 الرفیق الاعلیٰ بلکہ وہ بڑا رفیق ہے۔

یہی الفاظ زبان اقدس پر تھے کہ ناگہاں مقدس ہاتھ نیچے تشریف لے آئے اور

جسم مقدس حالت سکون میں آ گیا اور آپ کی روح اقدس عالم اقدس میں پہنچ گئی اور آخری لفظ جو زبان اقدس سے ادا ہوا وہ یہی تھا اللهم الرفیق الاعلیٰ

(بخاری جلد ۲ ص ۶۴۱)

غنیمت سمجھ زندگی اے فتی کہ تیر قضا چل چکا چل چکا
ادھر سانس دن گن رہے ہیں ترے ادھر قبر منہ اپنا پھاڑے ہوئے
مسافر ہے ملک عدم کا بشر اور اس پر تیرا حیف یہ کز و فر
ذرا کوچ کا حال معلوم کر کہ آخر کو ہونا ہے زیروزبر
وہ کیا شان ہوگی مسافر تری
گھڑی تجھ پہ جب آئے گی موت کی

ایک حقیقت جس کا کوئی بھی منکر نہیں

جس دور سے ہم گزر رہے ہیں اس میں خدا تک کا انکار کیا جا رہا ہے اور منکرین ایک دو نہیں بلکہ کروڑوں ہیں لیکن موت ایک ایسی حقیقت ہے کہ نہ آج تک کسی نے اس کا انکار کیا اور نہ ہی قیامت تک کر سکتا ہے۔ قرآن مجید میں ارشاد باری تعالیٰ ہے:

قل ان الموت الذی تفرون منه فانه ملقیکم (الجمہ: ۸) کہہ دیجئے، وہ موت جس سے تم بھاگتے ہو وہ ضرور تم سے ملاقات کر کے رہے گی۔ سورہ نساء آیت ۷۸ میں فرمایا: اینما تکنونوا یدرکم الموت ولو کنتم فی بروج مشیدة۔ تم جہاں کہیں بھی ہو گے موت تمہیں پالے گی اگرچہ تم مضبوط قلعوں میں ہی کیوں نہ محفوظ ہو جاؤ۔

موت سے ہے گریز ناممکن اس سے اک دن ضرور ملنا ہے جن لوگوں نے کرۂ ارض کے چپے چپے کی کھوج لگانے کی کوشش کی سمندروں کی تہوں تک پہنچے اور چاند پر اپنے قدم جمائے موت کا کھٹکا انہیں بھی لگا رہا اور ان میں سے اکثر انہی کوششوں میں مر کھپ گئے۔

دے رہے ہیں تجھ کو پیغام اجل ہوئے سفید اور تو ہے آج بھی مست شراب زندگی
 کھڑی ہے سر پہ اجل زندگی ہے پابہ رکاب نہ کوئی رخت سفر ہے نہ کوئی ہدم ہے
 افسوس ایک بوڑھا شخص جس کے بال سفید ہو چکے ہوں اور اسے کوچ کا پیغام مل
 چکا ہو اور آج یا کل قبر میں داخلہ کا پروانہ اس کے ہاتھ میں ہو گا وہ اس حالت میں بھی
 دنیا کی محبت میں مستغرق اور دنیا کے نشیب و فراز سے پوری طرح واقفیت اور جہالت
 کی قدیم رسومات کا سختی سے پابند اور قبر و قیامت کی سختیوں اور وہاں کے حساب و کتاب
 سے قطعی بے پرواہ ہو۔ ہائے ایسا بوڑھا کس قدر بد بخت کتنا ظالم اور کتنا بے وقوف
 ہے کہ اس نے اپنی تمام زندگی یونہی ضائع کر دی اور موت کے بعد پیش آنے والے
 واقعات کے متعلق کبھی نہ سوچا اور محشر کے سخت ترین حساب کی کبھی فکر نہ کی۔

ہائے کہیں آ جائے نہ وہ وقت اچانک

جس وقت کہ توبہ کی بھی مہلت نہیں رہتی

انسان عقلمند ہے وہ ہوشیار ہے

حضور علیہ السلام کا ایک ارشاد گرامی چند کتابوں کے حوالے سے گزر چکا۔ چند
 الفاظ کے فرق سے ایک بار پھر ملاحظہ ہو۔

ان رجلا قال للنبي صلى الله عليه وسلم اي الومنين افضل؟

قال احسنهم خلقا قال فاي الومنين اكيس؟ قال اكثرهم

ذكر الموت واحسنهم لما بعده استعدادا اولئك. الا كياس

(الترغيب)

ایک شخص نے نبی صلی اللہ علیہ وسلم سے سوال کیا: مومنوں میں سب سے بہتر کون

ہے؟ فرمایا: ان میں بلند اخلاق والا پھر اس نے سوال کیا: مومنوں میں عقلمند کون ہے؟

فرمایا: جو ان میں موت کو زیادہ یاد رکھتا ہے اور ان میں سے وہ شخص بہتر ہے جو موت

کے بعد کے لئے تیاری کرتا ہے یہی لوگ عقلمند ہیں۔

ہر وقت جس کے سامنے موت و مزار ہے
انسان عقل مند ہے وہ ہوشیار ہے

زندگی ایک نے پائی دھوکہ بہت ساروں نے کھایا

امام ابن الجوزی اپنی کتاب صید الخاطر میں فرماتے ہیں:

يجب على من لا يدري متى بغته الموت ان يكون مستعدا
ولا يفتر بالشباب والصحة فان اقل من يموت الاشياخ
واكثر من يموت الشبان (صفحہ ۱۹۲)

جسے معلوم نہیں کہ موت کب آ کر اسے دیوچ لے اس پر واجب ہے کہ وہ
موت کے لیے ہر گھڑی تیار رہے اور اسے اپنی جوانی اور صحت پر مغرور
نہیں ہونا چاہئے کیونکہ بوڑھے کم مرتے ہیں اور جوان زیادہ۔

يَعْتَرُ وَاحِدًا فَيَغْرُ قَوْمًا وَيَنْسِي مَنْ يَمُوتُ مِنَ الشَّبَابِ
ایک کی درازی عمر سے لوگ دھوکہ کھا جاتے ہیں مگر بحالت جوانی مرنے والوں
کی طرف توجہ نہیں دیتے۔ (ایضاً)

کہیں دست ندامت اٹھتے اٹھتے در توبہ مقفل نہ ہو جائے
دل کی سختی کا علاج یاد موت ہے

اس دور جوانی کو نہ غفلت میں گزارو پیری میں عبادت کی بھی ہمت نہیں رہتی
بے سود ہے اس دم کسی نیکی کی تمنا جب نطق و اشارہ کی بھی قوت نہیں رہتی
یاد رہے: دل کی سختی اللہ تعالیٰ کی ناراضگی کی علامت ہے جس کا نتیجہ جہنم ہے اور
جہنم سب سے بدترین جگہ ہے۔ اللھم انا نعوذ بك من عذاب جہنم۔

اے اللہ! ہم دوزخ کے عذاب سے تیری پناہ مانگتے ہیں۔

نرمی دل اللہ پاک کی رحمت کی دلیل ہے، اللہ پاک کی رحمت کا سبب جنت ہے
اور جنت سب سے بہترین مقام ہے۔ اللھم انا نستلک الجنة الفردوس اے

اللہ! ہم تجھ سے جنت الفردوس کا سوال کرتے ہیں۔

ایک مرتبہ ایک عورت نے حضرت عائشہ صدیقہ رضی اللہ عنہا سے عرض کیا: میرا دل بڑا سخت ہے اس کا علاج بتائیے۔ حضرت عائشہ رضی اللہ عنہا نے فرمایا: موت کو یاد کیا کر اس سے دل نرم ہو جاتا ہے چنانچہ اس نے ایسا ہی کیا اور اس کا دل نرم ہو گیا۔
(احیاء العلوم ج ۳ ص ۴۵۱)

رقت قلب کے لیے یارو

ذکر موت و مزار و محشر ہے

مومن کے لئے اخروی نعمتوں کے حصول کا ذریعہ موت ہے

مومن کے لیے موت ہے اک نعمت خوش تر

ملتی ہے پس مرگ اسے جنت فردوس

دنیا و آخرت اور زمین و آسمان کی جتنی نعمتیں انسان کو حاصل ہیں، وہ سب اسی زندگی پر موقوف ہیں، زندگی نہ ہو تو کسی بھی نعمت سے فائدہ نہیں اٹھایا جاسکتا۔

دنیا کی زندگی بھی اس لیے نعمت ہے کہ یہ آخرت کی غیر فانی نعمتوں کے حصول کا ذریعہ ہے۔ انسان اس دنیوی زندگی میں نیک اعمال کرتا ہے تو موت کے بعد آخرت کی زندگی میں اس کی جزاء انعامات الہی کی صورت میں پاتا ہے لہذا زندگی کا نعمت ہونا تو ظاہر ہے قرآن پاک میں موت کو بھی نعمتوں کی فہرست میں اس لیے شمار کیا گیا ہے (ثم امانہ فاقبرہ) کہ یہ موت دروازہ ہے اس دائمی زندگی کا جس کے بعد موت نہیں اور موت کے دروازہ سے گزر کر ہی دائمی نعمتیں میسر آئیں گی اس لحاظ سے موت بھی مومن کے لیے نعمت ہے۔

حضور صلی اللہ علیہ وسلم کی مجلس میں ایک صحابی کی عبادت اور مجاہدے کی کثرت کا ذکر ہوا تو آپ نے پوچھا وہ موت کو کتنا یاد کرتا ہے؟ عرض کیا گیا اس بارے میں تو ہم نے کچھ نہیں سنا۔ فرمایا: پھر وہ اس درجہ کا نہیں ہے (جو تم سمجھ رہے ہو) حضرت براء

رضی اللہ عنہ فرماتے ہیں: ہم حضور صلی اللہ علیہ وسلم کے ساتھ ایک جنازہ کے دفن میں شریک ہوئے۔ حضور صلی اللہ علیہ وسلم وہاں جا کر ایک قبر کے قریب تشریف رکھ کر اتنا روئے کہ زمین آنسوؤں سے تر ہوگئی پھر ارشاد فرمایا: بھائیو! اس چیز کے لیے (یعنی قبر میں جانے کے لیے) تیاری کر لو۔ (ترغیب)

زمین کے ہوئے لوگ پیوند کیا کیا ملوک و حضور و خداوند کیا کیا
دکھائے گا تو روز تا چند کیا کیا اجل نے پچھاڑے تو مند کیا کیا
جگہ جی لگانے کی دنیا نہیں ہے
یہ عبرت کی جا ہے تماشا نہیں ہے

وقت کا بادشاہ موت کے خوف سے رونے لگا

۹۶ھ میں ولید کی وفات کے بعد خلیفہ مقرر ہونے والے سلیمان بن عبد الملک عبد الجبار بن عبد العزیز کو ابو حازم کے پاس یہ دریافت کرنے کے لیے بھیجا کہ موت کو ہم کیوں نہیں پسند کرتے؟ ابو حازم نے جواب دیا:

لانکم اخرجتم اخرجتکم و عمرتم دنیا کم فانتم تکرهون ان
تنتقلوا من العمران الی الخراب قال صدقت فكيف القدوم
على الله عزوجل؟ قال اما المحسن فكا لغائب يقدم على
اهله واما المسي فكالابق يقدم على مولا ه فبكا سليمان
وقال ليت شعري مالنا عندالله يا ابا حازم؟ قال اعرض
نفسك على كتاب الله عزوجل فانك تعلم مالک عندالله قال
يا ابا حازم وانی اصیب ذلك قال عند قوله ان الابرار لفي
نعيم۔ وان الفجار لفي جحيم۔ قال سليمان فاین رحمة الله
قال۔ قریب من المحسنين۔ (مفہم العرفۃ ج ۲ ص ۱۵۸)

اس لیے کہ تم نے اپنی آخرت خراب کر لی ہے اور اپنی دنیا آباد کر لی ہے

اسی لیے تم آبادی سے ویرانے کی طرف منتقل ہونا پسند نہیں کرتے (سلیمان نے کہا) آپ نے سچ فرمایا (نیز یہ بھی فرمائیے) کہ اللہ عزوجل کے روبرو پیشی کا کیا مفہوم ہے (ابو حازم) نے فرمایا: جس طرح نیک آدمی پردیس سے اپنے اہل و عیال کے پاس آتا ہے یا سرکش غلام بہاگا ہو اپنے مالک کے پاس واپس آتا ہے (یہ سن کر) سلیمان بن عبدالمملک رو پڑے اور کہا یا ابا حازم کاش ہم جان لیتے کہ اللہ تعالیٰ کے روبرو پیشی کے وقت ہمارے ساتھ کیا سلوک ہوگا (ابو حازم نے) کہا: اپنے آپ کو اللہ تعالیٰ کی کتاب پر پیش کرو تو تمہیں معلوم ہو جائے گا کہ اللہ تمہارے ساتھ کیا برتاؤ کریگا (یعنی اپنے اعمال پر کھ لو تو سلیمان بن عبدالمملک نے) کہا: میں یہ چیز کہاں سے حاصل کروں؟ (ابو حازم نے): اللہ تعالیٰ کے اس قول میں ان الابرار لفی نعیم وان الفجار لفی جحیم (الانفطار ۱۳-۱۴) بیشک نیک لوگ نعمتوں (عیش و آرام) میں ہوں گے اور برے لوگ جہنم میں سلیمان نے پھر سوال کیا اللہ کی رحمت کہاں ہے۔ ابو حازم نے جواب دیا نیکی کرنے والے کے پاس۔

اجل نے نہ کسریٰ ہی چھوڑا نہ دارا اسی سے سکندر سا فاتح بھی ہارا
ہر ایک لے کے کیا کیا نہ حسرت سدھارا پڑا رہ گیا سب یونہی ٹھاٹھ سارا
جگہ جی لگانے کی دنیا نہیں ہے
ت کی جا ہے تماشا نہیں ہے

چار قسم کے لوگ

علماء فرماتے ہیں لوگ چار طرح کے ہوتے ہیں۔

(۱) لیکر دنیا میں منہمک ہیں اور موت کا ذکر بھی ان کو اس وجہ سے پسند نہیں ہے کہ اس سے دنیا کی ساری لذتیں چھوٹ جاتی ہیں۔ ایسا شخص اگر موت کو یاد

کرنا بھی ہے تو برائی کے ساتھ کیونکہ اس کو دنیا کے چھوٹ جانے پہ از حد افسوس ہوتا ہے۔

(۲) وہ شخص جو اللہ کی طرف رجوع کرنے والا تو ہے مگر ابتدائی حالت میں ہے موت کے ذکر سے اس کو اللہ تعالیٰ کا خوف بھی ہوتا ہے اور اس سے توبہ میں پختگی بھی ہوتی ہے۔ یہ شخص بھی موت سے ڈرتا ہے مگر نہ اس وجہ سے کہ دنیا چھوٹ جائے گی بلکہ اس وجہ سے کہ اس کی توبہ تام نہیں ہے۔ یہ بھی ابھی مرنا نہیں چاہتا تا کہ اپنے حال کی اصلاح کرنے اور اسی فکر میں لگا ہوا ہے تو یہ شخص موت کے ناپسند کرنے میں معذور ہے اور یہ حضور اقدس صلی اللہ علیہ وسلم کے اس ارشاد میں داخل نہ ہوگا۔ جس میں حضور صلی اللہ علیہ وسلم نے فرمایا: جو شخص اللہ تعالیٰ کے ملنے کو ناپسند کرتا ہے اللہ تعالیٰ بھی اس کے ملنے کو ناپسند فرماتا ہے اس لئے کہ یہ شخص حقیقت میں اللہ تعالیٰ کی ملاقات سے کراہت نہیں کرتا بلکہ اپنی تقصیر اور کوتاہی سے ڈرتا ہے۔ اس کی مثال اس شخص کی سی ہے جو محبوب کی ملاقات کے لئے اس سے پہلے کچھ تیاری کرنا چاہتا ہوتا کہ محبوب کا دل خوش ہو جائے البتہ یہ ضروری ہے کہ یہ شخص اس کی تیاری میں ہر وقت مشغول رہتا ہو۔ اس کے سوا کوئی دوسرا مشغلہ اس کا نہ ہو اور اگر یہ بات نہیں ہے تو پھر یہ بھی پہلے ہی جیسا ہے یعنی یہ بھی دنیا میں منہمک ہی ہے۔

(۳) وہ شخص ہے جو عارف ہے اس کی توبہ کامل ہے یہ لوگ موت کو محبوب رکھتے ہیں اس کی تمنائیں کرتے ہیں اس لئے کہ محبت کے لئے محبوب کی ملاقات سے بڑھ کر اور کیا ہوگا؟ موت کا وقت ملاقات کا وقت ہے۔ عاشق کو وصل کے وعدہ کا وقت ہر لمحہ خود ہی یاد رہا کرتا ہے اور وہ کسی وقت بھی اس کو نہیں بھولتا۔ یہی لوگ ہیں جن کو موت کے جلدی آنے کی تمنائیں رہتی ہیں وہ اسی قلق میں رہتے ہیں کہ موت جلد آئے تاکہ معاصی کے گھر سے خلاصی ہو۔

(۴) جو بے اوپنا درجہ ہے ان لوگوں کی ہے جو اللہ تعالیٰ کی رضا کے

مقابلہ میں تمنا بھی نہیں رکھتے وہ اپنی خواہش سے اپنے لئے نہ موت کو پسند کرتے ہیں نہ زندگی کو یہ عشق کی انتہا میں رضا اور تسلیم کے درجے کو پہنچے ہوتے ہیں۔

یہاں پر خوشی ہے مبدل بصدغم جہاں شادیاں تھیں وہیں اب ہے ماتم

یہ سب برطرف انقلابات عالم تری ذات ہی میں تغیر ہے ہر دم

جگہ جی لگانے کی دنیا نہیں ہے

یہ عبرت کی جا ہے تماشا نہیں ہے

جس کو سچ جانتا تھا وہ جھوٹ معلوم ہونے لگا

عربی کے مشہور شاعر مشنبتی کا شعر ہے:

مَنْ صَحِبَ الدُّنْيَا طَوِيلًا تَقَلَّبَتْ

عَلَى عَيْنِهِ حَتَّى يَرَى صِدْقَهَا كَذِبًا

جو شخص دنیا میں زیادہ دیر تک زندہ رہے گا دنیا اس کی آنکھوں کے سامنے ہی

زیروزبر ہر جائے گی۔ یہاں تک کہ جس چیز کو پہلے سچ جانتا تھا وہ اب جھوٹ معلوم

ہونے لگے گی۔ ایک اور عربی شاعر موت کے بارے میں کہتا ہے۔

مَنْ عَاشَرَ أَخْلَقَتِ الْآيَامُ جَدَّتَهُ وَخَانَهُ ثِقَّتَاهُ السَّمْعُ وَالْبَصَرُ

جو شخص زندہ رہے گا (وہ دیکھ لے گا) کہ زمانے نے اس کی جدت و

شدت کو پرانا اور بوسیدہ کر دیا ہے اور اس کے سب سے بڑے دو ثقہ

(سچے) دوست بینائی اور شنوائی آنکھ اور کان بھی اس کے تابع فرمان نہ

رہیں گے۔

کتنا بے خوف ہے تو قبر کی اس منزل سے

حضرت شفیق بن ابراہیم فرماتے ہیں: آدمی چار چیزوں میں زبان سے تو میری

موافقت کرتے ہیں اور عمل سے مخالفت کرتے ہیں۔ (۱) وہ کہتے ہیں کہ ہم خدا تعالیٰ

کے بندے (اور غلام) ہیں اور کام آزاد لوگوں کے سے کرتے ہیں (۲) وہ کہتے ہیں

کہ خدا تعالیٰ جل شانہ ہماری روزی کا ذمہ دار ہے لیکن ان کے دلوں کو (اس کی ذمہ داری پر) اس وقت تک اطمینان نہیں ہوتا جب تک دنیا کی کوئی چیز ان کے پاس نہ ہو۔ (۳) وہ کہتے ہیں کہ آخرت دنیا سے افضل ہے لیکن دنیا کے لئے مال جمع کرنے کی فکر میں ہر وقت لگے رہتے ہیں۔ (۲) کہتے ہیں کہ موت یقینی چیز ہے آ کر رہیگی لیکن اعمال ایسے لوگوں کے سے کرتے ہیں جن کو کبھی مرنا ہی نہ ہو۔

ابو حامد لفاف رحمۃ اللہ علیہ کہتے ہیں کہ جو شخص موت کو کثرت سے یاد کرے اس کے اوپر تین چیزوں کا اکرام ہوتا ہے۔ (۱) توبہ جلدی نصیب ہوتی ہے (۲) مال میں قناعت میسر آتی ہے (۳) عبادت میں نشاط اور دل بستگی پیدا ہوتی ہے اور جو شخص موت سے غافل رہتا ہے اس پر تین عذاب مسلط کئے جاتے ہیں۔ (۱) گناہ سے توبہ میں تاخیر ہوتی رہتی ہے۔ (۲) آمدنی پر راضی نہیں ہوتا (اس کو کم ہی سمجھتا رہتا ہے چاہے کتنی ہی ہو جائے) (۳) عبادت میں سستی پیدا ہوتی ہے۔ (تنبیہ الغافلین)

کتنا بے خوف ہے تو قبر کی اس منزل سے

جس کے حالات پر اسرار چلے آتے ہیں

موت نے بڑے بڑے جابروں کی گردنوں کو توڑ دیا

عدم! کہ جس کا سفر عنقریب ہے درپیش

ہے زاویراہ بھی ترے پاس اس سفر کے لئے

یہ حادثاتِ زمانہ یہ گردشِ ایام!!

ہزار درس ہیں اک مردِ دیدہ ور کے لیے

ہے فکرِ عالمِ فانی میں ہر گھڑی سرشار

عمل کرے گا تو کب آخرت کے گھر کے لیے

امام غزالی رحمۃ اللہ علیہ فرماتے ہیں: تمام تعریفیں صرف اسی پاک ذات کے لئے

جس نے بڑے بڑے ظالم اور جابر لوگوں کی گردنیں موت کے وقت مروڑ دیں اور

اونچے اونچے بادشاہوں کی کمریں موت سے توڑ دیں اور بڑے بڑے خزانوں کے مالکوں کی امیدیں موت سے ختم کر دیں۔ یہ سب لوگ ایسے تھے جو موت کے ذکر سے بھی نفرت کرتے تھے لیکن اللہ کا جب وعدہ (موت کا وقت) آیا تو ان کو گڑھے میں ڈال دیا اور اونچے محلوں سے زمین کے نیچے پہنچا دیا اور بجلی اور قہقہوں کی روشنی میں نرم بستروں سے قبر کے اندھیرے میں پہنچا دیا۔ غلاموں اور باندیوں سے کھیلنے کی بجائے زمین کے کیڑوں میں پھنس گئے اور اچھے اچھے کھانے اور پینے میں لطف اڑانے کی بجائے خاک میں لوٹنے لگے اور دوستوں کی مجلسوں کی بجائے تنہائی کی وحشت میں گرفتار ہو گئے۔ پس کیا ان لوگوں نے کسی مضبوط قلعہ کے ذریعہ اپنی موت سے اپنی حفاظت کر لی یا اس سے بچنے کے لئے کوئی دوسرا ذریعہ اختیار کر لیا؟ پس وہ ذات پاک ہے جس کے قبر اور غلبہ میں کوئی دوسرا شریک نہیں اور ہمیشہ رہنے کے لئے صرف اسی کی تنہا ذات ہے کوئی اس کا مثل نہیں۔

عمل کرے گا تو کب آخرت کے گھر کے لیے

پس جب موت ہر شخص کو پیش آئی والی ہے اور مٹی میں جا کر ملنا ہے اور قبر کے کیڑوں کا ساتھی بننا ہے اور منکر نکیر سے سابقہ پڑنا ہے اور زمین کے نیچے مارتوں رہنا ہے اور وہی بہت طویل زمانہ تک ٹھکانا ہے اور پھر قیامت کا سخت منظر دیکھنا ہے اور اس کے بعد معلوم نہیں کہ جنت میں جانا ہے یا دوزخ ٹھکانا ہے تو نہایت ضروری ہے کہ موت کی فکر ہر وقت آدمی پر مسلط رہے اسی کے ذکر کا مشغلہ رہے اسی کی تیاری میں ہر وقت مشغول رہے اسی کا اہتمام ہر چیز پر غالب رہے اور اس کی آمد کی ہر وقت انتظار رہے کہ اس کے آنے کا کوئی وقت مقرر نہیں۔ نہ معلوم کب آجائے۔ اسی لئے حضور صلی اللہ علیہ وسلم کا ارشاد ہے کہ سمجھدار شخص وہ ہے جو اپنے نفس کو قابو میں رکھے اور موت کے بعد کام آئی والی چیزوں میں مشغول رہے اور کسی کام کے لئے تیاری اس کے بغیر نہیں ہوتی کہ ہر وقت اس کا اہتمام رہے۔ اس کا تذکرہ رہے اس لئے کہ جو شخص

دنیا میں منہمک ہے اور اس کے دھوکہ کی چیزوں میں پھنسا ہوا ہے اس کی شہوتوں پر فریفتہ ہے اس کا دل موت سے بالکل غافل ہوتا ہے اور اگر موت کا ذکر بھی کیا جائے تو اس کی طبیعت کو اس سے تکرر اور کراہیت ہوتی ہے۔

بچے پہلے بچپن نے برسوں کھلایا جوانی نے پھر تجھ کو مجنوں بنایا
بڑھاپے نے پھر آ کے کیا کیا ستایا اجل تیرا کر دے گی بالکل صفایا

جگہ جی لگانے کی دنیا نہیں ہے

یہ عبرت کی جا ہے تماشا نہیں ہے

موت سے پہلے توبہ اور مصروفیت سے پہلے نیک اعمال کر لو

کیا مژدہ جاں بخش دیا تو نے الہی

دھل جاتی ہے توبہ سے گناہوں کی سہاہی

روی عن جابر بن عبد اللہ قال خطبنا رسول اللہ صلی اللہ علیہ وسلم فقال یا ایہا الناس توبوا الی اللہ قبل ان تموتوا وبادروا بالأعمال الصالحة قبل ان تشغلوا وصدوا الذی بینکم و بین ربکم بکثرة ذکرکم له وکثرة الصدقة فی السرو العلانیة ترزقوا تنصروا (الترغیب و النہی ص ۲۵۲)

حضرت جابر بن عبد اللہ رضی اللہ عنہما سے روایت ہے کہ رسول اللہ صلی اللہ علیہ وسلم نے ہمیں خطبہ دیا اور فرمایا: اے لوگو! اللہ تعالیٰ کے ہاں توبہ کرو اس سے پہلے کہ تمہیں موت آجائے اور نیک اعمال کی بجائے آوری میں جلدی کرو اس سے قبل کہ تم (کسی کام میں) مشغول ہو جاؤ اور کثرت ذکر اور ظاہر و باطن صدقہ کے ساتھ اپنے اور اللہ تعالیٰ کے درمیان معاملہ درست کر لو تو تمہیں رزق دیا جائے گا اور تمہاری مدد کی جائے گی۔

وہ وقت آئے نہ آئے ہے کیا خبر غافل
برائے توبہ بڑا ہاپے کا انتظار نہ کر

التوبة عبادة من الندم على ماضی والعزم على التراضی
المستقبل (کبیر)

توبہ نام ہے گزشتہ گناہوں پہ نادم ہونے کا اور آئندہ گناہ نہ کرنے کا عزم بالجزم
(موت کے وقت نہ توبہ قبول ہے نہ ایمان۔ قرآن مجید میں ہے ولیست التوبة
..... انما التوبة على الله..... (النساء ۱۷-۱۸) حضور علیہ السلام نے فرمایا: یقبل
توبة العبد ما لم یغرغر (کبیر) حالت نزع شروع ہونے سے پہلے تک توبہ قبول
ہے۔ ولو قبل موته بفواق الناقة (حضرت عطاء کا قول) اگرچہ موت سے پہلے
اوٹنی دوہنے کے وقت کے برابر۔ حضرت حسن فرماتے ہیں شیطان جب زمین پہ اتارا
گیا تو اس نے کہا جب تک انسان کے جسم میں روح رہے گی میں اسے گمراہ کرتا رہوں
گا۔ اللہ نے فرمایا: وعزتی لا اغلق علیه باب التوبة ما لم یغرغر (کبیر) مجھے
اپنی عزت کی قسم ہے میں حالت نزع تک اس پہ توبہ کا دروازہ بند نہیں کروں گا۔
دھل جاتی ہے توبہ سے گناہوں کی سیاہی
توبہ ہو اگر نزع کے ہنگام سے پہلے

قبولیت توبہ کی چار شرائط

امام قرطبی رحمۃ اللہ علیہ اپنی شہرہ آفاق تفسیر میں فرماتے ہیں: قبولیت توبہ کی چار
شرطیں ہیں۔

(۱) الندم بالقلب (۲) وترك المعصية في الحال (۳) والعزم

على الایعودالی مثلها (۴) وان یكون ذلك حیاء من الله

تعالی لامن غیره

(۱) دل میں ندامت کا ہونا (۲) اسی وقت گناہ چھوڑ دینا (۳) یہ پختہ

ارادہ کرنا کہ اس گناہ کی طرف پھر نہیں لوٹوں گا (۴) یہ صرف اللہ تعالیٰ سے حیاء کرتے ہوئے کسی دوسرے کے لئے نہ ہو۔

اب ہم خلفائے راشدین رضوان اللہ تعالیٰ علیہم اجمعین کے وصال کے بارے میں اختصار کے ساتھ کچھ لکھنے کی کوشش کر رہے ہیں۔ وما توفیقی الا باللہ۔

حضرت ابو بکر صدیق رضی اللہ عنہ کا وصال باکمال

رسول اکرم صلی اللہ علیہ وسلم کے وصال کے بعد حضرت ابو بکر صدیق رضی اللہ عنہ غمگین رہنے لگے۔ آپ کے فراق کے قلق سے جسم اطہر دم بدم نحیف و نزار رہنے لگا یہاں تک کہ آنحضرت صلی اللہ علیہ وسلم کے وصال کے بعد دو سال تین ماہ اور گیارہ روز دارفانی میں گزار کر سفر آخرت پر چل دیے جیسا کہ ابن ہشام کی روایت سے ظاہر ہے۔ حضرت ابو بکر رضی اللہ عنہ کے پاس حریرہ تحفۃ آیا تھا (جو کہ دودھ اور آٹے کا مرکب ہوتا ہے) اس میں زہر کی آمیزش تھی اور یہ حریرہ حارث بن کلدہ کے ہمراہ آپ تناول فرما رہے تھے۔ حارث بن کلدہ عرب کے مشہور طبیب تھے۔ انہیں اشتباہ ہوا کہ حریرہ زہر آلودہ ہے چنانچہ انہوں نے حضرت ابو بکر صدیق رضی اللہ عنہ کو متنبہ کیا اور دونوں دست کش ہو گئے لیکن اس کے بعد دونوں علیل رہنے لگ گئے۔ حکیم حارث بن کلدہ کے اندازے کے مطابق پورے ایک برس بعد اسی زہر کے اثر سے دونوں ایک ہی دن دارفانی سے کوچ کر گئے۔ انا لله وانا اليه راجعون۔

وقيل كان بدء مرضه انه اغتسل في يوم بارد فحم خمسة عشر يوما.

کہا گیا ہے کہ ان کا مرض ٹھنڈے دن غسل کرنے سے شروع ہوا اور پندرہ روز بخار رہا۔

وعن ابی سفر قال مرض ابوبکر فعاده الناس فقالوا الا ندعوك الطيب قال قدراني قالوا فاي شيء قال لك قال اني

فعال لہا ارید (صفۃ الصفوہ ج ۱ ص ۲۶۲)

حضرت ابو سفر بیان کرتے ہیں: حضرت صدیق اکبر رضی اللہ عنہ جب بیمار ہوئے اور لوگ عیادت کے لئے آئے تو انہوں نے کہا: آپ فرمائیں تو آپ کے لئے کسی طبیب کو بلا لیں؟ فرمایا: مجھے طبیب نے دیکھ لیا ہے۔ عرض کیا گیا: اس نے کیا بتایا ہے؟ فرمایا: اس نے فرمایا ہے میں جو چاہوں وہی کرتا ہوں۔

صدق اکبر او خوف خدا - اللہ اکبر

آپ رضی اللہ عنہ جب دیکھتے کہ کوئی چڑیا درخت پہ اچھل کود کر رہی ہے تو ٹھنڈی آہ بھرتے اور فرماتے: اے چڑیا! تو کتنی خوش نصیب ہے جہاں چاہتی ہے اڑتی پھرتی ہے۔ درختوں سے بیٹھے پھل کھاتی ہے۔ چشموں سے پیاس بجھاتی ہے اور مرنے کے بعد تجھ سے ان نعمتوں کے بارے میں کوئی باز پرس نہ ہوگی لیکن ابو بکر کو خطرہ ہے کہ اس سے تمام نعمتوں کا حساب مانگا جائے گا۔ کبھی کسی درخت کو دیکھتے تو بے اختیار فرماتے: یا لیتنی کنت شجرة تعصد۔ کاش میں بھی ایک درخت ہوتا جو کاٹ دیا جاتا۔ کبھی فرماتے: وددت انی خضرة تا کلنی الدواب۔ کاش میں گھاس ہوتا مجھے چوپائے کھا جاتے۔ (تاریخ الخلفاء - الاماہ ج ۲ ص ۱۹۸) ایک طرف ہم ہیں جن کا حال یہ ہے۔

یہی تجھ کو دھن ہے رہوں سب سے بالا ہو زینت نرالی ہو فیشن نرالا

جیا کرتا ہے کیا یونہی مرنے والا تجھے حسن ظاہر نے دھوکے میں ڈالا

مگر جی لگانے کی دنیا نہیں ہے

یہ عبرت کی جا ہے تماشا نہیں ہے

☆ حضرت ابو بکر صدیق رضی اللہ عنہ کو جب بخار ہوتا تو آپ یہ شعر پڑھا

کرتے تھے۔

كُنْ امْرَأً مُصْبِحٍ فِي أَهْلِهِ وَالْمَوْتُ أَدْنَى مِنْ شِرَاكِ نَعْلِهِ
 ہر شخص اپنے گھر والوں میں صبح کرتا ہے (لیکن اس کو معلوم نہیں کہ) موت
 اس کے جوتے کے تسمے سے بھی اس کے زیادہ قریب ہے۔

حضرت صدیق اکبر کو پتہ چل گیا کہ یہ میری زندگی کی آخری رات ہے

حضرت عائشہ صدیقہ رضی اللہ عنہا فرماتی ہیں: انتقال کے دن آپ نے
 پوچھا: ای یوم هذا؟ آج کون سا دن ہے۔ ہم نے عرض کیا: یوم الاثنین۔ آج
 پیر کا دن ہے۔ فرمایا: فانی ارجوا ما بینی و بین اللیل۔ مجھے امید ہے کہ میری
 زندگی اور موت کے درمیان اس ایک رات کا فاصلہ رہ گیا ہے۔ حضرت عائشہ فرماتی
 ہیں: حالت نزع میں جب میں نے اپنے والد کو دیکھا تو میری زبان پہ یہ شعر تھا۔

مَنْ لَا يَزَالُ دُمَعُهُ مُقَنَّعًا فَإِنَّهُ لَا بُدَّ مَرَّةً مَدْفُوقٌ
 جو آنسو ہمیشہ دامن ضبط میں رہے ایک دن وہ بھی بہ جائیں گے

فقال ابو بكر رضي الله عنه ليس كذلك اي بنية ولكن

جاءت سكرة الموت بالحق ذلك ما كنت منه تحيد

(الاصابة ج ۳ ص ۱۹۸)

حضرت ابو بکر رضی اللہ عنہ نے فرمایا: پیاری بیٹی یہ بات نہیں بلکہ یوں کہو
 کہ موت کی بے ہوشی اپنی سچائی کے ساتھ آ پہنچی یہی وہ حقیقت ہے جس
 سے تو بدکنتا رہتا تھا۔

کفن کے بارے میں آپ کی وصیت

آپ نے اپنی وفات سے پہلے وصیت فرمائی: مجھے میرے انہی دو کپڑوں میں
 کفن دیا جائے جو اس وقت میں پہنے ہوئے ہوں (ان میں سے ایک کپڑا دھلا ہوا
 تھا) آپ نے فرمایا: نئے کپڑوں کے مستحق زندہ لوگ ہیں۔ چنانچہ حضرت عائشہ رضی
 اللہ عنہا فرماتی ہیں:

اوصی ابوبکر رضی اللہ عنہ ان یکفن بثوبین علیہ کان
 یلبسہما قال کفوننی فیہما فان الحی افر الی الحدید من
 البیت فکفن ابوبکر فی ثوبین احدہما غسیل۔

(الاصابیح ج ۳ ص ۲۰۶)

حضرت ابوبکر رضی اللہ عنہ نے وصیت فرمائی: انہیں انہی دو کپڑوں میں
 کفن دیا جائے جو وہ پہنے ہوئے ہیں۔ فرمایا: مجھے انہی دونوں کپڑوں میں
 کفن دینا اس لیے کہ زندہ شخص نئے کپڑے کا مردے سے زیادہ حاجت
 مند ہے۔ چنانچہ آپ کو انہی دو کپڑوں میں کفن دیا گیا جن میں سے ایک
 دھلا ہوا تھا۔

ایک روایت میں آتا ہے کہ دونوں کپڑے دھلے ہوئے تھے۔ اس روایت میں
 یہ بھی ہے کہ آپ نے فرمایا: کفن کا کپڑا قبر کی مٹی میں مل کر مٹی ہو جاتا ہے۔ لہذا نئے
 کپڑے کی کیا ضرورت؟ مجھے انہی دو کپڑوں میں کفن دینا جن میں میں اس وقت نماز
 ادا کرتا ہوں۔ (اصابیح ج ۳ ص ۲۰۵)

حضرت ابوبکر کی حضرت عمر کو وصیت

عن عبدالرحمن بن عبداللہ بن سابط قال لما حضر ابابکر
 الصدیق الموت دعا عمر فقال له اتق اللہ یا عمر واعلم ان
 للہ عبلا بالنهار لا یقبلہ باللیل وعبلا باللیل لا یقبلہ بالنهار
 وانه لا یقبل نافلة حتی تودی فریضتہ۔

عبدالرحمن بن عبداللہ بن سابط سے روایت ہے کہ جب حضرت ابوبکر
 صدیق رضی اللہ عنہ کے انتقال کا وقت قریب آیا تو آپ نے حضرت عمر
 رضی اللہ عنہ کو بلا بھیجا اور ان سے فرمایا: اے عمر! خوب اچھی طرح جان
 لے کہ اللہ تعالیٰ کے لیے جو عمل (یعنی عبادت) دن کو مخصوص ہے وہ اسے

رات کو قبول نہیں کرتا اور جو عبادت رات کے لئے مختص ہے وہ اسے دن کو قبول نہیں کرتا اور اللہ تعالیٰ کسی نقلی عبادت کو بھی قبول نہیں کرتا جب تک کہ پہلے فرض ادا نہ کیا جائے۔

ایمان خوف اور امید کی درمیانی حالت کا نام ہے

اور قیامت کے دن اسی کی میزان بھاری ہوگی جس نے دنیا میں حق کی پیروی کی ہوگی اور اس روز اسکی میزان ہلکی ہوگی جس نے دنیا میں باطل کی اتباع کی ہوگی اور اللہ نے اہل جنت کا ذکر کیا تو ان کے نیک اعمال کے ساتھ ان کا ذکر کیا اور ان کی خطائیں معاف فرمادیں اور آپ بھی جب ان کا ذکر کریں تو یہ دعا کریں کہ اللہ تعالیٰ مجھے ان میں سے کر دے۔ اللہ تعالیٰ نے اہل جہنم کا ذکر کیا تو اس کے ساتھ ان کے برے اعمال کا بھی تذکرہ کیا۔ آپ بھی جب ان کا ذکر کریں تو یہ دعا کریں کہ اللہ تعالیٰ مجھے ان میں سے نہ کرے اس لیے کہ بندہ وہی اچھا ہے جو اللہ سے اس کی رحمت کا امیدوار بھی ہے اور اس کے عذاب کا خوف بھی ذل میں رکھتا ہے (اے عمر) اگر تو نے میری وصیت محفوظ کر لی تو غیب چیزوں میں سے کوئی چیز بھی تیرے نزدیک موت سے زیادہ محبوب نہیں رہے گی جو کہ تجھ سے ملاقات کرنے والی ہے اور اگر میری وصیت کو تو نے ضائع کر دیا تو پوشیدہ اشیاء میں سے موت سے زیادہ کوئی شیء تیرے نزدیک مکروہ نہیں رہے گی جو کہ تیرے پاس ایک دن آنے والی ہے جسے تو ٹال نہیں سکتا۔

(صفۃ الصلوٰۃ ص ۱ ص ۲۶۴)

وہ ہے عیش و عشرت کا کوئی محل بھی جہاں تاک میں ہر گھڑی ہوا جل بھی
بس اب اپنے اس جہل سے تو نکل بھی یہ طرز معیشت اب اپنا بدل بھی
جگہ جی لگانے کی دنیا نہیں ہے
یہ عبرت کی جا ہے تماشا نہیں ہے

حضرت عائشہ صدیقہ رضی اللہ عنہا کا بیان

ازالۃ الخفاء ج ۲ ص ۲۲ پر حضرت سیدہ عائشہ رضی اللہ تعالیٰ عنہا کا بیان ہے کہ امیر المؤمنین حضرت ابوبکر صدیق رضی اللہ تعالیٰ عنہ اپنے مرض وفات کے آخری دن بے ہوش ہو گئے تو میں نے روتے ہوئے کہا: ہائے میرے باپ پر عجیب سخت مرض کا حملہ ہو گیا۔ میرے یہ الفاظ سن کر آپ ہوش میں آ گئے اور مجھ سے فرمایا: اے بیٹی! رسول اللہ صلی اللہ تعالیٰ علیہ وسلم نے کس دن وفات پائی تھی؟ میں نے کہا: دو شنبہ کے دن پوچھا: آج کون سا دن ہے؟ میں نے کہا: دو شنبہ ہے تو فرمایا: میری موت آج ہی دن رات کے درمیان ہوگی۔ پھر فرمایا: بیٹی! میرے بدن پر بیماری کی حالت میں جو کپڑا رہا ہے اس میں زعفران کے کچھ داغ دھبے ہیں اس کو دھولینا اور دوسرے دو کپڑے اور ملا کر انہیں تین کپڑوں کو میرا کفن بنانا تو میں نے کہا یہ تو پرانا کپڑا ہے؟ فرمایا: نیا کپڑا تو زندوں کا حق ہے کفن تو مردہ کے گلنے سڑنے اور پیپ کے لئے ہے۔ آپ نے وصیت فرمائی: میری بیوی اسماء بنت عمیس مجھے غسل دے اور میرے فرزند عبدالرحمن غسل دینے میں میری بیوی کی مدد کریں مجھے یہ منظور نہیں کہ ان دو کے سوا کوئی تیسرا میرے ننگے بدن کو دیکھے۔

تلاش حق جو کرتا ہے اسے حق مل ہی جاتا ہے

امانت کا پیکر ہے صدیق اکبر رضی اللہ عنہ

حضرت ابوبکر بن حفص بن عمر سے روایت ہے کہ حضرت عائشہ صدیقہ رضی اللہ عنہا بیان فرماتی ہیں۔ لما حضر ابوبکر قلت كلمة من قول حاتم۔ جب حضرت ابوبکر صدیق رضی اللہ عنہ زندگی کے آخری لمحات میں تھے تو میں نے حاتم شاعر کا یہ شعر پڑھا۔

لَعَمْرُكَ مَا يُغْنِي الشَّرَاءُ عَنِ الْفَتَى
إِذَا حَشَرَ جَتَّ يَوْمًا وَضَاقَ بِهَا الصُّدُورُ

تیری عمر کی قسم! سرمایہ جو عالم شباب کو نفع بخش نہیں دے، جب روح حلق میں لٹک جائے اور سینہ اس سے تنگ ہو جائے۔

فَنظَرَ إِلَيْهَا كَالْغَضْبَانِ ثُمَّ قَالَ لَيْسَ كَذَلِكَ يَا أُمَّ الْمُؤْمِنِينَ وَلَكِنْ جَاءَتْ سَكْرَةَ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدِينَ۔ حضرت ابو بکر صدیق رضی اللہ عنہ نے حضرت عائشہ صدیقہ رضی اللہ عنہا کی طرف ہنس مکھین نگاہوں سے دیکھا اور فرمایا: اے ام المؤمنین! یہ بات نہیں بلکہ یوں کہو کہ موت کی بے ہوشی آچکی جن کے ساتھ حق سے توبہ کرتا تھا۔ (اس کے بعد فرمایا:)

انِي قَدْ كُنْتُ نَحَلْتُكَ حَائِطًا وَإِن فِي نَفْسِي مِنْهُ شَيْئًا فَرْدِيَّةٌ إِلَى الْبَيْرَاتِ قَالَتْ نَعَمْ فَرَدَدْتَهُ فَقَالَ أَمَا أَنَا مِنْذُ وَلِينَا أَمْرُ الْمُسْلِمِينَ لَمْ نَأْكُلْ لَهُمْ دِينَارًا وَلَا دِرْهَمًا وَ لَكِنَّا قَدْ أَكَلْنَا مِنْ جَرِيشِ طَعَامِهِمْ فِي بَطُونِنَا وَ لَبَسْنَا مِنْ خَشِينِ ثِيَابِهِمْ عَلَيَّ ظَهْرًا وَ أَوْلَيْسَ عِنْدَنَا مِنْ فِئَةِ الْمُسْلِمِينَ قَلِيلٌ وَ لَا كَثِيرٌ إِلَّا هَذَا الْعَبْدُ الْحَبَشِيُّ وَ هَذَا الْبَعِيرُ النَّاضِحُ وَ جُودُ هَذِهِ الْقَطِيفَةِ فَإِذَا زِمْتِ فَابْعَثِي بَهَنَ إِلَى عَمْرِ وَ ابْرَأِي مِنْهُمْ فَفَعَلْتُ فَلَمَّا جَاءَ الرَّسُولَ عَمْرٌ بِكَبِيٍّ لَحْتِي جَعَلَتْ دَمُوعُهُ تَسِيلُ فِي الْأَرْضِ وَ يَقُولُ رَحِمَ اللَّهُ أَبَا بَكْرٍ لَقَدْ اتَّعَبَ مِنْ بَعْدِهِ رَحِمَ اللَّهُ أَبَا بَكْرٍ لَقَدْ اتَّعَبَ مِنْ بَعْدِهِ يَا غُلَامُ ارْفَعِيهِ فَقَالَ عَبْدُ الرَّحْمَنِ بْنُ عَوْفٍ سُبْحَانَ اللَّهِ تَسْلُبُ عِيَالِي أَبِي بَكْرٍ عِدَا حَبَشِيًّا وَ بَعِيرٌ أَنَا نَضَعُ وَ جَرْدٌ قَطِيفَةٌ ثَمَّ خَشِيَّةٌ الدَّرَاهِمُ قَالَ فَمَا تَأْمُرُ؟ قَالَ تَرُدُّهُنَّ عَلَيَّ عِيَالَهُ فَقَالَ لِأَوَّلِدِي بَعَثَ مُحَمَّدًا بِالْحَقِّ إِيَّاكُمْ حَلْفٌ لَا يَكُونُ هَذَا فِي وَّلَايَتِي أَبَدًا وَ لَا خَرَجَ مِنْ أَبِي بَكْرٍ مِنْهُنَّ عِنْدَ الْمَوْتِ وَ ارْدَهُنَّ أَنَا عَلَيَّ عِيَالَهُ الْمَوْتِ

اقرب من ذلك.

وراثت و وصیت صدیق اکبر

میں نے جو تمہیں ایک باغ دیا تھا اس کے بارے میں متفکر ہوں۔ بہتر ہے کہ تم اسے مال میراث میں جمع کرادو حضرت عائشہ رضی اللہ عنہا نے عرض کیا: بہت اچھا۔ چنانچہ اس باغ کو لوٹا دیا گیا۔ حضرت ابو بکر رضی اللہ عنہ نے فرمایا: جب سے ہم مسلمانوں کے خلیفہ منتخب ہوئے ہیں ہم نے ان کے مال سے حبہ بھر بھی ناجائز نہیں کھایا بلکہ ہم نے ان کے کھانے میں سے نہایت معمولی کھانے سے اپنا پیٹ بھرا ہے اور معمولی لہاں زیب تن کیا ہے اور ہمارے پاس مال غنیمت میں سے بھی کچھ نہیں مگر صرف یہ ایک حبشی غلام اور یہ اونٹ جسے ہم گھریلو ضرورتوں کے لئے استعمال کرتے ہیں اور معمولی کپڑے کا ٹکڑا (جو جانوروں پر ڈالنے کے کام آتا ہے) میں جب فوت ہو جاؤں تو یہ سب سامان حضرت عمر رضی اللہ عنہ کے پاس بھیج کر سبکدوش ہو جائیں۔ (حضرت عائشہ رضی اللہ عنہا فرماتی ہیں) میں نے ایسا ہی کیا۔ جب حضرت عمر رضی اللہ عنہ (خلیفہ ثانی) کے پاس یہ تمام اشیاء بھیجی گئیں تو حضرت عمر رضی اللہ عنہ آبدیدہ ہو گئے یہاں تک کہ آپ کے آنسو زمین پر گر رہے تھے اور آپ کی زبان مبارک پر یہ جملہ تھا: اللہ ابو بکر پر رحم فرمائے ابو بکر نے اپنے بعد آنے والے (خلفاء) کے لئے بہت مشکل پیدا کر دی۔ پھر فرمایا: اے غلام! ان چیزوں کو اٹھا لو۔ حضرت عبدالرحمن بن عوف رضی اللہ عنہ (جو کہ قریب بیٹھے تھے) کہنے لگے: سبحان اللہ! آپ ابو بکر کے اہل و عیال سے (ان کی ضرورت کا سامان) یہ حبشی غلام اور یہ ان کا بار بردار اونٹ اور یہ معمولی کپڑے کا ٹکڑا جس کی قیمت پانچ درہم ہوگی چھین رہے ہیں؟ حضرت عمر رضی اللہ عنہ نے فرمایا: پھر تمہاری کیا رائے ہے؟ حضرت عبدالرحمن بن عوف نے کہا: (یہ چیزیں) ان کے آپ اہل و عیال ہی کو لوٹا دو۔ حضرت عمر رضی اللہ عنہ نے فرمایا: قسم سے اس ذات کی جس نے محمد صلی اللہ علیہ وسلم کو حق کے ساتھ بھیجا ہے میری حکومت

میں ایسا ہرگز نہیں ہوگا اور یہ کبھی ممکن نہیں جن اشیاء کو حضرت ابو بکر رضی اللہ عنہ وفات لینے کے وقت اپنے گھر سے نکال گئے ہیں اب انہیں ان کے اہل و عیال کے پاس واپس بھیجوں۔ اس عمل سے موت زیادہ قریب ہے۔

(الاصابہ ج ۳ ص ۱۹۵-۱۹۶)

عند ولداده شعر گوئی رہے گا نہ گرویدہ شہرہ جوئی رہے گا
نہ کوئی رہا ہے نہ کوئی رہے گا۔ رہے گا تو ذکر نکوئی رہے گا

جگہ جی لگانے کی دنیا نہیں ہے

یہ عبرت کی جائے تماشا نہیں ہے

قابل رشک موت

میں نے حضرت ابو بکر صدیق رضی اللہ عنہ کی رحلت کو وصال با کمال اس لیے لکھا ہے کہ ایک تو جب آپ کا وصال ہوا تو قرآن پاک کی آیت آپ کی زبان پہ جاری تھی جیسا کہ الاصابہ کی روایت میں گزر چکا اور دوسرا یہ کہ جب لوگ آپ کا مقدس جنازہ لے کر حجرہ منورہ کے پاس پہنچے تو لوگوں نے عرض کیا: السلام عليك يا رسول الله هذا ابو بکر اے اللہ کے رسول صلی اللہ علیہ وسلم! یہ ابو بکر حاضر ہیں یہ عرض کرتے ہی حجرہ مقدسہ کا بند دروازہ ایک دم خود بخود کھل گیا اور تمام حاضرین نے قبر النور سے یہ غیبی آواز سنی: ادخلوا الحبيب الی الحبيب یعنی حبیب کو حبیب کے دربار میں داخل کر دو۔ (تفسیر کبیر ج ۵ ص ۴۷۸)

پہلوئے مصطفیٰ میں بنا آپ کا مزار

پہنچی وہاں پہ خاک جہاں کا خمیر تھا

چنانچہ آپ کی وفات ۲۲ جمادی الاخریٰ ۳ھ منگل کی رات بمقام مدینہ منورہ ہوئی۔ حضرت عمر رضی اللہ عنہ نے آپ کی نماز جنازہ پڑھائی اور روضہ منورہ میں حضور اقدس صلی اللہ علیہ وسلم کے پہلوئے مبارک میں آپ مدفون ہوئے۔ بہت وقت وفات

آپ کی عمر شریف تریسٹھ سال تھی۔ (تاریخ الخلفاء، ص ۶۰)

آج تیاری یہ کیا ہوتی ہے روح کیا تن سے جدل ہوتی ہے
 کیا بس گھر یہ اجڑنے کو ہے جان قالب سے خفا ہوتی ہے
 اے بشر کوئی بھی خوبی نہ رہی آخری یہ بھی ادا ہوتی ہے
 اب تری جاں چلی اے انسان اب قیامت سی پیا ہوتی ہے
 اب تجھے دیکھنا ہوگا وہ گھر جس میں تنہائی سوا ہوتی ہے
 اب تجھے چھوڑنا ہوگا سب کچھ اب تیری جان فدا ہوتی ہے
 اب تجھے روئیں گے رونے والے اب تیرے حق میں دعا ہوتی ہے
 اب تجھے اس کی حضوری ہوگی آہ واں دیکھے کیا ہوتی ہے

نبیوں کے بعد ہیں سب سے افضل رضی اللہ تعالیٰ عنہ

سیدنا صدیق اکبر رضی اللہ عنہ بالاتفاق نبیوں کے بعد سب سے افضل ہیں۔
 حدیث کے مطابق آپ وہ ہیں کہ جن کو جنت کے ہر دروازے سے بلایا جائے گا اور
 امت محمدیہ علی صاحبہا الصلوٰۃ والسلام میں سے آپ ہی سب سے پہلے جنت میں داخل
 ہوں گے۔ (مشکوٰۃ)

ان تمام فضیلتوں کے باوجود آپ رضی اللہ عنہ آخرت کے بارے میں بہت فکر
 مند رہتے تھے چنانچہ آپ فرمایا کرتے تھے ”کاش میں کسی مومن کا بال ہی ہوتا“
 (تاریخ الخلفاء) عقیدے کا مسئلہ ہے الْيَأْسُ مِنَ رَحْمَةِ اللَّهِ كُفْرٌ۔ اللہ تعالیٰ کی
 رحمت سے ناامید ہو جانا کفر ہے۔ الْأَمْنُ مِنَ عَذَابِ اللَّهِ كُفْرٌ۔ اللہ تعالیٰ کے
 عذاب سے بے خوف ہو جانا بھی کفر ہے۔ ایمان یہ ہے کہ اللہ تعالیٰ رحمت سے مغفرت
 کی امید رکھے اور اس کے عذاب سے ڈرتا رہے۔ پاگان امت میں سے بعض پر امید
 کا غلبہ رہا اور بعض پہ خوف کا۔

حضرت ابو بکر صدیق رضی اللہ عنہ کا تقویٰ

حضرت ابو بکر صدیق رضی اللہ عنہ ان ہستیوں میں سے تھے جن پہ خوف کا غلبہ تھا۔ اس بارے میں یہاں صرف ایک واقعہ درج کیا جا رہا ہے۔ اور وہ یہ کہ آپ کا ایک غلام تھا جس سے آپ نے آمدنی کی ایک خاص مقدار روزانہ کی مقرر کر رکھی تھی کہ مجھے کتنا کراتنی آمدنی روزانہ دے دیا کر۔ ایک روز ایسا ہوا کہ وہ غلام کچھ کھانا لے کر آیا اور اس نے حضرت ابو بکر رضی اللہ عنہ کی خدمت میں پیش کیا۔ آپ اس میں سے ابھی ایک ہی لقمہ کھانے پائے تھے کہ اس غلام نے عرض کیا: آپ روزانہ سوال فرمایا کرتے تھے: یہ چیز کس ذریعہ سے کمائی؟ مگر آپ نے آج کچھ بھی نہ پوچھا۔ ارشاد فرمایا: بھوک کی شدت کی وجہ سے معلوم کرنے کا دھیان نہیں رہا اب بتاؤ؟ اس پر اس نے عرض کیا: زمانہ جاہلیت میں ایک قوم پر میرا گزر ہوا ان کا کوئی شخص بیمار تھا میں نے کچھ منتر پڑھ کر دم کر دیا۔ انہوں نے (اس کے عوض) مجھے کچھ دینے کا وعدہ کر رکھا تھا آج جو میرا ادھیر سے گزر ہوا تو چونکہ ان کے ہاں شادی تھی اس لیے انہوں نے بہت زیادہ کھانا پکا رکھا تھا اسی میں سے انہوں نے مجھے کچھ دیا جو اس وقت آپ کے سامنے حاضر ہے۔ آپ نے اس کی یہ بات سن کر فرمایا: تو نے تو مجھے برباد کرنے کا سامان کر دیا ہے۔ اس کے بعد منہ میں انگلی ڈال کرتے کرتے کی کوشش کی مگر وہ لقمہ (جو کہ سخت بھوک کی حالت میں کھایا گیا تھا) نہ نکلا۔ حاضرین میں سے کسی نے عرض کیا: پانی کے ذریعے تے ہو سکتی ہے۔ چنانچہ بہت بڑا پیالہ پانی سے بھرا ہوا منگوا کر اس میں سے تھوڑا تھوڑا پانی پی کرتے کرتے رہے حتیٰ کہ وہ لقمہ باہر نکل آیا۔ کسی نے عرض کیا: اللہ تعالیٰ آپ پہ رحم فرمائے۔ آپ نے ایک لقمہ کی وجہ سے اتنی مشقت برداشت کی؟ فرمایا: اس لیے کہ میں نے حضور صلی اللہ علیہ وسلم سے سنا ہے کل لحم نبت من السحت کانت النار اولیٰ بہ۔ جو جسم حرام سے پرورش پائے اس کے لئے دوزخ کی آگ ہی مناسب ہے۔ (رواہ الداری والبیہقی فی شعب الایمان)

فرمایا مجھے ڈر لگا کہ اس لقمے سے میرے جسم کا کوئی حصہ پرورش نہ پا جائے۔

صدیق کا لقب بلا جن کو حضور سے

ان کی صداقتوں کا ہمیں کیوں نہ ہو یقین

دنیا میں جنتی کی بشارت ملی انہیں

فرماتے ”کاش ہوتا خس و خاشاک سرزمین“

پورے عرب میں باعث تکریم انکی ذات

مانے ہوئے تھے ماہر انساب ہر کہیں

ادنیٰ غلام بن کے رسالت مآب کے

فردوس میں ہیں اعلیٰ سہارج میں جاگزیں

مجھ کو بروز حشر ملے ان کی خاک پا

سرمہ لگاؤں آنکھ میں آلودہ ہو جہیں

ذرات خاک پائے ابوبکر کے طفیل

مجھ کو ملے شفاعت آقا بہ یوم دیں

تو مدح خوان حضرت صدیق ہے رضا

تجھ کو حضور پاک نوازیں گے بالیقین

(پروفیسر عارف رضا - فیصل آباد)

وفات کے بعد کا حال

امام غزالی علیہ الرحمۃ احیاء العلوم ج ۴ ص ۴۳۱ پہ فرماتے ہیں: سیدنا صدیق

اکبر رضی اللہ عنہ کو ان کی وفات کے بعد لوگوں نے خواب میں دیکھا اور پوچھا: اے

امیر المؤمنین! آپ اپنی زبان کے بارے میں فرمایا کرتے تھے: اس زبان نے مجھے

ہلاکت کی جگہوں میں گرایا ہے تو اللہ تعالیٰ نے آپ کے ساتھ کیا معاملہ فرمایا؟ حضرت

ابوبکر صدیق نے فرمایا: میں نے اسی زبان سے لا الہ الا اللہ محمد رسول اللہ پڑھا تھا تو اسی

زبان نے مجھے جنت میں داخل کروادیا۔

تہ جہاں میں کہیں شور ماتم پیا ہے کہیں فقر و فاقہ سے آہ و بکا ہے

کہیں شکوہ جو روکرو دغا ہے غرض ہر طرف سے یہی بس صدا ہے

جگہ جی لگانے کی دنیا نہیں ہے

یہ عبرت کی جا ہے تماشا نہیں ہے

موت کے موضوع پر حضرت ابو بکر رضی اللہ عنہ کے چار خطبات

اعتبروا یا عباد اللہ بمن مات منکم۔ اللہ کے بندو! تم میں سے جو مر گئے

ان کی موت سے عبرت حاصل کرو۔ آنحضرت صلی اللہ علیہ وسلم کی رحلت کے بعد

حضرت ابو بکر صدیق رضی اللہ عنہ نے منصب خلافت پر متمکن ہوتے ہی مدینہ منورہ

میں منادی کرادی کہ رسول اللہ صلی اللہ علیہ وسلم نے اپنی حیات طیبہ میں اسامہ بن زید

رضی اللہ عنہما کی قیادت میں جس غزوہ کے لئے تیاری شروع کر دی تھی اس کی تکمیل

کے لئے کل صبح مدینہ سے باہر مقام جرف میں سب لوگ جمع ہو جائیں تاکہ وہاں سے

اس مہم کے لئے لشکر روانہ کر دیا جائے۔

اگلے دن حسب اعلان مقام موعود پر اہل مدینہ کا اجتماع ہوا تو حضرت ابو بکر

صدیق رضی اللہ عنہ نے لوگوں کے سامنے یہ خطبہ ارشاد فرمایا:

خطبہ

حمد و صلوة کے بعد:

ان اللہ اصطفیٰ محمدا علی العالمین وعصیہ من الافات وانہا

انا متبع ولست بمتبع فان استقیمت فبا یعونی وان زغت

فلقومونی

بیشک اللہ تعالیٰ نے حضرت محمد صلی اللہ علیہ وسلم کو تمام عالم پر فضیلت دی

ہے اور تمام آلام جہاں سے آپ کی حفاظت فرمائی ہے اور میں آپ کا

تابع فرمان ہوں۔ نافرمان نہیں ہوں اگر میں راہِ راست پر رہا تو تم میری اطاعت کرنا اور اگر میں صراطِ مستقیم سے بھٹک گیا تو تم مجھے سیدھا کر دینا کرنا۔

لوگو! یہ شام و سحر کی گردش تمہیں موت کی اطلاع دے رہی ہے جو کہ تمہاری آنکھوں سے غائب ہے۔ حتی الامکان لمحہ بھر ضائع کیے بغیر اعمالِ صالحہ میں مشغول ہو جاؤ اس سے قبل کہ تمہارے پاس موت آ پہنچے۔ اس مہلت سے فائدہ اٹھاؤ نیک اعمال بجالانے میں عجلت سے کام لو۔ جو لوگ موت کو بھول جاتے ہیں وہی اعمالِ صالحہ کی بجا آوری میں تاخیر کرتے ہیں۔

خبردار! تم ان لوگوں کی طرح نہ ہو جانا۔ الجد الجد النجاة النجاة
کوشش کرو کوشش کہ نجات اسی میں ہے۔ (ان لیس للانسان الا ما سعی) (انسان کو اس کی کوشش (محنت) ہی کا پھل ملے گا)

پس پردہ تمہارے اعمال پر ایک نگہبان ہے۔ احذروا الموت واعتبروا بالاباء والابناء والاخوان۔ موت سے ڈرو اور اپنے آباء و اجداد اور اولاد اور بھائیوں سے عبرت حاصل کرو (سوچو کہ وہ کہاں گئے) اللہ تعالیٰ وہی اعمال قبول فرماتا ہے جو صرف اس کی رضا کے لئے ہوتے ہیں۔ جن میں ریا کی آمیزش نہ ہو۔

جو تم سے پہلے فوت ہو گئے ان سے عبرت حاصل کرو

اللہ کے بندو! جو تم سے پہلے فوت ہو گئے ان سے عبرت حاصل کرو و تفکروا
فین کان قبلكم این كانوا امس و این هم الیوم این الجبارون الذین
کان لهم ذکر القتال والغلبة فی مواطن الحرب۔ اور فکر کرو ان لوگوں کے
بارے میں جو تم سے پہلے گزر گئے وہ کل کہاں تھے؟ اور وہ آج کہاں ہیں کہاں ہیں
تند خو سخت دل جابر لوگ جن کے رعب و بدبہ سطوت اور جلالت کا تذکرہ میدا
جنگ میں زبان زو خواص و عوام تھا..... دیانے ان کو پچھاڑ دیا اور پیوند خاک

گئے..... کہاں گئے وہ بڑے بڑے نامور سلاطین جنہوں نے زمین پر اپنے نشانات اس طرح چھوڑے کہ اس پر بڑے بڑے عظیم و عالی شان محلات تعمیر کیے مگر بالآخر وہ منہدم ہو گئے اور ان کا تذکرہ بھی محو ہو گیا۔ و صاروا کلاشٹی۔ اور وہ ایسے ہو گئے جیسے کہ کبھی تھے ہی نہیں۔ الا ان اللہ قد ابقی۔ خبردار سن لو! اللہ تعالیٰ ہی ہمیشہ باقی رہے گا۔ فان نحن اعتبرنا بهم نجونا۔ اگر ہم نے ان سے عبرت حاصل کر لی تو نجات پا جائیں گے اور اگر ہم نے اس کی پروا نہ کی کنا مثلہم تو ہم بھی ان ہی کی طرح نابود ہو جائیں گے..... این الوضاء الحسنۃ وجوہہم کہاں گئے وہ پیکر حسن و رعنائی جو اپنے شباب پر اترتے تھے۔ صاروا ترابا وہ مٹی ہو گئے اور جو انہوں نے آگے (آخرت میں) بھیجا (یعنی برائیاں) وہ ان کے لئے سامان حسرت بن گیا۔

کہاں گئے وہ لوگ؟ جنہوں نے دنیا میں عظیم سلطنتیں قائم کیں اور عظیم الشان شہر بسائے اور حیرت انگیز مضبوط قلعے تعمیر کیے اور ان کو بیش بہا سامان آرائش سے مزین کیا۔

آہ! وہ یہ سب کچھ اپنے بعد آنے والوں کے لئے چھوڑ گئے۔ دیکھو تو ان کے محلات میں کس شان سے دوسرے لوگ آباد ہیں اور خود وہ (یہ محلات تعمیر کرنے والے) قبروں کے اندھیروں میں محصور ہیں۔

ہلی تحسن منہم من احد او تسمع لهم دكزا (مریم: ۹۸)

کیا آپ ان میں سے کسی کو بھی دیکھتے ہیں یا ان کی آہستہ آواز بھی سنتے

ہیں۔ (البدایہ والنہایہ جلد ۶ صفحہ ۳۰۳)

پوسر اخطبہ:

اے اللہ کے بندو! ان لوگوں سے عبرت حاصل کرو جو قمرہ اجل بن چکے ہیں اور ان لوگوں کے بارے میں غور کرو جو تم سے پہلے تھے وہ آج کہاں ہیں؟ سرکش لوگ کہاں چلے گئے؟ وہ لوگ کہاں چلے گئے جن کے جنگی کارناموں کا تذکرہ اور فتوحات

کے کارناموں کی داستانیں زبانِ زدِ عام ہیں؟ وہ مشیتِ استخوان بن گئے اور ان کی حقیقت افسانہ بن گئی اور بمصداقِ خبیث چیزیں خبیثوں کے لئے ہیں اور خبیث لوگ خبیث چیزوں کے لئے اور وہ جلیل القدر اور جابر شہنشاہ جنہوں نے اس کرۂ ارض کو زیرِ نگیں کرنے کے لئے پامال کر دیا ان کا نہ صرف نام بلکہ ذکر تک باقی نہ رہا وہ حرفِ غلط کی طرح صفحہ ہستی سے مٹ گئے اور ان کا انجام صاحبِ عقل و ہوش کے لئے ایک درسِ عبرت بن گیا۔ ان کی جگہ خدائے بزرگ و برتر نے دوسروں کو مسلط کر دیا اور ازل سے یہی قانونِ قدرتِ کاملہ ہے مقامِ غور و فکر ہے۔ اگر انسان کا اپنا لاکھ عمل عین دینِ فطرت کے مطابق ہو تو وہ بھی لازوال اور اس کے کارنامے بھی تا ابد زندہ و تابندہ رہیں گے۔ حضرت ابراہیم علیہ السلام اور نمرود دونوں ہم عصر ہیں مگر نمرود ایک سرکشی اور بے راہ روی کی علامت رہا ہے اور رہے گا مگر ایک دینِ فطرت اور صداقت کا علمبردار پیغمبر وقت تاحینِ حیات ایک سرچشمہٴ رشد و ہدایت رہا اور رہے گا۔

بیشک اللہ پاک نے ان پر انجامِ بد کو باقی رکھا اور ان سے خواہشات کٹ گئیں وہ چلے گئے اور ان کے ساتھ ان کا عمل بھی گیا۔ ان کی دنیا دوسروں کی دنیا ہو گئی اور ہم ان کے بعد میں آنے والے باقی ہیں۔ اگر ہم نے ان کے انجام سے عبرت پکڑی تو ہم نجات پا جائیں گے اور اگر دھوکہ میں پڑ گئے تو انہیں جیسے ہو جائیں گے۔ کہاں گئے وہ خوب صورت چہرے جو اپنی جوانی پر ناز کرتے تھے؟ آہ و سب مٹی میں مل گئے اور دنیا میں جو زیادتیاں اور بدعنوانیاں انہوں نے کی تھیں اب وہ سب ان کے لئے سرمایہٴ حسرت بن گئیں۔ وہ لوگ کہاں چلے گئے جنہوں نے بڑے بڑے شہروں کی تعمیر کی اور چہار دیواری کے ذریعہ ان کی احاطہ بندی کی اور ان شہروں میں تخرخیز اور حیرت انگیز ایجادات کیں وہ سب اپنے بعد والوں کے لئے چھوڑ گئے۔ یہ ان کی بستیاں و آبادیاں ہیں جو ویران و سنسان گری پڑی ہیں اور وہ خود قبر کی تاریکیوں میں لیٹے ہوئے ہیں۔ کہاں چلے گئے وہ تمہارے بھائی اور بیٹے جن کو تم پہچانتے تھے؟ ان کی عمریں ختم

ہو گئیں وہ اس گھاٹ پر اتر آئے جس کو پہلے سے تیار کر رکھا تھا۔ اس میں سما گئے اور ٹھہر گئے۔ مرنے کے بعد مقام سعادت میں یا مقام شقاوت میں۔ سن بواللہ کا کوئی شریک نہیں اللہ کا اس کی مخلوق میں سے کسی سے کوئی رشتہ ناطہ نہیں جس کی وجہ سے اس کو بھلائی دینے یا اس سے کسی برائی کو روکے مگر یہ کام اللہ کی عبادت سے ہوتا ہے اور اس کے احکام کو ماننے سے جو چیز اللہ کے پاس ہے وہ بغیر اسکی اطاعت کے حاصل نہیں کی جاسکتی۔

سن لو کہ وہ اچھائی اچھائی نہیں جس کے بعد آگ ہو اور وہ شر شر نہیں جس کے بعد جنت ہو۔ (تاریخ طبری)

تیسرا خطبہ

موسیٰ بن عقبہ رضی اللہ عنہ سے روایت ہے کہ حضرت ابو بکر رضی اللہ عنہ خطبہ میں فرما رہے تھے جس نے اللہ و رسول کی اطاعت کی بے شک وہ فلاح پا گیا اور جس نے ان دونوں کی نافرمانی کی وہ کھلا گمراہ ہے۔ اپنے آپ کو اتباع خواہشات نفس سے بچاؤ۔ بیشک وہ شخص کامیاب ہوا جو لالچ اور خواہش اور غصے سے بچایا گیا اور تم اپنے آپ کو فخر و ناز سے بچاؤ۔ اس آدمی کے لئے فخر کی کون سی بات ہے جو مٹی سے پیدا کیا گیا ہے اور پھر مٹی ہی کی طرف لوٹے گا۔ پھر اسے کیڑے مکوڑے کھا جائیں گے۔ جیسا کہ سورہ طہ میں ارشاد فرمایا:

منہا خلقنا کم وفيہا نعید کم ومنہا نخرجکم تارۃ اضری

(طہ ۵۵)

ہم نے تمہیں اس (مٹی) سے پیدا کیا اور اسی (مٹی) میں لوٹائیں گے اور پھر (قیامت کے دن) اسی (مٹی) سے دوبارہ نکالیں گے۔

اے بندہ خاکی! آج تو زندہ ہے اور کل مردہ ہوگا۔ لہذا زندگی کو غنیمت سمجھو اور ہر لمحہ اللہ تعالیٰ کی اطاعت پر قائم رہو۔ مظلوم کی بددعا سے بچو اور اپنے آپ کو مردوں

میں شمار کرو۔ (ابن ابی الدنیانی کتاب الحدیث ابن عساکر)

چوتھا خطبہ

یزید بن ہارون بیان کرتے ہیں: حضرت ابو بکر صدیق رضی اللہ عنہ نے خطبہ میں ارشاد فرمایا: قیامت کے روز ایک ایسے بندے کو اللہ تعالیٰ کے سامنے لا کر کھڑا کیا جائے گا جس پر اللہ تعالیٰ نے انعام کیا اور رزق میں وسعت دی اور اس کے بدن کو تندرستی عطا کی لیکن اس نے اپنے رب کے ان انعامات کی (اس کی نافرمانی کی صورت میں) ناشکری کی۔ اس سے پوچھا جائے گا تو نے اپنے اس دن کے لئے کیا عمل کیا تھا؟ وہ جب کوئی نیک اپنے نامہ اعمال میں نہ پائے گا تو رونا شروع کر دے گا یہاں تک کہ اس کے آنسو خشک ہو جائیں گے پھر اس کو عار دلائی جائے گی اور رسوا کیا جائے گا کیونکہ اس نے اللہ تعالیٰ کی عطا کردہ وہ بیش قیمت عمر غفلت میں ضائع کر دی ہو کہ اسے عبادت کے لئے عطا کی گئی تھی۔

بعد ازاں وہ خون کے آنسو بہائے گا اس کے بعد پھر اسے عار دلائی جائے گی اور رسوا کیا جائے گا حتیٰ کہ وہ حالت تاسف میں اپنی انگلیاں اپنے دانتوں میں چبا ڈالے گا پھر اسے عار دلائی جائے گی اور رسوا کیا جائے گا اس معاملہ میں جو اس نے اللہ تعالیٰ کی عبادت میں کیا تھا تو وہ چیخ مار کر اتنا روئے گا کہ اس کی آنکھوں کی پتلیاں اس کے دونوں رخساروں پر گر پڑیں گی۔ ہر ایک پتلی کی لمبائی پوزائی تین تین میل ہوگی۔ اس کے بعد پھر اسے عار دلائی جائے گی اور رسوا کیا جائے گا یہاں تک کہ وہ کہے گا اے میرے رب مجھے جہنم میں بھیج دے اور مجھے اس مقام پر کھڑا رکھنے سے معاف فرما۔

قرآن مجید میں ہے:

انہ من یحاذی اللہ ورسولہ فان لہ نار جہنم خالداً فیہا ذالک

الحزبی العظیم (التوبہ: ۶۳)

جو کوئی اللہ اور اس کے رسول کی مخالفت کرے گا تو اس کے لئے دوزخ کی

آگ ہے اس میں وہ ہمیشہ پڑا رہے گا یہ بڑی رسوائی ہے۔

(حیاء الصحابہ)

صدیق صدق ملت بیضا کے ہیں امیں
 صدیق راہ حق کے مسافر ہیں اولیں
 صدیق غار ثور میں سہا تھی حضور کے
 صدیق جانثار نبوت پناہ دیں
 سرمایہ ڈھیر کر دیا قدموں میں آپ کے
 چھوڑی ہے گھر میں الفت محبوب عالمیں
 احساں چکا دیے سبھی کے حضور نے
 بوبکر کو ملے گا صلہ یوم آخریں
 وہ کوہسار دانش و حکمت فدائے حق
 خاتم حضور ہیں تو ابوبکر ہیں نگلیں
 اک ذرہ دیں میں ڈھیل گوارا نہیں اسے
 ہو ارادہ یا ہو زکوٰۃ ستوں دیں

حضرت عمر فاروق رضی اللہ عنہ کی شہادت

حضرت انس بن مالک رضی اللہ عنہ سے روایت ہے کہ حضور صلی اللہ علیہ وسلم ایک مرتبہ احد پہاڑ پر جلوہ گر ہوئے تو احد پہاڑ (آپ صلی اللہ علیہ وسلم کے قدم میںست لزوم کا بوسہ لے کر وجد میں آ کر) بٹنے لگا تو آپ نے فرمایا: اثبت احد فانما علیک نبی و صدیق و شہیدان اسے احد! ٹھہر جا کیونکہ تجھ پر ایک نبی ایک صدیق اور دو شہید ہیں۔ (بخاری ج ۲ ص ۱۹۰ مطبوعہ مصر) حضور صلی اللہ علیہ وسلم کے فرمان کے مطابق حضرت عمر فاروق و عثمان غنی رضی اللہ عنہما رتبہ شہادت پہ فائز ہوئے۔ حضرت حفصہ رضی اللہ عنہا فرماتی ہیں کہ میں اپنے والد ماجد کو یہ دعا کرتے ہوئے سنا کرتی

تھی۔

اللهم ارزقني قتلا في سبيلك ووفاء في بلد نبيك قالت قلت واني ذلك؟ قال ان الله ياتي بامرہ انی شاء
اے اللہ! مجھے اپنی راہ میں شہادت نصیب فرما اور اپنے نبی صلی اللہ علیہ وسلم کے مقدس شہر میں وفات دے۔ میں نے کہا: یہ کس طرح ممکن ہے؟
فرمایا: اللہ تعالیٰ اپنا حکم جس طرح چاہتا ہے جاری کرتا ہے۔

عن زید بن اسلم ان عمر بن الخطاب کان یقول فی دعائه
اللهم انی استلک شہادۃ فی سبیلک ووفاء ببلدۃ رسولک

(الطبقات لابن سعد ج ۳ ص ۳۳۱)

زید بن اسلم رضی اللہ عنہ سے روایت ہے کہ حضرت عمر بن خطاب رضی اللہ عنہ اپنی دعا میں کہا کرتے تھے: اے اللہ! میں تجھ سے تیرے راستے میں شہادت کا سوال کرتا ہوں اور تیرے رسول صلی اللہ علیہ وسلم کے شہر میں وفات کا متمنی ہوں۔

خوف خدا کی وجہ سے حضرت عمر رضی اللہ عنہ کی حالت

حضرت عمر فاروق رضی اللہ عنہ پہ خوف خدا کا اس قدر غلبہ تھا کہ قرآن مجید کی آیت سن کر بے ہوش ہو جاتے اور کئی کئی دنوں تک ان پر غشی کا دورہ پڑتا رہتا تھا یہاں تک کہ لوگ ان کی عیادت و (بیمار پرسی) کے لیے جایا کرتے تھے۔

ایک دن آپ نے ایک تنکے ہاتھ میں لے کر فرمایا: کاش میں بجائے عمر ہونے کے یہ تنکے ہوتا۔ کبھی فرماتے: کاش میں کوئی قابل ذکر شخصیت نہ ہوتا۔ کبھی یہ کہتے: کاش عمر کی ماں عمر کو نہ جنتی۔ ایک مرتبہ خود ہی آپ نے سورۃ اذ الشمس کی تلاوت کی اور جب وَاِذَا الصُّحُفُ نُشِرَتْ کی آیت پر پہنچے۔ یعنی جب نامہ ہائے اعمال کھولے جائیں گے۔ تو اس کو پڑھتے ہی ان پر اس قدر خوف الہی طاری ہو گیا کہ بے ہوش ہو کر زمین پر گر پڑے۔

ایک دن آپ گدھے پر سوار ہو کر کہیں جا رہے تھے اور کوئی آدمی اپنے گھر میں سورۃ الطور پڑھ رہا تھا جب آپ نے ان عَذَابَ رَبِّكَ لَوَاقِعٌ کی آیت سنی تو گدھے سے اتر کر ایک دیوار سے ٹیک لگا کر دیر تک بیٹھے رہے پھر گھر آ کر ایک مہینہ بیمار رہے اور لوگ آپ کی عیادت کے لیے آتے جاتے رہے مگر کسی کو آپ کی بیماری کا سبب معلوم نہ ہو سکا۔

(احیاء العلوم جلد ۳ ص ۱۶۰)

مختلف آیات کے حوالے سے نماز کی حالت میں مختلف آیات پڑھ کر آپ کے بے ہوش ہونے یا قرات موقوف کر دینے کے بہت واقعات ہیں۔ جن میں سے کچھ آگے آئیں گے۔

بڑھاپے سے پا کر پیام قضا بھی نہ چونکا نہ چیتا نہ سنبھلا ذرا بھی کوئی تیری غفلت کی ہے انتہا بھی جنوں تاکے ہوش میں اپنے آ بھی جگہ جی لگانے کی دنیا نہیں ہے یہ عبرت کی جا ہے تماشا نہیں ہے

عبداللہ بن عیسیٰ کا بیان ہے کان فی وجہ عمر خطان اسودان من البكاء۔ خوف خدا سے رونے کے سبب سے حضرت عمر کے چہرے (رخساروں) پر دو سیاہ لکیریں پڑ گئی تھیں (صفۃ الصفوة ج ۱ ص ۲۸۶) حضرت کعب احبار نے حضرت عمر سے کہا ہم دنیا کے بادشاہ کے لئے آسمان کے بادشاہ کی طرف سے (سخت محاسبہ) کا خطرہ محسوس کرتے ہیں۔ آپ نے فرمایا: الا من حاسب نفسه۔ ہاں مگر جو اپنے آپ کا خود محاسبہ کرے (کیا اس کے لئے بھی؟) حضرت کعب نے کہا: قسم ہے اس ذات کی جس کے ہاتھ میں میری جان ہے تورات میں اس آیت کے بعد یہی آیت ہے فکبر عمر ثم خر ساجدا۔ حضرت عمر نے تکبیر کہی اور سجدے میں گر گئے۔ (کنز ج ۱۲ ص ۵۷۵)

کر لیا جس نے خود حساب اپنا
اس کا پھر احتساب کیا ہوگا

حضرت عمر نے اپنی شہادت کا اشارہ دے دیا

حضرت سعید بن ابی ہلال فرماتے ہیں: انہیں یہ خبر ملی کہ حضرت عمر نے خطبہ جمعہ میں اللہ تعالیٰ کی حمد و ثناء کے بعد فرمایا:

اما بعد ايها الناس اني اريت رؤيا لا اراها الا لحضور اجلي
رايت ان ديكاً احمر بقرني نقرتين فحدتھا اسماء بنت
عميس فحدثتني انه يقتلني رجل من الاعاجم

(ابن سعد ج ۲ ص ۲۳۵)

اے لوگو! میں نے ایک خواب دیکھا ہے جس کی تعبیر یہ ہے کہ میری موت قریب آگئی ہے۔ میں نے (خواب میں) دیکھا کہ ایک سرخ رنگ مرغ نے (میرے شکم میں) دو چونچیں ماریں۔ میں نے اپنا یہ خواب اسماء بنت عمیس سے بیان کیا تو اس نے کہا: آپ کو عجمی شخص قتل کر دے گا۔

حضرت سعید بن مسیب رضی اللہ عنہ سے روایت ہے کہ حضرت عمر رضی اللہ عنہ ارکان حج سے فارغ ہو کر واپسی پہ مکہ مکرمہ کے قریب مقام ابطح میں ٹھہرے۔ یہ جگہ نشیب میں مکہ مکرمہ اور مثنیٰ کے تقریباً درمیان ہے اسے محسب بھی کہتے ہیں۔ اس جگہ آپ نے اپنے اونٹ کو بٹھایا اور اپنی چادر بچھا کر اس پر خود بیٹھ گئے اور اونٹ کی پشت سے ٹیک لگا کر آسمان کی طرف ہاتھ اٹھائے اور اس طرح دعا کی۔

اللهم كبرت سني وضعفت قوتي وانتشرت رعيتي فاقبضني

اليك غير مضيع ولا مفر

اے اللہ! میں بوڑھا ہو گیا ہوں اور میں اب کمزور ہو گیا ہوں اور میری

رعیت بہت بڑھ گئی ہے۔ اس سے قبل کہ مجھ سے فرائض خلافت میں تصور

ہو مجھے دنیا سے اٹھالے۔

قال سعيد فبا انسلخ ذوالحجة حتى طعن۔ حضرت سعید فرماتے ہیں: آپ کی

یہ دعا قبول ہوئی اور ابھی ماہ ذوالحجہ ختم بھی نہیں ہونے پایا تھا کہ آپ شہید کر دیئے گئے۔

(تاریخ الخلفاء، ص ۲۱۰، بحوالہ حاکم و طبقات ابن سعد ج ۳، ص ۳۳۲)

معدان بن ابی طلحہ رضی اللہ عنہ کا بیان ہے کہ حضرت عمر رضی اللہ عنہ نے خطبہ میں ارشاد فرمایا: مجھ سے قوم کہتی ہے کہ میں خلافت کے لئے کسی ولی عہد کا تقرر کروں تو یاد رکھو: اللہ تعالیٰ اپنے دین اور اس امر خلافت کو کبھی ضائع نہیں فرمائے گا۔ موت تو میرے ساتھ ہے مگر دین خلافت کے ساتھ نہیں ہے۔ میرے بعد خلیفہ کا انتخاب ان چھ افراد کے مشورے سے ہونا چاہئے جن سے رسول کریم صلی اللہ علیہ وسلم رضامند رہتے ہوئے جنت الفردوس تشریف لے گئے ہیں۔

(طبقات ابن سعد ج ۳، ص ۳۳۵ و تاریخ الخلفاء للسیوطی ص ۲۱۱)

وہ چھ افراد یہ ہیں: حضرت عثمان، علی، طلحہ، زبیر، عبدالرحمن بن عوف اور سعد بن ابی وقاص رضی اللہ عنہم اجمعین (المستدرک للحاکم ج ۳، ص ۹۱)

حضرت عمر رضی اللہ عنہ نے اپنے قاتل کے بارے میں بتا دیا

زہری بیان کرتے ہیں: حضرت عمر نے فرمان جاری کیا ہوا تھا کہ باہر سے کوئی مشرک مدینہ میں داخل نہ ہونے پائے۔ ایک بار حاکم کوفہ حضرت مغیرہ بن شعبہ رضی اللہ عنہ نے آپ کو لکھا: یہاں ایک بہت ہی ہوشیار اور صنعتکار لڑکا موجود ہے جو کہ بڑھئی، لوہار اور نقاش وغیرہ کے ہنر سے خوب واقف ہے اگر آپ فرمائیں تو میں اسے مدینہ شریف بھیج دوں تاکہ اہل مدینہ اس سے مستفید ہوں۔ آپ نے اسے مدینہ شریف آنے کی اجازت دیتے ہوئے لکھ بھیجا کہ اس کو یہاں بھیج دو۔ اس لڑکے کا نام فیروز اور کنیت ابو لؤ لؤ تھی جو کہ مجوسی تھا۔ حضرت مغیرہ رضی اللہ عنہ نے اس پر دو درہم روزانہ خراج (ٹیکس) عائد کر رکھا تھا۔ مدینہ منورہ پہنچ کر اس نے حضرت عمر رضی اللہ عنہ سے حضرت مغیرہ بن شعبہ رضی اللہ عنہ کی شکایت کی کہ انہوں نے مجھ پر بہت ٹیکس لگا رکھا ہے۔ حضرت عمر رضی اللہ عنہ نے دریافت فرمایا: کس قدر ٹیکس ہے؟ فیروز نے

جواب دیا: دو درہم روزانہ۔ حضرت عمر رضی اللہ عنہ نے پھر پوچھا: تمہارا پیشہ کیا ہے؟ فیروز نے جواب دیا: نجاری، آہن گری اور نقاشی! حضرت عمر رضی اللہ عنہ نے فرمایا: ان صنعتوں پہ یہ ٹیکس زیادہ نہیں ہے۔ فیروز یہ جواب سن کر غصہ سے تلملا اٹھا اور دانت پیتا ہوا لوٹ آیا۔ چند روز کے بعد حضرت عمر رضی اللہ عنہ نے فیروز کو پھر بلا یا اور فرمایا: میں نے سنا ہے کہ تم ایسی چکی تیار کرتے ہو جو ہوا سے چلتی ہے؟ فیروز نے حسمگین تیور سے جواب دیا: میں آپ کے لئے ایسی چکی تیار کروں گا جسے لوگ ہمیشہ یاد رکھیں گے۔ وہ یہ کہہ کر چلا گیا تو حضرت عمر نے فرمایا: یہ لڑکا مجھے قتل کی دھمکی دے گیا ہے۔ صحابہ کرام نے عرض کیا: پھر اسے گرفتار کر لینا چاہئے؟ آپ نے فرمایا: قبل از وقت جرم کی سزا کیسے ممکن ہے؟

حضرت عمر رضی اللہ عنہ کی شہادت کا واقعہ

یہ لڑکا (ابولؤلؤ) دو دھارا خنجر (جس کا قبضہ درمیان میں تھا) آستین میں چھپا کر صبح سویرے مسجد کے ایک گوشے میں چھپ کر بیٹھ گیا۔ مسجد میں کچھ لوگ صفیں درست کرنے پر مامور تھے۔ جب صفیں سیدھی ہو جاتیں تو حضرت عمر رضی اللہ عنہ تشریف لاتے اور امامت فرماتے۔ حضرت عمر حسب معمول نماز کے لئے لوگوں کو جگاتے ہوئے مسجد میں تشریف لائے۔ وکان اذا دخل المسجد قام بین الصفوف ثم قال استودوا، فاذا استودوا تقدم فكبر فلما كبر طعن۔ آپ کی عادت تھی کہ مسجد میں داخل ہو کر صفوں کے درمیان کھڑے ہو کر فرماتے: صفیں درست کر لو، صفیں برابر کر لو۔ اس کے بعد آپ آگے بڑھتے (مصلے پر آ جاتے) چنانچہ حسب دستور آپ نے (اس روز بھی یہی عمل کیا اور اس کے بعد) اللہ اکبر کہہ کر نماز شروع کی ہی تھی کہ ابولؤلؤ مجوسی دفعہ گھات سے نکلا اور آپ کے جسم مبارک پر پے در پے تین وار کیے ایک وار ناف کے نیچے پڑا۔ (طبقات ابن سعد ج ۳)

اس جان لیوا زخم اور کریناک حالت میں آپ نے حضرت عبدالرحمن بن عوف کو

امامت کے لئے ہاتھ پکڑ کر اپنی جگہ کھڑا کر دیا اور خود زخموں سے نڈھال ہو کر زمین پر گر پڑے۔ حضرت عبدالرحمن بن عوف نماز پڑھا رہے تھے اور حضرت عمر سامنے تڑپ رہے تھے۔ عمرو بن میمون انصاری کا بیان ہے کہ ابولؤلؤ حضرت مغیرہ بن شعبہ کا غلام تھا جس نے حضرت عمر رضی اللہ عنہ کو دو دھارے خنجر سے شہید کیا۔ صفوں میں سے نکلتے بھاگتے ہوئے اس نے بارہ مزید افراد کو زخمی کر دیا۔ ان مجروحین میں سے چھ افراد انتقال کر گئے۔ اس حال میں کہ وہ اپنے ارد گرد افراد کو زخمی کر رہا تھا تو عبداللہ بن عوف نے اس پر کپڑا ڈال دیا اور وہ کپڑے میں الجھ گیا۔ جب اس نے اپنے آپ کو محصور پایا تو خودکشی کر لی۔ جیسا کہ طبقات ابن سعد میں مرقوم ہے:

فاخذ ابا لؤلؤة رهط من قریش عبد الله بن عوف بن الزهري
 وهاشم ابن عتبة بن ابي وقاص ورجل من بني سهم فطرح
 عليه عبد الله بن عوف خبيصة كانت عليه فانتحر
 بالخنجر حين اخذ (الطبقات لابن سعد ج ۳ ص ۲۴۷)

ابولؤلؤ کو قریش کے ایک گروہ نے قابو کر لیا جن میں عبداللہ بن عوف زہری، ہاشم بن عتبہ بن ابی وقاص اور ایک شخص بنی سہم میں سے تھا۔ عبداللہ بن عوف نے اپنی چادر اس پر ڈال دی وہ اس میں الجھ گیا۔ جب اس نے محسوس کیا کہ میں محصور ہو گیا ہوں تو اپنے خنجر سے خودکشی کر لی۔

حضرت عمر رضی اللہ عنہ کو زخمی حالت میں اٹھا کر ان کی رہائش گاہ پر لایا گیا۔ آپ نے مکان پر پہنچ کر سب سے پہلے دریافت فرمایا کہ: میرا قاتل کون ہے؟ لوگوں نے بتایا فیروز مجوسی! آپ یہ سن کر خوش ہوئے اور کہا: الحمد للہ میرا قاتل مسلمان نہیں ہے۔ وہ صلیب بلایا گیا اس نے نیند پلائی وہ زخموں کی راہ سے باہر نکل گئی۔ پھر دوبارہ پلائی وہ کئی مہینے تک باہر نکل نہ سکی۔ اس کی حالت دیکھ کر صحابہ کرام افسردہ اور مایوس ہو گئے اور سمجھ گئے کہ آپ جانبر نہ ہو سکیں گے۔

موت و حیات کی کشمکش میں بھی نماز ادا ہوتی رہی

حضرت عمر رضی اللہ عنہ موت و حیات کی کشمکش میں خود بھی نماز ادا فرماتے ہیں اور اعلان فرماتے ہیں: اسلام میں اس کا کوئی حصہ نہیں جس نے نماز ترک کر دی..... جیسا کہ ابن کثیر البدایہ میں رقمطراز ہیں۔

فجعل یفیک ثم یغی علیہ ثم یذکرونہ بالصلوٰۃ فیفیک
ویقول نعم ولا حظ فی الاسلام لمن ترکھا ثم صلی فی الوقت

(البدایہ ج ۷ ص ۱۳۷)

آپ کبھی بے ہوش ہو جاتے تو کبھی ہوش میں آ جاتے۔ آپ کو ذرا ہوش آیا تو صحابہ رضی اللہ عنہم نے نماز یاد دلائی۔ فرمایا: ہاں! جس نے نماز ترک کر دی اس کا اسلام میں کچھ بھی حصہ نہیں۔ چنانچہ آپ نے اسی کریناک حالت میں اسی وقت نماز ادا فرمائی۔

پہلوئے مصطفیٰ میں بنا آپ کا مزار

حضرت عمر نے اپنے بیٹے عبداللہ کو اپنے قرض کی ادائیگی کی وصیت کے بعد فرمایا: حضرت عائشہ رضی اللہ عنہا کی خدمت میں جاؤ اور ان سے کہو کہ عمر رضی اللہ عنہ نے آپ کو سلام عرض کیا ہے اور یہ نہ کہنا کہ امیر المؤمنین نے سلام کہا ہے کیونکہ اس دن میں امیر المؤمنین نہیں ہوں گا اور کہنا کہ عمر کی خواہش ہے کہ آپ اسے ان کے دو ساتھیوں (حضرت محمد رسول اللہ صلی اللہ علیہ وسلم اور ابو بکر صدیق رضی اللہ عنہ) کے پہلو میں دفن ہونے کی اجازت دے دیں۔ چنانچہ عبداللہ بن عمر رضی اللہ عنہما حضرت عائشہ رضی اللہ عنہا کے پاس آئے تو دیکھا کہ آپ بیٹھی زور ہی ہیں۔ سلام عرض کیا اور پھر کہا: عمر بن خطاب رضی اللہ عنہ آپ سے اپنے دو رفیقوں کے پاس (یعنی حجرۃ عائشہ رضی اللہ عنہا میں) دفن ہونے کی اجازت طلب کرتے ہیں۔ حضرت عائشہ نے (حضرت عمر رضی اللہ عنہ کا پیغام سن کر) فرمایا کہ خدا کی قسم! میں یہ مقام مقدس اپنے

لیے چاہتی تھی لیکن میں آج اپنے نفس پر حضرت عمر رضی اللہ عنہ کو ترجیح دیتی ہوں۔ حضرت عائشہ رضی اللہ عنہا کا پیغام لے کر حضرت عبداللہ بن عمر رضی اللہ عنہما اپنے والد کے پاس آئے تو قریب بیٹھے ہوئے لوگوں نے حضرت عمر رضی اللہ عنہ سے کہا: آپ کے بیٹے عبداللہ آگے ہیں۔ حضرت عمر رضی اللہ عنہ نے فرمایا: مجھے اٹھا کر بٹھا دو۔ چنانچہ ایک شخص نے آپ کو اپنے سینے سے لگا کر بٹھا لیا۔ پھر آپ نے اپنے بیٹے عبداللہ رضی اللہ عنہ سے فرمایا: کیا خبر لائے ہو؟ حضرت عبداللہ رضی اللہ عنہ نے کہا: حضرت عائشہ رضی اللہ عنہا نے اجازت دے دی ہے (آپ کی خواہش کی تکمیل ہو گئی ہے)

پہلوئے مصطفیٰ میں دفن ہونا میرے لیے سب سے اہم ہے

یہ خوشخبری بن کر حضرت عمر رضی اللہ عنہ نے ارشاد فرمایا: اس جگہ دفن ہونے سے زیادہ میرے نزدیک کوئی چیز اہم نہ تھی۔ پھر فرمایا: بیٹے عبداللہ! خیال رکھنا جب میں فوت ہو جاؤں تو میری چار پائی اٹھا کر (حضرت عائشہ رضی اللہ عنہا کے) دروازے پر لے جانا (اور دوبارہ پھر عرض کرنا) کہ عمر بن خطاب رضی اللہ عنہ آپ سے اجازت طلب کر رہا ہے۔ اگر وہ میرے لیے اجازت دے دیں تو مجھے اندر (روضہ رسول میں دفن کرنے کے لئے) داخل کر دیں اور اگر وہ اجازت نہ دیں تو پھر مجھے عام مسلمانوں کے قبرستان میں دفن کر دیں۔ یہ اس لیے فرمایا کہ شاید خلافت کے رعب کے سبب پہلے انہوں نے اجازت دے دی ہو اس لیے اپنے صاحبزادے کو وصیت فرمائی: مرنے کے بعد ایک مرتبہ پھر اجازت لی جائے۔ اگر اذن ہو تو خیر ورنہ عام مسلمانوں کے قبرستان میں دفن کر دینا اس طرح وفات کے بعد بھی فاروق اعظم رضی اللہ عنہ نے وریع و تقویٰ کا بدیع المثال نمونہ پیش کیا، پھر جس وقت آپ کا جنازہ اٹھایا گیا، وہ وقت اہل اسلام کے لئے نہایت کریمانہ تھا۔ چنانچہ حضرت عائشہ نے حسب وعدہ اپنے حجرے اور پہلوئے مصطفیٰ صلی اللہ علیہ وسلم میں دفن کرنے کی اجازت عطا فرمائی۔

خوش قسمت ملی فاروق کو وہ جا پس رحلت
جہاں اللہ کے محبوب کو استراحت ہیں

آخری وقت، آخری کلمات

حضرت عثمان بن عفان رضی اللہ عنہ فرماتے ہیں: میں آخری وقت حضرت عمر کے پاس تھا۔ آپ کا سر انور آپ کے بیٹے حضرت عبداللہ کی گود میں تھا اور آپ اس کو فرما رہے تھے۔

ضع خدی بالارض قال فهل خدی والارض الاسواء؟ قال ضع
خدی لام لك فى الثانیه اوفى الثالثه ثم شبك بين رجلیه
فسبعته يقول ویلی و ویل امی ان لم یغفر اللہ لی حتی
فأحنت نفسه (طبقات ابن سعد ج ۳ ص ۳۶۰)

میرا چہرہ زمین پہ رکھ دو آپ کے بیٹے نے کہا: کیا میری ران اور زمین برابر نہیں ہیں؟ فرمایا: تیری ماں نہ ہوتی میرا چہرہ زمین پہ رکھ دے یہ آپ نے دوسری یا تیسری بار فرمایا: پھر اپنے دونوں پاؤں آپس میں ملا لیے۔ اس وقت میں نے سنا کہ آپ فرما رہے تھے: ہائے افسوس، ہائے افسوس، مجھ پر اور میری ماں پر اگر اللہ تعالیٰ نے میری بخشش نہ فرمائی، اسی حالت میں آپ کی روح پرواز کر گئی۔

غرور و فخر علامات ہیں جہالت کی
نشان بزرگی و عزت کا خاکساری ہے

وفات کے وقت آپ کی عمر تریسٹھ سال تھی۔ حضرت سعد بن ابی وقاص فرماتے ہیں: ۲۳ھ بروز بدھ ماہ ذی الحجہ ختم ہونے میں چار دن باقی تھے جب آپ کو زخمی کیا گیا اور ۲۴ھ یکم محرم الحرام بروز اتوار صبح کے وقت آپ کو دفن کیا گیا۔

(مدنی الصحیح ج ۱ ص ۲۹۱)

طبری کی روایت کے مطابق حضرت عمر بدھ کی رات فوت ہوئے جبکہ ذی الحجہ کی

تین راتیں باقی تھیں اور اگلے دن صبح کے وقت حضرت صہیب نے آپ کی نماز جنازہ پڑھائی۔ (ج ۵ ص ۱۳) واللہ تعالیٰ اعلم ورسولہ بالصواب۔

جب اس بزم سے اٹھ گئے دوست اکثر اور اٹھتے چلے جا رہے ہیں برابر یہ ہر وقت پیش نظر جب ہے منظر یہاں پر تیرا دل بہلتا ہے کیونکر جگہ جی لگانے کی دنیا نہیں ہے یہ عبرت کی جا ہے تماشا نہیں ہے

وفات کے بعد کا حال اور عظمت و شان

حضرت عباس رضی اللہ عنہ فرماتے ہیں: میری بڑی تمنا تھی کہ میں حضرت عمر کو خواب میں دیکھوں چنانچہ ایک سال کے بعد میں نے ان کو خواب میں دیکھا کہ وہ اپنی بیٹھالی سے پسینہ صاف کرتے ہوئے میرے سامنے آئے۔ میں نے پوچھا: اے امیر المومنین آپ کا کیا حال ہے؟ تو کہنے لگے: میں نے ابھی ابھی حساب سے فرصت پائی ہے اور اگر میں نے اپنے رب کو رؤف و رحیم نہ پایا ہوتا تو میرے قدم ڈگمگاتے۔

(احیاء العلوم ج ۲ ص ۲۳۰)

یہ وہ عمر ہیں کہ جن کے بازے میں حضور علیہ السلام نے فرمایا: لو کان بعدی نبی لکان عمر ابن الخطاب (حاکم ج ۳ ص ۸۵) اگر میرے بعد کوئی نبی ہوتا تو عمر بن الخطاب ہوتا۔ اللهم اشدد الاسلام بعد بن الخطاب (تذکرہ ج ۱۲ ص ۵۲۸) اے اللہ! اسلام کو عمر بن خطاب کے ساتھ مضبوط کر دے۔ عقیل بن ابی طالب کہتے ہیں کہ حضور علیہ السلام نے حضرت عمر کو فرمایا: ان غضبك عزو رضاك حكم۔ تیری اور تنگی عزت اور تیری رضا مندی حکم ہے۔ (ایضاً ج ۳ ص ۵۵۵) جس کے اسلام لانے پر پھر بل امین نازل ہوئے اور عرض کیا: یا محمد استبشر اهل السماء باسلام رسول (متذکرہ ج ۱ ص ۲۷۲) اے محمد (صلی اللہ علیہ وسلم) عمر کے اسلام لانے پر اہل فلک و آسمان منا رہے ہیں۔ قال المشركون اليوم انتصف القوم منا۔ (متذکرہ ج ۱ ص ۲۷۲)

ج ۲ ص ۸۵) مشرکین نے کہا: عمر کے اسلام لانے کی وجہ سے ہماری جماعت (قوت) آدھی رہ گئی ہے۔ ابن مسعود نے کہا: ہا زلنا اعزۃ منذ اسلم عمر (بخاری) حضرت عمر اسلام لائے تو ہماری عزت بڑھ گئی۔ وقال النبی صلی اللہ علیہ وسلم اشد امتی فی دین اللہ عمر۔ حضور علیہ السلام نے فرمایا: میری امت میں دین کے معاملہ میں سب سے سخت عمر ہے۔ حضرت عمر رضی اللہ عنہ حضور علیہ السلام کے زمین میں وزیر ہیں۔ حضرت ابوبکر و عمر رضی اللہ عنہما حضور علیہ السلام کے نزدیک سماعت و بصارت کا درجہ رکھتے ہیں۔ ان لی وزیران من اهل السماء و وزیران من اهل الارض فویزیر ای من اهل السماء جبریل و میکائیل و وزیرای من اهل الارض ابوبکر و عمر وانہما السمع والبصر۔ وقال ان الشیطان یفرق من عمر۔ حضرت عمر سے شیطان بھاگ جاتا ہے (البدایہ والنہایہ ج ۱ ص ۱۳۲) جو اس امت کے محدث ہیں (بخاری عن ابی ہریرۃ) حضور علیہ السلام نے فرمایا: من ابغض عمر فابغضنی ومن احب عمر فاحبنی۔ (کنز ج ۱۵ ص ۵۹۶) جس نے عمر سے محبت کی اس نے مجھ سے محبت کی جس نے عمر سے بغض رکھا اس نے مجھ سے بغض رکھا۔ (تاریخ الخلفاء للسیوطی اردو ص ۱۹۴)

وہ خوش قسمت ہے جسے فاروق اعظم سے محبت ہے

محبت اس سے ہے اللہ کی اس کے پیغمبر کی

حضرت عائشہ فرماتی ہیں: حضرت ابوبکر صدیق رضی اللہ عنہ فرمایا کرتے تھے:

واللہ ان عمر لاحب الناس الی۔ اللہ کی قسم! عمر مجھے سب لوگوں سے زیادہ محبوب

ہیں۔ (کنز ج ۱۲ ص ۵۴۵)

وہ عمر جس کے اعداء پہ شیدا سقر

عن ابن مسعود قال ان اسلام عمر کان عزا وان ہجرته

کانت فتحاً و نصراً و امارتہ کانت رحمة واللہ ما استطعنا ان

نصلي حول البيت ظاهرين حتى اسلم عمر فلما اسلم عمر قاتلهم حتى صلينا واني لاحسب بين عيني عمر ملكا يسده واني لاحسب الشيطان يفرقه۔ (کنز ج ۱۲ ص ۵۹۹)

حضرت ابن مسعود رضی اللہ عنہ سے روایت ہے کہ حضرت عمر رضی اللہ عنہ کا اسلام لانا باعث عزت اور آپ کی (مکہ مکرمہ سے مدینہ منورہ) ہجرت فتح و نصرت کا سبب اور آپ کی خلافت نشان رحمت تھی۔ خدا کی قسم! ہم کھلم کھلا بیت اللہ میں نماز ادا نہیں کر سکتے تھے یہاں تک کہ حضرت عمر رضی اللہ عنہ مسلمان ہو گئے۔ جب حضرت عمر رضی اللہ عنہ اسلام لے آئے تو اللہ نے کفار کو ذلیل کر دیا اور ہم بیت اللہ میں نمازیں پڑھنے لگ گئے اور میرا خیال ہے کہ حضرت عمر رضی اللہ عنہ کی دونوں آنکھوں کے سامنے فرشتہ ہوتا تھا جو کہ ان کی رہنمائی کرتا اور میرا یہ بھی گمان ہے کہ شیطان حضرت عمر رضی اللہ عنہ کو دیکھتے ہی بھاگ جاتا ہے۔

حضرت عمر کے دل میں خوفِ خدا کا عالم

عن انس بن مالك قال سمعت عمر بن الخطاب يوما وخرجت معه حتى دخل حائطا فسمعته يقول وبيني و بينه جد اروهو في جوف الحائط امير المؤمنين والله لتتقين الله اوليعد بنك (کنز ج ۱۲ ص ۶۱۸)

حضرت انس سے روایت ہے کہ ایک دن میں حضرت عمر رضی اللہ عنہ کے ساتھ ایک باغ میں داخل ہوا وہاں ہم ایک ایسے مقام پر پہنچے کہ ہمارے درمیان ایک دیوار آگئی۔ دیوار کی دوسری طرف سے میں نے سنا کہ امیر المؤمنین حضرت عمر رضی اللہ عنہ اپنے آپ سے اس طرح مخاطب ہیں۔ اے عمر (رضی اللہ عنہ) تو اللہ سے ڈر جا ورنہ وہ تجھے عذاب میں گرفتار کر

دے گا۔

حضرت محمد بن متوکل فرماتے ہیں: مجھے یہ بات پہنچی کہ حضرت عمر فاروق رضی اللہ عنہ کی انگٹھی میں یہ الفاظ نقش تھے۔ کفی بالموت واعظا یا عمر۔ اے عمر! موت ایک مکمل واعظ ہے۔ (کنز ج ۱۵، ص ۵۸۵) اسی کتاب کی ج ۱۲، ص ۶۲۰ پہ حضرت عمر فاروق کی امیدور جا کی حالت کو یوں بیان کیا گیا ہے۔ آپ فرمایا کرتے تھے: ”اگر کوئی آسمان سے پکارے کہ اے لوگو! تم سب لوگوں میں سے صرف ایک شخص جنت میں جائے گا باقی سب دوزخ میں جائیں گے تو میں اللہ کی رحمت سے امید کرتا ہوں کہ وہ شخص میں ہوں گا اور اگر یہ آواز آئے کہ سارے لوگ جنت میں جائیں گے سوائے ایک کے تو مجھے ڈرنے کہ کہیں وہ میں ہی نہ ہوں۔ آپ رضی اللہ عنہ اپنے گھر والوں کو نماز تہجد کے لئے اٹھایا کرتے تھے پھر یہ آیت تلاوت کرتے: وامر اهلك بالصلوة واصطبر عليها..... (ط ۱۳۲، مؤطا امام مالک ماجاء فی صلوة الیل)

نماز میں عموماً ایسی سورتیں پڑھتے جن میں قیامت کا ذکر یا خدا کی عظمت و جلال کا بیان ہوتا اور اس قدر متاثر ہوتے کہ روتے روتے ہچکلی بندھ جاتی۔ حضرت عبداللہ بن شداد رضی اللہ عنہ کا بیان ہے کہ میں باوجودیکہ آخری صف میں ہوتا تھا لیکن حضرت عمر رضی اللہ عنہ یہ آیت انہا اشکوا بئى و حزنى الى الله (یوسف ۸۶) میں اپنے غم و الم کی شکایت بس اپنے اللہ ہی سے کر رہا ہوں..... پڑھ کر اس قدر زور سے روتے کہ میں رونے کی آواز سنتا تھا (بخاری کتاب الصلوة باب اذا بکی الامام فی صلوة)

کنز العمال میں یہ روایت اس طرح ہے:

عن عبدالله بن شداد ابن الهاد قال سمعت نسيج عمروانا في
اخر الصفوف في صلاة الصبح وهو يقرأ سورة يوسف حين
بلغ انبا اشكوبئى و حزنى الى الله

(سورة يوسف: ۸۶، کنز العمال جلد ۱۲، ص ۶۲۰)

حضرت عبداللہ بن شداد بن الہاد سے روایت ہے کہ میں نے حضرت عمر رضی اللہ عنہ کے رونے کی آواز آخری صف میں سنی جبکہ آپ نے صبح کی نماز میں سورہ یوسف تلاوت فرمائی اور اس آیت پر پہنچے (انہا اشکوا بشی وحزنی الی اللہ)

ایک مرتبہ نماز جمعہ میں سورہ تکویر شروع کی اور جب اس آیت پر پہنچے علمت نفس ما احضرت۔ ہر کوئی جان لے گا جو اس نے آگے کے لئے بھیجا تو (شدت غم سے) قرأت ختم کر دی۔ (کنز ج ۱۲ ص ۶۲)

حضرت عمر رضی اللہ عنہ کا جنت میں عالیشان محل:

حضرت عمر رضی اللہ عنہ نے حضور صلی اللہ علیہ وسلم نے دریافت کیا حضور! آپ نے شب معراج جنت میں کیا دیکھا؟ آپ صلی اللہ علیہ وسلم نے ارشاد فرمایا اے عمر! "لو لبثت فيكم ما لبث نوح في قومه الف سنة (الاخمين عاما) احد ثم عمار ايت في الجنة لما فرغت منه"

اگر میں حضرت نوح کی طرح (پچاس کم) ہزار سال تم میں مقیم رہ کر وہ بیان کروں جو جنت میں میں نے دیکھا ہے، تو اس سے فراغت نہیں ہو سکتی، لیکن اے عمر (رضی اللہ عنہ)! تمہارے اصرار پر میں کچھ بتاتا ہوں۔ میں نے وہاں ایک محل دیکھا جس کی بنیاد جنت میں اور چوٹی عرش معلیٰ کے ساتھ ہے میں نے جبریل علیہ السلام سے پوچھا یہ درجہ خوبصورت محل جو آفتاب کی طرح روشن ہے کس کے لئے ہے اور اس میں کون مقیم ہوگا؟ "قال يسكنها ويصير اليها من يقول الحق ويهدي الى الحق واذ قيل له الحق له يفضب ومات على الحق" جبریل علیہ السلام نے عرض کی: اس قصر میں وہ شخص سکونت پذیر ہوگا جو ہمیشہ حق بولتا ہے اور حق پر چلتا ہے، اللہ جب حق سنایا جاتا ہے وہ ناراض نہیں ہوتا۔ آنحضرت صلی اللہ علیہ وآلہ وسلم نے پھر جبریل سے دریافت فرمایا کہ ایسا خوش قسمت کون ہے؟ "قال عمر بن الخطاب،

فشہق عمر شہقہ فخر مغشیا علیہ الی الغد من تلك الساعة“۔ جبریل نے کہا: وہ عمر بن خطاب ہیں۔ حضرت عمر رضی اللہ عنہ اپنے متعلق یہ کلمات بشارت سن کر زمین پر بے ہوش گر پڑے اور دوسرے روز تک بے ہوش ہو کر رہے۔

(کنز ج ۱۲ ص ۵۹۰-۵۹۱)

امیر المؤمنین نے اپنے آپ کو سزا کے لئے پیش کر دیا

حضرت عمر رضی اللہ عنہ کے فکر آخرت کا ایک واقعہ بھی کتابوں میں لکھا ہے کہ ایک روز آپ راستہ میں جا رہے تھے کہ ایک شخص پر نظر پڑی جو سر راہ ایک عورت سے باتیں کر رہا تھا۔ آپ نے (یہ سمجھ کر یہ غیر عورت سے باتیں کر رہا ہے) اس کے ایک درہ مار دیا۔ اس نے کہا: حضرت یہ تو میری بیوی ہے۔ اس سے باتیں کرنے پر آپ نے مجھے کیوں سزا دی؟ آپ نے فرمایا: تمہاری بیوی ہی ہے مگر تم راستہ میں کھڑے ہو کر کیوں باتیں کر رہے ہو؟ جس سے مسلمان تمہاری طرف سے بے گمانی میں مبتلا ہو کر غیبت کریں گے۔ اس نے کہا: ہم دونوں باہر سے آئے ہیں اور ابھی ابھی شہر میں داخل ہوئے ہیں اور یہ مشورہ کر رہے ہیں کہ کہاں قیام کریں؟

یہ سنتے ہی حضرت عمر رضی اللہ عنہ کو اپنی غلطی کا احساس ہوا اور اس کو جو درہ مارا تھا اس پر پشیمان ہوئے اور آخرت کے بدلے سے بچنے کے لئے اس سے کہا: اچھا تم اپنا بدلہ لے لو۔ اس نے کہا: میں نے معاف کیا۔ آپ نے بدلہ لینے پر اصرار کیا تو اس نے پھر کہا: میں نے معاف کیا یہاں تک کہ جب تین بار اس نے معاف کر دیا تب آپ کا دل مطمئن ہوا اور آپ نے اسے جزاک اللہ کی دعا دی۔ (سیرت خلفائے راشدین)

ایسا کیوں نہ ہو؟

حضرت عمر کا اور نبی صلی اللہ علیہ وسلم کا نسب کعب پر جا کر مل جاتا ہے اس پر سب کا اجماع ہے کہ سب سے پہلے امیر المؤمنین آپ ہی کہلائے۔ کثرت علم و فہم و دانش تقویٰ و تواضع زہد و قناعت حق گوئی و حق پرستی عدل و انصاف مسلمانوں پر لطف و کرم

اور اتباع سنت میں آپ درجہ ممتاز رکھتے تھے..... آپ کے دسترخوان پر ایک وقت دو سالن نہیں ہوتے تھے۔ حفصہ رضی اللہ عنہ نے آپ کی طرف ٹھنڈا شور بابر بڑھایا اور اس کے اوپر روغن زیتون ڈال دیا تو فرمایا: ایک برتن دو سالن؟ لہذا میں نہیں کھاؤں گا۔ ایک مرتبہ لوگوں نے دیکھا کہ ان کے کرتے میں چودہ پیوند ہیں، آپ کے تہبند میں چڑے کا ایک پیوند تھا۔ آپ کی دعا تھی کہ اے اللہ! تو مجھے شہادت نصیب فرما اور اپنے حبیب پاک کے شہر میں وفات عطا فرما، چنانچہ آپ کی یہ دعا قبول ہوئی، آپ کو شرف شہادت بھی ملا اور سید کونین کے شہر میں وفات ہوئی۔ مزید یہ کہ آپ حضور علیہ الصلوٰۃ والسلام کے پہلو میں آسوہ خاک ہوئے۔

خود سراپا نور بن جانے سے کب چلتا ہے کام
تجھ کو اس ظلمت کدے میں نور پھیلانا بھی ہے
حق نے کر دیں دھری دھری خدمتیں تیرے سپرد
خود تڑپنا ہی نہیں اوروں کو تڑپانا بھی ہے

حضرت عمر کا غصہ قرآن کی تلاوت یا دالہی اور خوف خدا سے ٹھنڈا ہو جاتا

☆ عن اسلم قال قال بلال یا اسلم کیف تجدون عمر؟ فقلت
خیر الناس الا انه اذا غضب فهو امر عظیم فقال بلال لو کنت
عنده اذا غضب قرأت علیہ القران حتی ینذهب غضبه

(کنز ج ۱۲ ص ۶۳۳)

حضرت بلال رضی اللہ عنہ نے حضرت اسلم رضی اللہ عنہ سے پوچھا: آپ
حضرت عمر رضی اللہ عنہ کو کیسا پاتے ہیں؟ اسلم رضی اللہ عنہ نے جواب دیا
وہ لوگوں میں بہت اچھے ہیں لیکن جب غضبناک ہوتے ہیں تو اس وقت
بہت عظیم معاملہ بن جاتا ہے۔ حضرت بلال رضی اللہ عنہ نے فرمایا: میں
جس وقت آپ کے پاس ہوتا ہوں اور آپ کو غصہ آتا ہے تو میں قرآن

پڑھنا شروع کر دیتا ہوں آپ کا غصہ ٹھنڈا ہو جاتا ہے۔

☆ عن ابن عمر قال ما رايت عمر غضب قط فذكر الله عنده
او خوف او قرا عنده انسان اية من القران الاوقف عما كان
يريد (ابن سعد ج ۳ ص ۳۰۹)

حضرت عبداللہ بن عمر رضی اللہ عنہما بیان کرتے ہیں: کسی معاملہ میں جب
بھی حضرت عمر رضی اللہ عنہ کو طیش آیا اور کسی نے ان کے پاس اللہ کا ذکر کیا
یا انہیں (اللہ سے) ڈرایا گیا یا کسی آدمی نے اس وقت قرآن سے کوئی
آیت تلاوت کر دی۔ بس اسی وقت آپ رک جاتے اور آپ کا غصہ ٹھنڈا
ہو جاتا۔

☆ عن عبید بن عمر قال صلی بنا عمر الخطاب سورة صلاة
الفجر فافتتح سورة يوسف فقراها حتى اذا بلغ وابيضت عيناه
من الحزن فهو كظيم۔ بکی حتی انقطع فر کم

(کنز ج ۱۲ ص ۵۸۹)

عبید بن عمیر رضی اللہ عنہ سے روایت ہے کہ حضرت عمر رضی اللہ عنہ نے
ہمیں صبح کی نماز پڑھائی۔ آپ نے سورہ یوسف کی تلاوت شروع کی جس
وقت یہاں پہنچے و ابیضت عیناہ من الحزن فهو کظیم۔ تو بے
اختیار رو پڑے اور اس قدر روئے کہ قرأت ختم کر کے مجبوراً رکوع میں
چلے گئے۔

قیامت کے مواخذے کا کھٹکا

☆ عن عبداللہ بن عمر قال کان عمر بن الخطاب يقول
لومات جدی بطف الفرات لعشیت ان يحاسب الله به عمر۔
عبداللہ بن عمر رضی اللہ عنہما سے روایت ہے کہ حضرت عمر بن خطاب رضی

اللہ عنہ فرمایا کرتے تھے: اگر بکری کا ایک بچہ فرات کے کنارے مر جائے تو میں ڈرتا ہوں کہ اللہ تعالیٰ اس کا مواخذہ عمر سے کرے۔

☆ وعن عبد اللہ بن عامر قال رایت عمر بن الخطاب اخذتبنہ من الارض فقال لیتنی لم اخلق لیت امی لم تلدنی لیتنی لم اکن شیئا لیتنی کنت نسیا منسیا

(صفة الصفوة ج ۱ ص ۲۸۵)

عبد اللہ بن عامر بیان کرتے ہیں: میں نے دیکھا حضرت عمر بن خطاب رضی اللہ عنہ نے زمین سے ایک تنکہ اٹھایا اور فرمایا: اے کاش میں پیدا نہ ہوتا۔ کاش میری ماں مجھے نہ جنتی۔ میں کوئی چیز نہ ہوتا۔ کاش میں بھول بھلا دیا جاتا۔

ہے رہتا جن کے دل میں احتسابِ حشر کا کھٹکا

عن عروة عن عامل لعمر کان علی اذرعات قال قدم علینا عمر بن الخطاب واذا علیہ قمیص من کریمس فاعطانیہ فقال اغسلہ وارقعہ فغسلتہ ورقعتہ ثم قطعت علیہ قمیصا قبطیا فاتیتہ بہا فقلت هذا قمیصک و هذا قمیص قطعتہ علیہ لتلبسہ فسہ فوجدہ لینا فقال لاحاجة لنا فیہ' هذا انشف للعرق منہ (کنز ج ۱۲ ص ۶۲۲)

حضرت عروہ جو حضرت عمر رضی اللہ عنہ کی طرف سے کھیتوں پر عامل مقرر تھے بیان کرتے ہیں: حضرت عمر رضی اللہ عنہ تشریف لائے۔ انہوں نے سوت کا قمیص پہنا ہوا تھا۔ انہوں نے مجھے وہ قمیص دھونے اور پیوند لگانے کے لیے دیا تو میں نے اسے دھو دیا اور پیوند لگا دیا۔ پھر میں نے ان کیلئے قبطی کپڑے کا قمیص بنایا اور دونوں ان کے پاس لے کر آیا۔ میں نے

عرض کی: یہ تو آپ کا سابقہ قیص ہے لیکن یہ قیص میں نے اس قیص کے مطابق بنایا ہے تاکہ آپ پہنیں۔ آپ نے اس کو ہاتھ لگایا تو نرم تھا۔ فرمایا: ہمیں اس کی ضرورت نہیں۔ میرا یہ پہلا قیص اس دوسرے قیص کی نسبت زیادہ پسینہ جذب کرنے والا ہے۔

حضرت امام حسن رضی اللہ عنہ کی گواہی

عن الحسن رضی اللہ عنہ ان عبد دخل علی رجل فاستسقاء وهو عطشان فاتاه بعسل فقال ما هذا؟ قال عسل قال واللہ لایکون فیہا احاسب بہ یوم القیامة (کنز ج ۱۲ ص ۶۲۶)

حضرت حسن رضی اللہ عنہ سے روایت ہے کہ حضرت عمر رضی اللہ عنہ ایک شخص کے پاس تشریف لے گئے اور آپ اس وقت پیاسے تھے۔ اس سے پانی طلب کیا تو اس نے شہد پیش کیا۔ آپ نے فرمایا: خدا کی قسم میں ایسی چیز استعمال نہیں کروں گا کہ قیامت کے دن مجھے اس کا حساب دینا پڑے۔

پینتے ہیں بہت اچھا نہ کھاتے ہیں بہت اچھا
ہے رہتا جن کے دل میں احساب حشر کا کھٹکا!

حضرت عمر کی دنیا سے بے رغبتی

آپ نے ایک مرتبہ پینے کے لئے پانی طلب کیا تو شہد ملا پانی پیش کیا گیا۔ فرمایا: بے شک یہ عمدہ چیز ہے لیکن میں چونکہ قرآن شریف میں اللہ تعالیٰ کی طرف سے بہت سے لوگوں کے متعلق دل چاہی چیزوں میں پڑنے کی مذمت پڑھ چکا ہوں (اس لیے) اس کو نہیں پیوں گا۔ اللہ تعالیٰ کا ارشاد ہے:

اذہبتم طیباتکم فی حیاتکم الدنیا واستمتعتم بہا

(پ ۶۶ الاحقاف)

تم اپنی لذت کی چیزیں اپنی دنیا کی زندگی میں حاصل کر چکے اور ان کو اپنے کام میں لا چکے۔

لہذا مجھے اس بات کا ڈر ہے کہ کہیں اس کے پینے سے آخرت کی لذتوں سے محروم نہ کر دیا جاؤں اور دنیا میں جو نیکیاں کی ہیں ان کے بدلے میں یہی دنیا کی لذتیں مل جائیں اور آخرت میں محرومی ہو۔ راوی کہتے ہیں کہ یہ فرما کر حضرت عمر رضی اللہ عنہ نے اسے چھوڑ دیا اور ہرگز نہ پیا۔ (مشکوٰۃ شریف)

تمہارے والد میرے والد سے بہتر تھے

حضرت ابو موسیٰ رضی اللہ عنہ کے صاحبزادے حضرت ابو بردہ رضی اللہ عنہ کی ملاقات حضرت عمر رضی اللہ عنہ کے بیٹے حضرت عبداللہ رضی اللہ عنہ سے ہو گئی۔ حضرت عبداللہ رضی اللہ عنہ نے ان سے کہا: کیا آپ کو معلوم ہے کہ میرے والد (حضرت عمر رضی اللہ عنہ) نے تمہارے والد (حضرت ابو موسیٰ رضی اللہ عنہ) سے کیا کہا تھا؟ انہوں نے کہا مجھے تو معلوم نہیں۔ اس پر حضرت عبداللہ رضی اللہ عنہ نے فرمایا: میرے والد صاحب نے تمہارے والد صاحب سے یہ کہا تھا کہ ”اے ابو موسیٰ! کیا یہ بات تم کو پسند ہے کہ رسول اللہ صلی اللہ علیہ وسلم کے زمانے میں ہمارا مسلمان ہونا اور آپ کے ساتھ ہجرت اور جہاد کرنا اور ان کے علاوہ اور بھی جو سارے عمل ہم نے کئے ان سب کا ثواب تو ہم کو مل جائے اور جو عمل ہم نے آنحضرت صلی اللہ علیہ وسلم کے بعد کئے ہیں ان پر کوئی اجر نہ ملے نہ پکڑ ہو؟ یہ سن کر تمہارے والد (حضرت ابو موسیٰ نے) میرے والد صاحب سے کہا: تمہاری یہ بات مجھے تو پسند نہیں ہے۔ اللہ تعالیٰ کی قسم! ہم نے رسول اللہ صلی اللہ علیہ وسلم کے بعد جہاد کئے ہیں اور نمازیں پڑھی ہیں اور روزے رکھے ہیں اور بہت سارے نیک عمل کئے ہیں ہمارے ہاتھوں پر بکثرت لوگ ایمان لائے ہیں اور یقیناً ہم ان سب اعمال کے اجر و ثواب کی امید رکھتے ہیں۔

یہ سن کر میرے والد صاحب نے اپنے متعلق فرمایا: قسم اس ذات کی جس کے

قبضے میں میری جان ہے میں تو اس پر خوش ہوں کہ رسول اللہ صلی اللہ علیہ وسلم کے ساتھ کئے ہوئے اعمال کا تو ہم کو اجر مل جائے اور جو اعمال ہم نے آپ کے بعد کئے ہیں ان پر پکڑ بھی نہ ہو اور اجر بھی نہ ملے۔

حضرت ابو بردہ رضی اللہ عنہ نے یہ سن کر حضرت عبداللہ رضی اللہ عنہ سے کہا: اللہ کی قسم! تمہارے والد میرے والد سے بہتر تھے کہ اپنے اعمال کو کھوٹا سمجھتے ہوئے اللہ تعالیٰ سے ڈر رہے تھے اور ان پر ثواب ملنے کی تو کیا امید رکھتے اس کو ہی بہت غنیمت سمجھ رہے تھے کہ ان پر گرفت ہی نہ رہو۔ (بخاری شریف)

فکرِ آخرت کے بارے میں حضرت عمر کے اقوال زریں

ودیعہ انصاری کہتے ہیں کہ حضرت عمر ایک شخص کو وصیت کرتے ہوئے فرما رہے تھے:

لاتكلم فيما لا يعينك واعرف عدوك واحذر صديقك الا
الامين والامين يخشى الله ولا تش مع الفاجر فيعملك من
فجوره ولا يطلعك على شرك ولا تشاور في امرك الا الذين
يخشون الله عزوجل (مفہم الصفوح ج ۱ ص ۲۸۶-۲۸۷)

ایسا کلام نہ کر جس کا تجھے فائدہ نہ ہو اپنے دشمن کو پہچان اور دوست سے احتیاط رکھ مگر وہ جو امین ہے اور امین وہ ہے جو اللہ تعالیٰ سے ڈرتا ہے اور فاجر (خدا کے نافرمان) سے میل جول نہ رکھ کیونکہ وہ اپنا فجور تمہیں سکھا دے گا (اور تو بھی اس کی طرح اللہ کا نافرمان ہو جائے گا) اسے اپنے راز سے آگاہ نہ کر نہ ہی اپنے کسی کام میں اس سے مشورہ لے ہاں مگر وہ لوگ جو اللہ سے ڈرتے ہیں (ان سے مشورہ لے)۔

ایک فاجر سے محبت تیری
دونوں عالم میں ہے ذلت تیری

☆ عن ثابت بن الحجاج قال قال عبر حاسبوا انفسكم قبل ان تحاسبوا وزنوا انفسكم قبل ان توزنوا فانه اهون عليكم في الحساب غدا ان تحاسبوا انفسكم اليوم تزينوا للعرض الاكبر يومئذ تعرضون لا تخفى منكم خافية

(الحاقہ ۱۸)

ثابت بن حجاج نے روایت ہے کہ حضرت عمر فرمایا کرتے: تم حساب ہونے سے قبل اپنا حساب کر لو اور وزن ہونے سے پہلے اپنا وزن کر لو۔ کل (قیامت کے دن) حساب ہونے سے پہلے آج اپنا خود حساب کرنا زیادہ آسان ہے۔ (محشر میں) بڑی پیشی کے لئے اپنے آپ کو تیار کر لو جس دن تم پیش کئے جاؤ گے تمہاری کوئی بات پوشیدہ نہیں رہے گی۔

دل کی موت کیا ہے؟

عن الاحنف قال قال لبى عبر بن الخطاب يا احنف من كثر ضحكك قلت هيبته ومن مزح استخف به ومن كثر من شيء عرف به ومن كثر كلامه كثر سقطه ومن كثر سقطه قل حياؤه ومن قل حياؤه قل ورعه ومن قل ورعه مات قلبه۔
حضرت احنف رضی اللہ عنہ بیان کرتے ہیں: مجھ سے حضرت عمر رضی اللہ عنہ بن خطاب نے فرمایا: جو زیادہ ہنستا ہے اس کا رعب کم ہو جاتا ہے اور جو مذاق کرتا ہے وہ اس کی وجہ سے ہلکا ہو جاتا ہے اور جس میں جو وصف زیادہ ہوتا ہے وہ اسی سے پہچانا جاتا ہے اور کوئی جس قدر کلام کرتا ہے اسی قدر اغلاط زیادہ کرتا ہے اور اس کی حیا کم ہو جاتی ہے اور جس کی حیا کم ہو جاتی ہے اس کا تقویٰ کم ہو جاتا ہے اور جس کا تقویٰ کم ہو جاتا ہے اس کا دل مر جاتا ہے۔

رونا خوفِ خدا سے بہتر ہے

ہنسنا کثرت سے موت ہے دل کی

☆ قال عمر رضی اللہ عنہ البحور اربعة الهوی بحر

الذنوب والنفس بحر الشهوات والموت بحر الاعبار والقبر

بحر الندامات (منبہات)

حضرت عمر رضی اللہ عنہ فرماتے ہیں: سمندر چار ہیں۔ (۱) خواہش نفس گناہوں کا

سمندر ہے۔ (۲) نفس انسانی خواہشات کا سمندر ہے۔ (۳) موت زندگیوں کا سمندر

ہے۔ (۴) اور قبر پشیمانیوں کا سمندر ہے۔

موت اعمار کا سمندر ہے قبر دریائے حسرت و افسوس

محاسبہ نفس اور خوفِ خدا کے موضوع پہ حضرت عمر کے خطبات کا خلاصہ

حضرت سیف بیان فرماتے ہیں: حضرت عمر رضی اللہ عنہ نے جابہ میں ایک بلخ

اور طویل خطبہ دیا جس میں فرمایا: اے لوگو! اپنے باطن کی اصلاح کر لو تمہارا ظاہر ٹھیک

ہو جائے گا۔ تم آخرت کے لئے عمل کرو یہ تمہارے دنیا کے کاموں کے لئے کافی ہو

جائے گا اور تم جانو لو کہ کسی شخص اور حضرت آدم علیہ السلام کے درمیان کوئی باپ زندہ

نہیں رہا اور نہ کسی انسان اور اللہ کے درمیان کوئی رشتہ داری ہے۔ جو شخص یہ چاہتا ہو کہ

اسے جنت کا راستہ مل جائے اسے چاہئے کہ جماعت کو لازم پکڑ لے اس لیے کہ

شیطان اکیلے کے ساتھ ہوتا ہے۔ البتہ دو سے (یعنی جماعت سے) دور ہوتا ہے اور

کوئی شخص کسی غیر محرم عورت کے ساتھ تنہائی میں نہ بیٹھے اس لیے کہ ان دو کے ساتھ

تیسرا شیطان لگا ہوا ہے اور جس شخص کو اس کا بھلا کام اچھا لگے اور برا کام اسے تکلیف

دے تو وہ مومن ہے۔

☆ تاریخ ابن جریر میں ہے کہ حضرت عمر رضی اللہ عنہ نے خطبہ دیا اور اللہ تعالیٰ

کی حمد و ثنا اور نبی اکرم صلی اللہ علیہ وسلم پر درود بھیجنے کے بعد فرمایا: اے لوگو! بعض لالچ

محتاجگی ہے اور بعض ناامیدی دولت اور بیشک تم وہ چیز جمع کرتے ہو جس کو کھاتے نہیں اور ان چیزوں کی امید کرتے ہو جن کو پاتے نہیں اور تم اس حیات ناپائیدار کے فریب میں مدت مقررہ تک مبتلا رہ سکتے ہو اے لوگو! اپنی عاقبت سنوار لو۔ اپنے اعمال کی اصلاح کر لو اور اللہ سے ڈرو جو تمہارا رب ہے..... اور اپنی عورتوں کو قباطی کپڑا نہ پہناؤ (یہ سفید باریک ململ کی قسم کا کپڑا ہے) اگرچہ اس سے جسم صاف ظاہر نہیں ہوتا لیکن یہ جسم کا وصف ضرور بیان کر دیتا ہے۔ اے لوگو! میں اس بات کو پسند کرتا ہوں کہ میں برابر سب نجات پا جاؤں۔ نہ اس (خلافت) سے میرے لیے نفع ہو اور نہ مجھے کوئی اس سے نقصان پہنچے شہید وہ ہے جس نے اپنے نفس کا محاسبہ کیا۔

(تاریخ طبری ج ۴ ص ۲۸۲)

☆ حضرت ابو ہریرہ رضی اللہ عنہ بیان کرتے ہیں: حضرت عمر رضی اللہ عنہ اپنے خطبہ میں بیان فرما رہے تھے: تم میں سے وہ آدمی نجات پا گیا جو خواہش اور غصہ اور لالچ سے محفوظ رہا اور راست گوئی سے کام لیا۔ بیشک سچائی بھلائی کی طرف لے جانے والی ہے اور جھوٹ بولنے والا آدمی فاجر ہے اور فاجر آدمی ضرور ہلاک ہو کر رہے گا۔ تم اپنے آپ کو فحش سے بچاؤ۔ اس انسان کے لئے فحش مناسبت نہیں جو خاک سے پیدا کیا گیا اور خاک میں ہی مل جائے گا وہ آج اگر زندہ ہے تو کل مردہ ہوگا ہرزوز کا عمل اسی روز کر لو اور مظلوم کی بددعا سے بچو اور اپنے آپ کو مردوں میں شمار کرو۔ (تہذیب)

☆ حضرت ابن زبیر رضی اللہ عنہ بیان کرتے ہیں کہ: حضرت عمر رضی اللہ عنہ حضور رسالت مآب صلی اللہ علیہ وسلم کا یہ ارشاد گرامی اپنے خطبہ میں دہرا رہے تھے ”جو نفس دنیا میں ریشم پہنے گا وہ آخرت میں اس سے محروم رہے گا“۔ (مسند احمد)

☆ حضرت سلیمان بن یسار رضی اللہ عنہ کہتے ہیں کہ قحط سالی کے زمانے میں (جسے رماد کہتے ہیں) حضرت عمر رضی اللہ عنہ نے لوگوں کو خطبہ دیا جس میں فرمایا: اے لوگو! اپنے بارے میں اللہ تعالیٰ سے ڈرو اور اس چیز میں اللہ پاک سے ڈرو جو لوگوں پر

تمہارے بارے میں پوشیدہ ہے، مراد اعمال باطن ہیں۔ (نیت و ارادہ قلبی) بیشک مجھے تمہارے ساتھ آزمایا گیا ہے اور تمہیں میرے ساتھ آزمایا گیا ہے۔ مجھے معلوم نہیں کہ اللہ تعالیٰ کی ناراضی مجھ پر ہے تم پر نہیں یا تم پر ہے مجھ پر نہیں یا ہم دونوں پر ہے۔ آؤ ہم سب مل کر اللہ تعالیٰ سے دعا کریں اللہ تعالیٰ ہمارے دلوں کی اصلاح فرمائے اور ہم پر رحم فرمائے اور اس قحط سالی کے عذاب کو ہم سے اٹھالے۔ راوی کہتے ہیں کہ حضرت عمر رضی اللہ عنہ کو آج کے دن دیکھا گیا کہ وہ اپنے ہاتھوں کو اونچا کئے ہوئے تھے اور اللہ سے دعا کر رہے تھے اور لوگوں نے بھی اللہ سے دعا کی۔ تھوڑی دیر تک حضرت عمر رضی اللہ عنہ بھی روئے اور لوگ بھی روئے اس کے بعد منبر سے اتر آئے۔ (طبقات ابن سعد ج ۳)

☆ حضرت دینوری سے روایت ہے کہ سیدنا عمر رضی اللہ عنہ نے ایک شخص کو نصیحت کرتے ہوئے فرمایا: خبردار! لوگ تجھے تیرے نفس سے بے پرواہ نہ کریں اس لیے کہ تیرے عمل کا انجام تیری ہی طرف لوٹے گا لوگوں کی طرف نہیں اور اپنے شب و روز لہو و لعب یعنی غفلت میں ضائع نہ کر اس لیے کہ تو جو بھی عمل کرتا ہے وہ لکھا جا رہا ہے اور جب کوئی تجھ سے برائی ہو جائے تو فوراً نیکی بھی کر لے۔ میں کوئی کام بھی جلدی اور زیادہ ضروری نہیں سمجھتا جتنا کہ جدید نیکی کو سمجھتا ہوں جو کہ قدیم گناہ کے بعد کی جائے۔ (الاصابہ ج ۲ ص ۳۶۲)

☆ حضرت عمر رضی اللہ عنہ کا ارشاد ہے: جس سے تجھے تکلیف پہنچے اس سے الگ ہو جا اور اچھے نیک آدمی کی قربت حاصل کر اور بھلے دوست کو تو کم پائے گا اور اپنے معاملہ میں اللہ تعالیٰ سے ڈرنے والوں کا مشورہ لیا کر۔ (کنز العمال ج ۸ ص ۲۰۸)

☆ حضرت سعید بن مسیب بیان کرتے ہیں: حضرت عمر بن خطاب رضی اللہ عنہ نے فرمایا: جس شخص نے اپنے آپ کو تہمت کے لئے پیش کیا اگر کوئی اس کے ساتھ بدگمانی کرے تو رنج نہیں ہونا چاہئے۔ سچے بھائیوں کی رفاقت نہ چھوڑ۔ اور ان کی محافظت کر آسانی کے وقت وہ تیری زینت ہوں گے اور مصیبت کے وقت وہ تیرے

کام آئیں گے تو سچائی کا دامن مضبوطی سے تھام لے۔ جو چیز ممکن نہیں اس کا سوال نہ کر۔ اس لیے کہ جو موجود ہے مشغلہ کے لئے وہی کافی ہے اس چیز سے جو نہیں ہے اور اس آدمی کے سامنے اپنی حاجت پیش نہ کر جو تیری کامیابی کو پسند نہیں کرتا۔ فجار و فساق کے ساتھ اٹھنا بیٹھنا ترک کر دے اس لیے کہ ان سے تو برے کام سیکھے گا۔ جھوٹی قسموں کو معمولی نہ سمجھ اس لیے کہ ان کے سبب اللہ تعالیٰ تجھے ہلاک کر دیگا اور اپنے دشمن سے دور رہ اور اپنے دوست سے ڈرتا رہ مگر امین یعنی دیانت دار دوست سے امین وہی ہے جو اللہ سے ڈرتا ہے اور قبروں کے نزدیک خشوع اختیار کر اور عبادت کے وقت ذلت اختیار کر اور معصیت کے وقت اللہ سے پناہ طلب کر اور اپنے کام میں ان لوگوں سے مشورہ حاصل کر جن کے دلوں میں اللہ کا خوف ہے اس لیے کہ اللہ تعالیٰ فرماتا ہے:

انبا یخشی اللہ من عبادہ العلماء (فاطر ۲۸)

اللہ کے بندوں میں سے اللہ سے علماء ہی ڈرتے ہیں۔

وہ اللہ سے ڈرتے ہیں اور لوگ ان سے ڈرتے ہیں

فاروق اعظم نے فرمایا: اللہ کے کچھ بندے ہیں جو باطل کو مٹا دیتے ہیں اس طرح پر کہ باطل بات کو چھوڑ دیتے ہیں اور حق کو زندہ کرتے ہیں اس کا تذکرہ کر کے اللہ کی طرف راغب ہیں تو لوگ ان کی طرف راغب کئے گئے۔ وہ اللہ سے ڈرتے ہیں تو لوگ ان سے ڈرتے ہیں۔ وہ یقین کے ساتھ وہ باتیں دیکھ لیتے ہیں جس کو انہوں نے آنکھوں سے نہیں دیکھا ہے اور اس کو ایسی چیز کے ساتھ مربوط کر لیتے ہیں جس کو وہ بھولتے ہیں۔ اللہ کے ڈرنے انہیں ہر کام سے چھڑا لیا ہے۔ پس ان لوگوں نے ہر اس چیز کو چھوڑ دیا جو ان سے کٹ جانے والی ہے اس چیز کے لئے جو ان کے لئے باقی رہنے والی ہے۔ زندگی ان کے لئے نعمت ہے اور موت ان کے لئے کرامت ہے۔

زرعین ان کی حلقہ زوجیت میں آچکی ہے اور ہمیشہ رہنے والے غلاموں (یعنی جنت کے غلامان) کو اپنا خادم بنا لیا ہے۔ (حلیۃ اولیاء ج ۱ ص ۵۵)

☆ حضرت عمر رضی اللہ عنہ نے فرمایا: تم کتابوں کا مخزن بن جاؤ اور علوم کا معدن! اور اللہ سے ہر دن کے رزق کا سوال ہر دن کر لیا کرو اور فرمایا: توبہ کرنے والوں کے پاس بیٹھا کرو اس لیے کہ ان کے دل ہر چیز سے نرم ہیں۔ (الحدیث ج ۱ ص ۵۱)

☆ حضرت عمر رضی اللہ عنہ کا ارشاد ہے: جو اللہ تعالیٰ سے ڈر گیا وہ اللہ کی ناراضی سے بچ جائے گا اور جو اللہ تعالیٰ کا تقویٰ اختیار کرتا ہے وہ جس (ناپسندیدہ) چیز کا ارادہ کرتا ہے اسے ڈر کی وجہ سے نہیں کرتا اور اگر قیامت کا دن نہ ہوتا تو جیسا تو دیکھ رہا ہے اس کے خلاف ہوتا۔ (کنز العمال ج ۸ ص ۲۳۵)

☆ خرائطی وغیرہ کی روایت میں (آپ رضی اللہ عنہ کا ارشاد) ہے کہ جس نے لوگوں کے لئے اپنے نفس سے بدلہ لیا وہ اپنے کام میں کامیاب ہوا۔ عبادت میں تواضع اختیار کرنا بھلائی سے زیادہ قریب ہے بہ نسبت اس عزت کے جو معصیت کے ذریعہ حاصل ہو۔ (کنز ج ۸ ص ۲۳۵)

فضیلت کا معیار تقویٰ ہے

مالک سے روایت ہے کہ انہیں یہ بات پہنچی ہے (جو فرمان فاروق اعظم ہے) آدمی کا کرم اس کا تقویٰ ہے اور آدمی کا دین اس کے لئے حسب اور اس کے لئے مروت ہے اور بہادری و بزدلی آدمیوں میں طبعی باتیں ہیں۔ لہذا بہادر آدمی ہر اس شخص کی جانب سے لڑتا ہے جس کو وہ جانتا ہے اور جس کو نہیں جانتا ہے اور بزدل آدمی اپنے ماں باپ کو بھی چھوڑ کر بھاگ جاتا ہے۔ حسب مال ہے اور کرم تقویٰ ہے تو فارسی اور عجمی اور بھٹی سے زیادہ بھلا نہیں ہو سکتا مگر تقویٰ کے ذریعہ۔ (کنز ج ۸ ص ۲۳۵)

☆ حضرت سفیان ثوری سے روایت ہے کہ حضرت عمر رضی اللہ عنہ نے حضرت ابو موسیٰ اشعری کو لکھا کہ فہم ودانائی کا سن و سال کی کمی و بیشی سے تعلق نہیں یہ اللہ کا عطیہ ہے جسے مناسب سمجھتا ہے عطا فرماتا ہے۔ اپنے آپ کو تم کینے کاموں اور برے اخلاق سے بچاؤ۔ (کنز ج ۸ ص ۲۳۵)

اپنے بیٹے اور افسروں کو وصیت و نصیحت

حضرت عمر رضی اللہ عنہ نے اپنے بیٹے حضرت عبداللہ رضی اللہ عنہ کو لکھا اما بعد! میں تجھ کو اللہ سے تقویٰ کی وصیت کرتا ہوں۔ جو شخص اللہ سے ڈرا اللہ نے اس کی حفاظت فرمائی اور جس نے اللہ پر بھروسہ کیا اللہ اس کے لئے کافی ہو گیا اور جس نے اللہ کے ساتھ قرض کا معاملہ کیا (یعنی اس کی عبادت کی) اللہ اس کو جزا دے گا اور جس نے شکر کیا اللہ اسے زیادہ دے گا۔ تقویٰ تمہاری زندگی کا نصب العین ہونا چاہئے اور تمہارے اعمال کا ستون اور تمہارے دل کے لئے اجالا بیشک اس شخص کا عمل مقبول نہیں جس کے لئے نیت نہیں اور اس شخص کے لئے مال نہیں جس کے لئے نرمی نہیں اور اس شخص کے لئے نیا نہیں جس کے لئے پرانا نہیں۔ (اسے نئے کی کیا قدر جس نے پرانا پہنا ہی نہ ہو) (کنز ج ۸ ص ۲۰۷)

جعفر بن زرقان بیان کرتے ہیں: مجھے یہ روایت پہنچی ہے کہ حضرت عمر رضی اللہ عنہ نے اپنے ماتحت عمال کی طرف لکھا ”آسانی کے وقت اپنے نفس کا محاسبہ کیا کرو اس سے پہلے کہ سختی کے ساتھ حساب لیا جائے اس لیے کہ جس آدمی نے آسانی کے وقت اپنے نفس کا حساب کیا اس سے پہلے کہ حساب کی سختی میں مبتلا کیا جائے اسے خوشنودی باری تعالیٰ کی نعمت غیر مترقبہ نصیب ہوگی اور لوگ اس پر رشک کریں گے اور جس شخص کو اس کی زندگی نے لہو و لعب میں مبتلا کر دیا اور وہ اپنے معاصی میں گرفتار رہا اس کا آخری انجام ندامت و حسرت ہوگا۔ تجھے جس چیز کے ساتھ نصیحت کی جا رہی ہے اس سے نصیحت پکڑتا کہ تو اس چیز سے رک جائے جس سے تجھے روکا جا رہا ہے۔

(کنز ج ۸ ص ۳۰۸)

حضرت عثمان غنی رضی اللہ عنہ کی شہادت

حضرت قتادہ رضی اللہ عنہ حضرت انس سے روایت کرتے ہیں کہ حضور صلی اللہ علیہ وسلم احد پہاڑ پہ جلوہ گرتے تھے اور آپ کے ساتھ حضرت ابو بکر، عمر، عثمان رضی اللہ عنہم

بھی تھے یکا یک احد پہاڑ کا نپٹنے لگا۔ حضور علیہ السلام نے ارشاد فرمایا:

اسکن احد اظنه ضربه برجله فلیس علیک الانبی و صدیق

وشہیدان (بخاری کتاب المناقب)

اے احد! ٹھہر جا، حضرت انس کہتے ہیں: میرا خیال ہے کہ حضور علیہ السلام نے

اپنا قدم مبارک احد پہ مارا (اور فرمایا) تیرے اوپر ایک نبی ہے ایک صدیق ہے اور دو

شہید (حضرت عمر اور حضرت عثمان رضی اللہ عنہما)

کوہ احد ٹھہر ٹھہر جنبش سے اجتناب

صدیق و دو شہید ہیں ہمراہ مصطفیٰ

(صلی اللہ علیہ وسلم۔ رضی اللہ عنہما)

☆ دوسری حدیث میں حضور علیہ السلام نے حضرت عثمان کو اس طرح جنت کی

بشارت دی کہ فرمایا: من یحفر بئر رومة فله الجنة۔ جو بئر رومہ کا کنواں

کھودے اس کے لئے جنت ہے۔ فحفرها عثمان حضرت عثمان نے کھدوا دیا۔

مجہز جيش العسرة۔ جو تنگ دست فوج کا (غزوہ تبوک کے لئے) سامان تیار

کرے اس کے لئے جنت ہے۔ مجہزہ عثمان حضرت عثمان نے یہ کام بھی کر دیا۔

(بخاری کتاب المناقب)

☆ حضرت انس فرماتے ہیں کہ حضور علیہ السلام نے فرمایا: من وسع لنا فی

مسجدنا هذا بنی اللہ لہ بیتا فی الجنة فاشتری عثمان فوسع بہ فی

المسجد۔ جس نے ہمارے لیے اس مسجد (نبوی) کی توسیع کی اللہ تعالیٰ اس کے لئے

جنت میں محل بنائے گا؟ چنانچہ حضرت عثمان نے جگہ خرید کر مسجد نبوی کو وسیع کر دیا۔

(کنز ج ۱۳ ص ۶۴)

حضرت عثمان نے خود بتا دیا کہ میں آج شہید کر دیا جاؤں گا

حضرت بشیر بن صلت فرماتے ہیں: (شہادت کے دن میں حضرت عثمان رضی اللہ

عنه کے پاس آیا تو آپ نے مجھے فرمایا:

الا ارانى الامقتولا فى يومى هذا فقلت له قيل لك فيه بشىء؟
قال ولكن سهرت هذه الليلة فلما كان عند الصبح رايت
رسول الله صلى الله عليه وسلم وابابكر وعمر فقال نبى الله
صلى الله عليه وسلم الحقنا ولا تحبسنا فانا ننتظرك فقتل
من يومه ذلك (کنز جلد ۳ ص ۸۴)

آج میں شہید کر دیا جاؤں گا میں نے کہا: آپ کو اس بارے میں کچھ معلوم ہوا ہے؟ فرمایا: میں آج رات بھر بیدار رہا، صبح کے وقت نیند آگئی تو خواب میں رسول اللہ صلی اللہ علیہ وسلم اور حضرت ابوبکر اور حضرت عمر رضی اللہ عنہما کی زیارت ہوئی نبی صلی اللہ علیہ وسلم نے مجھے فرمایا: تم ہم سے آملو اب رکو نہیں! ہم تمہاری انتظار کر رہے ہیں۔ چنانچہ آپ اسی روز شہید کر دیئے گئے۔

☆ عن ابن عمر ان عثمان اشرف عليهم فقال انى رايت رسول الله صلى الله عليه وسلم فى المنام فقال يا عثمان انك تظفر عندنا الليلة فاصبح صائبا وقتل من يومه (ايضا)
ابن عمر رضی اللہ عنہما سے روایت ہے کہ حضرت عثمان رضی اللہ عنہ نے (بحالت محاصرہ آخری روز) ان (محاصرین) کی طرف جھانکا اور فرمایا: میں نے خواب میں رسول اللہ صلی اللہ علیہ وسلم کی زیارت کی ہے اور آپ نے مجھے فرمایا: اے عثمان! تم آج رات ہمارے پاس روزہ افطار کرو گے۔ چنانچہ آپ اس روز روزے سے تھے اور اسی روز شہید ہو گئے۔

بحال روزہ تھے اور قرآن کی تلاوت میں منہمک تھے
عطا کیا خلعت شہادت خدا نے اُس پیکرِ خیا کو

قرآن پڑھتے ہوئے شہید کر دیئے گئے

عن سعید بن جبیر عن ابن عباس ان النبی صلی اللہ علیہ وسلم قال لعثمان تقتل و انت مظلوم و تقطر قطرة من دمک علی فسیکفیکہم اللہ قال فانہا الی الساعة لفی البصحف

(اسد الغابہ فی معرفۃ الصحابہ ج ۳ ص ۳۸۳)

حضرت سعید بن جبیر رضی اللہ عنہ حضرت ابن عباس رضی اللہ عنہما سے روایت کرتے ہیں کہ نبی صلی اللہ علیہ وسلم نے حضرت عثمان رضی اللہ عنہ کو فرمایا: تمہیں مظلوم قتل کیا جائے گا اور تمہارے خون کے قطرات اس آیت پر گریں گے (جس کا ترجمہ یہ ہے پس اللہ تعالیٰ تجھے کافی ہے ان سے یعنی تیرے دشمنوں سے اللہ خود ہی نمٹ لے گا) راوی کہتے ہیں کہ خون کے نشان اب تک اس قرآن کریم پر موجود ہیں (جو آپ اس وقت تلاوت فرما رہے تھے)

فسیکفیکہم اللہ زباں پر آیا اللہ اللہ اسی آیت پہ گرا خون شہید

آزمائشوں پہ صبر کرنے والے حضرت عثمان

عن عثمان قال قال رسول اللہ صلی اللہ علیہ وسلم انک

ستبتلی بعدی فلا تقاتلن (کنز ج ۱۳ ص ۷۱)

حضرت عثمان رضی اللہ عنہ بیان کرتے ہیں: رسول اللہ صلی اللہ علیہ وسلم نے مجھے فرمایا: تم میرے بعد عنقریب آزمائش میں مبتلا کئے جاؤ گے (صبر سے کام لینا) (باغیوں سے) مقابلہ نہیں کرنا۔

ابوسہلہ حضرت عثمان غنی رضی اللہ عنہ کے آزاد کردہ غلام کہتے ہیں:

قلت لعثمان یوم الدار قاتل یا امیر المومنین قال لا واللہ لا

اقاتل قد وعدنی رسول اللہ صلی اللہ علیہ وسلم امرافانا

صابر علیہ (ایضاً)

میں نے محاصرے کے دن حضرت عثمان سے عرض کیا: آپ باغیوں سے جنگ کیوں نہیں کرتے؟ فرمایا: خدا کی قسم! میں ان سے نہیں لڑوں گا اس لیے کہ مجھ سے رسول اللہ صلی اللہ علیہ وسلم نے ایک وعدہ لیا ہے میں اس پر صبر کروں گا۔

زہد و ورع و قناعت کا پیکر حضرت عثمان

عن یونس ان الحسن سئل عن القائلین فی المسجد فقال
رایت عثمان ابن عفان یقیل فی المسجد وهو یومئذ خلیفة
ویقوم واثر الحصى بجنبه قال فنقول هذا امیر المؤمنین
هذا امیر المؤمنین (رواه احمد)

حضرت یونس سے روایت ہے کہ مسجد میں دو پہر کو سونے والوں یعنی قیلولہ کرنے والوں کے بارے میں حضرت حسن رضی اللہ عنہ سے سوال کیا گیا تو آپ نے بتایا کہ میں نے دیکھا حضرت عثمان بن عفان رضی اللہ عنہ مسجد میں قیلولہ فرماتے تھے اور وہ اس وقت خلیفہ تھے اور جب آپ نیند سے بیدار ہوتے تو آپ کے پہلو پر (مسجد کی) کنکریوں کے نشان ہوتے ہم آپس میں کہتے یہ امیر المؤمنین ہیں دیکھو یہ امیر المؤمنین ہیں۔

☆ وعنہ قال رایت عثمان قائماً فی المسجد ورجاء ۵ تحت
راسه فیجیء الرجل فیجلس الیه ثم یجیء الرجل فیجلس
الیہ کانه احدہم

اور انہیں (یونس) سے روایت ہے کہ میں نے حضرت عثمان کو مسجد میں سوئے ہوئے دیکھا (بجائے تکیہ) آپ کے سر کے نیچے آپ کی چادر رکھی ہوئی تھی اس حال میں ایک شخص آتا ہے اور آپ کے قریب بیٹھ جاتا

ہے پھر دوسرا آتا ہے تو وہ بھی آپ کے پاس بیٹھ جاتا ہے (اس قدر بے تکلفی) گویا کہ آپ انہیں میں سے ایک شخص تھے۔

☆ عن شرحیل بن مسلم ان عثمان کان یطعم الناس طعام الامارة ویدخل بیتہ فیأکل الخل والزیت
شرحیل بن مسلم بیان کرتے ہیں: حضرت عثمان رضی اللہ عنہ لوگوں کو دارالامارت سے (بہترین) کھانا کھلاتے اور اپنے گھر جا کر خود سرکہ اور زیتون تناول فرماتے۔

بارگاہ رسالت میں حضرت عثمان کا مقام

عن علی قال سمعت النبی صلی اللہ علیہ وسلم یقول لو کان لی اربعون بنتا لزوجت عثمان واحدا بعد واحدۃ حتی لا تبقی منهن واحدۃ (کنز ۱۳ ص ۶۲)
حضرت علی رضی اللہ عنہ سے روایت ہے کہ نبی صلی اللہ علیہ وسلم نے فرمایا: اگر میرے پاس چالیس لڑکیاں ہوتیں تو میں ایک کے بعد دوسری کا نکاح عثمان رضی اللہ عنہ سے کر دیتا یہاں تک کہ ان میں سے کوئی لڑکی باقی نہ رہتی۔

جن کی شان میں رسول اللہ صلی اللہ علیہ وسلم نے فرمایا: ان سے فرشتے حیا کرتے ہیں، جنہیں بارہا آپ صلی اللہ علیہ وسلم نے جنت کی خوشخبری سے نوازا اور جنہیں آپ نے فرمایا: ان اللہ کساک یوما سربالا فان ارادک المنافقون علی خلعہ فلا تخلعہ لظالم (ابن سعد ج ۳ ص ۶۶) اللہ تعالیٰ تمہیں ایک قمیص پہنائے گا۔ منافقین اسے اتارنے کی کوشش کریں گے تو تم اسے کسی ظالم کے لئے ہرگز نہ اتارنا۔

عن عائشة رضی اللہ عنہا قالت قال رسول اللہ صلی اللہ علیہ وسلم لعثمان ان اللہ مقبصک قبصا فان ارادک

المنفقون علی خلعه فلا تخلعه (المستدرک للحاکم ج ۳ ص ۱۰۰)
 حضرت عائشہ صدیقہ رضی اللہ عنہا سے روایت ہے کہ رسول اللہ صلی اللہ
 علیہ وسلم نے حضرت عثمان رضی اللہ عنہ سے فرمایا: اللہ تعالیٰ تمہیں ایک
 قمیص (خلافت) پہنانے والا ہے۔ اگر منافقین اسے اتارنا چاہیں تو تم ہر
 گز نہ اتارنا۔

بشره بالجنة وعده من اهل الجنة وشهد له بالشهادة وقال
 لكل نبي رفيق ورفيقي في الجنة عثمان (الاصابح ج ۲ ص ۳۶۲)
 آپ صلی اللہ علیہ وسلم نے انہیں جنت کی بشارت دی اور انہیں اہل جنت میں
 شمار کیا اور فرمایا: ہر نبی کا ایک ساتھی ہوگا اور میرا ساتھی جنت میں عثمان ہوگا۔
حضرت عثمان غنی رضی اللہ عنہ کی آخری وصیت

اور یہ وصیت آپ کی شہادت کے بعد ایک مقفل صندوق سے برآمد ہوئی جس
 میں لکھا ہوا تھا:

میں گواہی دیتا ہوں کہ اللہ کے سوا کوئی عبادت کے لائق نہیں اور محمد صلی اللہ علیہ
 وسلم اس کے بندے اور رسول ہیں۔ بے شک جنت حق ہے اور دوزخ حق ہے اور اللہ
 تعالیٰ اہل قبور کو (قیامت کے دن) ان کی قبروں سے زندہ کر کے اٹھائے گا۔ اللہ تعالیٰ
 اپنا وعدہ کبھی خلاف نہیں کرے گا۔ اسی (عقیدہ) پر ہم زندہ ہیں اور اسی پر مریں گے
 اور اسی پر قبروں سے اٹھائے جائیں گے۔ انشاء اللہ

عن العلی بن الفضل بن ابی سوید عن ابیہ قال اخبرت انہم
 لما قتلوا عثمان بن عفان فتشوا خزائنه فوجدوا فیہا صندوقا
 مقفلا ففتحوہ فوجدوا فیہ حقة فیہا ورقة مكتوب فیہا ہذہ
 وصیة عثمان بسم اللہ الرحمن الرحیم عثمان بن عفان
 يشهدان لا اله الا اللہ وحده لا شريك له وان محمدا عبده

ورسوله وان الجنة حق وان النار حق وان الله يبعث من في
 القبور ليوم لا ريب فيه وان الله لا يخلف البيعاد عليها نحبي
 وعليها نبوت وعليها نبعث ان شاء الله. (کنز ج ۱۳ ص ۱۰۴)

علی بن فضل بن ابی سوید اپنے باپ سے روایت کرتے ہیں کہ مجھے یہ خبر ملی
 ہے کہ جن لوگوں نے حضرت عثمان رضی اللہ عنہ کو قتل کیا انہوں نے آپ
 کے خزانہ کی تلاشی لی تو انہیں اس میں ایک مقفل صندوق ملا جب اسے
 کھولا تو اس میں ایک شیشے کا خول ملا جس میں ایک ورق تھا اس پر لکھا ہوا
 تھا۔ یہ عثمان (رضی اللہ عنہ) کی طرف سے وصیت ہے۔ بسم اللہ الرحمن
 الرحیم: عثمان بن عفان گواہی دیتا ہے کہ اللہ تعالیٰ کے سوا کوئی عبادت کے
 لائق نہیں اور محمد صلی اللہ علیہ وسلم اس کے بندے اور رسول ہیں اور بے
 شک جنت اور جہنم حق ہیں (یعنی موجود ہیں) اور بے شک اللہ تعالیٰ اہل
 قبور کو ان کی قبروں سے قیامت کے دن زندہ کر کے اٹھائے گا اور بے
 شک اللہ تعالیٰ (اپنا یہ) وعدہ ہرگز خلاف نہیں کرے گا۔ اسی (عقیدے)
 پر ہم زندہ ہیں اور اسی پر مریں گے اور اسی پر انشاء اللہ قیامت کے دن
 قبروں سے اٹھائے جائیں گے۔

حضرت عثمان غنی رضی اللہ عنہ کو خون آلود کپڑوں میں دفن کر دیا گیا اور آپ کی
 نماز جنازہ حضرت زبیر یا حکیم بن حزام یا جبیر بن معطم نے پڑھائی۔

یہ دنیائے فانی ہے محبوب تجھ کو ہوئی واہ کیا چیز مرغوب تجھ کو
 نہیں عقل اتنی بھی مجذوب تجھ کو سمجھ لینا اب چاہئے خوب تجھ کو

جگہ جی لگانے کی دنیا نہیں ہے

یہ عبرت کی جا ہے تماشا نہیں ہے

قبر کو دیکھ کر حضرت عثمان کی آہ وزاری

حضرت عثمان غنی رضی اللہ عنہ جب کسی قبر کے پاس کھڑے ہوتے تو اس قدر روتے تھے کہ ان کی مبارک داڑھی تر ہو جاتی تھی کسی نے ان سے سوال کیا کہ آپ دوزخ و جنت کے تذکرے سے اتنا نہیں روتے اور قبر کو دیکھ کر اس قدر روتے کیوں روتے ہیں؟ تو اس پر حضرت عثمان غنی نے جواب میں فرمایا: رسول اللہ صلی اللہ علیہ وسلم نے فرمایا: بلاشبہ قبر آخرت کی پہلی منزل ہے تو اگر قبر کی مصیبت سے (کسی نے) نجات پائی تو اس کے بعد کی سب منزلیں (حشر، حساب، پلصراط) سب آسان ہیں اور اگر اس کی مصیبت سے نجات نہ پائی تو اس کے بعد کی سب منزلیں اس سے زیادہ سخت ہیں اور رسول اللہ صلی اللہ علیہ وسلم نے یہ بھی فرمایا ہے کہ قبر سے زیادہ برا اور مصیبت والا منظر میں نے کوئی نہیں دیکھا۔ (ترمذی ابن ماجہ مشکوٰۃ ص ۲۶)

حضرت عثمان زندگی کے آخری لمحات میں کیا پڑھ رہے تھے

جب مصر کے باغیوں نے مکان کے پیچھے سے مکان کے اندر داخل ہو کر رات کو تلاوت کرتے ہوئے آپ کو شہید کر دیا تو حضرت ضبہ رضی اللہ عنہا کا بیان ہے کہ میں نے یہ دیکھا کہ خون کی دھار آپ کی مقدس داڑھی پہ بہ رہی ہے اور آپ یہ پڑھ رہے ہیں:

لا الہ الا انت سبحنک انی کنت من الظالمین۔ اللہم انی
استعذیک علیہم واستعینک علی جمیع اموری واسئلك الصبر
علی ما ابتلیتني

اے اللہ! کوئی معبود نہیں مگر تو ہی، تو پاک ہے بیشک میں گنہگاروں میں سے ہوں۔ اے اللہ! میں ان لوگوں کے مقابلہ میں تیرے انتقام کا طلبگار ہوں اور اپنے تمام معاملات میں تیری مدد کا خواستگار ہوں اور جس بلا میں تو نے مجھے مبتلا فرما دیا ہے اس پر صبر کا میں تجھی سے سوال کرتا ہوں۔

اس کے بعد آپ کی مقدس روح عالم بالا کو پرواز کر گئی اور آپ مسلمانوں کے قبرستان جنت البقیع میں مدفون ہوئے۔ بوقت شہادت آپ کی عمر شریف اسی یا بیاسی برس کی تھی۔ ۱۸ ذوالحجہ ۳۵ھ جمعہ کے دن آپ کی شہادت ہوئی۔

(اکمال فی اسماء الرجال، ص ۶۰۲ و احیاء العلوم ج ۳، ص ۴۰۷)

فکر آخرت کے موضوع پہ حضرت عثمان کے خطبات

بدر بن عثمان رضی اللہ عنہ اپنے چچا سے روایت کرتے ہیں کہ حضرت عمر رضی اللہ عنہ کی شہادت کے بعد جب اہل شوریٰ نے حضور عثمان رضی اللہ عنہ کے ہاتھ پر بیعت لے لی تو حضرت عثمان رضی اللہ عنہ نے منبر رسول صلی اللہ علیہ وسلم پر لوگوں کو خطبہ دیا اللہ تعالیٰ کی حمد و ثنا اور حضور صلی اللہ علیہ وسلم پر درود بھیجنے کے بعد فرمایا: انکم فی دار قلعة وفی بقیة اعمار فبا دروا اجالکم بخیر ما تقدرون علیہ فلقد ایتم

صبحتم اومسیتم الاوان الدنیا طویت علی الغرور (طبری جزا ص ۴۳)

تم ایک ایسی جگہ ہو جہاں سے تمہیں لازماً منتقل کر دیا جائے گا۔ اپنی باقی ماندہ زندگی میں موت سے پہلے پہلے نیکیاں جمع کر لو۔ یاد رکھو! موت صبح و شام تمہارے پاس آنے والی ہے۔ سن لو! یہ دنیا لپیٹی گئی ہے دھوکہ پر

فلا تغرنکم الحیوة الدنیا ولا یغرنکم باللہ الغرور (لقمان ۳۳)

پس دینوی زندگی کہیں تمہیں دھوکہ میں نہ ڈال دے اور نہ کہیں وہ بڑا فریب کار تمہیں اللہ کے بارے میں دھوکہ میں رکھے۔

جو دنیا سے کوچ کر گئے ان سے عبرت پکڑو۔ سعی پیہم کرو غفلت نہ کرو تم سے بھی غفلت نہ کی جائے گی۔ کہاں چلے گئے وہ دنیا کے بیٹے اور دنیا کے بھائی جنہوں نے ساری دنیا چھان ماری اور اسے آباد کیا اور ایک طویل مدت تک اس سے فائدہ اٹھایا۔ کیا دنیا نے انہیں پچھاڑ نہیں دیا؟ تم دنیا سے محبت نہ کرو اس لیے کہ اللہ نے اس سے محبت نہیں کی اور آخرت کی خواہش کرو جیسا کہ اللہ تعالیٰ نے اس کے لئے ایک

مثال بیان فرمائی۔ واضرب لهم مثل الحیوة الدنیا (الکہف ۳۵-۳۶)
 ترجمہ: اور آپ ان لوگوں سے دینوی زندگی کی حالت بیان کیجئے کہ وہ
 ایسی ہے جیسے ہم نے آسمان سے پانی برسایا ہو پھر اس کے ذریعے سے
 زمین کی نباتات خوب گنجان ہو گئی ہو پھر وہ ریزہ ریزہ ہو جائے کہ ہوا
 اسے اڑائے پھرے اور اللہ ہر چیز پر پوری قدرت رکھتا ہے۔ مال اور
 اولاد دینوی زندگی کی ایک رونق ہیں اور باقی رہ جانے والے اعمال صالحہ
 آپ کے پروردگار کے پاس ثواب کے اعتبار سے بھی کہیں بہتر ہے اور
 امید کے اعتبار سے بھی کہیں بہتر۔ اور لوگ آپ سے بیعت کی طرف
 متوجہ ہو گئے۔ (تاریخ طبری، الجزء الخامس، ص ۴۳)

موت کے بارے میں غفلت سے کام نہ لو

حضرت مجاہد روایت کرتے ہیں کہ حضرت عثمان بن عفان رضی اللہ عنہ نے اپنے
 ایک خطبہ میں فرمایا: اے ابن آدم! تو یہ اچھی طرح دلنشین کر لے کہ موت کا جو فرشتہ تجھ
 پر مقرر ہے وہ وقت مقررہ پر تجھے چھوڑ کر کسی دوسرے کی روح قبض نہیں کرے گا۔ اللہ
 سے ڈر، تقویٰ اختیار کر، موت کے لئے تیاری کر، تو اگرچہ اس سے غافل ہے مگر وہ تجھ
 سے غافل نہیں۔ اے ابن آدم یاد رکھ: اس سلسلہ میں اگر تو نے غفلت کی اور تیاری نہ
 کی تو تیری جگہ کوئی دوسرا تیاری نہ کرے گا۔ اللہ تعالیٰ سے ملاقات لازمی ہے۔ لہذا تو
 اپنے نفس کے لئے نیک عمل کر اور اپنے نفس کو غیر کے سپرد نہ کرو۔ والسلام

(ابن عساکر، کنز العمال، ج ۸، ص ۱۰۹)

حضرت عقبہ بیان کرتے ہیں: حضرت عثمان رضی اللہ عنہ نے ان سے بیعت لینے
 کے بعد خطبہ دیا تو فرمایا: اما بعد۔ بے شک میں نے یہ بوجھ اٹھالیا اور قبول کر لیا اور بے
 شک میں متبع ہوں اور موجد نہیں۔ سن لو! تمہارے لیے مجھ پر اللہ تعالیٰ کی کتاب کے
 بعد اور نبی صلی اللہ علیہ وسلم کی سنت کے بعد تین باتیں ہیں۔ (۱) ان لوگوں کی پیروی

کرنا جو مجھ سے پہلے تھے ان باتوں میں جن میں تمہارا اتفاق ہو گیا ہے اور تم نے ایک طریقہ جاری کر دیا ہے۔ (۲) اور اس جماعت میں سے اہل خیر کے اس طریقے پر عمل کرنا ہے جس کے لئے کوئی طریقہ تم نے مقرر نہیں کیا ہے (۳) اور تم سے میرے لیے رکنا ہے مگر اس معاملے میں جس کو تم واجب کر لو۔

الا وان الدنيا خضرة قد شهيت الى الناس و مال اليها كثير
منهم فلا تركنوا الى الدنيا ولا تثقوا بها فانها ليست بثقة
واعلموا انها غير تاركها الا من تركها۔

(تاریخ طبری الجزء الخامس ص ۱۳۹)

اور بے شک دنیا سرسبز و شاداب ہے لوگوں کو بڑی مرغوب ہے اور بہت سے لوگ دنیا کی طرف مائل ہوئے ہیں تم دنیا کی طرف مائل نہ ہونا نہ اس پر بھروسہ کرنا یہ اعتماد کے قابل نہیں اور تمہیں معلوم ہونا چاہئے کہ دنیا چھوڑنے والی نہیں مگر یہ کہ کوئی خود اسے چھوڑ دے۔

بہت دلکش نہایت ہی حسین ہے صورت دنیا
فساد قتل و خون ظلم و ستم ہے فطرت دنیا

حضرت عثمان غنی کا آخری خطبہ

حضرت سیدنا عثمان غنی رضی اللہ عنہ نے سب سے آخری خطبہ جو ارشاد فرمایا اس میں یہ بھی ہے: ”اللہ تعالیٰ نے تمہیں دنیا محض اس لئے عطا فرمائی ہے کہ تم اس کے ذریعے آخرت کی تیاری کرو اور اس لئے عطا نہیں فرمائی: تم اسی کے ہو کر رہ جاؤ۔ بے شک دنیا محض فانی اور آخرت باقی ہے۔ تمہیں فانی (دنیا) کہیں بہکا کر باقی (آخرت) سے غافل نہ کر دے۔ فنا ہو جانے والی دنیا کو باقی رہنے والی آخرت پر ترجیح نہ دو کیونکہ دنیا منقطع ہونے والی ہے اور بے شک اللہ عزوجل کی طرف لوٹنا ہے۔ اللہ عزوجل سے ڈرو کیونکہ اس کا ڈر اس کے عذاب کے لئے (روک اور) ڈھال اور

اس عزوجل تک پہنچنے کا ذریعہ ہے۔ (احیاء العلوم)

ہے یہ دنیا بے وفا آخر فنا

نہ رہا اس میں گدا نہ بادشاہ

حضرت علی المرتضیٰ کرم اللہ وجہہ الکریم کی شہادت

حضرت عثمان غنی رضی اللہ عنہ کی ۳۵ھ میں شہادت کے بعد حضرت علی المرتضیٰ مسند خلافت پر متمکن ہوئے اور تین دن کم پانچ سال خلافت کے فرائض انجام دے کر عبدالرحمن بن ملجم کے ہاتھ سے کوفہ میں جام شہادت نوش فرمایا اور کوفہ کے قریب نجف میں دفن کئے گئے۔

جب عبدالرحمن بن ملجم خارجی نے آپ کے سر مبارک پر تلوار ماری اور آپ کی مقدس پیشانی اور چہرہ انور پر شدید زخم لگا تو آپ کی زبان مبارک سے یہ الفاظ ادا ہوئے کہ فزت برب الکعبة کعبہ کے رب کی قسم! میں تو کامیاب ہو گیا۔

حضرت محمد بن علی رضی اللہ عنہما کا بیان ہے کہ آپ نے اپنے صاحبزادوں کو جمع کر کے کچھ وصیتیں فرمائیں پھر اس کے بعد لا الہ الا اللہ محمد رسول اللہ کے سوا کوئی دوسرا لفظ آپ کی زبان مبارک سے نہیں نکلا اور کلمہ پڑھتے ہوئے آپ کی روح اقدس عالم قدس کو روانہ ہو گئی۔ (انا للہ وانا الیہ راجعون)

بوقت شہادت آپ کی عمر شریف تریسٹھ سال کی تھی۔ آپ کے صاحبزادگان نے آپ کو غسل دیا اور بڑے صاحبزادہ حضرت امام حسن رضی اللہ عنہ نے آپ کی نماز پڑھائی۔ ۱۷ رمضان ۴۰ھ جمعہ کی رات میں آپ زخمی ہوئے اور دو دن زندہ رہے پھر جام شہادت سے سیراب ہو گئے اور بعض کتابوں میں لکھا ہے کہ ۱۹ رمضان جمعہ کی رات میں آپ زخمی ہوئے اور ۲۱ رمضان شب یکشنبہ میں آپ کی وفات ہوئی۔ واللہ اعلم۔

(اکمال فی اسماء الرجال ص ۶۰۳ و احیاء العلوم ج ۲ ص ۳۰۷ و تاریخ الخلفاء وغیرہ)

شہادت سے پہلے شہادت کا علم

بعض روایات میں ہے کہ حضرت علی المرتضیٰ رضی اللہ عنہ کو آنے والے حادثے کا احساس ہو گیا تھا۔ جب آپ ابن ملجم کی طرف دیکھتے تو محسوس فرماتے کہ اس کے ہاتھ خون سے رنگین ہونے والے ہیں۔ آپ کی کنیز ام جعفر کہتی ہیں کہ شہادت سے چند دن پہلے میں آپ کے ہاتھ دھلا رہی تھی کہ آپ نے سر اٹھایا، داڑھی مبارک ہاتھ میں لی اور فرمایا: حیف تجھ پر تو خون سے رنگی جائے گی (ابن سعد) اس سلسلہ میں تین روایات ملاحظہ ہوں۔ پہلی روایت زید بن وہب سے ہے وہ کہتے ہیں:

☆ قدم علی علی قوم من اهل بصرۃ من الخوارج فیہم رجل یقال له الجعد بن بعبۃ فقال له اتق اللہ یا علی فانک میت فقال له علی رضی اللہ عنہ بل مقتول ضربۃ علی هذا تخضب هذه یعنی لحيته من رأسه عهد معهود و قضاء مقضى وقد خاب من افترى۔

حضرت علی رضی اللہ عنہ کے پاس بصرہ کے کچھ خارجی لوگ آئے ان میں ایک شخص جعد بن بعبہ بھی تھا وہ حضرت علی رضی اللہ عنہ سے کہنے لگا: اے علی رضی اللہ عنہ! اللہ تعالیٰ سے ڈر! آپ عنقریب فوت ہونے والے ہیں۔ حضرت علی رضی اللہ عنہ نے اس سے فرمایا: بلکہ میں قتل ہونے والا ہوں اس پر ضرب لگائی جائے گی یعنی سر سے ڈاڑھی تک (چہرہ) خون آلود کیا جائے گا۔ یہ ایک مضبوط عہد ہے اور ایک (اللہ کا) اٹل فیصلہ ہے۔ وہ ذلیل ہوا جس نے جھوٹ باندھا۔

☆ وعن ابی الطفیل قال دعا علی الناس الی البیت فجاء عبدالرحمن بن ملجم البرادی فردہ مرتین ثم اتاہ فقال ما یخسر اشقاها؟ لتخضب من هذه یعنی لحيته من

راسہ ثم تمثل بھذین البیتین۔

ابو طفیل سے روایت ہے کہ حضرت علی رضی اللہ عنہ نے لوگوں کو بیعت کے لئے بلایا، عبدالرحمن ملجم آیا اور آپ نے اسے دو مرتبہ لوٹا دیا، وہ تیسری مرتبہ آیا تو آپ نے فرمایا: سب سے زیادہ بد بخت آدمی کو کون سی بات روک رہی ہے۔ واللہ یہ چیز (اپنی ڈاڑھی کی طرف اشارہ کر کے فرمایا) ضرور رنگ جانے والی ہے۔ پھر جن کا ترجمہ یہ ہے دو شعر آپ نے پڑھے۔

موت کے لئے کمر کس لئے موت تجھ سے ضرور ملاقات کرنیوالی ہے
موت سے نہ گھبرا، اگر وہ تیرے ہاں نازل ہو جائے۔

☆ ابی مجلز سے روایت ہے کہ ایک دن قبیلہ مراد کا ایک شخص حضرت علی کے پاس آیا جبکہ آپ نماز ادا فرما رہے تھے۔ اس نے عرض کیا: آپ اپنی حفاظت فرمائیں کیونکہ قبیلہ مراد کے کچھ لوگ آپ کے قتل کا ارادہ رکھتے ہیں۔ آپ نے فرمایا: ان مع کل رجل ملکان یحفظانہ مبالغہ یقدر علیہ فاذا جاء القدر خلیا بینہ و بینہ وان الاجل جنة حصینة (مدتہ الصفوة ج ۱ ص ۲۲۲)

ہر شخص کی حفاظت کے لئے دو فرشتے ہیں۔ جب تک کہ تقدیر کا لکھا ہوا اس پہ وارد نہیں ہوتا اور جب تقدیر آ جاتی ہے تو دونوں فرشتے تقدیر اور اس بندے سے جدا ہو جاتے ہیں اور موت کا وقت خود ایک محفوظ قلعہ ہے۔

حضور علیہ السلام کی پیشین گوئی اور شہادت علی کا پس منظر

ایک دن رسول اللہ صلی اللہ علیہ وسلم نے حضرت علی رضی اللہ عنہ سے فرمایا: علی! پہلوں میں سب سے زیادہ بد بخت وہ شخص تھا جس نے حضرت صالح علیہ السلام کی اونٹنی کے پاؤں کاٹ دیئے تھے اور پچھلوں میں سب سے زیادہ شقی وہ آدمی ہے جو تمہاری ریش تمہارے سر کے خون سے رنگین کرے گا۔

جنگ نہروان کے بعد تین خارجی مکہ مکرمہ میں جمع ہوئے۔ عبدالرحمن بن ملجم

المرادی برک بن عبداللہ التمیمی، عمرو بن ابی بکر التمیمی۔ ان تینوں میں باہم یہ معاہدہ ہوا کہ مندرجہ ذیل تین شخصوں کو ایک ہی دن قتل کر دینا چاہئے (۱) علی رضی اللہ عنہ بن ابی طالب (۲) معاویہ بن ابی سفیان رضی اللہ عنہما (۳) عمرو بن العاص رضی اللہ عنہ تاکہ روز روز کا خلفشار ختم ہو جائے اور لوگوں کو امن و سکون میسر آ جائے۔

چنانچہ ابن ملجم نے حضرت علی رضی اللہ عنہ کو برک بن عبداللہ التمیمی نے حضرت معاویہ رضی اللہ عنہ کو اور عمرو بن بکر التمیمی نے عمرو بن العاص رضی اللہ عنہ کو قتل کرنے پر عہد کیا۔ اس طرح کہ ان تینوں کو ایک ہی رات میں ۱۱ یا ۱۲ رمضان المبارک کو قتل کر دیں گے اور یہ تینوں شقی القلب تینوں مقامات کی طرف چل دیئے جہاں جہاں ان کو اپنے نامزد کردہ شخص کو قتل کرنا تھا۔ ان سب سے پہلے عبدالرحمن بن ملجم کوفہ پہنچا۔ اس نے وہاں پہنچ کر دوسرے خوارج سے رابطہ قائم کیا لیکن اپنا ارادہ ان پر ظاہر نہیں کیا کہ وہ ۱۲ رمضان المبارک ۴۰ھ جمعہ کی شب (حضرت) علی رضی اللہ عنہ کو شہید کر دے گا۔ عبدالرحمن بن ملجم کی ایک دن تیم الرباب کے لوگوں سے ملاقات ہوئی ان میں ایک حسین عورت قطام بنت شجنہ تھی۔ عبدالرحمن نے اسے نکاح کا پیغام بھیجا۔ غزوہ نہروان میں حضرت علی کے ہاتھوں اس عورت کا ایک بھائی اور باپ قتل ہو گئے تھے۔ لہذا اس کے دل میں حضرت علی سے عداوت تھی۔ قطام بنت شجنہ نے عبدالرحمن سے کہا: اگر تم میری شروط پوری کر دو تو میں تم سے نکاح کر لوں گی۔

فقال لا تسئلینی شیئا الا اعطیتک فقالت ثلاثة الاف وقتل علی

بن ابی طالب فقال واللہ ما جاء بی الی هذا البصر الا قتل

علی بن ابی طالب وقد اتیتک الاما سالت (طبقات ابن سعد ج ۳ ص ۳۶)

عبدالرحمن بن ملجم نے جواب دیا: تیرا ہر سوال میں پورا کروں گا۔ وہ کہنے

لگی: (نکاح کے لئے میری شرط) تین ہزار دینار اور علی بن ابی طالب کا

قتل ہے۔ عبدالرحمن نے کہا: خدا کی قسم! میں علی بن ابی طالب کے ارادہ

قتل ہی سے تو اس شہر میں آیا ہوں، تم فکر نہ کرو میں تمہارا سوال پورا کروں گا۔

اقدامِ قتل جمعہ کے دن نمازِ فجر کے وقت ہوا۔ رات بھر ابنِ ملجم اشعث بن قیس کندی کی مسجد میں اس کے ساتھ باتیں کرتا رہا۔ اس نے کوفہ میں شبیب بن بجرہ نامی ایک اور خارجی کو اپنا شریک کار بنا لیا تھا۔ دونوں تلوار سے مسلح ہو کر چلے اور اس دروازے کے مقابل بیٹھ گئے۔ التی یخرج منها علی جس سے حضرت علی رضی اللہ عنہ نکلا کرتے تھے۔ (ابن سعد ایضاً)

صبح شہادت

۷ ارمضان المبارک ۴۰ھ کو حضرت علی رضی اللہ عنہ نے علی الصبح بیدار ہو کر اپنے صاحبزادے حضرت حسن رضی اللہ عنہ سے فرمایا: رات میں نے خواب میں رسول صلی اللہ علیہ وسلم سے شکایت کی ہے کہ آپ کی امت نے میرے ساتھ کجروی اختیار کر لی ہے اور اس نے سخت نزاع برپا کر دیا ہے۔ آپ نے اس کے جواب میں مجھے فرمایا: تم اللہ سے دعا کرو۔ چنانچہ میں نے بارگاہِ رب کائنات میں اس طرح دعا کی: الہی! مجھے تو ان لوگوں سے بہتر لوگوں میں پہنچا دے اور میری بجائے ان لوگوں کا ایسے شخص سے واسطہ ڈال جو مجھ سے بدتر ہو ابھی آپ یہ فرما ہی رہے تھے کہ اتنے میں ابنِ نباح مؤذن نے آ کر آواز دی الصلوٰۃ۔ الصلوٰۃ۔ نماز۔ نماز۔ چنانچہ حضرت علی رضی اللہ عنہ نماز پڑھانے کے لئے گھر سے چلے۔ راستے میں آپ حسب معمول لوگوں کو نماز کے لئے جگاتے تشریف لے جا رہے تھے کہ اتنے میں ابنِ ملجم سے سامنا ہوا اور اس نے اچانک آپ پر تلوار کا بھرپور وار کیا جو اتنا شدید تھا کہ آپ کی پیشانی مبارک کنپٹی تک کٹ گئی اور تلوار دماغ پر جا کر ٹھہری۔ زخم کھاتے ہی آپ نے باواز بلند فرمایا: فزت برب الكعبة۔ رب کعبہ کی قسم! میں کامیاب ہو گیا۔ (احیاء العلوم ج ۴)

نیز پکارے: قاتل جانے نہ پائے۔ لوگ ہر طرف سے ٹوٹ پڑے۔ عبدالرحمن

بن ملجم نے تلوار گھمانا شروع کر دی اور مجمع کو چیرتا ہوا آگے بڑھا۔ قریب تھا کہ ہاتھ سے نکل جائے۔ مغیرہ بن نوفل نے بھاری کپڑا اس پر ڈال دیا اور زمین پر دے مارا۔

(اکال)

اپنے قاتل کے بارے میں وصیت

حضرت حسن رضی اللہ عنہ کو بلا کر اپنے قاتل عبدالرحمن ابن ملجم کے بارے میں فرمایا: یہ قیدی ہے اس کی خاطر تواضع کرو اچھا کھانا کھلاؤ، نرم بستر دو۔ اگر میں زندہ رہا تو اپنے خون کا سب سے زیادہ دعویٰ دار میں ہوں گا۔ قصاص لوں گا یا معاف کر دوں گا۔ اگر مر جاؤں تو میرے بعد اسے بھی میری طرح قتل کر دینا اور میں اللہ کے حضور اس سے جواب طلب کروں گا۔

اے بنی عبدالمطلب! ایسا نہ ہو کہ مسلمانوں کی خون ریزی شروع کر دو اور کہو کہ امیر المومنین قتل ہو گئے۔ خبردار میرے قاتل کے سوا دوسرا قتل نہ کیا جائے۔ اے حسن رضی اللہ عنہ! اگر میں اس کی ضرب سے مر جاؤں تو ایسی ہی ضرب سے اسے بھی مارنا، اس کے ناک کان کاٹ کر لاش خراب نہ کرنا کیونکہ میں نے نبی صلی اللہ علیہ وسلم سے سنا ہے کہ خبردار! ناک کان نہ کاٹو۔ اگرچہ وہ کتا ہی کیوں نہ ہو۔ ایک روایت میں ہے کہ فرمایا: اگر تم قصاص لینے ہی پر اصرار کرو تو چاہئے کہ اسے اسی طرح ایک ضرب سے مارو جس طرح اس نے مجھے مارا لیکن اگر معاف کر دو تو یہ تقویٰ سے زیادہ قریب ہے (کامل) دیکھو زیادتی نہ کرنا۔ اللہ تعالیٰ زیادتی کرنے والوں کو پسند نہیں کرتا۔

(طبقات ابن سعد ج ۳ ص ۲۵)

پھر آپ بے ہوش ہو گئے۔ جب ہوش میں آئے تو جناب بن عبد اللہ نے حاضر ہو کر کہا: اگر خدا نخواستہ ہم نے آپ کو کھو دیا تو کیا ہم حسن رضی اللہ عنہ کے ہاتھ پر بیعت کر لیں؟ آپ نے فرمایا: میں تمہیں نہ اس کا حکم دیتا ہوں اور نہ اس سے منع کرتا ہوں، اپنی مصلحت تم بہتر سمجھتے ہو۔

اپنے بیٹوں سے آخری گفتگو

پھر اپنے صاحبزادوں حسن رضی اللہ عنہ اور حسین رضی اللہ عنہ کو بلا کر فرمایا: میں تم دونوں کو تقویٰ اور دنیا سے اعراض کی وصیت کرتا ہوں۔ جو چیز تم سے دور ہو جائے اس پر نہ کڑھنا، ہمیشہ حق بولنا، یتیم پر رحم کھانا، بیکس کی مدد کرنا۔ آخرت کے لئے عمل کرنا، ظالم کے دشمن بننا مظلوم کی مدد کرنا۔ کتاب اللہ پر چلنا، خدا کے بارے ملامت کرنے والوں کی پرواہ نہ کرنا۔

پھر آپ نے تیسرے صاحبزادہ محمد بن الحنفیہ کی طرف دیکھا اور فرمایا: جو نصیحت میں نے تیرے بھائیوں کو کی تو نے حفظ کر لی؟ انہوں نے عرض کی: ”جی ہاں“ فرمایا: میں تجھے بھی یہی نصیحت کرتا ہوں کہ اپنے دونوں بھائیوں کے عظیم حق کا خیال رکھتا، ان کی اطاعت کرنا، بغیر ان کی رائے کے کوئی کام نہ کرنا..... پھر امام حسن رضی اللہ عنہ اور حسین رضی اللہ عنہ سے فرمایا: میں تمہیں اس کے بارے میں وصیت کرتا ہوں کیونکہ یہ تمہارا بھائی ہے۔ تمہارے باپ کا بیٹا ہے اور تم جانتے ہو باپ اس سے محبت کرتا ہے۔ پھر امام حسن سے فرمایا: بیٹا! میں تمہیں وصیت کرتا ہوں خوف خدا کی۔ اپنے اوقات میں نماز قائم کرنے کی۔ معیاد پر زکوٰۃ ادا کرنے کی، ٹھیک ٹھیک وضو کرنے کی کیونکہ نماز بغیر طہارت مقبول نہیں اور مانع زکوٰۃ کی نماز بھی قبول نہیں ہوتی۔ نیز وصیت کرتا ہوں لوگوں کی خطائیں معاف کرنے کی، دین میں عقل و دانش کی ہر معاملہ میں تحقیق کی پڑوسی سے حسن سلوک کی، امر بالمعروف و نہی عن المنکر کی، فواحش سے اجتناب کی۔ (طبری، ص ۶، ص ۸۵)

پھر اپنی تمام اولاد کو مخاطب کر کے فرمایا: خدا سے ڈرتے رہو اس کی اطاعت کرو جو تمہارے ہاتھ میں نہیں ہے اس کا غم نہ کرو اللہ کی عبادت پر کمر بستہ رہو چست و پالاک بنو، ست نہ بنو، ذلت قبول نہ کرو، خدایا ہم سب کو ہدایت پر جمع فرما، ہمیں اور ہمیں دنیا سے بے رغبت کر دے۔ ہمارے اور ان کے لئے آخرت اول سے بہتر کر

دسے۔ (الامامة والسياسة)

وفات کے وقت آپ نے یہ وصیت لکھوائی

یہ علی بن ابی طالب کی وصیت ہے وہ گواہی دیتا ہے کہ اللہ وحدہ لا شریک لہ کے سوا کوئی معبود نہیں اور یہ کہ محمد صلی اللہ علیہ وسلم اس کے بندے اور رسول ہیں۔ میری نماز میری عبادت میرا جینا میرا مرنا سب کچھ اللہ رب العالمین کے لئے ہے۔ اس کا کوئی شریک نہیں۔ اسی کا مجھے حکم دیا گیا ہے اور میں سب سے پہلا فرماں بردار ہوں۔ پھر اے حسن رضی اللہ عنہ! میں تجھے اور اپنی تمام اولاد کو وصیت کرتا ہوں کہ خدا کا خوف کرنا اور جب تمہاری موت آئے تو اسلام ہی پر آئے۔ سب مل کر اللہ کی رسی کو مضبوطی سے پکڑ لو اور آپس میں پھوٹ نہ ڈالو کیونکہ میں نے ابوالقاسم (رسول اللہ صلی اللہ علیہ وسلم) کو فرماتے سنا ہے کہ آپس کا ملاپ قائم رکھنا روزے نماز سے بھی افضل ہے اپنے رشتہ داروں کا خیال رکھو ان سے بھلائی کرو خدا تم پر حساب آسان کر دے گا اور ہاں یتیم! یتیم! یتیموں کا خیال رکھو ان کے منہ میں خاک مت ڈالو وہ تمہاری موجودگی میں ضائع نہ ہونے پائیں اور دیکھو تمہارے پڑوسی! اپنے پڑوسیوں کا خیال رکھو کیونکہ یہ تمہارے نبی صلی اللہ علیہ وسلم کی وصیت ہے۔ رسول اللہ صلی اللہ علیہ وسلم ہمیشہ پڑوسیوں کے حق میں وصیت فرماتے رہے۔ یہاں تک کہ ہم سمجھے شاید انہیں ورثہ میں شریک کر دیں گے اور دیکھو قرآن! قرآن! ایسا نہ ہو کہ قرآن پر عمل کرنے سے کوئی تم پر بازی لے جائے۔ اور نماز! نماز! کیونکہ وہ تمہارے دین کا ستون ہے اور جہاد فی سبیل اللہ! اللہ کی راہ میں اپنے جان و مال سے جہاد کرتے رہو۔ زکوٰۃ! زکوٰۃ! زکوٰۃ! پروردگار کا غصہ ٹھنڈا کر دیتی ہے اور ہاں تمہارے نبی کے ذمی! (یعنی وہ غیر مسلم جو تمہارے ساتھ زندگی بسر کرتے ہیں) ایسا نہ ہو کہ ان پر تمہارے سامنے ظلم کیا جائے اور تمہارے نبی کے صحابی! تمہارے نبی کے صحابی! یاد رکھو رسول اللہ صلی اللہ علیہ وسلم نے اپنے صحابیوں کے حق میں وصیت فرمائی ہے اور فقراء و مساکین! فقراء و مساکین!

انہیں اپنی روزی میں شریک کرو اور تمہارے غلام! تمہارے غلام! غلاموں کا خیال رکھنا، خدا کے باب میں اگر کسی کی بھی پروا نہ کرو گے تو خدا تمہارے دشمنوں سے تمہیں محفوظ کر دے گا۔ خدا کے تمام بندوں پر شفقت کرو، میٹھی بات کرو ایسا ہی خدا نے حکم دیا ہے۔ امر بالمعروف اور نہی عن المنکر نہ چھوڑنا اور نہ تمہارے اشرار تم پر مسلط کر دیئے جائیں گے۔ پھر تم دعائیں کرو گے مگر قبول نہ ہوں گی۔ باہم ملے جلے رہو۔ بے تکلف اور سادگی پسند رہو۔ خبردار ایک دوسرے سے نہ کٹنا اور نہ آپس میں پھوٹ ڈالنا۔ نیکی اور تقویٰ پر باہم مددگار رہو مگر گناہ اور زیادتی میں کسی کی مدد نہ کرو۔ خدا سے ڈرو کیونکہ اس کا عذاب بڑا ہی سخت ہے۔ اے اہل بیت! خدا تمہیں محفوظ رکھے اور نبی کریم صلی اللہ علیہ وسلم کے طریقہ پر قائم رکھے۔ میں تمہیں خدا ہی کے سپرد کرتا ہوں۔ تمہارے لیے سلامتی اور برکت چاہتا ہوں، اس کے بعد لا الہ الا اللہ محمد رسول اللہ پڑھا اور ہمیشہ کے لئے آنکھیں بند کر لیں۔ انا للہ وانا الیہ راجعون

(انسانیت موت کے دروازے پر از ابوالکلام بحوالہ طبری، ص ۲۳۶)

بارگاہ رسالت میں مرتبہ و مقام

قال النبی لعلی انت منی وانا منک وقال عمر توفی رسول اللہ صلی اللہ علیہ وسلم وهو عنہ راض (بعماری کتاب المناقب)
نبی صلی اللہ علیہ وسلم نے حضرت علی رضی اللہ عنہ کو فرمایا: تم مجھ سے ہو میں تجھ سے ہوں۔ حضرت عمر رضی اللہ عنہ فرماتے ہیں: رسول اللہ صلی اللہ علیہ وسلم اس حال میں دنیا سے تشریف لے گئے کہ حضرت علی رضی اللہ عنہ سے خوش تھے۔

☆ حضرت ابوہریرہ رضی اللہ عنہ سے روایت ہے کہ حضور علیہ السلام نے خیبر کے موقع پر فرمایا:

لا یفمن الروایة الی رجل یحب اللہ ورسولہ و یحبہ اللہ

ورسوله و يفتح عليه قال قال عبد فبا احببت الامارة قبل
يومئذ فطاولت لها و استشرفت رجاء ان يدفعها الي فلما كان
الغد دعا عليا فدفعها اليه فقال قائل ولا تلتفت حتى يفتح الله
فسار قريبا ثم نادى يا رسول الله علام اقاتل قال حتى
يشهدوا ان لا اله الا الله وان محمدا رسول الله فاذا فعلوا
ذلك فقد منعوا مني دماء هم واموالهم الا بحقها وحسابهم
الي الله (ابن سعد ج ۲ ص ۱۱۰)

میں ایسے شخص کو جھنڈا دوں گا جو اللہ اور اس کے رسول کو محبوب رکھتا ہے اور
اللہ اور اس کا رسول اس سے محبت کرتے ہیں اور اس کے ہاتھ پر خیر فتح
ہوگا۔ حضرت عمر رضی اللہ عنہ فرماتے ہیں: اس سے قبل میں نے کبھی
امارت پسند نہیں کی تھی اور یہ انتظار کا وقت مجھ پر بہت گراں ہو گیا اور میں
امید کر رہا تھا کہ جھنڈا مجھے عنایت ہوگا لیکن دوسرا دن آیا تو آنحضرت صلی
اللہ علیہ وسلم نے حضرت علی رضی اللہ عنہ کو بلایا اور جھنڈا انہیں عطا فرمایا اور
ارشاد فرمایا: لڑتے رہنا یہاں تک کہ اللہ تمہیں فتح یاب کرے۔ حضرت علی
رضی اللہ عنہ تھوڑی دور چل کر واپس آئے اور عرض کیا: اے اللہ کے رسول
صلی اللہ علیہ وسلم! کب تک لڑتا رہوں؟ آپ نے فرمایا: یہاں تک کہ وہ
لا اله الا اللہ محمد رسول اللہ پڑھ لیں جب وہ ایسا کریں تو انہوں نے مجھ
سے اپنے خون اور مال محفوظ کر لئے (مگر حق کے ساتھ) اور ان کا حساب
اللہ تعالیٰ پر ہے (یعنی وہ مسلمان ہونے کے بعد اگر کوئی جرم کریں گے تو
اس کی سزا انہیں دی جائے گی)

حضرت علی المرتضیٰ اور فکر آخرت

حضرت علی المرتضیٰ کرم اللہ وجہہ جب قبرستان تشریف لے جاتے تو بڑی دیر تک

وہاں ٹھہرے رہتے کسی نے جب اس کا سبب پوچھا تو فرمایا: میں قبروں والوں کو بہترین اور سچا پڑوسی پاتا ہوں کیونکہ وہ زبانوں کو ہمیشہ (بدگوئی) سے روکے رہتے ہیں اور آخرت کا ذکر کرتے رہتے ہیں اور حضور علیہ السلام نے فرمایا ہے: ”میں نے کبھی قبر سے بڑھ کر کوئی خوفناک منظر نہیں دیکھا“۔ (احیاء العلوم ج ۲ ص ۴۱۲)

حضرت علی مرتضیٰ رضی اللہ عنہ نے ارشاد فرمایا: الناس نیام فاذا ماتوا

انتبہوا

لوگ سو رہے ہیں جب موت آئے گی اس وقت جاگیں گے۔

آپ نے یہ بھی فرمایا: اگر جنت اور دوزخ میرے سامنے رکھ دی جائے تو حق ہونے کا جتنا یقین مجھے اب بغیر دیکھے ہے دیکھ کر بھی اسی قدر یقین رہے گا۔ یہ نہیں کہ اب جنت و دوزخ کا یقین کم ہو اور دیکھنے سے زیادہ ہو جائے۔ دیوان علی کے نام سے جو ایک کتاب مشہور ہے۔ اس میں حضرت علی کرم اللہ وجہہ کا یہ شعر نقل کیا گیا ہے جس سے ان کی فکر آخرت کا پتہ چلتا ہے۔

لَيْتَ أُمِّي لَمْ تَلِدْنِي لَيْتَنِي كُنْتُ صَبِيًّا

لَيْتَنِي كُنْتُ حَشِيًّا أَكَلْتَنِي الْبُهْمُ نِيًّا

ترجمہ: کاش میری والدہ مجھے نہ جنتی۔ کاش! میں بچہ ہی ہوتا اور بچپن ہی میں اس دنیا سے چلا جاتا تاکہ حساب و کتاب سے بچ جاتا۔ کاش! میں گھاس ہوتا جسے جانور کھا جاتے۔

اہل قبور سے خطاب

ایک مرتبہ حضرت علی کرم اللہ وجہہ قبرستان تشریف لے گئے۔ وہاں پہنچ کر قبروں کی طرف متوجہ ہو کر فرمایا: اے مقبرہ والو! اے بوسیدگی والو! اے وحشت اور تنہائی والو! کہو کیا خبر ہے؟ کیا حال ہے؟ ہماری خبر تو یہ ہے کہ تمہارے جانے کے بعد مال تقسیم کر لیے گئے اور اولادیں یتیم ہو گئیں۔ بیویوں نے دوسرے خاوند کر لیے۔ یہ تو

ہماری خبر ہے۔ اس وقت آپ کے ساتھ کمیل نامی ایک شخص تھا۔ وہ کہتا ہے کہ حضرت علی نے مجھے فرمایا: اگر ان کو بولنے کی اجازت ہوتی تو یہ جواب دیتے کہ بہترین سامان پر ہیزگاری ہے۔ یہ فرما کر حضرت علی المرتضیٰ نے رونے لگے اور فرمایا: اے کمیل قبر عمل کا صندوق ہے اور موت کے وقت بات معلوم ہو جائے گی۔ (منتخب کنز)

آج عمل کا موقع ہے

حضرت سیدنا علی المرتضیٰ شیر خدا کرم اللہ تعالیٰ وجہہ الکریم نے ایک مرتبہ کوفہ میں خطبہ دیتے ہوئے ارشاد فرمایا: ”بے شک تمہارے بارے میں مجھے اس بات کا خوف ہے کہ کہیں تم لمبی لمبی امیدیں نہ باندھ بیٹھو اور خواہشات کی پیروی میں نہ لگ جاؤ یاد رکھو! لمبی امیدیں آخرت کو بھلا دیتی ہیں اور خبردار! نفسانی خواہشات کی پیروی راہ حق سے بھٹکا دیتی ہے۔ خبردار! دنیا عنقریب پیٹھ پھیرنے والی اور آخرت جلد آنے والی ہے۔ آج عمل کا دن ہے۔ حساب کا نہیں اور کل حساب کا دن ہوگا عمل کا نہیں۔“

(احیاء العلوم ج ۳ ص ۳۸۴ دارالکتب العلمیہ بیروت)

☆ ایک دن امیر المومنین حضرت علی رضی اللہ تعالیٰ عنہ فجر کی نماز پڑھ کر بے قراری کے ساتھ ہاتھ ملتے ہوئے مسجد سے باہر نکلے اور فرمایا: میں نے حضور علیہ الصلوٰۃ والسلام کے صحابہ کو جس حال میں دیکھا ہے آج میں کسی آدمی میں ان کی مشابہت کا اثر نہیں دیکھ رہا ہوں۔ صحابہ کرام رات بھر جاگ کر نمازوں میں قرآن مجید پڑھا کرتے تھے۔ صبح کو ان کے بال پرانگندہ اور چہرہ زرد دکھائی دیتا تھا اور وہ ڈگمگاتے ہوئے چلا کرتے تھے اور ان کی آنکھیں آنسوؤں سے تر رہا کرتی تھیں اور آج لوگوں کا یہ حال ہے کہ ہر طرف لوگ غفلت اور بے خونی کے ساتھ ادھر ادھر پھر رہے ہیں کسی کے چہرے پر خوف خداوندی کا اثر نظر ہی نہیں آتا آپ نے جس دن یہ فرمایا اس کے بعد پھر کسی نے کبھی آپ کو ہنستے ہوئے نہیں دیکھا یہاں تک کہ عبدالرحمن بن ملجم خارجی نے آپ کو شہید کر دیا۔ (احیاء العلوم ج ۳ ص ۱۶۰)

حضرت علی المرتضیٰ کے حکمت بھرے اقوال

فرمایا: محبت دور کے لوگوں کو قریب اور عداوت قریب کے لوگوں کو دور کر دیتی ہے۔ ہاتھ جسم سے بہت قریب ہے لیکن گل سڑ جانے کے بعد کاٹ دیا جاتا ہے اور پھر اس کو داغنا پڑتا ہے۔ (ابو نعیم) ہماری یہ پانچ باتیں یاد رکھو، کوئی شخص گناہ کے سوا کسی چیز سے خوف زدہ نہ ہو۔ صرف اللہ ہی سے امیدیں اور آرزوئیں وابستہ رکھو۔ کسی چیز کے سیکھنے میں شرم محسوس نہ کرو۔ عالم کو کسی مسئلہ کے دریافت کرنے پر (جبکہ وہ اس سے کما حقہ واقف نہ ہو) یہ کہنے میں شرم نہیں کرنا چاہئے کہ میں اس مسئلہ سے واقف نہیں۔ صبر اور ایمان کی مثال سر اور جسم جیسی ہے۔ جب صبر جاتا رہتا ہے تو ایمان رخصت ہو جاتا ہے جب سر کٹ جاتا ہے تو بدن کی تمام قوت اسی وقت سلب ہو جاتی ہے۔

(سنن ابن منصور)

کامل فقیہ کی نشانی

کامل فقیہ وہ ہے جو لوگوں کو اللہ کی رحمت سے مایوس نہ کرے اور لوگوں کو گناہ کرنے کی ڈھیل بھی نہ دے نیز انہیں عذاب الہی سے محفوظ ہونے کا اطمینان نہ دلائے۔ لوگوں کو تلاوت قرآن حکیم کی طرف مائل کرے۔ یاد رکھو! جس عبادت کی عبادت گزار کو خبر نہ ہو اس میں کبھی خیر نہیں۔ وہ علم نہیں جس کو اچھی طرح سمجھنا نہ گیا یہ پڑھنا نہیں کہلاتا..... جب مجھ سے دریافت کیا جاتا ہے تو میں یہی کہتا ہوں کہ اللہ تعالیٰ بہتر جانتا ہے کہ میں اس مسئلہ سے ناواقف ہوں پھر اس وقت میرے دل کو ٹھنڈک پہنچتی ہے اور میرا یہ جواب مجھے بے حد مرغوب اور پسند ہے۔ جو شخص لوگوں میں انصاف کا ارادہ کرے تو اسے چاہئے کہ جو وہ اپنے لیے پسند کرتا ہے وہی دوسروں کے لئے بھی پسند کرے۔ (ابن عساکر)

☆ آپ نے فرمایا: سات باتیں شیطان کی طرف سے ہوتی ہیں (شیطانی

حرکات ہیں) بہت زیادہ غصہ زیادہ پیاس جلد جلد جماہی کا آنا، قے آنا، نکسیر پھوٹنا،

بول و برا زیاد الہی میں نیند کا غلبہ۔

☆ فرمایا: انار کے دانے کو اس کی جھلی کے ساتھ کھانا چاہئے جو دانوں پر لپٹی ہوتی ہے کیونکہ یہ مقوی معدہ ہے۔

☆ فرمایا: عالم کے سامنے تیرا پڑھنا اور عالم کا تیرے رو برو پڑھنا برابر ہے۔

(حاکم)

☆ فرمایا: لوگ ایک ایسا زمانہ بھی دیکھیں گے کہ مومن آدمی کو غلام سے بھی

زیادہ ذلیل سمجھا جائے گا۔ (تاریخ الخلفاء للسیوطی مترجم ۲۲۵-۲۲۶)

☆ فرمایا کرتے: قیامت میں آدمی کو اسی کا بدلہ ملے گا جو کچھ وہ خود کر جائے

گا۔ اور اس کا حشر انہیں لوگوں کے ساتھ ہوگا جن سے اسے محبت ہوگی۔ کوئی عمل اخلاص اور تقویٰ کے بغیر قبول نہیں ہوتا..... اے عالم قرآن عامل قرآن بھی بن عالم وہی ہے جس نے تعلیم قرآن پر عمل کیا اور علم و عمل میں موافقت پیدا کی۔ ایک زمانہ ایسا آئے گا کہ علماء کے علم اور عمل میں سخت اختلاف ہوگا وہ لوگ حلقے باندھ کر بیٹھیں گے اور ایک دوسرے پر فخر و مباہات کریں گے۔ یاد رکھو! اعمال حلقہ و مجلس سے تعلق نہیں رکھتے بلکہ ان کا تعلق ذات الہی سے ہے۔ حسن خلق آدمی کا جوہر عقل اس کی مددگار اور ادب اس کی میراث ہے۔ وحشت غرور سے بھی بدتر چیز ہے۔

تقدیر کا مسئلہ

ایک شخص نے حضرت علی رضی اللہ عنہ سے عرض کیا مجھے مسئلہ تقدیر سمجھا دیں آپ نے فرمایا: اندھیرا راستہ ہے نہ پوچھ اس نے پھر اصرار کیا تو آپ نے فرمایا: وہ بحر عمیق ہے اس میں عوطہ مارنے کی کوشش نہ کر۔ اس نے پھر وہی عرض کیا: آپ نے پھر فرمایا: یہ خدا کا بھید ہے تجھ سے پوشیدہ رکھا گیا ہے۔ اس کی تفتیش نہ کر۔ اس نے پھر وہی سوال کیا تو آپ نے فرمایا: اچھا یہ بتا کہ خدا تعالیٰ نے تجھے اپنی مرضی کے مطابق بنایا ہے یا تیری فرمائش کے موافق؟ اس نے جواب دیا مجھے خدا نے اپنی مرضی کے موافق

پیدا کیا ہے۔ آپ نے فرمایا: بس پھر وہ جس طرح چاہے تجھے استعمال کرے تجھے اس میں کیا اعتراض ہے؟ ہر مصیبت کی ایک انتہا ہوتی ہے اور جب کسی پر مصیبت آتی ہے تو وہ اپنی انتہا تک پہنچ کر رہی رہتا ہے۔ عاقل کو چاہئے کہ جب وہ مصیبت میں گرفتار ہو تو واویلا نہ کرے اور بھٹکتا نہ پھرے بلکہ مرضی مولا پر راضی رہے۔ مانگنے پر کسی کو کچھ دینا تو بخشش ہے اور بغیر مانگے دینا سخاوت ہے۔ عبادت میں سستی کا پیدا ہونا معیشت میں تنگی پیدا ہونا ہے۔ لذتوں میں کمی آجانا، گناہوں کی سزا ہے۔ یاد رکھو! کسی شخص کو سوائے گناہ کے اور کسی چیز سے نہ ڈرنا چاہئے سوائے خدا کے اور کسی سے امید نہ رکھنی چاہئے۔ (تاریخ اسلام اکبر نجیب آبادی)

حضرت امام حسن کو جن باتوں پہ عمل کرنے کی تاکید فرمائی

عقبہ بن ابوصہبا بیان کرتے ہیں: ابن کبیر نے جب حضرت علی رضی اللہ عنہ کو زخمی کر دیا تو آپ کے پاس حضرت حسن رضی اللہ عنہ روٹے ہوئے آئے۔ حضرت علی رضی اللہ عنہ نے دریافت فرمایا: میرے پیارے بیٹے تمہیں کس چیز نے رولا یا؟ حضرت حسن رضی اللہ عنہ نے عرض کیا: میں کس طرح نہ روؤں جبکہ آپ آخرت کے پہلے دن میں اور دنیا کے آخری دن میں ہیں تو حضرت علی رضی اللہ عنہ نے فرمایا: میرے پیارے بیٹے چار باتوں کو یاد کر لے اور جو چار باتیں ان کے علاوہ ہیں انہیں بھی یاد کر لے تو ان پر جب تک عمل کرتا رہے گا یہ تجھے نقصان نہ پہنچائیں گی۔ حضرت حسن رضی اللہ عنہ نے دریافت کیا: اے ابا جان! وہ کیا ہیں؟

حضرت علی رضی اللہ عنہ نے فرمایا: تمام دولت سے زیادہ بے پرواہ کرنے والی دولت عقل ہے اور سب سے بڑی محتاجگی حماقت ہے اور سب سے زیادہ وحشت کی چیز خود بینی ہے اور سب سے بڑی منزلت کی چیز اچھے اخلاق ہیں۔ حضرت حسن رضی اللہ عنہ کہتے ہیں: میں نے کہا: اے ابا جان! یہ چار باتیں ہوئیں۔ اب آپ دوسری چار بھی بتا دیجئے۔ حضرت علی رضی اللہ عنہ نے فرمایا: احمق کی دوستی سے دور رہ۔ اس لیے کہ وہ

تجھے نفع پہنچانے کا ارادہ کریگا اور تجھے بلا قصد نقصان پہنچا دے گا اور تو جھوٹوں کی دوستی سے بھی دور رہ۔ جھوٹا نادانوں کو تیرا دوست بنا دے گا اور داناؤں کو تجھ سے دور کر دے گا اور بخیل کی دوستی سے بھی دور رہ۔ اس لیے کہ بخیل آدمی تجھ سے اس چیز کو دور کر دے گا جس کا تو زیادہ محتاج ہے اور اپنے آپ کو قاسق و فاجر کی صحبت سے بچا اس لیے کہ وہ تجھے معمولی چیز کے عوض بیچ کھائے گا۔

☆ حضرت علی رضی اللہ عنہ کا ارشاد ہے کہ کثرت مال اور کثرت اولاد سرمایہ نازش نہیں بلکہ کثرت و وفور علم اور عبادات کا اہتمام مایہ افتخار ہیں۔ (کنز ج ۸)

☆ حضرت علی رضی اللہ عنہ نے فرمایا: توفیق الہی بہترین رہنما ہے اور اچھی خصلت بہترین ساتھی ہے اور عقل افضل ترین دوست ہے اور ادب عمدہ میراث ہے اور خود پسندی سے زیادہ کوئی وحشت انگیز چیز نہیں۔ (کنز ج ۸ ص ۲۳۶)

موت موثر ترین عبرت ہے

☆ عن علی رضی اللہ عنہ ان من نعيم الدنيا يكفيك الاسلام نعمة وان من الشغل يكفيك الطاعة شغلا وان من العبرة يكفيك الموت عبرة (منہات)

حضرت علی رضی اللہ عنہ فرماتے ہیں: دنیا کی نعمتوں میں سے تیرے لیے نعمت اسلام کافی ہے اور تمام شغلوں سے اللہ کی اطاعت تیرے لئے بہترین شغل ہے اور تمام عبرتوں سے تیرے لیے موثر ترین عبرت موت ہے (یعنی کسی کی موت سے نصیحت حاصل کر)

عن علی رضی اللہ عنہ انه قال من اشتاق الى الجنة سارع الى الخيرات ومن اشفق من النار انتهى عن الشهوات ومن يتقن بالموت انهدمت عليه الذنات من عرف الدنيا هانت عليه المصيبات (منہات)

حضرت علی رضی اللہ عنہ فرماتے ہیں: جو شخص جنت کا طالب ہے وہ نیک اعمال میں سبقت کرے اور جو جہنم سے ڈرتا ہے وہ شہوات (گناہوں سے) رک جائے اور جسے موت کا یقین ہے دنیا کی لذتیں اس کے پاس پھٹکنے نہیں پاتیں اور جس نے دنیا کی حقیقت پہچان لی مصیبتیں اس پر آسان ہو جاتی ہیں۔

حضرت علی رضی اللہ عنہ کا ارشاد ہے: اس کی طرف نہ دیکھو کہ کس نے کہا ہے بلکہ اس کی طرف دیکھو جو کہا گیا ہے۔

☆ حضرت علی رضی اللہ عنہ نے فرمایا: ہر دوستی بالآخر ایک دن ٹوٹ جائے گی مگر وہ دوستی باقی رہے گی جس کی بنا کسی حرص و لالچ پر نہ ہو۔ (کنز ج ۸ ص ۲۳۶)

☆ حضرت علی رضی اللہ عنہ نے حضرت عمر رضی اللہ عنہ سے فرمایا: اے امیر المؤمنین! اگر آپ کی یہ خواہش ہے کہ آپ اپنے دونوں ساتھیوں (حضرت محمد رسول اللہ صلی اللہ علیہ وسلم اور حضرت ابو بکر صدیق رضی اللہ عنہ) سے ملاقات کریں تو امید کو کم کیجئے اور پیٹ بھر کر نہ کھائیے اور تہ بند اونچا رکھئے اور کرتے پر پیوند لگائیے اور چیل کا تسمہ ٹوٹ جائے تو اسے خود ہی درست کیجئے تو آپ ان دونوں حضرات سے مل جائیں گے۔ (کنز جلد ۸ ص ۲۱۹)

بہت ہنسنا بہت رونا بہت کھانا بہت سونا

نہیں اچھا نہیں اچھا نہیں اچھا نہیں اچھا

سے جام موت مقدر ہر اک بشر کے لئے

عن جعفر بن محمد عن ابیہ عن جدہ ان علیاً رضی اللہ عنہ شیع جنازۃ فلما وضعت فی لحدھا عجز اہلھا و بکواھا فقال مات بکون اما واللہ لو عاینوا ما عاین میتہم لاذہلتہم معاینتہم عن میتہم وان لہ فیہم لعودۃ ثم عودۃ حتی لا یبقی

منہم احدا (حلیۃ الاولیاء ج ۱ ص ۷۷-۷۸۔ منوۃ الصغیر ج ۱ ص ۳۲۷)

جعفر بن محمد اپنے باپ سے روایت کرتے ہیں اور وہ اپنے دادا سے کہ حضرت علی رضی اللہ عنہ ایک جنازہ میں شریک تھے جس وقت میت لحد میں اتار دی گئی تو (یہ منظر دیکھ کر) اس کے رشتہ دار رونے چلانے لگے حضرت علی رضی اللہ عنہ نے فرمایا: تم روتے کیوں ہو؟ خبردار! سنو! خدا کی قسم اگر وہ منظر جو میت دیکھتی ہے میت کے لواحقین دیکھ لیں تو ان کے ہوش و حواس زائل ہو جائیں (اور میت کے باقی زندہ اقربا کی طرف) عزرائیل علیہ السلام پھر آئے گا اس کے بعد پھر آئے گا یہاں تک کہ ان میں سے کسی کو (زندہ) نہیں چھوڑے گا۔ (بلکہ سب کو جام اجل پلا کر رہے گا)۔

دوام کس کو ہے دنیائے دوں میں اے انساں
ہے جام موت مقدر ہر اک بشر کے لئے

فکر آخرت پر حضرت علی المرتضیٰ کے خطبات

☆ حضرت علی (زین العابدین) بن حسین رضی اللہ عنہما بیان کرتے ہیں کہ منصب خلافت سنبھالتے ہی حضرت علی رضی اللہ عنہ نے اپنے خطبہ میں ارشاد فرمایا: اللہ تعالیٰ نے ایک ایسی کتاب (قرآن حکیم) اتاری ہے جو ہدایت کا راستہ دکھاتی ہے۔ اس میں بھلائی اور برائی دونوں کی وضاحت کر دی ہے۔ تم بھلائی کو اختیار کرو اور برائی کو چھوڑو اور فرائض کو اللہ کا حکم سمجھ کر ادا کرو وہ تمہیں جنت عطا کر دے گا۔ اللہ تعالیٰ نے سرزمین حرم کو اپنی مرضی سے حرم قرار دیا ہے۔ یاد رکھو! مسلمان کی عزت و منزلت حرم کی حرمت سے بھی زیادہ ہے۔ مسلمان وہی ہے جس کے ہاتھ اور زبان سے دوسرے مسلمان محفوظ رہیں مگر کسی بدلہ کے معاملہ میں۔ مسلمان کو ستانا حلال نہیں مگر اسی کی مقدار جو ضروری ہے (مثلاً حد وغیرہ) اللہ تعالیٰ کے نزدیک توحید و اخلاص کا

معاملہ بڑا سخت ہے (لہذا اس کا دھیان رہے) عام لوگوں کی باتوں کی طرف توجہ نہ کرو۔ (اپنی فکر کرو) آخر تم میں سے ہر ایک کو ایک دن مرنا ہے۔ کچھ لوگ تم سے آگے جا چکے اور جو لوگ اس وقت تمہارے پیچھے ہیں وہ تمہیں پیام الوداع کہہ رہے ہیں۔ ہلکے پھلکے ہو جاؤ یعنی دنیا کا سامان کم سے کم لو..... اللہ کے بندوں کے بارے میں اور شہر کے بارے میں اللہ سے ڈرو۔ تم سے پوچھا جائے گا یہاں تک کہ زمین اور جانوروں کے بارے میں بھی۔ اللہ تعالیٰ کی اطاعت کرو اس کی نافرمانی نہ کرو۔ جب تمہیں کوئی خیر نظر آئے اسے لے لو اور جب شر کو دیکھو تو اسے ترک کر دو۔ اور اس وقت کو یاد کرو جب تمہاری تعداد قلیل تھی اور زمین پر تمہیں کمزور سمجھا جاتا تھا۔

(تاریخ طبری ج ۳ ص ۲۵۷)

قبر کی پکار

حضرت علی رضی اللہ عنہ نے ایک دفعہ خطبہ میں ارشاد فرمایا: اے اللہ کے بندو! موت سے فرار ممکن نہیں ہے۔ اگر تم نے اس کے لئے تیاری کی تب بھی وہ تمہیں ضرور آ ملے گی اور اگر تم نے اس سے بھاگنے کی کوشش کی پھر بھی وہ تمہیں آ پکڑے گی۔ فلاح و فوز ڈھونڈو اور اس میں عجلت کرو۔ جلدی کرو بہت جلدی۔ تمہاری تاک میں کوئی لگا ہوا ہے جو تیزی سے تمہارے قریب آ رہا ہے اور وہ قبر ہے۔ قبر کے اندھیرے اور اس کی تنگی اور اس کی وحشت سے ڈرو..... سن لو! بے شک قبر یا تو جنت کے باغوں میں سے ایک باغ یا جہنم کے گڑھوں میں سے ایک گڑھا ہے۔ سن لو! بے شک قبر ہر روز تین مرتبہ پکارتی ہے کہ میں اندھیرے کا گھر ہوں۔ میں وحشت کا گھر ہوں۔ میں کیڑوں کا گھر ہوں۔ سن لو! اس کے بعد ایک سخت چیز یعنی آگ ہے جس کی حرارت نہایت شدید ہوگی اور اس کا گڑھا نہایت گہرا ہوگا اس کا زیور لوہا ہوگا اس کا نگران مالک (فرشتہ) ہوگا۔ جہنم میں کوئی رحمت نہیں بلکہ وہ قہر خداوندی کا ہولناک مظہر ہے۔ سن لو! قبروں سے اٹھنے کے بعد ایسی جنت ہوگی جس کی چوڑائی ساتوں آسمانوں اور زمین

کے برابر ہے اور وہ پرہیزگاروں کے لئے تیار کی گئی ہے اللہ ہم سب کو پرہیزگاروں میں سے بنائے اور دردناک عذاب جہنم سے پناہ دے۔ (کنز العمال ج ۸)

☆ اصبح بن نباتہ سے روایت ہے کہ حضرت علی رضی اللہ عنہ ایک دن ممبر پر تشریف لائے اللہ تعالیٰ کی حمد و ثنا کے بعد موت کا تذکرہ کیا اور فرمایا: سن لو! ایک دن ایسا آئے گا کہ بچے بوڑھے ہو جائیں گے اور بڑے حواس باختہ! اور ہر حمل والی اپنے حمل کو ڈال دے گی اور تو لوگوں کو دیکھے گا کہ وہ مست ہیں۔ حالانکہ وہ مست نہ ہوں گے لیکن اللہ کا عذاب سخت ہوگا۔ یہ فرما کر حضرت علی خود بھی رو پڑے اور جو آپ کے آس پاس مسلمان تھے وہ بھی روئے۔ (البدایہ والنہایہ ج ۶ ص ۶)

دنیا کی زندگی تمہیں دھوکے میں نہ ڈال دے

صالح جلی روایت کرتے ہیں کہ حضرت علی رضی اللہ عنہ نے ایک دن خطبہ میں فرمایا: اللہ کے بندو! خبردار! کہیں یہ دینوی زندگی تمہیں دھوکے میں نہ ڈال دے۔ یہ دنیا ایسا گھر ہے جو گونا گوں بلاؤں سے گھرا ہوا ہے اور فنا ہونے کے لئے مشہور ہے۔ اس کی تعریف غداری کے ساتھ کی گئی ہے اور جو کچھ اس دنیا میں ہے سب کا سب ضائع ہونے کے لئے ہے اور یہ دنیا اہل دنیا کے لئے چھوٹا بڑا ڈول ہے جس کو لوگ باری باری بھرتے ہیں جو اس میں اتر اوہ اس کے شر سے ہرگز نہیں بچ سکا۔ اس دنیا کے رہنے والے عیش و عشرت میں مگن ہوتے ہیں کہ اچانک اس دنیا کے مصائب و آلام میں گرفتار ہو جاتے ہیں۔ اس دنیا میں عیش و عشرت اچھی چیز نہیں اور اس دنیا میں فراخی باقی رہنے والی نہیں۔ بے شک اہل دنیا دنیا میں وہ نشانہ ہیں جس پر تیر مارا جاتا ہے۔ دنیا ان پر اپنا تیر مارتی ہے اور موت ان کے نکلنے کو دیتی ہے۔ اللہ کے بندو! یہ دنیا تمہارے ساتھ بھی وہی سلوک کرے گی جو تم سے پہلے لوگوں کے ساتھ کیا جن کی عمریں تم سے زیادہ طویل تھیں اور طاقت میں وہ تم سے زیادہ تھے۔ انہوں نے بڑے بڑے شہر آباد کئے۔ اونچی اونچی عمارتیں بنائیں آج ان کی آوازیں مائل بہ سکوت ہیں یاد بھی

پڑ گئی ہیں۔ امتداد روزگار سے ان کے جسم بوسیدہ ہو چکے ہیں۔ ان کے شہر خالی پڑے ہیں۔ ان کی علاقوں میں مٹ چکی ہیں۔ مضبوط محلات اور تختوں کے بدلے اور قیمتی تکیوں کی جگہ ان کی قبروں میں کنکر اور پتھر لگے ہوئے ہیں جو مٹی سے ملی ہوئی ہیں اور زمین میں دھنسی ہوئی ہیں۔ ان کے فنا ہونے کو ان کی بربادی نے ظاہر کر دیا اور ان کی بنیادیں مٹی میں مل گئیں۔ پس مقام قبر ایک دوسرے سے مل جانے والا ہے۔ اور اس میں رہنے والے دور دور ہیں کچھ ان میں سے وحشت ناک ہیں۔ کچھ ان میں سے اپنے انجام کار میں مشغول ہیں..... آبادی کے ساتھ انہیں محبت نہیں رہی اور ان کی ہمسائیگی کا معاملہ ختم ہو چکا باوجودیکہ وہ دنیا میں ایک دوسرے کے ہمسایہ تھے اور ان کے مکان ایک دوسرے سے ملے ہوئے تھے۔ اب ان کے درمیان تعلق کیسے رہ سکتا ہے؟ ان کو بلاؤں نے ہلاک کر دیا اور پتھر اور مٹی ان کو کھا گئی۔ وہ زندگی کے بعد مردہ ہو چکے اور پریش زندگی کے بعد بوسیدہ ہڈی ہو گئے۔ ان کے احباب رنجیدہ ہوئے اور مٹی میں جا بسے اور اس طرح کوچ کر گئے کہ اب انہیں دوبارہ کبھی لوٹنا نہیں ہے۔ ہائے افسوس! ہائے افسوس سن لو! یہ ایک کلمہ ہے جسے کہنے والے نے کہا اور ان کے آگے ایک عالم برزخ ہے۔ قیامت تک کے لئے جب کہ یہ اٹھائے جائیں گے گویا کہ تم بھی اسی طرف گئے جس طرف یہ پہلے لوگ لوٹ گئے یعنی تنہائی اور بوسیدگی کی طرف قبرستانوں میں اور تم لوگ بھی قبروں کے سپرد ہو گئے اور تم بھی اس امانت کی جگہ پہنچ گئے۔ تمہارا کیا حال ہوگا جب تمام امور حیات ختم ہو جائیں گے اور مردے قبروں سے اٹھائے جائیں گے اور جو کچھ سینوں میں ہے واضح کر دیا جائے گا اور تمہیں جزا و سزا کے لئے اللہ تعالیٰ کے سامنے کھڑا کر دیا جائے گا۔ اپنے کئے ہوئے گناہوں کے ڈر سے اس وقت دل دھڑک رہے ہوں گے۔ تمہارے پردے پھاڑ دیئے جائیں گے اور تمہارے کھلے اور چھپے عیب ظاہر ہو جائیں گے۔ اس وقت ہر نفس کو اس کے اعمال کی جزا دی جائے گی۔ اللہ تعالیٰ فرماتا ہے:

لیجزی الذین اساء وا بیا عملوا ویجزی الذین احسنا
بالحسنی (انجم ۳)

تاکہ اللہ پاک انہیں بدلہ دے جنہوں نے برے کام کئے اور اللہ پاک ان
لوگوں کو جنہوں نے اچھے کام کئے اچھا بدلہ دے گا۔

اور اعمال نامے سامنے لائے جائیں گے۔ پس تو دیکھے گا کہ مجرمین اس چیز سے
ڈر رہے ہوں گے جو نامہ اعمال میں ہے اور پکار رہے ہوں گے ہائے افسوس یہ کس قسم
کی کتاب ہے کہ اس نے نہ کوئی چھوٹا گناہ چھوڑا ہے اور نہ بڑا مگر ان سب کو شمار کر رکھا
ہے اور جو کچھ لوگوں نے کیا ہے وہ سب کچھ اپنے نامہ اعمال میں درج پائیں گے اور
تمہارا رب کسی پر ظلم نہیں کرتا۔ اللہ تعالیٰ ہم سب کو اپنی کتاب پر عمل کی توفیق عطا
فرمائے اور اپنے اولیاء کا اتباع نصیب کرے یہاں تک کہ ہمیں دارالمقام (جنت)
میں ٹھہرائے، بیشک اللہ ہی تعریف کے لائق ہے۔ (کنز العمال ج ۸ ص ۲۱۹)

میت دفن کرنے والوں کو حضرت علی المرتضیٰ کا خطاب

جعفر بن محمد اپنے باپ سے اور ان کے باپ جعفر کے دادا سے روایت کرتے
ہیں کہ حضرت علی رضی اللہ عنہ ایک جنازہ کے ساتھ تھے۔ جب میت کو لحد میں رکھا گیا
تو لوگ باواز بلند رونے لگے۔ حضرت علی رضی اللہ عنہ نے ارشاد فرمایا: سن لو! خدا کی
قسم! اگر لوگ اس منظر کو دیکھ لیں جس کو یہ میت دیکھ رہی ہے تو وہ اپنی میت کو بھول
جائیں اور بیشک موت ہر انسان سے ملاقات کرے گی یہاں تک کہ وہ کسی کو نہیں
چھوڑے گی۔ اس کے بعد کھڑے ہوئے اور فرمایا: اے اللہ کے بندو! میں تمہیں اس
اللہ کے بارے میں تقویٰ کی وصیت کرتا ہوں جس نے تمہارے لیے بہترین تمثیلیں
(اپنے کلام میں) بیان کیں اور تمہارے لیے موت کا وقت مقرر کیا اور تمہارے لیے
کان بنائے تاکہ وہ کان اس چیز کو محفوظ کریں جو درپیش ہو اور آنکھیں بنائیں تاکہ وہ
ان چیزوں کو دیکھیں جو مخفی تھیں اور دل بنائے تاکہ وہ اچھائی اور برائی کو سمجھیں اور نفع و

نقصان میں تمیز کریں۔ پس بیشک اللہ تعالیٰ نے تمہیں بے مقصد پیدا نہیں کیا۔ نصیحت اور خیر خواہی میں اس نے تم سے کمی نہیں کی بلکہ بہترین نعمتوں کے ساتھ تمہارا اکرام کیا ہے اور تمہیں زیادہ سے زیادہ عطیات سے نوازا ہے اور اللہ تعالیٰ نے تمہارا پورے طور پر احاطہ اور شمار کر رکھا ہے اور اللہ تعالیٰ تمہیں تمہاری نیکی و بدی کی جزا و سزا ضرور دے گا۔ اے اللہ کے بندو! اللہ سے ڈرو اور نیکی میں کمال طلب کرنے میں کوشش کرو اور خواہشات کو منقطع کر دینے اور لذتوں کو توڑ دینے والی موت سے پہلے حسن عمل کا سرمایہ فراہم کر لو دنیا کی نعمتیں ہمیشہ رہنے والی نہیں اور اس کی ہولناکیوں سے کوئی مفر نہیں۔ یہ ایک دھوکہ ہے جس میں انسان مبتلا ہے اور یہ بہت کمزور خیالی تصویر ہے اور ایسی بنیاد ہے جو ناپائیدار ہے یہ آفت جان نزاکت کے ساتھ گزر رہی ہے اور اپنی شہوتوں کا تابع بنا کر اپنے پیچھے آنے والوں کو ہلاک کر رہی ہے۔ اے اللہ کے بندو! عبرت کے نشانات سے نصیحت پکڑو اور قرآن و سنت کے احکام کی اطاعت کرو۔ ڈرانے سے رک جاؤ اور پر حکمت و عظوبوں سے نفع اٹھاؤ۔ گویا تم موت کے شکنجے میں پھنسے ہوئے ہو اور تم کو مٹی کے گھرنے بلا لیا ہے۔ گھبراہٹ میں ڈال دینے والی مصیبتوں نے جو صور کے پھونکے جانے سے اور قبروں سے مردے اٹھائے جانے سے اور میدان محشر کی طرف چلائے جانے سے اور حساب و کتاب کے لئے کھڑا کئے جانے سے پیش آنے والی ہیں۔ خدائے جبار کی قدرت نے گھیر لیا ہے۔ ہر نفس کے ساتھ ایک ہنکانے والا ہے جو اس کو ہنکا کر محشر کی طرف لے جائے گا اور ایک گواہ ہے جو اس نفس پر اس کے عمل کی گواہی دے گا اور تمام روئے زمین اپنے رب کے نور سے چمک اٹھے اور اعمال نامے رکھے جائیں گے۔ انبیاء اور شہداء کو لایا جائے گا اور ان سب کے درمیان حق کے ساتھ فیصلہ ہوگا اور ان پر ظلم نہیں کیا جائے گا۔ اس دن بستیاں لرزائیں گی اور پکارنے والا نکلے گا یہ اللہ سے ملنے کا دن ہے۔ سورج بے نور ہو جائے گا۔ وحشی جانور اٹھائے جائیں گے اور چھپے ہوئے بھید ظاہر ہو جائیں گے اور شریر ہلاک ہو جائیں گے دل

کانپ رہے ہوں گے اہل جہنم پر اللہ کی جانب سے ہلاک کر دینے والا رعب نازل گا اور دردناک سزا اور دردناک عذاب ان پر مسلط ہوگا۔ جہنم ظاہر کی جائے گی۔ اس کے لئے آنکڑے ہوں گے اور ہلکی آواز بھی ہوگی اور ڈراؤنی کڑک جیسی آواز بھی ہوگی۔ غصہ بھی ہوگا اور دھمکی بھی۔ اس کی لپٹیں بھڑک رہی ہوں گی اس کے گرم شعلے بلند ہو رہے ہوں گے اور اس کی گرم ہوا آگ لگا رہی ہوگی۔ اس میں رہنے والا خوش عیش نہ ہوگا۔ اس کی حسرتیں ختم نہ ہوں گی اور اس کا رنج تمام نہ ہوگا۔ جہنمیوں کے ساتھ ملائکہ ہوں گے جو جہنمیوں کو گرم پانی پلائے جانے کی بشارت دیں گے اور دیکتی ہوئی آگ میں جھونکے جانے کی خبر دیں گے۔ یہ لوگ اللہ پاک کی زیارت سے روک دیئے جائیں گے اور اللہ کے اولیاء کو چھوڑنے والے ہوں گے اور جہنم کی طرف جانے والے..... اے اللہ کے بندو! اللہ سے ڈرو۔ اس شخص کی طرح نہ ڈرنا جو اللہ کے سامنے بظاہر ذلت و خضوع اختیار کرتا ہے (مگر اس کی نافرمانی سے باز نہیں آتا) اس شخص کی طرح ڈرو جو اس سے ڈر کر گناہوں سے بھاگتا ہے اور پرہیزگاری اور دانائی حاصل کرتا ہے۔ اس شخص کی طرح ڈرو جس نے اس کی نافرمانی سے بھاگ کر نجات حاصل کر لی ہو اور آخرت کے لئے توشہ مہیا کر لیا ہو اور اس توشہ سے پشت پناہی حاصل کر لی ہو اور اللہ تعالیٰ بدلہ لینے کے لئے کافی ہے اور علیم و خبیر ہے اور اللہ کی کتاب دعویٰ اور حجت کے لئے کافی ہے اور جہنم سزا و وبال کے لئے..... میں اپنے اور تمہارے لیے اللہ سے مغفرت طلب کرتا ہوں۔ (حلیۃ الاولیاء جلد ۱ صفحہ ۷۷)

بسی امیدیں آخرت سے غافل کر دیتی ہیں

ابن عسا کر کی روایت میں ہے کہ حضرت علی رضی اللہ عنہ نے اپنے خطبہ میں فرمایا: بیشک دنیا نے پیٹھ پھیر لی اور کوچ کی اطلاع دے دی اور آخرت سامنے آ رہی ہے اور اس نے اطلاع کے لئے جھانکا ہے۔ یہ دنیا آج نیکیاں کمانے کا مقام ہے اور قیامت کل ان کے بدلہ کی جگہ ہوگی۔ سن لو تم آرزوؤں اور ارمانوں میں گھرے ہوئے

ہو جو شخص خواہشوں اور تمناؤں میں ڈوب گیا وہ خسارے میں رہا۔ سن لو! اللہ کی رضا کے لئے رغبت کے ساتھ عمل کرو جس طرح کہ تم اللہ کے لئے ڈر کے ساتھ عمل کرتے ہو، سن لو! بیشک میں نے جنت جیسی کوئی جگہ نہیں دیکھی کہ اس کا طلبگار اس کے لئے سو رہا ہو اور جہنم جیسی کوئی چیز نہیں دیکھی کہ جس کو اس سے بھاگنا چاہئے تھا وہ سو رہا ہے سن لو جس آدمی کو حق نے نفع نہیں دیا اسے باطل ضرور نقصان دے گا اور جس نے ہدایت سے درنگی حاصل نہیں کی اس پر گمراہی ضرور غالب آئے گی..... سن لو! تم کو کوچ کرنے کا حکم مل چکا ہے اور توشہ آخرت کے لئے تم کو لائحہ عمل بتلا دیا گیا ہے اے لوگو! سن لو: دنیا ایک موجودہ سامان ہے جس سے بھلا اور برا سبھی کھاتا ہے اور آخرت ایک سچا وعدہ ہے جس میں بڑی قدرت رکھنے والا بادشاہ حکمرانی کرے گا۔ سن لو! شیطان تم کو فقر سے ڈراتا ہے اور کھلے گناہوں کا حکم کرتا ہے اور اللہ تعالیٰ تم کو اپنی طرف سے بخشش اور فضیلت کا وعدہ دیتا ہے۔ اللہ بڑی قدرت والا اور جاننے والا ہے۔ اے لوگو! اپنی عمر میں بھلائی کھاؤ تمہاری آخرت میں حفاظت کی جائے گی۔ بیشک جس نے اللہ پاک کی اطاعت کی اللہ پاک نے اس سے جنت کا وعدہ کیا ہے اور جس نے اس کی نافرمانی کی۔ اس کو اس نے جہنم کی دھمکی دی ہے۔ جہنم ایسی آگ ہے اس کی شدت میں کمی نہ ہوگی۔ اس کا قیدی رہائی نہ پائے گا۔ اس کی حرارت سخت ہے اور اس کا گڑھا نہایت گہرا ہے۔ اس کا پانی پیپ ہے۔ بیشک وہ خطرناک چیز جس کا میں تم پر خوف کرتا ہوں۔ خواہشات کی اتباع اور امید کا لامتناہی سلسلہ ہے۔ (کنز ج ۸ ص ۲۲۰) ایک روایت میں یہ خطبہ طویل ہے اور بعض روایات میں آخری الفاظ یہ ہیں۔ خواہشات کا اتباع حق سے روک دیتا ہے اور لمبی امیدیں آخرت سے غافل کر دیتی ہیں۔

(البدایہ والنہایہ ج ۸ ص ۷)

جنگ نہروان کے بعد رقت انگیز خطبہ

زیاد (اعرابی) بیان کرتے ہیں: حضرت علی رضی اللہ عنہ جنگ نہروان اور فتنہ

کے بعد منبر پر تشریف لائے۔ اللہ کی تعریف کی آثار عبرت دنیائے ان کی آواز گلے میں روک دی تو حضرت علی روئے یہاں تک کہ ان کی ڈاڑھی ان کے آنسوؤں سے تر ہو گئی اور اس پر آنسو بہنے لگے۔ انہوں نے اپنی ڈاڑھی جھاڑی اس سے ٹپکے ہوئے قطرے کچھ لوگوں پر پڑ گئے تو ہم یہ کہا کرتے تھے کہ جس کسی پر ان کے آنسوؤں کا قطرہ پڑا ہے اس کو اللہ تعالیٰ دوزخ پر حرام کر دے۔ اس کے بعد حضرت علی رضی اللہ عنہ نے فرمایا: اے لوگو! ان لوگوں میں سے نہ ہو جاؤ جو بغیر عمل کے آخرت کی امید کرتے ہیں اور آرزوؤں کے طویل ہونے کی وجہ سے تو بہ میں تاخیر کرتے ہیں۔ دنیا کے بارے میں زاہدوں جیسی باتیں کہتے ہیں لیکن دنیا میں وہ لوگ دنیا کی طرف رغبت کرنے والوں جیسے اعمال کرتے ہیں۔ اگر دنیا سے انہیں کچھ دیا جاتا ہے تو شکر نہیں کرتے اور اگر ان سے دنیا روک لی جاتی ہے تو صبر اور قناعت نہیں کرتے۔ جو کچھ انہیں دیا گیا ہے اس کے شکر سے عاجز ہیں اور باقی کے لئے مزید اضافہ کے متلاشی ہیں۔ لوگوں کو جن باتوں کا حکم دیتے ہیں ان پر خود عمل نہیں کرتے۔ اوروں کو جن باتوں سے منع کرتے ہیں وہی خود کرتے ہیں۔ صلحاء سے دوستی کا دم بھرتے ہیں اور ان جیسا عمل نہیں کرتے۔ ظالمین سے بغض کا اظہار کرتے ہیں مگر خود دوسروں پر ظلم کرتے ہیں۔ ان کے نفوس پر ان کے توہمات غالب ہیں اور جو چیزیں یقینی ہیں ان پر ان کے نفس کو قابو نہیں۔ اگر انہیں بے پروائی ملتی ہے تو فتنہ اٹھاتے ہیں اور اگر مریض ہوتے ہیں تو کبیدہ خاطر ہو جاتے ہیں اگر محتاج ہوتے ہیں تو رحمت سے ناامید ہو جاتے ہیں۔ پس ایسا شخص نعمت و عافیت دیا جاتا ہے تو شکر نہیں کرتا، آزمایا جاتا ہے تو صبر نہیں کرتا۔ گویا کہ اس کے ماسوا کو موت سے ڈرایا گیا ہے، اسے نہیں۔ اے لقمہ اجل بننے والو! اے ہتچہ موت کے اسیرو! اے حجتوں کے وقت گونگے بن جانے والو! اور اے وہ شخص جس کی سادگی پر کاری ہے اور اے وہ شخص جس کے اور عبرتوں کے حاصل کرنے کے درمیان کوئی چیز حائل ہو گئی ہے۔ میں ایک حق بات کہتا ہوں اور وہ یہ ہے کہ جب کسی نے نجات پائی

ہے اس نے اپنے آپ کو سمجھنے سے نجات پائی ہے اور جب کوئی ہلاک ہوا ہے اپنے ہاتھوں کی بدولت ہلاک ہوا ہے۔ اللہ تعالیٰ نے فرمایا:

قوا انفسکم واهلیکم ناراً (التحریم آیت ۶)

تم اپنے آپ کو اور اپنے اہل و عیال کو جہنم کی آگ سے بچاؤ۔

اللہ تعالیٰ ہمیں اور تمہیں ان لوگوں میں سے کرے جنہوں نے وعظ سنا اور قبول کر

لیا۔ عمل کی طرف بلایا گیا تو فوراً عمل شروع کر دیا۔ (کنز العمال ج ۸ ص ۲۲۰)

مال اور اولاد دنیا کی اور اعمال صالحہ آخرت کی کھیتی ہے

حضرت یحییٰ بن یحییٰ بیان کرتے ہیں: حضرت علی رضی اللہ عنہ نے خطبہ میں فرمایا: جو لوگ تم سے پہلے ہلاک ہوئے وہ اللہ تعالیٰ کی معصیت کی وجہ سے ہلاک ہوئے۔ نہ تو انہیں ان کے شیوخ نے منع کیا اور نہ علماء نے! اللہ تعالیٰ نے ان سب پر عذاب بھیج دیا..... سن لو! تم نیک کاموں کا حکم کرتے رہو اور برے کاموں سے منع کرتے رہو اس سے قبل کہ تم پر وہ عذاب اتر آئے جو تم سے پہلے ان لوگوں پر اتر اور تمہیں جان لینا چاہئے کہ امر بالمعروف اور نہی عن المنکر نہ تو روزی کاٹتی ہے اور نہ موت قریب کرتی ہے۔ آسمان سے حکم اس طرح اترتا ہے جیسے بارش کا قطرہ! ہر نفس کی طرف وہی حکم اترتا ہے جو اس کے لئے مقدر کیا گیا ہے اہل اور مال اور نفس میں کمی یا زیادتی کا..... جب تم میں سے کسی کو اس کے مال اور اہل اور نفس میں کوئی نقصان معلوم ہو اور یہ چیز اپنے علاوہ کسی دوسرے میں نہ پائے تو یہ بات اسے فتنہ میں نہ ڈال دے بلکہ اللہ کی حکمت اور اس کی رضا پر راضی رہے۔ کھیتیاں دو قسم کی ہیں۔ مال اور اولاد یہ دنیا کی کھیتی ہے۔ البتہ عمل صالح آخرت کی کھیتی ہے۔ کبھی اللہ تعالیٰ کسی قوم کے لئے یہ دونوں کھیتیاں جمع کر دیتا ہے۔ (ابن ابی الدنیا و ابن عساکر)

اسلام کا فقط نام رہ جائے گا اور قرآن کے حرف حروف

ابو وائل رضی اللہ عنہ بیان کرتے ہیں حضرت علی رضی اللہ عنہ نے کوفہ میں خطبہ دیا

”اے لوگو! جس نے محتاجی اختیار کی وہ محتاج ہو گیا اور جس کو عمر دی گئی وہ آزمائش میں مبتلا ہو گیا اور جس نے مصیبتوں کے لئے تیاری نہیں کی جب مبتلا کیا جائے گا صبر نہ کر سکے گا اور جو آدمی مشورہ نہیں لیتا ہے پشیمان ہوتا ہے اور اس کلام کے بعد فرمایا کرتے تھے: وہ زمانہ قریب ہے کہ اسلام کا فقط نام رہ جائے گا اور قرآن کے فقط حروف رہ جائیں گے اور فرمایا کرتے تھے: سن لو! آدمی کو علم حاصل کرنے سے حیا نہیں کرنی چاہئے اور جس آدمی سے کوئی مسئلہ پوچھا جائے اور اسے معلوم نہ ہو تو وہ کہہ دے مجھے اس کا علم نہیں تمہاری مسجدیں ان دنوں مزین ہوں گی مگر تمہارے دل اور بدن ہدایت سے محروم ہوں گے آسمان کے سایہ کے نیچے سب سے زیادہ شریر تمہارے علماء (سوء) ہوں گے انہیں سے فتنہ کا ظہور ہوگا اور انہیں میں فتنہ لوٹے گا۔ مجلس میں سے ایک آدمی نے کھڑے ہو کر پوچھا: ”اے امیر المؤمنین ایسا وقت کب ہوگا؟ فرمایا: جب دین کی سمجھ بوجھ تمہارے رذیلوں میں چلی جائے اور فحش تمہارے پسندیدہ لوگوں میں آ جائے اور حکومت تمہارے ذلیل لوگوں میں چلی جائے۔ پس اس وقت قیامت قائم ہوگی۔ (سنن البیہقی)

فرائض کی ادائیگی کے متعلق ایک طویل خطبہ

حضرت علی رضی اللہ عنہ نے خطبہ میں فرمایا: ہر قسم کی تعریف و توصیف کے لائق وہ ذات مقدس ہے جس نے مخلوق کو پیدا کیا اور اندھیری رات کے بعد سحر کا اجالا پیدا فرمایا وہ مردوں کو زندہ کرنے والا ہے۔ میں شہادت دیتا ہوں کہ اللہ تعالیٰ کے علاوہ اور کوئی عبادت کے لائق نہیں، حضرت محمد صلی اللہ علیہ وسلم اس کے بندے اور رسول ہیں۔ میں تمہیں اللہ سے تقویٰ کی وصیت کرتا ہوں۔ بیشک وہ عمل جو کہ انسان کے بطور وسیلہ کام آئے گا ایمان ہے۔ راہ خدا میں جہاد کرنا کلمہ اخلاص ہے۔ کلمہ اخلاق فطرت ہے۔ (یعنی اصل دین) اور نماز قائم کرنا کیونکہ نماز دین کا ستون ہے اور زکوٰۃ ادا کرنا اس لیے کہ زکوٰۃ فریضہ دینی ہے اور ماہ رمضان کے روزے رکھنا اس لیے کہ یہ

اللہ کے عذاب سے ڈھال ہیں اور بیت اللہ کا حج کرنا اس لیے کہ یہ فقیری کو دور کرنے والا اور گناہوں کو مٹانے والا ہے اور صلہ رحمی کرنا اس لیے کہ یہ مال میں زیادتی اور عمر میں برکت کرنے والا ہے اور آپس میں محبت کا ذریعہ ہے اور چھپ کر صدقہ دینا کہ یہ گناہوں کا کفارہ اللہ کے غصہ کو ٹھنڈا کرنے والا ہے اور بھلے کام کرنا یہ برے طریقہ پر مرنے سے بچاتا ہے اور خوفناک چیزوں کے حملہ سے حفاظت کرتا ہے۔ اللہ کے ذکر سے زبان تر رکھو یہ بہترین مشغلہ ہے اور اس چیز کی رغبت کرو جس کا متقین سے وعدہ کیا گیا ہے۔ بے شک اللہ تعالیٰ کا وعدہ عام وعدوں سے سچا ہے۔ نبی صلی اللہ علیہ وسلم کی سنت کی پیروی کرو اس لیے کہ سنت محمدیہ کا اتباع دوسرے انبیاء کی سنتوں سے افضل ہے۔ اللہ کی کتاب کو سیکھو یہ تمام باتوں سے افضل ہے۔ دین میں سمجھ حاصل کرو یہ چیز دلوں کے لئے تازگی ہے۔ کتاب اللہ کے نور سے شفا حاصل کرو اس میں ان امراض کے لئے شفا ہے جو سینوں میں مخفی ہیں اس کی تلاوت اچھے طریقے پر کرو اس لیے کہ یہ احسن قصص ہے اور جب تم پر قرآن پڑھا جائے تو اسے سنو اور خاموش رہو شاید تم پر رحم کیا جائے اور جب تم کو اس کی تعلیم کے مطابق چلایا جائے تو تم چلو جہاں تک تم قرآن کو سمجھتے اور جانتے ہو شاید کہ تم ہدایت پا جاؤ۔ بیشک وہ عالم جو اپنے علم کیخلاف عمل کرتا ہے وہ ایسے ظالم کی طرح ہے جو اپنی جہالت سے درنگی پر نہیں آتا بلکہ میں سمجھتا ہوں ایسے عالم پر جو اپنے علم کے خلاف چلتا ہے۔ حجت اور بھی عظیم ہو جاتی ہے اور اس کے لئے دائمی حسرت و ندامت ہے۔ بہ نسبت اس جاہل کے جو اپنی جہالت میں حیران ہے اور یہ دونوں گمراہ اور ہلاک کئے جائیں گے اور تم فریب کی باتیں نہ کیا کرو۔ ورنہ شک میں پڑ جاؤ گے اور شک نہ کیا کرو ورنہ کفر میں مبتلا ہو جاؤ گے اور رخصت پر عمل نہ کیا کرو اس لیے کہ ست پڑ جاؤ گے اور حق میں ست نہ بنو اس لیے کہ خسارہ میں پڑ جاؤ گے..... سن لو! احتیاط کی بات یہ ہے کہ اپنے اوپر اعتماد پیدا کرو اور اعتماد کی بات یہ ہے کہ دھوکہ میں نہ پڑو اور تم میں سے اپنے آپ کو زیادہ

نصیحت کرنے والا اپنے رب کی زیادہ اطاعت کرنے والا ہے اور جس نے اپنے آپ کو نہ پہچانا وہ اپنے رب کا زیادہ نافرمان بنا۔ جو اللہ کی اطاعت کرتا ہے بے خوف رہتا ہے وہ بشارتوں کا مستحق ٹھہرتا ہے جو اللہ کی نافرمانی کرتا ہے ڈرتا ہے اور پچھتا تا ہے تم اللہ تعالیٰ سے یقین کا سوال کرو اور اللہ پاک سے عافیت طلب کرو۔ حضور صلی اللہ علیہ وسلم کی بات تمام باتوں سے افضل اور حضور صلی اللہ علیہ وسلم کا طریقہ تمام طریقوں سے بہتر ہے اور بدترین کاموں میں نئے کام ہیں ہر نئی رسم بدعت ہے اور ہر نئی رسم کا بانی مبتدع ہے جس نے بدعت کی وہ ہلاک ہو گیا۔ جب کسی نے کوئی بدعت ایجاد کی تو اس کی وجہ سے ایک سنت ضرور متروک ہوئی۔ ریا کاری شرک میں سے ہے اور اخلاص عمل اور ایمان میں سے ہے۔ کھیل کی مجالیں قرآن کو بھلا دیتی ہیں۔ ان میں شیاطین حاضر ہوتے ہیں اور وہ گمراہی کی طرف بلا تے ہیں۔ عورتوں کے پاس بیٹھنا دلوں میں کجی پیدا کرتا ہے اور ایسے شخص کی طرف لوگوں کی نظریں اٹھتی ہیں۔ عورتوں کے پاس بیٹھنا شیطان کے دام تزدیر میں آنا ہے۔ اللہ کے ساتھ سچائی کا معاملہ کرو۔ اللہ پاک صداقت شعاروں کے ساتھ ہے۔ جھوٹ سے بچو اس لیے کہ جھوٹ ایمان کے مخالف ہے۔ سن لو! سچائی ایسے ٹیلے پر ہے جو نجات دینے والا اور کرامت والا ہے اور جھوٹ ایسے ٹیلے پر ہے جو تباہ و ہلاک کرنے والا ہے۔ لوگو! حق کہا کرو اس سے معرفت پیدا ہوگی۔ حق پر عمل کرو تم اہل حق سے ہو جاؤ گے۔ ان لوگوں کی امانتیں ادا کرو جن کے تم امین ہو۔ تم ان رشتہ داروں سے صلہ رحمی کرو جو تم سے قطع تعلق کرتے ہیں اور ان لوگوں سے احسان کرتے رہو جو تمہیں محروم رکھتے ہیں۔ جب تم وعدہ کرو تو اسے وفا کیا کرو اور جب تم فیصلہ کرو تو انصاف کیا کرو۔ باپ دادوں کے کارناموں پر فخر نہ کرو۔ کسی کو برے لقب سے ہرگز نہ پکارو۔ آپس میں ہنسی مذاق نہ کرو اور باہم عداوت نہ رکھو۔ ضعیف، مظلوم، مقروض، مجاہد اور مسافر کی امداد کرو اور غلاموں کو آزاد کرانے میں ان کی اعانت کرو۔ بیواؤں اور یتیموں پر رحم کرو اور ایک دوسرے کو کثرت سے سلام کیا کرو

در سلام کرنے والے کو اس جیسا یا اس سے اچھا جواب دو۔ بھلے اور تقویٰ کے کام پر ایک دوسرے کی مدد کرو۔ گناہ اور ظلم کے مددگار نہ بنو۔ اللہ تعالیٰ سے ڈرو۔ بیشک اللہ تعالیٰ سخت سزا دینے والا ہے۔ مہمان کا اکرام کرو پڑوسیوں کے ساتھ حسن سلوک کرو۔ مریضوں کی عیادت کرو۔ جنازے کو کندھا دو اور تم اللہ کے بندے اور بھائی بھائی ہو جاؤ۔ اما بعد! بیشک دنیا نے رخ پھیر لیا ہے اور رخصت ہونے کی اطلاع دے دی ہے اور بیشک آخرت نے سایہ ڈال دیا ہے اور اطلاع کے لئے جھانکا ہے اور بے شک آج کے دن شرط لگانا (عمل کرنا) ہے اور کل (قیامت) کے دن (جزا پانا) سبقت لے جانا ہے اور بے شک جنت کی طرف سبقت کرنی ہے اور جہنم سے بھاگنا ہے۔ سن لو! تم اب مہلت کے زمانہ میں ہو۔ اس کے پیچھے موت ہے جس کا ذائقہ جلدی چکھنا ہے جس نے اپنے عمل کو اس مہلت کے زمانہ میں اللہ کے لئے موت کے حاضر ہونے سے قبل خالص کر لیا۔ اس کا کام اچھا ہو گیا اور اسے کامیابی کی امید ہوگی اور جس نے اس میں کوتاہی کی اس کا عمل خسارے میں پڑ گیا اور اسے کامیابی کی امید نہیں رہی۔ رغبت اور ڈر دونوں حالتوں میں عمل کرو۔ اگر تمہیں تمہاری مرغوب چیزیں حاصل ہوں تو اللہ کا شکر کرو اور اس کے ساتھ اللہ کے خوف کو بھی شامل کر لو اور اگر تم پر خوف و دہشت کی چیزیں نازل ہوں تو اللہ تعالیٰ کا ذکر کرو اور اس کے ساتھ اللہ کی طرف رغبت کو جمع کرو۔ اس لیے کہ اللہ پاک نے اس کے بدلہ میں اپنے بندوں کو بہترین اجر کی خوشخبری دی ہے اور جس نے شکر کیا اللہ نے اس کے لئے نعمتوں میں اضافہ کیا اور میں نے جنت جیسی کوئی چیز نہیں دیکھی جس کا طالب سو رہا ہے۔ (اس کے لئے نیک اعمال کر کے اسے حاصل کرنے کی کوشش نہیں کر رہا) اور میں نے آگ (جہنم) جیسی کوئی چیز نہیں دیکھی جس کو اس سے بھاگنا تھا وہ سو رہا ہے (برے اعمال کر کے اس میں داخل ہونے کی کوشش کر رہا ہے) جس آدمی کو حق نفع نہیں دے گا اس کو باطل ضرور نقصان دے گا اور جس کے لئے ہدایت کا رگزنہ ہوگی اسے گمراہی اپنی طرف کھینچ لے گی اور

جس کو یقین نفع نہ دے گا شک اس کو نقصان پہنچا کر رہے گا۔ بیشک تم لوگوں کو کوچ کا حکم مل چکا ہے۔ تمہیں راستہ کے لئے توشہ مہیا کرنے کی تلقین کر دی گئی ہے۔ سن لو! زیادہ خوف کی چیز جس کا میں تم پر خوف کرتا ہوں دو باتیں ہیں لمبی لمبی امیدیں باندھنا اور خواہشات کا اتباع۔ امیدوں کا طویل کرنا آخرت کو بھلا دیتا ہے اور خواہشات کا اتباع حق سے دور کر دیتا ہے۔ سن لو! دنیا نے منہ موڑ کر قصد سفر کر لیا ہے اور آخرت کی منزلیں قریب آ رہی ہیں۔

(البدایہ والنہایہ ج ۷ ص ۳۰۷)

لحہ لہجہ ہو رہے ہیں زندگی سے دور ہم

لحظہ لحظہ موت کی جانب بڑھے جاتے ہیں ہم

موت، قبر اور قیامت کے بارے میں خطبہ

واعلموا انکم میتون ومبعوثون من بعد الموت وموقفون

على اعمالکم ومجزیون بها فلا یغرنکم الحیوة الدنیا فانها

دار بالبلاء محفوفة وبالفساء معروفة وبالغدر موصوفة وکل

ما فیہا الی زوال

اے لوگو! جان لو کہ تم سب مرنے والے ہو اور موت کے بعد تمہیں پھر

زندہ کیا جائے گا۔ (عدالت خداوندی میں) تمہارے اعمال نامے

تمہارے سامنے لائے جائیں گے اور تمہارے اعمال کی جزا تمہیں دی

جائے گی خبردار! دنیا کی زندگی تمہیں دھوکے میں نہ ڈال دے دنیا ایسا

مقام ہے جو کہ آفات سے لبریز ہے اور اس کا فنا ہونا یقینی ہے اور اس کا

دھوکا دینا اس کی صفت ہے اور جو کچھ بھی اس میں موجود ہے وہ زوال پذیر

ہے۔

اس دنیا کی کوئی بھی حالت ہمیشہ یکساں نہیں رہتی اور اس کے چاہنے والے اس

کے فتنے سے محفوظ نہیں رہتے۔

بینا اہلہا منها فی رخاء و سرور اذا ہم منها فی بلاء و غرور
بظاہر پر سکون نظر آتے ہیں مگر دفعۃً آلام و مصائب میں گرفتار ہو جاتے
ہیں۔

اس کا عیش و نشاط ذلت آمیز اور اس کی آسودگی کے لئے نہ قیام ہے نہ دوام۔
اللہ کے بندو! تم دنیا کی جس رونق پر فریفتہ ہو یہ ہمیشہ اسی طرح نہیں رہے گی۔ تم
سے قبل بڑی لمبی عمروں والے یہاں سے کوچ کر گئے۔ وہ تم سے زیادہ طاقتور تھے۔
انہوں نے بڑے بڑے مضبوط قلعے بنائے۔ شہر آباد کئے ان کے انتقال کے بعد ان کی
بڑی بڑی مضبوط عمارتیں منہدم ہو گئیں۔ اب ان کے نام و نشان تک باقی نہیں رہے
اور خود ان کے جسم بھی قبروں میں خاک در خاک ہو گئے۔ ایک وقت آئے گا کہ مردوں
کو زندہ کر کے میدان محشر میں لایا جائے گا۔ رب ارض و سما کی عدالت ہوگی اور اس کا
بندہ اس کے سامنے دم بخود کھڑا ہوگا۔ (اس حال میں کہ معبود و عبد کے درمیان نہ کوئی
پردہ ہوگا نہ ترجمان) (مفہم الصلوٰۃ ج ۱ ص ۲۲۳-۲۲۵)

غم اولاد کوئی صاحب اولاد ہی جانے

حضور اقدس صلی اللہ تعالیٰ علیہ وسلم نے ارشاد فرمایا: جب کسی کا فرزند وفات پا
جاتا ہے تو اللہ تعالیٰ اپنے فرشتوں سے فرماتا ہے: کیا تم نے میرے بندے کے فرزند کو
وفات دے دی؟ فرشتے عرض کرتے ہیں: جی ہاں پھر اللہ تعالیٰ فرماتا ہے: کیا تم نے
اس کے دل کے پھل کو چھین لیا؟ فرشتے کہتے ہیں: جی ہاں تو اللہ تعالیٰ فرماتا ہے: اس
وقت میرے بندے نے کیا کہا؟ فرشتے عرض کرتے ہیں: اس نے تیری حمد کہی اور انا
اللہ وانا الیہ راجعون پڑھا۔ اللہ تعالیٰ فرماتا ہے: تم میرے بندے کے لیے جنت میں
ایک گھر بنا دو اور اس گھر کا نام ”بیت الحمد“ (حمد کا گھر) رکھ دو۔

(مشکوٰۃ ج ۱ ص ۱۵۱ بحوالہ ترمذی)

☆ حضرت انس رضی اللہ تعالیٰ عنہ کہتے ہیں کہ ہم لوگ حضور اکرم صلی اللہ تعالیٰ علیہ وسلم کے فرزند حضرت ابراہیم رضی اللہ تعالیٰ عنہ کی وفات کے وقت آپ کے ہمراہ گئے تو صاحبزادہ کی جانگنی کا منظر دیکھ کر آپ کی دونوں آنکھوں سے آنسو جاری ہو گئے حضرت عبدالرحمن بن عوف نے عرض کیا: یا رسول اللہ! کیا آپ رورہے ہیں؟ آپ نے فرمایا اے عوف کے بیٹے؟ میرا یہ آنسو بہانا شفقت ہے۔ پھر دوبارہ حضور صلی اللہ علیہ وسلم کے آنسو بہنے لگے تو آپ نے ارشاد فرمایا: ان العین تدمع والقلب تدمع والقلب يحزن ولا نقول الا ما يرضى ربنا وانا بفراقك يا ابراهيم لمحزون۔ آنکھ آنسو بہاتی ہے اور دل غمگین ہے اور ہم وہی بات کہتے ہیں جس سے ہمارا رب راضی ہو اور بلاشبہ اے ابراہیم! ہم تمہاری جدائی پر غمگین ہیں۔ (مشکوٰۃ ج ۱ ص ۱۵۰ بحوالہ بخاری و مسلم)

☆ حضور اکرم صلی اللہ علیہ وسلم کی صاحبزادی حضرت زینب رضی اللہ تعالیٰ عنہا کے فرزند کی وفات کے وقت آپ صلی اللہ علیہ وسلم ان کے مکان پر تشریف لے گئے اور آپ کے ہمراہ سعد بن عبادہ و معاذ بن جبل و اُبی بن کعب و زید بن حارثہ رضی اللہ تعالیٰ عنہم بھی تھے تو بچہ اس وقت آپ کی گود میں دیا گیا جب کہ وہ جانگنی کے عالم میں تڑپ رہا تھا آپ کی آنکھوں سے آنسو جاری ہو گئے تو حضرت سعد نے کہا: یا رسول اللہ! یہ کیا؟ آپ صلی اللہ علیہ وسلم نے فرمایا: یہ شفقت ہے جو اللہ تعالیٰ نے اپنے بندوں کے دل میں ڈال دی ہے اور اللہ تعالیٰ انہیں بندوں پر رحم فرماتا ہے جو دوسروں پر رحم کرتے ہیں۔

(مشکوٰۃ ج ۱ ص ۱۵۰ بخاری و مسلم)

☆ ایک صحابی ہمیشہ اپنے بچے کو لے کر بارگاہ رسالت میں آیا کرتے تھے ایک بار وہ تنہا آئے تو حضور (صلی اللہ تعالیٰ علیہ وسلم) نے پوچھا کہ تمہارا بچہ کو کیا ہوا؟ تو انہوں نے کہا: وہ تو مر گیا۔ یا رسول اللہ! تو آپ نے ارشاد فرمایا: کیا تم اس کو پسند نہیں کرتے کہ تم جنت کے جس پھاٹک پر بھی جاؤ گے تو وہ تمہارا بچہ تمہارا انتظار کر رہا ہوگا۔

(مشکوٰۃ ج ۱ ص ۱۵۳)

صحابی رسول صلی اللہ علیہ وسلم کی اہمپوزاری

حضرت عبداللہ بن رواحہ رضی اللہ عنہ اپنی بیوی کی گود میں سر رکھے لیٹے ہوئے تھے کہ لیٹے ہی لیٹے رونے لگے۔ ان کا رونا دیکھ کر بیوی بھی رونے لگیں۔ بیوی سے دریافت فرمایا: تم کیوں روتی ہو؟ انہوں نے عرض کیا: آپ کو روتا ہوا دیکھ کر میں بھی رونے لگی۔ حضرت عبداللہ رواحہ رضی اللہ عنہ نے فرمایا: مجھے اللہ تعالیٰ کا فرمان: وان منکم الا وادھا (اور تم میں سے کوئی بھی ایسا نہیں جس کا دوزخ پر گزرنہ ہو) یاد آ گیا جس میں پل صراط پر سے گزرنے کی خبر دی ہے۔ اب میں یہ سوچ کر رو رہا ہوں کہ معلوم نہیں پل صراط کو عبور کر کے جنت میں چلا جاؤں گا یا دوزخ میں گر جاؤں گا۔ (مسند حاکم)

شان صحابیت دیکھئے اور پھر ان حضرات کا خوف خدا و فکر آخرت ملاحظہ کیجئے۔ حضرت ابو درداء رضی اللہ عنہ کی بیوی فرماتی ہیں: میں نے حضرت ابو درداء سے عرض کیا: آپ کو کیا ہوا کہ دنیا کا مال اس طرح حاصل نہیں کرتے جس طرح کہ فلاں شخص حاصل کرتا ہے اس پر انہوں نے فرمایا: میں نے حضور علیہ السلام سے سنا ہے: اما مکم ثقبۃ کؤودۃ لایجوز لھا المثقلون۔ تمہارے آگے (مرنے کے بعد) ایک سخت گھاٹی آ رہی ہے جس کو (دنیا کے مال کا) بوجھ اٹھانے والے عبور نہ کر سکیں گے لہذا میں یہی پسند کرتا ہوں کہ اس گھاٹی کے لئے ہلکا ہو کر رہوں۔ (مشکوٰۃ)

ہو گئی۔ افسوس سب ترکی تمام
جی کی جی میں رہ گئی افسوس ہے
کچھ کہی اپنی نہ اوروں کی سنی
چپ چپاتے کوچ دنیا سے کیا
ہے بڑا افسوس کیسی جان دی
ہائے دنیا ہائے یہ تیرا مقام
تھا کوئی شیء وہ نہیں اب کوئی شیء
چپکے چپکے جو پڑی وہ جھیل لی
داغ فرقت ایسا اپنوں کو دیا
ہائے تو نے آہ تک منہ سے نہ کی

خوفِ آخرت سے سارے غلام آزاد کر دیے

حضرت عائشہ رضی اللہ عنہا روایت فرماتی ہیں کہ رسول اللہ صلی اللہ علیہ وسلم کی خدمت میں ایک شخص آپ کو بیٹھ گیا اور اس نے عرض کیا: یا رسول اللہ! بلاشبہ میرے کچھ غلام ہیں جو مجھ سے جھوٹ بولتے ہیں اور میری خیانت کرتے ہیں اور میری نافرمانی کرتے ہیں (یہ ان کی طرف سے ہے) اور (میری طرف سے یہ ہے کہ) ان کو گالیاں دیتا ہوں اور سزا بھی۔ اب مجھے یہ بتائیں کہ (آخرت میں) میرا اور ان کا کیا معاملہ ہوگا؟

آپ صلی اللہ علیہ وسلم نے ارشاد فرمایا: جب قیامت کا دن ہوگا تو تیرے غلاموں کی خیانت اور نافرمانی اور تجھ سے ان کے جھوٹ بولنے اور تیرے سزا دینے کا حساب ہوگا۔ اگر تیری سزا ان کے قصوروں کے برابر ہوگی تو معاملہ برابر رہے گا۔ نہ تجھے کچھ ان کی طرف سے ملے گا نہ تجھ پر کچھ بوجھ پڑے گا اور اگر تیری سزا ان کی حرکتوں سے کم ہوگی تو ان کی حرکتوں کی زیادتی تیرے کام آئیگی اور تجھے ان سے بدلہ دلایا جائے گا۔

حضرت عائشہ رضی اللہ عنہا فرماتی ہیں کہ یہ ارشاد نبوی سن کر وہ شخص روتا اور چیختا ہوا وہاں سے ہٹ گیا۔ رسول اللہ صلی اللہ علیہ وسلم نے اس سے فرمایا: کیا تو اللہ تعالیٰ کا ارشاد نہیں پڑھتا (جس میں تیرا معاملہ صاف صاف مذکور ہے) ارشاد باری یہ ہے:

ونضع الموازين القسط ليوم القيمة فلا تظلم نفس شيئا وان

كان مثقال حبة من خردل اتينا بها وكفى بنا حسبين

(پ ۷ الانبیاء ۲۸)

اور ہم قیامت کے روز انصاف کی ترازو قائم کریں گے۔ تو کسی پر ذرا سا بھی ظلم نہ ہوگا اور اگر (کوئی) رائی کے دانہ کے برابر (بھی عمل) ہوگا تو ہم اسے حاضر کر دیں گے اور ہم حساب لینے والے کافی ہیں۔

یہ سن کر اس شخص نے کہا: یا رسول اللہ! میں اپنے اور ان غلاموں کے حق میں اس سے زیادہ کچھ نہیں سمجھتا کہ ان کو اپنے سے جدا کر دوں، آپ کو گواہ بنا کر کہتا ہوں کہ وہ سب آزاد ہیں۔ (مشکوٰۃ شریف عن الترمذی باب الحساب والقصاص)

کیا اندھیری قبر روشن ہو گئی کیسی اس پر رحمت باری ہوئی
نیکیاں جن کے لئے کی تھیں یہاں قبر میں جا کر ہوئیں وہ سب عیاں
کس اڑی مشکل میں وہ آئی ہیں کام آگ کی چڑھنے کو تھی منہ پر پگام
کھڑکیاں دوزخ کی کھل جاتیں ابھی وہ تو یوں کہیے کہ رحمت ہو گئی
نیکیاں بندے کے آگے آ گئیں اس پہ بس چاروں طرف سے چھا گئیں

حضور علیہ السلام کی صحابہ کرام کو موت کے بارے میں ہدایات

احیاء العلوم میں ہے کہ حضور علیہ السلام کا ارشاد ہے: موت کو کثرت سے یاد کیا کرو۔ یہ گناہوں کو زائل کرتی ہے اور دنیا سے بے رغبتی پیدا کرتی ہے۔ ایک صحابی کو حضور علیہ السلام نے تاکید کرتے ہوئے فرمایا: موت کا ذکر کثرت کے ساتھ کیا کرو یہ تمہیں دوسری چیزوں کی رغبت سے ہٹا دے گا۔ مزید فرمایا: موت کو کثرت سے یاد کرنا دل کو زندہ کرنا ہے اور ایسے شخص پہ موت آسان ہو جاتی ہے، ایک صحابی نے عرض کی: حضور! مجھے موت سے محبت نہیں ہے کیا علاج کروں؟ حضور صلی اللہ علیہ وسلم نے فرمایا: تمہارے پاس کچھ مال ہے؟ انہوں نے عرض کیا: ہے۔ حضور صلی اللہ علیہ وسلم نے فرمایا: اس کو آگے چٹا کر دو۔ آدمی کا دل مال سے لگا رہتا ہے۔ جب اس کو آگے بھیج دیتا ہے تو خود بھی اس کے پاس جانے کو دل چاہتا ہے اور جب پیچھے چھوڑ جاتا ہے تو خود بھی اس کے پاس رہنے کو دل چاہتا ہے۔

ایک حدیث میں ہے کہ جب دو تہائی رات گزر جاتی تو حضور اقدس صلی اللہ علیہ وسلم فرماتے: لوگو! اللہ کو یاد کر لو، اللہ کو یاد کر لو۔ عنقریب قیامت کا زلزلہ پھر صور پھونکنے کا وقت آ رہا ہے اور (ہر شخص کی) موت اپنی ساری سختیوں سمیت آ رہی ہے۔ (مشکوٰۃ)

اہل حق کے معمولات مبارکہ

حضرت عمر بن عبدالعزیز رحمۃ اللہ علیہ کا معمول تھا کہ روزانہ رات کو علماء کے مجمع کو بلاتے جو موت کا اور قیامت کا اور آخرت کا ذکر کرتے اور ایسا روتے جیسا کہ جنازہ سامنے رکھا ہو۔ ابراہیم تیمی رحمۃ اللہ علیہ کہتے ہیں کہ دو چیزوں نے مجھ سے دنیا کی ہر لذت کو منقطع کر دیا۔ ایک موت نے دوسرے قیامت میں اللہ تعالیٰ شانہ کے سامنے کھڑا ہونے کی فکر نے۔ حضرت کعب رضی اللہ عنہ فرماتے ہیں: جو شخص موت کو پہچان لے اس پر دنیا کی سناری مصیبتیں آسان ہیں۔ اشعث کہتے ہیں کہ ہم حضرت حسن بصری رضی اللہ عنہ کے پاس جب بھی حاضر ہوتے جہنم کا اور آخرت کا ذکر ہوتا۔ ایک عورت نے حضرت عائشہ رضی اللہ عنہا سے اپنے دل کی قساوت کی شکایت کی۔ حضرت عائشہ رضی اللہ عنہا نے فرمایا: موت کا تذکرہ کثرت سے کیا کرو۔ دل نرم ہو جائے گا۔ اس نے ایسا ہی کیا۔ اس کے بعد حضرت عائشہ رضی اللہ عنہا کے پاس آئی اور ان کا بہت بہت شکریہ ادا کیا۔ (احیاء)

موت کا معاملہ بہت خطرناک ہے.....

امام غزالی رحمۃ اللہ علیہ فرماتے ہیں: موت کا معاملہ نہایت خطرناک ہے اور لوگ اس سے بہت غافل ہیں۔ اول تو اپنے مشاغل کی وجہ سے اس کا ذکر ہی نہیں کرتے اور اگر کرتے ہیں تب بھی چونکہ دل دوسری طرف مشغول ہوتا ہے اس لئے محض زبانی تذکرہ مفید نہیں ہے بلکہ ضرورت اس کی ہے کہ دل کو سب کی طرف سے بالکل فارغ کر کے اس کو اس طرح سوچے کہ گویا وہ سامنے ہی ہے جس کی صورت یہ ہے کہ اپنے عزیز واقارب اور جانین والے احباب کا حال سوچے کہ کیونکر ان کو چار پائی پر لے جا کر مٹی کے نیچے دبا دیا گیا۔ ان کی صورتوں کا ان کے اعلیٰ منصبوں کا خیال کرے اور یہ غور کرے کہ اب مٹی نے کس طرح ان کی اچھی صورتوں کو پلٹ دیا ہوگا۔ ان کے بدن کے ٹکڑے ٹکڑے الگ الگ ہو گئے ہوں گے۔ کس طرح بچوں کو یتیم بیوی کو بیوہ اور

عزیز واقارب کو روتا چھوڑ کر چل دیئے۔ ان کے سامان ان کے مال ان کے کپڑے پڑے رہ گئے۔ یہی حشر ایک دن میرا بھی ہوگا۔ کس طرح وہ مجلسوں میں بیٹھ کر قہقہے لگاتے تھے آج خاموش پڑے ہیں۔ کس طرح دنیا کی لذتوں میں مشغول تھے۔ آج مٹی میں ملے پڑے ہیں۔ کیسا موت کو بھلا رکھا تھا آج اس کے شکار ہو گئے۔ کس طرح جوانی کے نشہ میں تھے آج کوئی پوچھنے والا بھی نہیں ہے۔ کیسے دنیا کے دھندوں میں ہر وقت مشغول رہتے تھے آج ہاتھ الگ پڑا ہے پاؤں الگ ہے زبان کو کیڑے چمٹ رہے ہیں بدن میں کیڑے پڑ گئے ہوں گے کیسا کھل کھلا کر ہنستے تھے آج دانت گرے پڑے ہوں گے۔ کیسی کیسی تدبیریں سوچتے تھے برسوں کے انتظام سوچتے تھے حالانکہ موت سر پر تھی مرنے کا دن قریب تھا مگر انہیں معلوم نہیں تھا کہ آج رات کو میں نہیں ہوں گا یہی حال میرا ہے آج میں اتنے انتظامات کر رہا ہوں کل کی خبر نہیں کیا ہوگا۔ (احیاء)

آگاہ اپنی موت سے کوئی بشر نہیں سلطان سو برس کا ہے کل کی خبر نہیں

سورج روزانہ اعلان کرتا ہے

حضور نبی اکرم صلی اللہ علیہ وسلم کا ارشاد ہے کہ روزانہ ہمیشہ جب آفتاب نکلتا ہے تو وہ اعلان کرتا ہے کہ جو نیک کام کرنا ہے کر لے آج کا دن تیری عمر میں پھر کبھی نہیں آئے گا۔ (اس لئے اس دن میں تیری جو نیکیاں لکھی جاسکتی ہوں لکھو والے) اور دو فرشتے آسمان سے اعلان کرتے ہیں ایک ان میں سے کہتا ہے: اے نیکی کے طلب کرنے والے خوشخبری لے (اور آگے بڑھ) اور دوسرا کہتا ہے: اے برائی کے کرنے والے میں کر اور رک جا (اپنی ہلاکت کا سامان اکٹھا نہ کر) اور دو فرشتے اعلان کرتے ہیں جن میں سے ایک کہتا ہے: یا اللہ! خرچ کرنے والے کو اس کا بدل دے اور دوسرا کہتا ہے کہ: یا اللہ! مال کو روک کے رکھنے والے کے مال کو برباد کر۔ عطاء بن یسار رحمۃ اللہ علیہ کہتے ہیں کہ جب نصف شعبان کی رات ہوتی ہے تو ملک الموت کو ایک فہرست دیدی

جاتی ہے کہ اس میں جن کے نام ہیں ان سب کی اس سال میں روح قبض کر لی جائے۔ یہاں ایک آدمی فرش فروش میں لگا ہوا ہے نکاح کرنے میں مشغول ہے مکان کی تعمیر کر رہا ہے اور وہاں مردوں کی فہرست میں آ گیا۔ (درمنثور)

کاش فسق و فجور چھوڑیں ہم اور معاصی سے منہ موڑیں ہم
رشتہ معصیت کو توڑیں ہم کاش مولا سے ربط جوڑیں ہم
کاش عقبی کی لو لگے ہم کو کاش دنیا سے ہم کو نفرت ہو
قبر اور میت کے بارے ارشادات مصطفیٰ صلی اللہ علیہ وسلم

حضور نبی اکرم صلی اللہ علیہ وسلم نے ارشاد فرمایا: القبر روضة من رياض الجنة او حفرة من حفر النار۔ قبر جنت کے باغوں میں سے ایک باغ ہے یا آگ کے گڑھوں میں سے ایک گڑھا ہے۔ (مشکوٰۃ ج ۲ ص ۲۵۸ رواہ الترمذی) یعنی نیک شخص کی قبر زبان حال سے یہ کہہ کر اس کا استقبال کرتی ہے:

کیوں نہ ہو جاؤں میں باغ اس کے لئے خلد کے بس ہیں چراغ اس کے لئے
نیک دنیا میں رہا بندا اس کو رحمت کا یاں نہیں مندا
نور ہوتا ہے پھر بدن اس کا روح ہوتی ہے آسمان کو ہوا
☆ حضرت عائشہ صدیقہ رضی اللہ عنہا سے مروی ہے کہ حضور صلی اللہ علیہ وسلم نے فرمایا: مومن کو ہر تکلیف میں ثواب ملتا ہے یہاں تک کہ موت کے وقت جو اس کو تکلیف پہنچتی ہے اس پر بھی (ابن ماجہ) حضرت ابن عباس رضی اللہ عنہما سے روایت ہے کہ آخری تکلیف جو مومن کو پہنچتی ہے وہ موت کی تکلیف ہے۔ (بیہقی علیہ الاولیاء)

☆ کچھ لوگ ایک جنازہ لے کر گزرے تو لوگوں نے اس میت کو اچھا بتایا تو حضور علیہ الصلوٰۃ والسلام نے فرمایا: وجبت واجب ہو گئی پھر ایک دوسرا جنازہ گزرا تو لوگوں نے اس میت کو برا بتایا تو حضور علیہ الصلوٰۃ والسلام نے فرمایا: وجبت واجب ہو گئی حضرت عمر رضی اللہ عنہ نے عرض کی: کیا چیز واجب ہو گئی یا رسول اللہ! تو آپ نے

فرمایا: ایک جنازہ کی میت کو تم لوگوں نے اچھا بتایا تو اس کے لئے جنت واجب ہوگئی اور دوسرے جنازے کی میت کو تم لوگوں نے برا بتایا تو اس کے لئے جہنم واجب ہوگئی کیونکہ تم (مومنین صالحین) روئے زمین پر اللہ تعالیٰ کے گواہ ہو تو جس میت کو تم لوگوں نے اچھا بتایا وہ اللہ تعالیٰ کے نزدیک بھی اچھا ٹھہرا اور جس میت کو تم لوگوں نے برا بتایا وہ اللہ تعالیٰ کے نزدیک بھی برا قرار پایا۔ (مشکوٰۃ ج ۱ ص ۱۳۵)

☆ حضرت ابو قتادہ رضی اللہ عنہ کہتے ہیں کہ ایک جنازہ کو دیکھ کر حضور اکرم صلی اللہ علیہ وسلم نے فرمایا: مستریح او مستراح منہ (یہ آرام پانے والا ہے یا لوگوں کو اس سے آرام مل گیا ہے) تو لوگوں نے عرض کیا: اس کا کیا مطلب ہے؟ حضور علیہ الصلوٰۃ والسلام نے فرمایا: مومن بندہ (جونیک ہو) وہ تو وفات پا کر دنیا کی ایذاؤں اور مصیبتوں سے آرام پا کر اللہ تعالیٰ کی رحمت میں پہنچ جاتا ہے اور بدکار بندہ (جب مر جاتا ہے) تو اس سے تمام بندے تمام شہر یہاں تک کہ تمام درخت اور تمام چوپائے آرام پا جاتے ہیں۔ (مشکوٰۃ ج ۱ ص ۱۳۹)

قبر کیا کہتی ہے؟

☆ رسول اللہ صلی اللہ تعالیٰ علیہ وسلم نے فرمایا: جب قبر میں مردہ رکھ دیا جاتا ہے تو قبر اس مردہ سے کہتی ہے: اے ابن آدم! تو کس فریب میں پڑا رہا؟ کیا تجھے نہیں معلوم کہ میں فتنہ کا گھر ہوں، میں تاریکی کا گھر ہوں، میں تنہائی کا گھر ہوں، میں کیڑوں کا گھر ہوں تو کس گھمنڈ میں تھا جب تو لوگوں کو دھکے دیتا ہوا میرے اوپر سے گزرتا تھا؟ تو اگر مردہ نیک و صالح ہوتا ہے تو ایک فرشتہ اس کی طرف سے قبر کو جواب دیتا ہے اے قبر! یہ تو زمین پر لوگوں کو اچھی اچھی باتوں کا حکم دیتا تھا اور بری بری باتوں سے لوگوں کو منع کیا کرتا تھا۔ یہ سن کر قبر کہتی ہے: اگر ایسا ہی تھا تو اب میں اس کے پاس ہریالی لاؤں گی اور اس کا بدن نور ہو کر دوبارہ مجھ سے نکلے گا اور اس کی روح اللہ تعالیٰ کے دربار رحمت تک رسائی حاصل کرے گی۔ (احیاء العلوم جلد ۲ ص ۲۲۳)

☆ عبید بن عمیر لیشی رضی اللہ تعالیٰ عنہ فرمایا کرتے تھے: میت سے بوقت دفن قبر کہتی ہے کہ میں تاریکی کا گھر ہوں۔ میں تنہائی کا گھر ہوں۔ میں بے کسی کا گھر ہوں اگر تو اپنی زندگی میں اللہ تعالیٰ کا فرماں برادر تھا تو آج میں تیرے لیے رحمت بن جاؤں گی اور اگر تو اللہ تعالیٰ کا نافرمان تھا تو میں تیرے لیے عذاب بن جاؤں گی۔ میں وہ جگہ ہوں کہ خدا کے فرمانبردار بندے مجھ میں داخل ہونے کے بعد سرور ہو کر نکلتے ہیں اور خدا کے نافرمان بندے مجھ میں داخل ہو کر رنجیدہ و غمزہ ہو کر نکلتے ہیں۔ (احیاء العلوم ج ۳ ص ۲۲۳)

اللہ تعالیٰ اپنے بندے کے ساتھ ماں سے زیادہ مہربان ہے

حمید سے روایت ہے کہ میرا ایک بھانجا نافرمان تھا وہ بیمار ہو گیا تو اس کی ماں نے مجھے بلوا بھیجا، جب میں پہنچا تو دیکھا کہ اس کی ماں سرہانے کھڑی رو رہی ہے۔ اس لڑکے نے مجھ سے دریافت کیا: اے ماموں جان! یہ کیوں رو رہی ہے؟ میں نے جواب دیا: یہ تمہاری برائیوں کی وجہ سے رو رہی ہے۔ لڑکے نے کہا: کیا میری ماں مجھ پر رحم نہ کرتی تھی؟ میں نے کہا: کیوں نہیں۔ تو اس نے کہا: اللہ تعالیٰ مجھ پر میری ماں سے زیادہ رحم کرنے والا ہے۔ جب وہ مر گیا تو میں نے اور کچھ دوسرے لوگوں نے اس کو قبر میں اتارا۔ جب ہم نے اس پر اینٹیں رکھیں تو میں نے جھانک کر قبر میں دیکھا تو معلوم ہوا کہ وہ حدِ نگاہ تک وسیع کر دی گئی۔ میں نے اپنے ساتھیوں سے دریافت کیا: کیا تم نے بھی یہی دیکھا جو میں دیکھ رہا ہوں؟ انہوں نے کہا: ہاں! تو میں سمجھ گیا کہ یہ اسی کلمہ کی وجہ سے ہے جو اس نے مرتے وقت کہا تھا۔ (ابن ابی الدنیا بیہقی)

لہذا بندے کو اپنے رب کے بارے میں اچھا ہی گمان رکھنا چاہئے۔ حضور صلی اللہ علیہ وسلم نے اپنے وصال سے تین دن پہلے ارشاد فرمایا: لا یموتن احدکم الا وهو یحسن الظن باللہ۔ تم میں کسی کو موت نہ آئے مگر اس حالت میں کہ وہ اللہ تعالیٰ کے بارے میں حسن ظن رکھتا ہو۔ (مسلم شریف عن جابر رضی اللہ عنہ)

☆ حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ہر شخص کو چاہئے کہ اللہ تعالیٰ سے حسن ظن رکھے کیونکہ یہی جنت کی قیمت ہے۔

(ابن عساکر)

☆ حضرت ابراہیم نخعی رحمۃ اللہ علیہ سے روایت ہے کہ بزرگان دین جب کسی کے پاس نزع کے وقت جاتے تو اس کے اچھے کام یاد دلاتے تاکہ وہ اپنے رب سے اچھا گمان رکھے۔ (ابن ابی الذینا)

☆ حضرت ابن عباس رضی اللہ عنہما سے روایت ہے کہ جب تم کسی شخص کو نزع میں دیکھو تو اسے بتاؤ کہ وہ اپنے رب سے اچھا گمان رکھتے ہوئے ملے اور جب کسی زندہ کو دیکھو تو اسے عذاب الہی سے ڈراؤ۔ (ابن مبارک)

☆ حضرت ابو ہریرہ رضی اللہ عنہ سے روایت ہے کہ میں نے رسول اللہ صلی اللہ علیہ وسلم کو فرماتے ہوئے سنا کہ اللہ فرماتا ہے: میں اپنے بندے کے گمان کے قریب ہوں تو وہ جیسا گمان چاہے میرے ساتھ رکھے۔ (مسند امام احمد)

☆ محمد بن صبیح علیہ الرحمۃ کہتے ہیں کہ جب قبر میں میت کو عذاب ہونے لگتا ہے تو دوسرے مردے اس سے کہتے ہیں: اے شخص! کیا تو نے ہم لوگوں کا حال دیکھ کر کچھ بھی عبرت نہیں حاصل کی؟ ہمارے تو اعمال ختم ہو چکے تھے لیکن تو تو زندہ تھا اور تجھ کو کافی مہلت ملی لیکن تو نے اپنے اعمال کی کچھ بھی اصلاح نہیں کی۔ اے ظاہری دنیا پر فریب کھانے والے! تو نے ان لوگوں سے عبرت نہیں پکڑی جو تجھ سے پہلے ظاہری دنیا پر فریب کھا کر زمین کے اندر چلے گئے حالانکہ تو ہمیشہ دیکھا کرتا تھا کہ سب کے اقرباء و احباب لوگوں کو اس منزل تک پہنچایا کرتے تھے۔ (احیاء العلوم ج ۴ ص ۴۲۳)

اعمال صالحہ قبر کی وحشت کو دور کرتے ہیں

حضرت کعب علیہ الرحمۃ کا بیان ہے کہ مردہ جب قبر میں وحشتوں کا منظر دیکھتا ہے تو بہت گھبراتا ہے اس وقت اس کے اعمال صالحہ یعنی نماز، روزہ، زکوٰۃ، حج، جہاد

صدقہ وغیرہ اس کی وحشت اور گھبراہٹ کو دور کرتے ہیں۔ انہوں نے فرمایا: قبر میں جب عذاب کے فرشتے میت کے پاؤں کی طرف سے آتے ہیں تو نماز آ کر کھڑی ہوتی ہے اور کہتی ہے ہٹو تم کچھ نہیں کر سکتے اس نے نمازوں میں بہت لمبا لمبا قیام کیا تھا۔ پھر عذاب کے فرشتے میت کے سر کی جانب سے آتے ہیں تو روزہ کھڑا ہو کر کہتا ہے کہ ہٹو تمہیں اس طرف سے کوئی راستہ نہیں ملے گا کیونکہ اس نے دنیا میں روزہ رکھ کر خدا کے لئے بہت زیادہ پیاس برداشت کی تھی۔ پھر عذاب کے فرشتے میت کے دائیں بائیں سے آنا چاہتے ہیں تو حج و جہاد راستہ روک لیتے ہیں کہ اس نے خدا کے لئے اپنے بدن کو بڑی تھکن میں ڈالا تھا۔ پھر عذاب کے فرشتے میت کے دونوں ہاتھوں کی طرف سے آنے لگتے ہیں تو صدقہ روک لیتا ہے کہ اس نے ہاتھوں سے صدقہ دیا تھا۔ پھر عذاب کے فرشتے چلے جاتے ہیں اور رحمت کے فرشتے آ جاتے ہیں اور اس کی قبر جہاں تک اس کی نظر جاتی ہے چوڑی کر دی جاتی ہے اور اس کی قبر میں ایک قندیل جلا دی جاتی ہے جس سے قیامت تک قبر میں روشنی رہے گی۔ (احیاء العلوم جلد ۲ ص ۲۲۳ و ص ۲۲۴)

انسان ہر حال میں اللہ تعالیٰ کا شکر گزار رہے

منقول ہے کہ ایک شخص نے کسی بزرگ کے پاس جا کر اپنی غریبی اور مفلسی کی شکایت کی تو انہوں نے اس شخص سے کہا: تم چاہتے ہو کہ تمہاری ایک آنکھ بند ہو جائے اور تم کو دس ہزار درہم مل جائیں؟ اس نے کہا نہیں۔ پھر انہوں نے پوچھا: کان ہاتھ پاؤں کے عوض اتنی ہی رقم تم کو دے دی جائے (ان کو بیچتے ہو) اس نے کہا: نہیں۔ انہوں نے کہا: اچھا اتنی ہی رقم کے عوض اپنی عقل کو بیچتے ہو؟ اس نے کہا: یہ بھی میری مرضی نہیں ہے۔ تب انہوں نے کہا: اس صورت میں پچاس ہزار درہم کا مال تو تمہارے پاس موجود ہے اور اس پر بھی تم اپنی مفلسی کی شکایت کر رہے ہو۔ صرف یہی نہیں بلکہ اکثر لوگ ایسے ہیں کہ تم اگر ان سے کہو کہ اپنی حالت کو دوسرے کی حالت سے بدل لیں تو وہ اس پر راضی نہیں ہوں گے۔ پس وہ نعمت جو اس کو ملی ہے دوسرے کو نہیں دی

گئی لہذا یہ محل شکر ادا کرنے کا ہوا۔

☆ حضرت عبداللہ بن مسعود رضی اللہ عنہ فرماتے ہیں: بیمار کے لئے اجر نہیں لکھا جاتا اجر تو عمل کا ہوتا ہے۔ البتہ مرض اس کے گناہوں کا کفارہ بن جاتی ہے۔ فقیہ رحمۃ اللہ علیہ فرماتے ہیں: مطلب یہ ہے کہ محض مرض کی وجہ سے اجر نہیں لکھا جاتا۔ ہاں بحالت صحت جو اعمال وہ کرتا تھا اور اب بیماری کی وجہ سے نہیں کر رہا جبکہ اللہ تعالیٰ جانتا ہے کہ اگر وہ تندرست ہوتا تو ضرور کرتا۔ لہذا ان اعمال کا ثواب اس کے لئے لکھ دیا جاتا ہے اور بیماری گناہوں کا کفارہ بن جاتی ہے جبکہ ان سے توبہ بھی کر لے۔ اگر جی میں یہی ہے کہ اچھا ہو کر پھر اسی طرح گناہ کیا کروں گا تو اس صورت میں بیماری گناہوں کا کفارہ نہیں بنتی۔ (تنبیہ الغافلین)

☆ حضرت عائشہ رضی اللہ عنہا کا فرمان ہے کہ جس بندے کے گناہ بہت ہوں اور اس کی کوئی عبادت ایسی نہ ہو جو اس کے گناہوں کا کفارہ بن سکے تو اللہ تعالیٰ اسے ایسا غم دیتا ہے جو اس کے گناہوں کا کفارہ بن جاتا ہے۔ (کیسے سعادت)۔

ناکارہ اور ننگی (ارذل العمر) سے کیسے بچا جائے؟

حضرت عبداللہ بن عباس رضی اللہ عنہما فرماتے ہیں:

من قرء القرآن لم یردالی ارذل العمر لکیلا یعلم بعد علم شیئا۔
جس نے قرآن پڑھا وہ رذیل عمر کی طرف نہیں لوٹتا کہ جاننے کے بعد اس کو کچھ یاد نہ رہے۔ وذلك قوله عزوجل ثم رددنه اسفل سافلین الا الذین امنوا قال و (عبوا الصلحۃ یعنی) الا الذین قرؤا القرآن۔ اللہ تعالیٰ کے اس فرمان کے مطابق ”بیشک ہم انسان کو پست کر دیتے ہیں مگر وہ جو ایمان لائے یعنی قرآن پڑھتے رہے (المہرک للنحاکم ج ۲ ص ۵۱۸) یہ مشاہدہ بھی ہے کہ علماء حق کے حواس آخر تک سلامت رہتے ہیں اس سلسلے میں ایک دعا بھی یاد رکھنے اور پڑھتے رہنے کی ضرورت ہے اور وہ یہ کہ حضرت سعد رضی اللہ عنہ اپنے بیٹوں کو یہ کلمات سکھاتے تھے اور کہتے تھے: رسول

اللہ صلی اللہ علیہ وسلم نماز کے بعد ان کلمات کے ساتھ پناہ پکڑتے تھے اور وہ کلمات یہ ہیں:

اللهم انی اعوذ بك من الجبن واعوذ بك من البنخل واعوذ
بك من ارذل العمر واعوذ بك من فتنۃ الدنيا وعذاب القبر۔

(بخاری، مشکوٰۃ باب الذکر بعد الصلوٰۃ)

اے اللہ! میں بزودی، بخیلی (کنجوسی) نکمی عمر دنیا کے فتنے اور عذاب قبر سے تیری پناہ چاہتا ہوں۔

☆ امام قرطبی رحمۃ اللہ علیہ رقم طراز ہیں: بعض روایات میں آیا ہے کہ آنحضرت صلی اللہ علیہ وسلم نے ملک الموت سے دریافت فرمایا: تیرے پاس کوئی ایسا قاصد نہیں کہ کسی کی روح قبض کرنے سے پہلے اس کے پاس بھیج دیا کرے تاکہ وہ اسے مطلع کرے کہ تیرے سفر آخرت کا وقت آ گیا ہے اور اپنی تیاری کر لے (تاکہ وہ گناہوں سے توبہ کر کے موت سے قبل اپنی اصلاح کر لے اور اس کا خاتمہ ایمان پر ہو جائے)

موت سے پہلے پیغام موت

ملک الموت نے آنحضرت صلی اللہ علیہ وسلم سے کہا: بہت سے پیغام رساں ہیں جو کہ مرنے والے کے پاس پہنچتے ہیں اور اسے پیام رحلت دیتے ہیں مثلاً پیرانہ سالی ضعف قوت گویائی، ضعف بینائی وغیرہ جب ان چیزوں سے لوگ نصیحت حاصل نہیں کرتے تو میں متنبہ کرتا ہوں۔ کہ اے عنقریب ساغر موت نوش کرنے والے شخص کیا تیرے پاس یکے بعد دیگرے پیغام نہیں پہنچے مگر تو نے کسی پیغام کو درخور اعتنا نہیں سمجھا، اب میں خود آ رہا ہوں اور اس کے بعد تمام سلسلہ پیغامات مقفل کر دیئے جائیں گے۔

☆ حلیۃ الاولیاء میں حضرت مجاہد رحمۃ اللہ علیہ سے روایت منقول ہے کہ جب کوئی شخص بیماری میں مبتلا ہوتا ہے تو وہ بیماری دراصل ملک الموت کا قاصد ہوتا ہے جو

اسے موت سے باخبر کرتا ہے جب اس کی بیماری اپنی انتہا کو پہنچ جاتی ہے تو ملک الموت آ کر فرماتے ہیں: اے انسان! تیرے پاس کتنے ہی قاصد پے در پے آتے رہے لیکن تو نے ذرہ بھر پرواہ نہ کی اب تیرے پاس ایسا قاصد آیا ہے جو تیرے نشان کو بھی مٹا دے گا۔ (شرح الصدور ص ۳۱-۳۲)

ضعف دل ضعف نظر ضعف سباعت انسان
یہ تیری موت کے آثار چلے آتے ہیں

ساتھ سال تک مہلت

حضرت سیدنا ابو ہریرہ رضی اللہ عنہ سے روایت ہے کہ حضور علیہ الصلوٰۃ والسلام نے فرمایا:

اعذر الله الى امرء اخر اجله حتى بلغ ستين سنة (بخاری)

جب انسان کی عمر ساٹھ سال ہو جاتی ہے تو اس کا کوئی عذر قابل قبول نہیں یعنی اگر کوئی شخص ساٹھ سال تک بھی اپنے آپ کو سنوار کر اللہ اور اس کے رسول کا تابعدار نہیں بن سکا تو اب انتظار کی گھڑیاں ختم کیونکہ ساٹھ سال کی عمر ایک طویل زمانہ ہے۔ ایسا شخص مرنے کے بعد تمنا کرے گا کہ کچھ اور مہلت مل جائے تاکہ میں اپنی اصلاح کر لوں لیکن اب ایسی تمنا فضول ہے۔ امام رازی فرماتے ہیں: ویعض اناملہ علی فقد ماکان متمکنا بہ۔ پھر وہ (حسرت کے ساتھ) اپنی انگلیوں کو کاٹے گا۔ اس وقت کے گزرنے پر جس کو اس نے اپنے اختیار سے ضائع کر دیا۔ (تفسیر بیروج ۲۹ ص ۱۹) کیونکہ موت کا وقت مقرر ہے ایک لمحہ بھی آگے پیچھے نہیں ہو سکتی۔ ولن یوخر الله نفسا اذا

جاء اجلها۔ النافقون ۱۱ اس لیے حکم ہوا وانفقوا مبارزقنا کم..... النافقون: ۱۰

اور ہم نے جو کچھ تمہیں دیا ہے اسے (راہ خدا میں) خرچ کر لو۔ اس سے قبل کہ تم میں سے کسی کے سر پر موت آ کھڑی ہو تو پھر وہ کہنے لگے: مہر سے پروردگار! مجھے اور کچھ مہلت کیوں نہ دی کہ میں خیرات دے لیتا

اور نیکوں میں شامل ہو جاتا۔

ملک الموت کا فرمان

منقول ہے کہ ملک الموت حضرت سیدنا عزرائیل علیہ الصلوٰۃ والسلام کسی شخص کی روح قبض کرنے تشریف لائے تو اس نے پوچھا: آپ کون ہیں؟ فرمایا: ”میں وہ ہوں جو بادشاہوں سے نہیں ڈرتا، محلات (کے مسلح چوکیدار) جس کو روک نہیں پاتے اور جو رشوتیں قبول نہیں کرتا“۔ اس شخص نے کہا: جب تو آپ ملک الموت علیہ الصلوٰۃ والسلام ہیں۔ افسوس! میں نے تو (ابھی) موت اور اس کے بعد والے معاملات کی تیاری نہیں کی۔ فرمایا: اے شخص! تیرا فلاں ہمسایہ کہاں ہے؟ تیرا فلاں قرابت دار کدھر گیا؟ عرض کیا: وہ مر چکے۔ فرمایا: کیا تیرے لئے ان کی موت میں کوئی عبرت نہ تھی کہ (نصیحت حاصل کر کے) آخرت کی تیاری کرتا؟ پھر اس کی روح قبض فرمائی۔

(المسطف ج ۲ ص ۴۷۴ دار الفکر بیروت)

☆ حضرت سیدنا یزید رقاشی علیہ رحمۃ اللہ فرماتے ہیں: ہم عامر بن عبد اللہ علیہ رحمۃ اللہ کے پاس حاضر ہوئے تو روتے روتے ان کی ہچکیاں بندھی ہوئی تھیں، ہم نے سبب گریہ دریافت کیا تو فرمانے لگے: مجھے اس (طویل ترین) رات کا خوف رلا رہا ہے جس کی صبح یوم قیامت ہے یعنی قبر کی رات کے ہو شر با تصور نے تڑپا دکھا ہے۔

(المجالہ ج ۱ ص ۱۹۹ دار الکتب العلمیہ بیروت)

آپ سے جب کوئی حال پوچھتا تو فرمایا کرتے: موت جس کا موعِد (یعنی وعدے کا وقت) زمین کے نیچے جس کا ٹھکانہ قبر جس کا گھر، کیڑے جس کے انیس (یعنی ساتھی) ہوں اور ساتھ ساتھ اسے الفزع الاکبر (بڑی گھبراہٹ یعنی قیامت) کا بھی انتظار ہو اس کا حال کیا ہوگا؟ یہ فرما کر آپ رحمۃ اللہ علیہ پر رقت طاری ہو جاتی حتیٰ کہ روتے روتے بیہوش ہو جاتے۔ (المسطف ج ۲ ص ۴۷۷)

☆ حضرت ابی بن کعب رضی اللہ عنہ سے روایت ہے کہ حضور صلی اللہ علیہ وسلم کا

معمول مبارک تھا کہ جب دو تہائی رات گزر جاتی تو آپ اٹھتے اور فرماتے: یا ایہا الناس اذکروا اللہ اذکروا اللہ جاء لک الراجفة تتبعها الرادفة جاء الموت بما فیہ جاء الموت بما فیہ (ترمذی)

اے لوگو! اللہ کو یاد کرو اللہ کو یاد کرو ہلا دینے والی قریب آگئی ہے۔ یعنی نغمہ اولیٰ اور اس کے پیچھے آ رہی ہے پیچھے آئی والی یعنی نغمہ ثانیہ موت ان تمام احوال کو ساتھ لے کر سر پہ آچکی ہے۔

خوش نصیب ہیں وہ لوگ جو اپنی راتوں کو عبادت الہی کے نور سے روشن رکھتے ہیں اور اس شعر کے مصداق کامل بن جاتے ہیں۔

وہ شب مری قسمت کی سیاہی کی امیں ہے
جس شب مری پلکوں پہ چراغاں نہیں ہوتا

ساری زندگی جھوپڑی میں ہی گزار دی

حضرت سیدنا نوح علیہ السلام نے ایک بانس کی سادہ سی جھوپڑی میں رہائش رکھی ہوئی تھی۔ عرض کیا گیا: آپ کوئی عمدہ مکان ہی تعمیر کر لیتے تو فرمایا: فنا ہونے والے کے لئے یہی بہت ہے۔ (العقد الفرید ج ۳ ص ۱۳۶ دار احیاء التراث العربی بیروت)

☆ حضرت ابو ذر کریانمی علیہ الرحمۃ فرماتے ہیں: خلیفہ سلیمان بن عبد الملک مسجد حرام میں موجود تھا کہ اس کے پاس ایک پتھر لایا گیا جس پر کوئی تحریر کندہ تھی اس نے ایسے شخص کو بلانے کا کہا جو اس کو پڑھ سکے۔ چنانچہ مشہور تابعی بزرگ حضرت سیدنا وہب بن منبہ رحمۃ اللہ علیہ تشریف لائے اور اسے پڑھا اس میں لکھا تھا: "اے ابن آدم! اگر تو اپنی موت کے قریب ہونے کو جان لے تو لمبی لمبی امیدوں سے کنارہ کشی اختیار کر کے اپنے نیک عمل میں زیادتی کا سامان کرے اور حرص و لالچ اور دنیا کمانے کی تدبیروں کو کم کر دے۔ (باد رکھ!) اگر تیرے قدم پھسل گئے تو روز قیامت تجھے ہدامت کا سامنا ہوگا۔ تیرے اہل و عیال تجھ سے بے زار ہو جائیں گے اور تجھے تکلیف

میں بتلا چھوڑ دیں گے تیرے ماں باپ اور عزیز و احباب بھی تجھ سے جدا ہو جائیں گے تیری اولاد اور قریبی رشتے دار تیرا ساتھ نہ دیں گے پھر تو لوٹ کر دنیا میں آسکے گا نہ ہی نیکیوں میں اضافہ کر سکے گا۔ پس اس حسرت و ندامت کی ساعت سے پہلے آخرت کے لئے عمل کر لے۔ (ذم الہوی باب ۵ ص ۳۹۸ دارالکتب العلمیہ بیروت)

عزیز احباب، ساتھی دم کے ہیں سب چھوٹ جاتے ہیں

جہاں یہ تار ٹوٹا سارے رشتے ٹوٹ جاتے ہیں

ہم تو مائل بہ کرم ہیں کوئی سائل ہی نہیں

ایسے لوگوں کو ہی خوشخبری سنائی جاتی ہے لا تقنطوا من رحمة اللہ اتنا ہی کافی تھا اس پہ کرم بالائے کرم یہ کہ فرما دیا ان اللہ یغفر الذنوب جنیعا۔ سبحان اللہ۔ حضرت علی فرماتے ہیں: ما فی القرآن اوسع من هذه الایة (قرطبی) قرآن میں (رحمت کے لحاظ سے) اس سے زیادہ وسیع کوئی آیت نہیں۔ حضرت عبداللہ بن عمر رضی اللہ عنہما فرماتے ہیں: وهذه ارجی اية فی القرآن یہ آیت سب سے زیادہ امید دلانے والی ہے جبکہ ابن عباس رضی اللہ عنہما اس آیت کو وان ربك لذو مغفرة للناس على ظلمهم کو اس سے بھی اوسع و ارجی و افضل قرار دیتے ہیں کہ اللہ تعالیٰ لوگوں کے ظلم اور گناہوں کے باوجود بھی معاف کرنے والا ہے۔ سورۃ انعام میں فرمایا: کتب علی نفسه الرحمة تمہارے رب نے اپنے اوپر رحمت کو لازم کر لیا ہے..... (۵۳)

حضرت ابن عباس رضی اللہ عنہما فرماتے ہیں:

الستغفر من الذنب وهو مقیم علیہ کالستہزی بریہ

(الترغیب ج ۲ ص ۹۷)

گناہ سے توبہ اور گناہ پر اصرار کرنے والا اس شخص کی طرح ہے جو (نعوذ باللہ)

اپنے پروردگار سے مذاق کر رہا ہو۔

گناہ سے کوئی انساں بھی پاک و صاف نہیں
 گناہ کوئی بھی لیکن تو بار بار نہ کر
 قبولیت توبہ کی شرط اولین دل کی ندامت ہے۔ رحمت الہی بخش کے لئے بہانہ
 چاہتی ہے۔ استغفار سے بھی پہلے ندامت قلب کے ساتھ ہی عفو معصیت کی خوشخبری و
 ضمانت دے دی جاتی ہے جیسا کہ حدیث میں آتا ہے:

عن عائشة رضی اللہ عنہا قالت قال رسول اللہ صلی اللہ
 علیہ وسلم ما علم اللہ من عبد ندامة علی ذنب الا غفر له
 قبل ان یتغفر منه (الترغیب ج ۲ ص ۹۸)

حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم
 نے فرمایا: اللہ تعالیٰ کو جب بھی کسی بندے کی طرف سے یہ معلوم ہوتا ہے
 کہ اسے اپنے گناہ پر ندامت ہوئی تو اللہ تعالیٰ اس کا وہ گناہ اس کے
 استغفار کرنے سے قبل ہی معاف فرما دیتا ہے۔

ابن ماجہ میں حضرت عبداللہ بن مسعود رضی اللہ عنہ سے روایت ہے کہ رسول اللہ
 صلی اللہ علیہ وسلم نے فرمایا: التائب من الذنب کمن لا ذنب له
 گناہ سے توبہ کرنے والا ایسا ہے جیسا کہ اس نے گناہ کیا ہی نہیں۔

گناہ سے دل میں ندامت زبان سے استغفار اور عزم مصمم کر کہ پھر اس گناہ کا
 اعادہ نہیں کروں گا اس سے یہی نہیں کہ گناہگار کے صحیفہ اعمال سے وہ گناہ مٹا دیا جاتا
 ہے بلکہ اس کی جگہ نیکی لکھ دی جاتی ہے جیسا کہ رحیم و کریم مولیٰ کا فرمان ہے۔

الامن تاب وامن وعمل عبلا صالحا فاولئك یتبدل اللہ
 سیئاتهم حسنات وکان اللہ غفوراً رحیماً. (الفرقان ۷۰)

مگر جس نے توبہ کی اور ایمان لے آیا اور نیک اعمال کیے یہ وہ لوگ ہیں
 جن کے گناہ اللہ تعالیٰ نے نیکیوں سے بدل دیئے اور اللہ تعالیٰ بخشنے والا

رحم کرنے والا ہے۔ (ان خوش خبریوں کے باوجود اہل اللہ پہ خوف خدا کا اس قدر غلبہ ہوتا چند واقعات ملاحظہ ہوں)

غلبہ خوف خدا میں اہل اللہ کا حال

☆ حضرت ابو عبید اللہ بن الجراح صحابی رسول صلی اللہ علیہ وسلم اور فاتح شام رضی اللہ عنہ بکثرت فرمایا کرتے کہ میری تو یہ تمنا ہے کہ میں بجائے ابو عبیدہ کے ایک مینڈھا ہوتا جس کو لوگ ذبح کر کے پکاتے اور اس کا گوشت کھا کر شور باپی لیتے۔

(احیاء العلوم ج ۲ ص ۱۶۰)

☆ حضرت عمران بن حصین رضی اللہ عنہ عظیم الشان صحابی ہونے کے باوجود کہا کرتے تھے۔ کاش میں آدمی نہ ہوتا بلکہ راکھ ہوتا جو ہواؤں میں اڑا دیا جاتا۔

(احیاء العلوم ص ۱۶۰)

☆ مشہور صحابی حضرت مسور بن مخرمہ رضی اللہ عنہ پر خوف الہی کا ایسا غلبہ تھا کہ قرآن مجید سننے کی تاب نہیں رکھتے تھے۔ اگر کبھی کوئی آیت سن لیتے تو چیخ مار کر بے ہوش ہو جاتے تھے اور کئی دن بے ہوش رہا کرتے تھے۔ ایک دن قبیلہ خثعم کا ایک قاری آیا اور اس نے یہ آیت تلاوت کر دی۔ یوم نحشر المتقین الی الرحمن وفدا۔ ونسوق المجرمین الی جہنم وردا (پ ۱۶ سورہ مریم آیت ۸۶) جس کا ترجمہ یہ ہے کہ ہم قیامت کے دن متقی لوگوں کو مہمانوں کی صورت میں رحمن کے دربار میں جمع کریں گے اور مجرموں کو ہانک کر جہنم کی طرف پیاسا لے جائیں گے۔ آیت سن کر آپ نے فرمایا: میں تو متقی لوگوں میں سے نہیں ہوں بلکہ میں تو مجرمین میں سے ہوں۔ اے قاری! اس آیت کو پھر پڑھ۔ چنانچہ قاری نے اس آیت کو دوبارہ پڑھا تو آپ نے زور سے ایک چیخ ماری اور فوراً آپ کی وفات ہو گئی۔ (احیاء العلوم ج ۳ ص ۱۶۰)

☆ حضرت داؤد طائی علیہ الرحمۃ نماز کے لئے تیزی سے جا رہے تھے کہ لوگوں نے کہا: نماز کے لئے تو ابھی بکافی وقت ہے آپ اس طرح عجلت میں کیوں ہیں۔

فرمایا: اہل قبور میری پیشوائی کے لئے شہر کے دروازے پر منتظر ہیں۔ میں چاہتا ہوں کہ اس مقدم فریضے کو ادا کر لوں۔ کہیں ایسا نہ ہو موت آ جائے اور میری نماز قضا ہو جائے۔ (کیسے سعادت للامام غزالی رحمۃ اللہ علیہ)

☆ حضرت ابن زہیر سے مروی ہے کہ امام محمد بن سیرین علیہ الرحمۃ کی حالت یہ تھی کہ اذا ذکر الموت مات کل عضولہ علی حداتہ (کتاب الزہد لابن ضبل ص ۴۰۸) جب موت کا ذکر کرتے تو ایسا معلوم ہوتا کہ (شدت خوف سے) ان کے جسم کے ہر عضو پہ موت مسلط ہے۔

☆ حضرت امام حسن سے کسی نے حال پوچھا تو فرمایا: وما حال من اصبیح وامسی ينتظر الموت لا يدري ما يفعل الله به۔ (ایضاً ص ۲۶۲) اس کا کیا حال ہوگا جو صبح و شام موت کا انتظار کر رہا ہے اور نہیں جانتا کہ اللہ تعالیٰ اس کے ساتھ کیا معاملہ فرمائے گا۔

اگر میں موت کو ایک لمحہ کے لئے بھی بھول گیا.....

حضرت ربیع بن خثیم علیہ الرحمۃ نے اپنے گھر میں ایک قبر تیار کر رکھی تھی اور روزانہ اس میں کئی بار لیٹا کرتے تاکہ موت کسی وقت بھولنے نہ پائے اور فرمایا کرتے کہ اگر میں ایک لمحہ کے لئے بھی موت کو بھول گیا تو خطرہ ہے کسی گناہ میں مبتلا ہو جاؤں گا۔ (کیسے سعادت للامام غزالی رحمۃ اللہ علیہ)

انہی کے بارے میں ہے:

كان الربيع بن خثيم اذا كان الليل وجد غفلة الناس خرج الى المقابر فجول في القبور يقول يا اهل القبور كنتم وكنا فاذا اصبحت كأنه نشر من اهل القبور

(کتاب الزہد لاحمد بن ضبل رحمۃ اللہ علیہ ص ۳۳۳)

رات کو جب لوگوں کو بخواب پاتے تو قبرستان کی طرف نکل جاتے وہاں

پہنچ کر پکارتے: اے اہل قبور! تم اور ہم سب ایک ہی ہیں (یعنی ہم بھی عنقریب تم سے ملنے والے ہیں) اور جب صبح ہوتی تو وہ ایسے معلوم ہوتے کہ قبر سے نکل کر آئے ہیں (یعنی سخت پریشان حال ہوتے)

☆ حضرت امام زین العابدین رضی اللہ عنہ جب بھی نماز کے لیے وضو کرتے تو خوفِ خداوندی سے آپ کا چہرہ پیلا پڑ جاتا، گھر والوں نے پوچھا کہ آپ کی یہ کیا عادت ہو گئی ہے ہمیشہ وضو کے بعد آپ اس قدر ڈر جاتے ہیں کہ چہرہ پیلا پڑ جاتا ہے اور آپ کانپے لگتے ہیں؟ آپ نے فرمایا: کیا تم لوگوں کو معلوم نہیں کہ میں کس کے سامنے نماز میں کھڑا ہونے والا ہوں۔ (احیاء العلوم جلد ۴ ص ۱۶۰)

☆ حضرت خواجہ حسن بھری علیہ الرحمۃ نے ایک آدمی کو زور سے قہقہہ لگا کر ہستے ہوئے دیکھا تو آپ نے اس سے فرمایا: اے نوجوان کیا تو پل صراط پر سے گزر چکا ہے؟ اس نے کہا: جی نہیں! پھر پوچھا: کیا تجھے معلوم ہو چکا ہے کہ تو جنتی ہے یا جہنمی؟ اس نے جواب دیا: جی نہیں! تو آپ نے فرمایا: پھر یہ ہنسی کیسی اور کس بنا پر ہے؟ اس نوجوان پر یہ اثر ہوا کہ پھر وہ زندگی بھر کبھی نہیں ہنسا۔ (احیاء العلوم جلد ۴ ص ۱۶۰)

کاش موت کے بعد میں دوبارہ نہ زندہ کیا جاؤں

عن القاسم بن عبدالرحمن قال قال رجل عند عبدالله ابن مسعود ليتني من اصحاب اليمين قال عبدالله بن مسعود ليتني اذا مت لم ابعث (کتاب الزہد لابن مہزیب ص ۱۵۶)

حضرت قاسم بن عبدالرحمن بیان کرتے ہیں: حضرت عبداللہ بن مسعود رضی اللہ عنہ کی مجلس میں ایک شخص نے اظہار خیال کیا۔ کاش میں اصحابِ یمن (اہل جنت) میں سے ہو جاؤں۔ حضرت عبداللہ بن مسعود رضی اللہ عنہ نے فرمایا: کاش میں مرنے کے بعد دوبارہ زندہ نہ کیا جاؤں۔ اتنے بڑے اولوالفضل صحابی رسول صلی اللہ علیہ وسلم کی یہ آرزو کہ موت کے بعد میں زندہ نہ کیا جاؤں تاکہ قبر و قیامت میں عذاب و ثواب

سے محفوظ رہوں۔ ہمارے لیے درس عبرت ہے وہ عامل ہوتے ہوئے قبر و قیامت کے احوال سے خائف اور ہم ہیں کہ بے عمل بے خوف ہیں۔

☆ حضرت علقمہ مدینی فرماتے ہیں: حضرت صفوان بن سلیم مسجد نبوی شریف سے بامر مجبوری ہی نکلا کرتے تھے اور جب نکلتے تو بے اختیار رونے لگتے۔ وقال اخشی ان لا اعود الیہ۔ ڈر لگتا ہے کہیں واپس نہ آسکوں۔

(صفۃ الصفوة ج ۲ ص ۱۵۳)

کوچ کا نقارہ بچ چکا ہے

قال ابو حازم انک لست فی دار مقام قد او ذنت بالرحیل فما بقاء المرء بعد قرانہ عجبا لقوم یعملون لدار یرحلون عنہا کل یوم مرحلة و یدعون ان یعملوا الدار یرحلون الیہا کل یوم مرحلة۔

ابو حازم فرماتے ہیں: تیرا قیام (اس دنیا میں) ہمیشہ کے لئے ممکن نہیں۔ کوچ (سفر) کا نقارہ بچ چکا ہے۔ دوستوں کے جانے کے بعد کیا کوئی خود دنیا میں رہ سکتا ہے؟ تعجب ہے ان لوگوں پر جو اس گھر کے لئے محنت کر رہے ہیں کہ جس سے ہر روز ایک منزل (کاسفر) طے کر رہے ہیں اور ایسے گھر کے لئے کچھ بھی عمل نہیں کر رہے جس کی طرف ہر روز ایک منزل (کاسفر) طے کر رہے ہیں۔

وقال کل عمل تکرہ الموت من اجلہ فاترکہ ثم لا یضربک

متی مت (صفۃ الصفوة ج ۲ ص ۱۶۲)

اور فرمایا: ہر وہ عمل جس کی جزا کے خوف سے تو موت پسند نہیں کرتا اسے ترک کر دے پھر تجھے کوئی خطرہ نہیں رہے گا کسی بھی وقت تیرے پاس موت آ جائے۔

۔ دراصل ہے عالم وہی اللہ کے نزدیک
اللہ سے ڈرتا ہے جو جلوت ہو کہ خلوت

ایک بچی کی موت کے ڈر سے آہ وزاری

حضرت مالک بن دینار علیہ الرحمۃ کا بیان ہے کہ میں نے طوائفِ کعبہ کے دوران
ایک لڑکی کو دیکھا وہ کعبہ معظمہ کے پردوں سے چمٹی ہوئی رو رہی ہے اور کہہ رہی ہے:
یا رب بہت سی شہوتوں کی لذتیں جاتی رہیں اور ان کی سزائیں میرے سر پر رہ گئیں۔
اے میرے رب! کیا جہنم کے سوا مجھے سزا دینے کی اور کوئی دوسری صورت نہیں ہے؟
وہ لڑکی ساری رات صبح تک اپنی جگہ پر بیٹھی روتی اور دعائیں مانگتی رہی۔ حضرت مالک
بن دینار کہتے ہیں کہ میں نے اس لڑکی کا حال اور اس کی دعاؤں کو سن کر اپنا سر پکڑ لیا
اور میری چیخ نکل گئی اور میں نے کہا: مالک بن دینار کی ماں مالک بن دینار کو روئے
(یعنی مالک بن دینار مر جائے۔) (احیاء العلوم جلد ۳ ص ۱۶۰)

ہمیشہ اللہ تعالیٰ کے فضل پہ نگاہ رکھو

حضرت حاتم اصم رحمۃ اللہ علیہ فرمایا کرتے تھے: اچھے مکان پر ناز نہ کرو، جنت
سے زیادہ اچھا مکان اور کون سا ہوگا؟ مگر اس مکان میں حضرت آدم کا کیا انجام ہوا؟
اور عبادت کی کثرت پر غرور نہ کرو، بلیس سے بڑا کون عابد ہوگا؟ مگر اس کو کیا ملا؟ اور علم
کی زیادتی پر گھمنڈ نہ کرو، دیکھو بلعم باعوراء کو خدا کا اسمِ اعظم معلوم تھا مگر اس کا کیا انجام
ہوا؟ وہ کانر ہو گیا اور اس کی زبان لٹک کر سینے پر آ گئی اور نیکیوں کی صحبت سے بھی
فریب نہ لھاؤ، دیکھو حضور اکرم صلی اللہ علیہ وسلم کو ابولہب اور ابوطالب نے دیکھا، صحبت
بھی اٹھائی، قرابت بھی تھی مگر ان دونوں کو کچھ نفع نہیں پہنچا۔

(احیاء العلوم جلد ۳ ص ۱۶۰)

عارف کھڑی حضرت میاں محمد بخش علیہ الرحمۃ فرماتے ہیں:

پڑھنے دانناں مان کریں توں نہ آنکھیں میں پڑھیا

اوہ جبار قہار کہاوے متاں روڑھ دیوے ڈوہ گھڑیا

☆ حضرت سری سقطی فرماتے ہیں: میں روزانہ اپنی ناک کو بغور دیکھتا ہوں کہ

کہیں گناہوں کی وجہ سے میرا منہ کالا تو نہیں ہو گیا ہے؟

☆ حضرت عطاء سلمیٰ کبھی جنت کی دعا نہیں مانگتے تھے بلکہ ہمیشہ گناہ معاف

ہونے کی دعائیں مانگا کرتے تھے۔ مرض الموت میں ان سے پوچھا گیا: آپ کو کس

چیز کی خواہش ہے؟ تو آپ نے فرمایا: جہنم کا خوف میرے دل میں کوئی خواہش پیدا

ہونے ہی نہیں دیتا اور لوگوں کا بیان ہے کہ چالیس برس تک حضرت عطاء سلمیٰ نے نہ

آسمان کی طرف دیکھا نہ کبھی ہنسے ایک مرتبہ بلا ارادہ آسمان کی طرف دیکھ لیا تو خوف

سے کانپ کر گر پڑے اور ان کی آنت اتر آئی اور یہ بھی مشہور ہے کہ وہ راتوں کو اٹھ کر

خدا کے خوف سے اپنے بدن کو ٹٹولا کرتے تھے کہ کہیں میں مسخ تو نہیں ہو گیا ہوں۔

(احیاء العلوم جلد ۴ ص ۱۶۱)

آیت سنی اور روح پرواز کرگئی

حضرت صالح مری رحمۃ اللہ علیہ فرماتے ہیں: میں نے ایک عبادت گزار شخص

کے سامنے قرآن پاک کی یہ آیت پڑھی۔ یوم تقلب وجوہہم فی النار

يقولون یلیتنا اطعنا اللہ واطعنا الرسول۔ (الاحزاب: ۶۶)

(جس دن ان کے چہرے جہنم میں الٹ پلٹ کیے جائیں گے اور وہ یہ کہتے ہوں گے

کاش! ہم لوگوں نے اللہ ورسول کی اطاعت کر لی ہوتی) یہ آیت سن کر وہ بے ہوش ہو گئے۔

پھر ہوش میں آئے تو انہوں نے کہا: اے صالح! کچھ زیادہ پڑھیے کیوں کہ میں اپنے دل میں

غم کی کیفیت محسوس کرتا ہوں تو میں نے یہ پڑھ دیا کلمہ ارادوا ان یخروجوا منها

اعیدوا فیہا (پ ۱۲ السجدہ آیت ۲۰) جب جہنمی جہنم سے نکلنے کا ارادہ کریں گے تو دوبارہ اس میں

ڈال دیئے جائیں گے اس آیت کو سن کر وہ عابد زمین پر گر پڑے اور اسی دم میں ان کی روح

پرواز کر گئی۔ (احیاء العلوم جلد ۲ ص ۱۶۱)

یہی صالح مری کہتے ہیں کہ ایک مرتبہ ابن السماک جو نامور محدث اور باکمال واعظ و عابد تھے ہمارے یہاں آئے اور مجھ سے کہا: آپ اپنے یہاں کے عابدوں کے عجائب مجھے دکھلائیے تو میں ان کو محلہ کے ایک چھپر میں لے گیا تو وہاں ایک آدمی ٹوکری بنا رہا تھا تو میں نے اس کے سامنے یہ آیت پڑھ دی:

اذ الاغسل فی اعناقہم والسلسل
یسحبون۔ فی الحمیم ثم فی
النار یسجرون۔
جب ان جہنمیوں کی گردن میں طوق اور
زنجیریں ہوں گی وہ لوگ گھسیٹے جائیں گے
کھولتے ہوئے پانی میں پھر آگ میں جلانے
جائیں گے

(پ ۲۳۔ المؤمن ۷۲)

تو آیت سن کر اس نے ایک زور دار چیخ ماری اور بے ہوش ہو گیا پھر اس کو اس کے
حال پر چھوڑ کر ہم ایک دوسرے عابد کے سامنے گئے تو اس کے سامنے بھی میں نے یہی آیت
پڑھ دی تو وہ بھی چیخ مار کر بے ہوش ہو گیا۔ پھر ہم لوگ تیسرے عابد کے پاس گئے تو میں نے
اس کے سامنے یہ آیت پڑھ دی۔

ذک لمن خاف مقامی
وخاف وعید۔
یہ اس کے لیے ہے جو میرے حضور کھڑے
ہونے سے ڈرے اور میں نے جو عذاب کا
حکم سنایا ہے اس سے خوف کرے

(پ ۱۱۳ ابراہیم۔ آیت ۱۳)

تو وہ بھی چیخ پڑے اور ان کے نتھنوں سے اتنا خون بہا کہ وہ خون میں لت پت
ہو گئے۔ یہاں تک کہ ان کی روح پرواز کر گئی اسی طرح میں نے ابن السماک کو چھ
عابدوں کے پاس پھرایا اور جس کے سامنے بھی میں نے آیت پڑھ دی وہ بیہوش ہو
گیا۔ پھر میں ساتویں عابد کے پاس ان کو لے کر چلا تو ایک عورت نے چھپر کے اندر
سے ہم لوگوں کو بلایا۔ جب ہم چھپر کے اندر داخل ہوئے تو ایک بوڑھا عابد اپنے مصلے
پر بیٹھا ہوا تھا۔ ہم لوگوں نے سلام کیا تو اس کو ہمارے سلام کی خبر نہیں ہوئی تو میں نے

زور سے چلا کر کہا: ان للمخلوق غذا مقاما (یعنی کل قیامت میں ایک مقام پر تمام مخلوق کو کھڑا ہونا پڑے گا) تو اس بوڑھے نے کہا: کس کے سامنے؟ پھر وہ منہ کھولے اور آنکھ پھاڑے مہبوت بنا رہا۔ اور اوہ۔ اوہ کہتا رہا۔ یہاں تک کہ اس کی بیوی نے ناراض ہو کر ہم کو اپنے گھر سے نکال دیا۔ پھر میں نے ایک دن ساتوں عابدوں کا حال معلوم کیا تو پتہ چلا کہ تین تو ہوش میں آگئے اور تین وفات پا گئے اور ساتواں جو بوڑھا تھا تین دن تک اس طرح مہبوت و حیران رہا کہ اسے فرض نمازوں کی بھی خبر نہیں ہوتی تھی۔ (احیاء العلوم جلد ۲، ص ۱۶۱)

گورنروں کو لکارنے والے کی رز کی بارگاہ میں عاجزی

☆ حضرت طاؤس رحمۃ اللہ علیہ بہت ہی نامور شیخ الحدیث تھے اور بادشاہ اور گورنروں کو نصیحت کرنے میں مطلق خوف نہیں رکھتے تھے بلکہ ان کے روبرو کلمہ علی الاعلان کہہ دیا کرتے تھے اور اس قدر باعرب تھے کہ کوئی آپ کا جواب دینے کی جرات نہیں کر سکتا تھا۔ مگر خوف خداوندی کا یہ عالم تھا کہ بستر پر لیٹتے تو سانپ کی طرح کروٹ بدلتے رہتے۔ پھر بستر لپیٹ کر رکھ دیتے اور فرمایا کرتے: جہنم کے ذکر نے خدا سے ڈرنے والوں کی نیند ہی اڑا دی ہے۔ پھر تہجد پڑھ کر مسجد میں چلے جاتے اور نماز فجر ادا کر کے اپنے مصلیٰ پر قبلہ رو بیٹھے رہا کرتے تھے۔ (احیاء العلوم جلد ۲، ص ۱۶۳)

☆ قال عبد اللہ بن عباس إذا رائيتم الرجل بالموت فبشروه حتى يلقى ربه وهو حسن الظن به وإذا كان حيا فخوفوه بربه عز وجل (کتاب الازہد لعبد اللہ بن المبارک، ص ۱۳۹)

حضرت عبد اللہ بن عباس رضی اللہ عنہما فرماتے ہیں: جب تم کسی کو موت کے قریب دیکھو تو اسے خوشخبری دو یہاں تک کہ وہ اپنے رب سے ملاقات کرنے (یعنی فوت ہو جائے) اس وقت اس کا اللہ سے اچھا گمان ہو اور اس کی زندگی میں اسے اللہ تعالیٰ سے ڈراؤ (تاکہ وہ اس کی نافرمانی سے

(مجتنب رہے)

حاکم وقت میں اس قدر خوف خدا؟

حضرت عمر بن عبدالعزیز علیہ الرحمۃ کی لونڈی نے آپ سے عرض کیا اے امیر المؤمنین میں نے ابھی ابھی ایک خواب دیکھا ہے آپ نے فرمایا: بیان کر! لونڈی نے کہا: میں نے دیکھا ہے کہ جہنم بھڑک رہا ہے اور اس کی پشت پر پل صراط نوٹم کیا گیا ہے تو بنو امیہ کا خلیفہ عبدالملک لایا گیا وہ پل صراط پر چند قدم چلا اور جہنم میں گر گیا۔ آپ نے چونک کر پوچھا: پھر کیا ہوا؟ لونڈی نے کہا: پھر ولید بن عبدالملک لایا گیا تو وہ بھی چند قدم چل کر جہنم میں گر گیا۔ آپ نے چونک کر سوال کیا: پھر کیا ہوا؟ تو لونڈی بولی: پھر خلیفہ سلیمان بن عبدالملک لایا گیا تو وہ بھی تھوڑی دور پل صراط پر چل کر جہنم میں اوندھا ہو کر گر پڑا۔ آپ نے فرمایا: آگے کا حال جلد بیان کر! لونڈی نے کہا: اے امیر المؤمنین! پھر آپ لائے گئے یہ سنتے ہی حضرت عمر بن عبدالعزیز چیخ مار کر بے ہوش ہو گئے تو لونڈی کان میں کہنے لگی اے امیر المؤمنین میں نے دیکھا کہ آپ پل صراط سے پار ہو کر نجات پا گئے۔ قسم کھا کھا کر کہنے لگی کہ آپ سلامتی کے ساتھ پل صراط سے پار ہو گئے، مگر حضرت عمر بن عبدالعزیز برابر پاؤں پٹک پٹک کر چیخ مارتے اور روتے چلاتے رہے یہاں تک کہ صبح ہو گئی۔ (احیاء العلوم جلد ۳ ص ۱۶۳)

روتے ہیں چھوٹے بڑے پیرو جواں تیری میت ہے مگر تو ہے کہاں
حیف کیا پنجرہ یہ اب خالی ہوا کیا چہکتا اس کا بلبل اڑ گیا
کچھ تو منہ سے بول اے مرد خدا شہر خاموشاں کی دے کچھ تو صدا
یہ زبان حال سے آئی صدا کیا بتاؤں مجھ پہ بس گزری ہے کیا

ایک متکبر بادشاہ کی موت کا حال

حضرت وہب بن منبہ رضی اللہ عنہ کہتے ہیں کہ ایک بادشاہ تھا جس کا ارادہ اپنی مملکت کی زمین کی سیر کا اور حال دیکھنے کا ہوا۔ اس کے لئے شاہانہ جوڑا منگایا گیا۔

ایک جوڑا لایا گیا تو وہ پسند نہ آیا پھر دوسرا منگایا گیا وہ بھی پسند نہ آیا غرضیکہ بار بار جوڑے نگوائے گئے۔ آخر نہایت پسندیدہ جوڑا پہن کر سواری منگائی گئی ایک عمدہ گھوڑا لایا گیا وہ پسند نہ آیا اس کو واپس کر کے دوسرا تیسرا منگایا جب وہ بھی پسند نہ آیا تو سب گھوڑے سامنے لائے گئے ان میں سے بہترین گھوڑا پسند کر کے سوار ہوا۔ شیطان مردود نے اس وقت اور بھی نخوت ناک میں پھونک دی۔ نہایت تکبر سے سوار ہوا حشم خدمت فون پیا ہ ساتھ چلے مگر بڑائی اور تکبر سے بادشاہ ان کی طرف دیکھنا بھی گوارا نہ کرتا تھا۔ رات میں چلتے چلتے ایک شخص نہایت خستہ حال پرانے کپڑوں میں ملا۔ اس نے سلام کیا۔ بادشاہ نے التفات بھی نہ کیا۔ اس خستہ حال نے گھوڑے کی لگام پکڑ لی۔ بادشاہ نے اس کو ڈانٹا کہ لگام چھوڑ اتنی بڑی جرات کرتا ہے۔ اس نے کہا: مجھے تجھ سے ایک کام ہے۔ بادشاہ نے کہا: اچھا صبر کر۔ جب میں سواری سے اتروں گا اس وقت کہہ دینا۔ اس نے کہا: نہیں ابھی کہنا ہے اور یہ کہہ کر زبردستی لگام چھین لی۔ بادشاہ نے کہا: کہہ۔ اس نے کہا: بہت راز کی بات ہے کان میں کہنی ہے۔ بادشاہ نے کان اس کے قریب کر دیا۔ اس نے کہا: میں ملک الموت ہوں تیری جان لینی ہے۔ یہ سن کر بادشاہ دہچہرہ فق ہو گیا اور زبان لڑکھڑا گئی۔ پھر کہنے لگا: اچھا مجھے اتنی مہلت دیدے کہ میں گرجا کر کچھ اپنے سامان کا انتظام کر لوں اور گھر والوں سے مل لوں۔ فرشتے نے کہا: بالکل مہلت نہیں ہے اب تو اپنے گھر کو اور سامان کو کبھی نہیں دیکھ سکے گا۔ یہ کہہ کر اس کی روح قبض کر لی۔ وہ گھوڑے پر سے لکڑی کی طرح نیچے گر گیا۔ اس کے بعد وہ فرشتہ ملک الموت ایک نیک مسلمان کے پاس گیا کہ وہ (نیک بندہ) بھی کہیں سفر میں جا رہا تھا۔ اس کو جا کر سلام کیا۔ اس نے وعلیکم السلام کہا۔ اس نے کہا: مجھے تیرے کان میں ایک بات کہنی ہے۔ اس نے کہا: کہو۔ اس نے کان میں کہا: میں ملک الموت ہوں۔ اس نے کہا: بہت اچھا کیا آئے بڑا مبارک ہے ایسے شخص کا آنا جس کا فراق بہت ضویل ہو گیا تھا۔ مجھے سے تو جتنے آدمی دور ہیں ان میں کسی سے بھی ملاقات کا اتنا

اشتیاق نہ تھا جتنا تمہاری ملاقات کا تھا۔ فرشتے نے کہا: تم جس کام کے لئے گھر سے نکلے ہو اس کو جلدی پورا کر لو۔ اس نے کہا: مجھے اللہ تعالیٰ سے ملنے سے زیادہ محبوب کوئی بھی کام نہیں ہے۔ فرشتے نے کہا: تم جس حالت پر مرنا اپنے لئے پسند کرتے ہو میں اسی حالت میں جان قبض کروں گا۔ اس شخص نے کہا: تمہیں اس کا اختیار ہے؟ فرشتے نے کہا: مجھے یہی حکم دیا گیا ہے۔ اس شخص نے کہا: اچھا تو مجھے وضو کر کے نماز پڑھنے دو اور جب میں سجدہ میں جاؤں تو میری روح قبض کر لینا۔ چنانچہ اس نے نماز شروع کی اور سجدہ میں اس کی روح قبض کی گئی۔ (احیاء العلوم)

(۱۰۶)

ایک ویران محل کی داستان

حضرت جنید بغدادی علیہ الرحمۃ فرماتے ہیں: ایک بار میں کوفہ گیا اور ایک سرمایہ دار کا عالیشان محل دیکھا، دروازے پہ نوکروں کا جھرمٹ تھا اور ایک کنیز نے شعر پڑھ رہی تھی۔

الایادارُ لایذُ خُلکِ حُزُنٍ وَلَا یَعْبَثُ بِسَاکِنِکَ الزَّمَانُ

اے مکان! تجھ میں کبھی کوئی غم داخل نہ ہو اور تیرے اندر رہنے والوں کو زمانہ کبھی پامال نہ کرے۔ حضرت فرماتے ہیں: کچھ عرصہ بعد دوبارہ اس محل کے پاس سے گزرا تو ہر طرف ویرانی اور وحشت کے مناظر تھے۔ فرماتے ہیں: میں نے اس ویران محل کا دروازہ کھٹکھٹایا تو ایک کمزور اور بوڑھی سی عورت نکلی جس سے میں نے محل کی تباہی کا سبب پوچھا اور یہ کہ اس میں بسنے والوں پہ کیا ہتی؟ اس بوڑھی نے رو کر کہا: ان سب کو موت نے قبروں میں منتقل کر دیا ہے جو بھی اس دنیا سے وفا کرتا ہے یہ اس کے ساتھ ضرور بے وفائی کرتی ہے۔ فرمایا: جب میں پہلے یہاں سے گزرا تھا تو ایک کنیز (فلاں) شعر پڑھ رہی تھی تو وہ کنیز بلک بلک کر رونے لگی اور کہا: وہ بدنصیب گلوکارہ میں ہی ہوں پھر اس نے ایک ٹھنڈی سانس لی اور کہا: ”افسوس ہے اس پر جو سب کچھ دیکھ کر بھی دنیا کے دھوکے میں مبتلا ہو جائے اور اپنی موت سے غافل رہے۔“

(روض الایمان، ص ۱۰، مطبوعہ مصر)

ایک عربی شاعر نے کیا خوب کہا ہے

زَيْنَتُ بَيْتِكَ جَاهِلًا وَعَمْرَتُهُ
مَنْ كَانَتْ الْآيَامُ سَائِرَةً بِهِ
وَالْمَرْءُ مُدْتَهِنٌ بِسَوْفٍ وَلَيْتَ
فَلَيْلِهِ دَرَفْتِي تَدَبَّرَ أَمْرَهُ

وَلَعَلَّ غَيْرَكَ صَاحِبُ الْبَيْتِ
فَكَأَنَّهُ قَدْ حَلَّ بِالْمَوْتِ
وَهَلَاكُهُ فِي السَّوْفِ وَاللَّيْتِ

فَعَدَا وَرَاحَ مُبَادِرَ الْمَوْتِ

اشعار کا ترجمہ: (۱) (دنیا کی حقیقت اور آخرت کی معرفت سے) جہالت

کی بنا پر تو اپنے مکان کو زینت دینے اور صرف اسی کو آباد کرنے میں لگا ہوا

ہے۔ اور (تیرے مرنے کے بعد) شاید تیرا غیر اس مکان کا مالک ہو

(۲) جس کو ایام (کی گاڑی قبر کی طرف) کھینچتی چلی جا رہی ہے وہ گویا

موت سے مل چکا یعنی بہت جلد مر جائے گا (۳) اور آدمی (دنیاوی

مقاصد کے حصول میں) امید و رجاء کے پھندے میں گرفتار ہے حالانکہ

انہیں جھوٹی امیدوں میں اس کی ہلاکت پوشیدہ ہے۔ (۴) اس جوان کا

اجر اللہ تعالیٰ (کے ذمہ کرم) پر ہے جس نے اپنے (قبر و آخرت) کے

معاملے کی تدبیر کی اور صبح و شام موت کی تیاری میں جلدی کی۔

☆ ربیع بن بزہ رحمۃ اللہ علیہ ایک عبادت گزار آدمی بصرہ میں تھے۔ وہ کہتے ہیں

کہ ایک شخص مرنے لگا لوگ اس کو لا الہ الا اللہ کی تلقین کر رہے تھے اور اس کی زبان

سے نکل رہا تھا کہ (شراب کا گلاس) تو بھی پی مجھے بھی پلا تو بھی پی مجھے بھی پلا اسی

طرح ابواز میں ایک شخص مر رہا تھا لوگ اس کو کہتے لا الہ الا اللہ کہہ اور وہ کہتا دس

روپیہ گیارہ گیارہ بارہ بارہ (اتحاف)

ملک الموت نے نجات نامہ لکھوا دیا

زید بن اسلم سے روایت ہے اور انہوں نے اپنے باپ سے روایت کی کہ میرے

باپ نے کہا: مجھے ایک حدیث یاد آئی جو حضرت عمر رضی اللہ عنہ نے روایت کی اور وہ یہ کہ مسلمان کو جائز نہیں کہ وہ اپنی وصیت اپنے سر ہانے رکھے بغیر تین راتیں گزارے۔ میں نے کاغذ اور قلم دوات منگائی تاکہ وصیت لکھوں مگر میں ان کو اپنے سر ہانے رکھ کر سو گیا۔ میں نے خواب میں دیکھا کہ ایک شخص سفید لباس والے جن کے جسم سے خوشبو مہک رہی تھی تشریف لائے۔ میں نے کہا: کون ہو؟ کہا: ملک الموت۔ میں یہ سن کر ان سے پہلو تہی کرنے لگا۔ انہوں نے کہا: مجھ سے اعراض نہ کرو میں تمہاری روح قبض کرنے کو نہیں آیا۔ میں نے کہا: میرے لیے جہنم کی آگ سے نجات کا پروانہ لکھ دو۔ انہوں نے کہا: قلم دوات لاؤ۔ میں نے انہیں قلم دوات اور کاغذ اٹھا کر دے دیا جو سر ہانے رکھ کر سو گیا تھا تو انہوں نے لکھا: "بسم اللہ الرحمن الرحیم۔ استغفر اللہ۔ استغفر اللہ" اور اسی سے کاغذ کے دونوں حصے بھر دیے اور کاغذ مجھے دے دیا اور کہا: یہ ہے تمہارا نجات نامہ۔ میں گھبرا کر اٹھا اور چراغ منگا کر وہ کاغذ اٹھا کر دیکھا جو سر ہانے رکھا تھا اور اس پر یہی تحریر موجود تھی۔ (ابن عساکر)

حضرت سلمان فارسی کی گریہ و زاری

حضرت سلمان رضی اللہ عنہ کا جب انتقال ہونے لگا تو وہ رونے لگے۔ کسی نے کہا: رونے کی کیا بات ہے آپ جا کر حضور صلی اللہ علیہ وسلم سے ملو گے۔ حضور صلی اللہ علیہ وسلم کا وصال اس حال میں ہوا کہ تم سے راضی تھے۔ فرمانے لگے کہ میں نہ موت کے ڈر سے رو رہا ہوں نہ دنیا کے چھوٹنے سے بلکہ میں اس لئے رو رہا ہوں کہ حضور صلی اللہ علیہ وسلم نے ہم سے ایک عہد لیا تھا کہ دنیا سے انتفاع ہمارا صرف اتنا ہو جتنا مسافر کا توشہ میں اس عہد کو پورا نہ کر سکا لیکن جب وصال پر ان کے گھر کا سامان دیکھا گیا تو وہ دس درم سے کچھ زیادہ تھا۔ یہ تھی وہ کل کائنات جس کی زیادتی پر رو رہے تھے۔ اس کے بعد انہوں نے تھوڑا سا مشک منگوایا اور بیوی سے فرمایا: اس کو بھگو کر میرے بستر پر چھڑک دو۔ میرے پاس ایسی جماعت آ رہی ہے جو نہ انسان ہیں نہ جن۔ (ایضاً)

☆ حضرت ممشاد دینوری رحمۃ اللہ علیہ کے انتقال کے وقت ایک بزرگ ان کے پاس بیٹھے تھے وہ ان کے لئے جنت کے ملنے کی دعا کرنے لگے۔ حضرت ممشاد رحمۃ اللہ علیہ ہنسے اور فرمایا: تمیں برس سے جنت اپنی ساری زینتوں سمیت میرے سامنے آتی رہی میں نے ایک مرتبہ بھی اس کو نگاہ بھر کر نہیں دیکھا۔ (یعنی میں تو جنت کے مالک کا مشتاق ہوں) (احیاء)

موت محض فنا ہو جانے کا نام نہیں

بہت سے لوگ اس دھوکے میں مبتلا ہیں کہ موت صرف اسی کا نام ہے کہ موجودہ زندگی اور اس کے محسوسات و ادراکات و لوازمات کے ختم ہو جانے کا نام ہے۔ اس کے بعد کوئی دوسری زندگی نہیں جس میں موجودہ زندگی کے بارے میں باز پرس ہو۔ یہ کافرانہ سوچ ہے۔ قرآن مجید میں انہی کے بارے میں فرمایا گیا کہ وہ کہا کرتے تھے: ان ہی الا حیاتنا الدنیا وما نحن بباعوثین (انعام: ۲۹) ہماری جو دنیا کی زندگی ہے بس یہی زندگی ہے اور ہم (مرنے کے بعد) دوبارہ نہیں زندہ کیے جائیں گے۔ اس لیے ان کے بارے میں فرمایا: غرتهم الحیوة الدنیا۔ ان کو دنیا کی زندگی نے دھوکے میں ڈال دیا (اعراف: ۵۱) یعلمون ظاہراً من الحیوة الدنیا وهم عن الآخرۃ غافلون۔ آنکھوں کے سامنے کی زندگی سے خبردار ہیں اور آخرت سے بالکل بے خبر ہیں (الروم: ۷) اللہ تعالیٰ ان سے فرماتا ہے: ان الذین لایرجون لقائنا ورضوا بالحیوة الدنیا..... بیا کانوا یکسبون (یونس: ۷) جو لوگ ہماری ملاقات کی امید نہیں رکھتے اور دنیا ہی کی زندگی سے دل لگا لیتے ہیں اور اسی پر مطمئن ہو گئے اور جو لوگ ہماری نشانیوں سے غافل ہیں یہ وہ لوگ ہیں کہ ان کے برے کاموں کی وجہ سے ان کا ٹھکانہ آگ ہے۔

۔ جو لوگ ملاقات الہی کے ہیں منکر

وہ نار جہنم سے ملاقات کریں گے

کیا میں یوسف علیہ السلام کی طرح نہ کہوں؟

جب حضرت عمر بن عبدالعزیز علیہ الرحمۃ کی وفات کا وقت قریب تھا تو ایک طبیب خدمت میں حاضر تھا اس نے کہا: امیر المؤمنین کو زہر دیا گیا ہے اس لئے مجھے ان کی زندگی کا اطمینان نہیں ہے۔ حضرت عمر بن عبدالعزیز نے فرمایا: تم کو اس شخص کی زندگی کا بھی اعتبار نہ چاہئے جس کو زہر نہ دیا گیا ہو۔ طبیب نے پوچھا کیا آپ کو خود بھی اندازہ ہو گیا تھا کہ مجھ کو زہر دیا گیا ہے۔ حضرت عمر بن عبدالعزیز نے فرمایا: مجھے اسی وقت علم ہو گیا تھا جب یہ زہر میرے پیٹ میں گیا۔ طبیب نے کہا: آپ اس کا علاج کر لیجئے ورنہ آپ کی جان چلی جائے گی۔ فرمانے لگے: (جس کے پاس جائے گی یعنی میرا رب) وہ ان سب میں بہترین ہے جن کے پاس کوئی جائے۔ خدا کی قسم! اگر مجھے یہ معلوم ہو کہ میرے کان کے پاس کوئی چیز ایسی رکھی ہے جس میں میری شفا ہے تو میں وہاں تک بھی ہاتھ نہ بڑھاؤں۔ پھر کہا: اے اللہ! عمر کو اپنی ملاقات کے لئے پسند کر لے اس کے چند ہی روز بعد آپ انتقال ہو گیا۔

کیا میں یوسف علیہ السلام کی طرح نہ کہوں؟

پہون بن مہران رحمۃ اللہ علیہ کہتے ہیں کہ حضرت عمر بن عبدالعزیز رحمۃ اللہ علیہ اس زمانہ میں کثرت سے موت کی دعا کیا کرتے تھے۔ کسی نے عرض کیا ایسا نہ کیجئے اللہ تعالیٰ نے آپ کی وجہ سے بہت سی سنتیں (حضور اقدس صلی اللہ علیہ وسلم) کی زندہ کر رکھی ہیں اور بہت سی بدعتیں (جو شروع ہو گئی تھیں) دبا رکھی ہیں۔ فرمانے لگے: کیا میں صالح بندے (حضرت یوسف علی نبینا وعلیہ السلام) کی طرح نہ بنوں جنہوں نے یہ دعا کی تھی: توفنی مسلماً والحقنی بالصالحین (سورہ یوسف ع ۱۱) اے اللہ! مجھے اسلام کی حالت میں موت عطا فرما دے اور صالحین کے ساتھ ملا دے۔ انتقال کے قریب مسلمہ رحمۃ اللہ علیہ نے کہا: آپ نے جو کفن کے لئے دام دیئے ہیں ان کا بہت معمولی کپڑا آیا ہے۔ اس پر کچھ اضافہ کی اجازت فرما دیں۔ ارشاد فرمایا: وہ میرے پاس لاؤ۔

تھوڑی دیر اس کپڑے کو دیکھا پھر فرمایا: اگر میرا رب مجھ سے راضی ہے تب تو اس سے بہتر کفن مجھے فوراً مل جائے گا اور اگر میرا رب مجھ سے ناراض ہے تو جو کفن بھی ہوگا وہ زور سے ہٹا دیا جائے گا اور اس کے بدلے جہنم کی آگ کا کفن ہوگا۔ اس کے بعد فرمایا: مجھے بٹھاؤ بیٹھ کر فرمایا: یا اللہ تو نے مجھے (جن چیزوں کے کرنے کا) حکم دیا مجھ سے تعمیل نہ ہو سکی اور تو نے جن (کاموں) سے منع فرمایا: مجھ سے ان میں نافرمانی ہوئی لیکن لا الہ الا اللہ اس کے بعد انتقال فرمایا۔ اسی دوران میں یہ بھی فرمایا کہ میں ایک جماعت کو دیکھ رہا ہوں نہ تو وہ آدمی ہیں نہ جن ہیں۔ ایک روایت میں ہے کہ انتقال کے قریب سب کو اپنے پاس سے ہٹا دیا اور فرمایا: یہاں کوئی نہ رہے سب باہر چلے گئے اور درزوں میں سے دیکھنے لگے تو وہ فرما رہے تھے بہت مبارک ہے۔ ایسے لوگوں کی آمد جو نہ انسان ہیں نہ جن۔ اس کے بعد سورہ قصص کے آخری رکوع کی یہ آیت شریفہ پڑھی: **تلك الدار الاخرة الآیة** جس میں اللہ تعالیٰ فرماتا ہے: ”یہ آخرت کا گھر ہم ان لوگوں کے لئے کرتے ہیں جو نہ تو دنیا میں بڑائی چاہتے ہیں نہ فساد“۔ (اتحاد)

قبر والوں کا حال

ایک بزرگ کہتے ہیں کہ میں نے اللہ تعالیٰ سے دعا کی کہ مجھے قبرستان والوں کا حال دکھا دے۔ میں نے ایک رات کو دیکھا گیا گویا قیامت قائم ہو گئی اور لوگ اپنی قبروں سے نکلنے لگے۔ ان کو میں نے دیکھا کہ کوئی تو سندس پر (جو ایک خاص اعلیٰ قسم کا ریشم ہے) خور رہا ہے کوئی ریشم پر ہے کوئی اونچے تخت پر ہے کوئی پھولوں پر ہے۔ کوئی ہنس رہا ہے۔ کوئی رورہا ہے۔ میں نے کہا: یا اللہ اگر یہ سب ایک ہی حال میں ہوتے تو کیسا اچھا تھا۔ ایک شخص نے ان مردوں میں سے کہا: یہ اعمال کے تفاوت کی وجہ سے ہے سندس والے تو اچھی عادتوں والے ہیں اور ریشم والے شہداء ہیں اور پھولوں والے کثرت سے روزہ رکھنے والے ہیں اور ہنسے والے تو بہ کر نیوالے ہیں اور رونے والے گنہگار ہیں اور اعلیٰ مراتب والے (یہ غالباً اونچے تخت والے ہیں) وہ لوگ ہیں

جو اللہ تعالیٰ کی وجہ سے آپس میں محبت رکھتے تھے۔ (روض الیاسین)

ایک کفن چور کا واقعہ

ایک کفن چور تھا جو قبریں کھود کر کفن چرایا کرتا تھا۔ اس نے ایک قبر کھودی تو اس میں ایک شخص اونچے تخت پر بیٹھے ہوئے دیکھے۔ قرآن پاک ان کے سامنے رکھا ہوا ہے اور وہ قرآن شریف پڑھ رہے ہیں اور ان کے تخت کے نیچے ایک نہر چل رہی ہے۔ اس شخص پر ایسی دہشت طاری ہوئی کہ بیہوش ہو کر گر پڑا۔ لوگوں نے اس کو قبر سے نکالا۔ تین دن بعد ہوش آیا۔ لوگوں نے قصہ پوچھا۔ اس نے سارا حال سنایا۔ بعض لوگوں نے اس قبر کے دیکھنے کی تمنا کی۔ اس سے پوچھا کہ قبر بتا دے اس نے ارادہ بھی کیا کہ ان کو لے جا کر قبر دکھاؤں۔ رات کو خواب میں ان قبر والے بزرگ کو دیکھا جو کہہ رہے ہیں اگر تو نے میری قبر بتائی تو ایسی آفتوں میں پھنس جائے گا کہ یاد کریگا۔ اس نے عہد کیا کہ نہیں بتاؤں گا۔ (ایضاً)

میں زندہ ہوں اور اللہ کا ہر عاشق زندہ ہوتا ہے

شیخ ابو یعقوب سنوسی رحمۃ اللہ علیہ کہتے ہیں کہ میرے پاس ایک مرید آیا اور کہنے لگا کہ میں کل کو ظہر کے وقت مر جاؤنگا۔ چنانچہ دوسرے دن ظہر کے وقت مسجد حرام میں آیا طواف کیا اور تھوڑی دور جا کر مر گیا۔ میں نے اس کو غسل دیا اور دفن کیا۔ جب میں نے اس کو قبر میں رکھا تو اس نے آنکھیں کھول دیں۔ میں نے کہا: مرنے کے بعد بھی زندگی ہے۔ کہنے لگا: میں زندہ ہوں اور اللہ کا ہر عاشق زندہ ہی رہتا ہے۔ (ایضاً)

☆ ایک بزرگ کہتے ہیں کہ میں نے ایک مرید کو غسل دیا اس نے میرا انگوٹھا پکڑ لیا۔ میں نے کہا: میرا انگوٹھا چھوڑ دے۔ مجھے معلوم ہے کہ تو مرا نہیں ہے۔ یہ ایک مکان سے دوسرے میں انتقال ہے۔ اس نے میرا انگوٹھا چھوڑ دیا۔ شیخ ابن الجلاء رحمۃ اللہ علیہ مشہور بزرگ ہیں۔ وہ فرماتے ہیں: جب میرے والد کا انتقال ہوا اور ان کو ان کے لئے تختہ پر رکھا گیا تو وہ ہنسنے لگے۔ نہلانے والے چھوڑ کر چل دیئے کسی کی

ہمت ان کو نہلانے کی نہ پڑتی تھی۔ ایک اور بزرگ ان کے رفیق آئے انہوں نے غسل دیا۔ (ایضاً)

صاحب روض نے بہت سے واقعات ان مرثوں کے مرنے کے ایسے لکھے ہیں جن سے ان کا مرنے کے وقت اور مرنے کے بعد نہایت بشاش ہونا، ہنسنا، مزاح فرمانا، لطف اڑانا معلوم ہوتا ہے۔ مرنے کے بعد کلام کرنے کے بعض واقعات حافظ ابن عبدالبر رحمۃ اللہ علیہ نے استیعاب میں بھی ذکر کئے ہیں۔ حضرت زید بن خارجه رضی اللہ عنہ کے ترجمہ میں لکھتے ہیں کہ اس میں اختلاف نہیں ہے کہ انہوں نے مرنے کے بعد کلام کیا اور اسی طرح بعض دوسرے صحابہ کرام سے بھی نقل کیا ہے۔

☆ ابو عبد الجالق رحمۃ اللہ علیہ کہتے ہیں کہ میں یوسف بن حسین رحمۃ اللہ علیہ کے پاس نزع کی حالت میں تھا، وہ کہہ رہے تھے: اے اللہ! میں ظاہر میں لوگوں کو نصیحت کرتا رہا اور باطن میں اپنے نفس کے ساتھ کھوٹا پن کرتا رہا۔ میں نے اپنے نفس کے ساتھ جو کھوٹ کیا اس کو اس کے بدلہ میں کہ تیری مخلوق کو نصیحت کرتا رہا معاف کر دے۔ یہی کہتے کہتے جان نکل گئی۔ رحمہم اللہ تعالیٰ رحمة واسعة

(یاد موت بحوالہ احناف)

ذائقہ اس کا نہ بھولے گا کبھی جنتی ہو آدمی کیا دوزخی
برچھیاں رگ رگ میں اتریں موت کی چپ چپاتے آہ بس جھیلیں سبھی
زندگی میں کوئی دکھ ایسا نہیں موت کی تلخی جو ہے اے ہمنشیں
کاش اس موقع سے عبرت ہو ہمیں کاش اس دنیا سے نفرت ہو ہمیں

اولاد کی وفات پر مشاہیر کے صابرانہ جملے

☆ حضرت داؤد علیہ السلام کا ایک فرزند وفات پا گیا تو آپ کو بے حد غم ہوا، اللہ تعالیٰ نے فرمایا: اے داؤد! تم اس بچے کو بچانے کے لئے کتنا فدیہ دے سکتے تھے؟ آپ نے عرض کیا: زمین بھر کر سونا، تو اللہ تعالیٰ نے فرمایا: اے داؤد! تم کو اتنا ہی بڑا

ثواب ملے گا۔ (احیاء العلوم ج ۳ ص ۴۱۵)

☆ حضرت محمد بن سلیمان علیہ الرحمۃ ایک مشہور و نامور تابعی محدث ہیں۔ انہوں نے اپنے فرزند کی قبر پر اس طرح دعا مانگی: یا اللہ! میں اس فرزند کے بارے میں تجھ سے کچھ امیدیں رکھتا ہوں اور کچھ تیرا خوف بھی رکھتا ہوں۔ اے اللہ! تو میری امیدوں کو پوری فرما دے اور مجھے خوف سے اپنے امن میں رکھ لے۔ (احیاء العلوم ج ۳ ص ۴۱۵)

☆ حضرت ابوسنان علیہ الرحمۃ نے اپنے بیٹے کی قبر پر یوں دعا مانگی: اے اللہ! میرے بیٹے پر کچھ میرے حقوق تھے اور کچھ تیرے حقوق تھے تو میں نے اپنے تمام حقوق کو معاف کر دیا ہے۔ لہذا تو بھی اپنے حقوق کو معاف فرما دے کیونکہ تو مجھ سے بہت زیادہ سخی اور بہت زیادہ کریم ہے۔ (احیاء العلوم ج ۳ ص ۴۱۵)

☆ حضرت عمر بن ذر علیہ الرحمۃ نے اپنے فرزند کو قبر میں اتار کر یوں دعاء کی: اے ذر بن عمر! خدا تجھ پر رحمت کرے مجھے اس کی امید ہے اور خدا تجھ کو عذاب سے بچائے مجھے اس کا اندیشہ ہے۔ کاش مجھے خبر ہو جاتی کہ تو نے خدا سے کیا کہا اور خدا نے تجھ سے کیا فرمایا۔ اے اللہ! میرا بیٹا ذر تو نے اس سے مجھے فائدہ مند فرمایا تھا اور تو نے اس کی روزی اور عمر پوری کر دی اور یقیناً تو نے کوئی ظلم نہیں کیا ہے۔ اے اللہ! میں نے اس پر اپنی اور تیری اطاعت لازم کر دی تھی اور اے اللہ! تو نے میری مصیبت پر اجر کا وعدہ فرمایا ہے تو مجھے اجر عطا فرما اور اس کو عذاب سے بچالے۔ اس دعا کی وجہ سے حاضرین پر رقت طاری ہو گئی اور سب لوگ رونے لگے۔ پھر آپ نے فرمایا: اے ذر! تیرے بعد اب میرا کوئی خاص باقی نہیں رہ گیا ہے اور اللہ تعالیٰ کے ہوتے ہوئے مجھے کسی انسان کی کوئی ضرورت بھی نہیں ہے۔ اے بیٹا! اب ہم تجھے چھوڑ کر جا رہے ہیں اور اگر ہم یہاں ٹھہریں بھی تو اس سے تجھے کوئی فائدہ نہ پہنچے گا۔

یاد رہے: حضرت عمر کے باپ کا نام بھی ذر تھا اور ان کے بیٹے کا نام بھی ذر تھا۔

(احیاء العلوم ج ۳ ص ۴۱۵)

ایک ہی دن میں دو بیٹوں اور شوہر کی موت پہ صبر کر نیوالی عورت

بصرہ کی ایک عورت کو دیکھ کر ایک شخص نے کہا: تیرے چہرے پر عجیب رونق ہے شاید تجھے کوئی غم نہیں پہنچا ہے؟ عورت نے کہا: غم تو مجھے ایسا پہنچا ہے کہ شاید بہت ہی کم لوگوں کو ایسا غم پہنچا ہوگا۔ سنو! میرے دو بچے نہایت ہی خوبصورت تھے جو ہر وقت میرے سامنے کھلتے رہتے تھے۔ بقرعید کے دن میرے شوہر نے ایک بکری کی قربانی کی جس کو میرے بڑے لڑکے نے دیکھ لیا تھا تو اس نے میرے چھوٹے لڑکے سے کہا: آؤ میں تجھے دکھلا دوں کہ کس طرح میرے باپ نے بکری ذبح کی تھی۔ یہ کہا اور چھری لے کر اس نے اپنے چھوٹے بھائی کو ذبح کر دیا۔ پھر وہ ڈر سے پہاڑ پر چڑھ گیا اور اس کو بھیڑیا کھا گیا۔ پھر میرا شوہر اس بچے کی تلاش میں پہاڑ پر چڑھا تو وہ پیاس سے مر گیا۔ اے شخص ایک ہی دن دونوں بیٹے اور شوہر کی موت کا غم مجھ پر پڑ گیا۔ اب میں دنیا میں اکیلی رہ گئی ہوں مگر اللہ تعالیٰ نے مجھے صبر کی توفیق عطا فرمائی ہے۔ میں نے کبھی اس اپنی مصیبت کا رور و کر غم منایا نہ کوئی ناشکری کا لفظ زبان سے نکالا۔

(احیاء العلوم ج ۳ ص ۲۱۵)

تنگی و ترشی سے گھبرانا نہیں ہے اسی میں فضل رب العالمین
کتنے ہی بیمار ہو جاؤ اگر رحمت منان سمجھو سر بسر
جس قدر تکلیف ہوگی دوستو پاک ہو جاؤ گے اس کو سن رکھو
جتنی ہوگی سخت بیماری تمہیں آ ملے گی رحمت باری تمہیں
جس قدر ہو گئے خوش مولا سے تم جاؤ گے خوشنود بس دنیا سے تم
زندگی میں تم اگر راضی رہے نزع میں اس کی رضا تم کو ملے
بعد ہر تکلیف کے راحت ضرور دینے والا ہے میرا رب غفور

موت مومن کے لئے تحفہ ہے

حضرت عبداللہ بن عمر رضی اللہ عنہما سے روایت ہے کہ حضور صلی اللہ علیہ وسلم نے ارشاد فرمایا:

تحفة المؤمن الموت (ابن ابی الدرداء والطبرانی والحاکم)

مومن کے لئے موت ایک تحفہ ہے کیونکہ اسی سے اللہ تعالیٰ کی ملاقات کا دروازہ کھلتا ہے اور آخرت کی ہر نعمت نصیب ہوتی ہے۔

جیسا کہ قرآن مجید میں ہے: وفيها ما تشتهيہ الانفس و تلذ الاعين و انتم فيها خالدون (زخرف ۷۱) اس (جنت) میں وہ سب کچھ ملے گا جو ان کے دل چاہیں گے اور جس سے آنکھوں کو لذت نصیب ہوگی اور تم اس میں ہمیشہ رہو گے۔

ملیں گے اہل جنت کو وہ انعامات جنت میں

نہ آنکھوں نے انہیں دیکھا نہ کانوں نے سنا ہوگا

جبکہ کافر کے لئے اس دنیا کی چند روزہ زندگی اور اس کی نعمتیں ہیں اور آخرت میں اس کے لئے سزا ہی سزا ہے اس لیے فرمایا گیا: الدنيا سجن المؤمن وجنة الكافر (مسلم عن ابی ہریرہ) دنیا مومن کے لئے قید خانہ اور کافر کی جنت ہے۔

ایک روایت جو حضرت عبداللہ بن عمر بن العاص سے ہے اس میں فرمایا گیا: الدنيا سجن المؤمن و سنته فاذا فارق الدنيا فارق السجن و السنة (طبرانی) دنیا بندہ مومن کے لئے قید خانہ اور قحط کی جگہ ہے۔ مومن جب دنیا کو چھوڑ دیتا ہے تو گویا قید خانے اور مقام قحط کو چھوڑ دیتا ہے۔

یہ قید خانہ ہے مومن کے واسطے دنیا

سکوں ہے کب کسی قیدی کو قید خانے میں

اور آخرت میں اہل ایمان کو نہ صرف نعمتیں عطا کی جائیں گی بلکہ قرآن پاک میں بار بار ان کو جنت کا وارث بنا دیے جانے کی بات کی ہے۔

اور تثبوتها بما كنتم تعملون (الاعراف-۲۳) تلك الجنة التي نورث من
عبادنا من كان تقيا (مریم-۶۳) لہذا موت کے تحفہ ہونے کی حقیقت جاننے کے لئے
ان شہیدان وفا کی بات کر

ان شہیدان وفا کی بات کر
پی گئے جو بادۂ گلغام موت

الطبقات الکبریٰ للشعرانی ص ۱۴۰ پر ایک خاتون (عبیدہ بنت ابی کلاب) کا ذکر
ہے۔ اور لوگ اس کو رابعہ بصریہ پر بھی ترجیح دیتے تھے۔ حضرت مالک بن دینار کی
خدمت میں حاضر ہوئی۔ ایک دفعہ اس نے ایک شخص کو کہتے ہوئے سنا کہ متقی اس وقت
تک تقویٰ کی حقیقت کو نہیں پاسکتا جب تک کہ اس کے نزدیک سب سے زیادہ محبوب
اللہ کی ملاقات نہ ہو جائے تو یہ خاتون غش کھا کر گر پڑی اور کہنے لگی اس کی مجھے پرواہ
نہیں کہ میری کس حال میں صبح ہوئی اور کس حال میں شام۔

☆ جب حضرت حذیفہ رضی اللہ عنہ کی وفات کا وقت قریب آیا تو آپ نے
فرمایا: بہت انتظار کے بعد محبوب آیا ہے۔

☆ حضرت ابراہیم علیہ السلام کی روح قبض کرنے ملک الموت آیا تو آپ نے
اس کو فرمایا: کبھی تم نے ایک دوست کو دوسرے کی جان لیتے دیکھا۔ ملک الموت نے
اللہ کی بارگاہ میں جا کر ابراہیم علیہ السلام کا پیغام پہنچایا تو اللہ نے فرمایا: میرے ابراہیم
سے جا کر کہہ دو کبھی آپ نے ایک دوست کو دوسرے دوست کی ملاقات سے گریزاں
پایا؟ حضرت ابراہیم نے فرمایا: ابھی میری روح قبض کرو (اور دوست کو دوست سے ملا
دو)۔

موت کے بغیر نہ وصال یار ہے نہ جنت کی بہار

جلوۂ محبوب ہے انعام موت
کس قدر محبوب ہے انجام موت

☆ حضرت ذوالنون مصری رحمۃ اللہ علیہ فرماتے ہیں: محبت کا مقام شوق سے ارفع و اعلیٰ ہے جو اس مقام تک پہنچنا چاہتا ہے وہ موت میں تاخیر کو پسند نہیں کرتا کیونکہ وہ لقاء محبوب کا ہمہ وقت متمنی اور اس کے دیدار کا ہر لمحہ منتظر رہتا ہے اور موت ہی اسے اس آرزو سے ہمکنار کر سکتی ہے۔

۔ موت آئے گی تو اس سے بھی ملیں گے ہنس کر

عمر بے سود پہ ہم نوحہ کناں بھی ہوں گے

☆ ابن عبد ربہ رحمۃ اللہ علیہ نے حضرت مکحول سے کہا: کیا آپ کے دل میں جنت کی آرزو ہے؟ انہوں نے جواب دیا: جنت کی تمنا کسے نہیں؟ یہ سن کر ابن عبد ربہ نے کہا: پھر موت سے محبت کرو کیونکہ جنت میں بغیر موت کے داخل نہیں ہو سکتے۔

☆ عبدالرحمن بن یزید بن جابر سے مروی ہے کہ عبداللہ بن ابی زکریا کہتے تھے اگر مجھے پتہ چل جائے کہ اللہ تعالیٰ نے میرے قبضہ قدرت میں موت اور زندگی کر دی ہے تو میں آج ہی مرنے کو تیار ہوں تاکہ اللہ اور اس کے رسول صلی اللہ علیہ وسلم سے ملاقات کر سکوں۔ (شرح الصدور لابن الجوزی ۲۲-۲۳)

۔ زندگی کیا ہے؟ غم کا افسانہ

موت باب جحیم و جنت ہے

موت کو آتا دیکھ کر اہل اللہ کیا کہتے رہے؟

حالت نزع میں انسان کی زبان سے نکلنے والے کلمات بڑے معتبر ہوتے ہیں لوگ سالوں تک ان الفاظ کو یاد رکھتے اور بیان کرتے رہتے ہیں کہ فلاں نے موت کے وقت یہ کہا تھا۔ اس کی وجہ یہ ہے کہ بندے کا آخری کلام اس کے اعتقادات و خیالات بلکہ عمل و کردار کا آئینہ دار ہوتا ہے اور لوگوں کے لئے ان میں عبرتیں اور نصیحتیں ہوتی ہیں۔ ہم یہاں چند نامور ہستیوں کا ذکر کر رہے ہیں اور دم آخر ان کی زبان سے نکلنے والے کلمات کو لکھ رہے ہیں۔ شاید کسی کو پڑھ کر ہدایت اور فکر آخرت نصیب ہو

جائے۔

☆ حضرت امام حسن رضی اللہ عنہ سے بوقت جانکنی شدت تکلیف کی وجہ سے بہت بے قراری ظاہر ہوئی تو حضرت امام حسین رضی اللہ عنہ نے کہا: بھائی جان! آپ اس قدر گھبرا کیوں رہے ہیں؟ آپ رسول اللہ صلی اللہ علیہ وسلم و حضرت علی و حضرت فاطمہ و حضرت خدیجہ و حضرت حمزہ و حضرت جعفر و غیرہ رضی اللہ عنہم سے بہت جلد ملاقات کرنے والے ہیں تو آپ نے فرمایا:

”اے میرے بھائی! میں اس وقت اللہ تعالیٰ کے ایک ایسے امر میں داخل ہو رہا ہوں کہ میں کبھی اس میں داخل نہیں ہوا تھا اور میں اس وقت اللہ تعالیٰ کی ایسی مخلوق کو دیکھ رہا ہوں کہ ان کے مثل کو کبھی میں نے دیکھا نہیں تھا۔“

یہ الفاظ مبارک نکلے اور ۵ ربیع الاول ۴۹ھ کو آپ نے وفات پائی۔

(تاریخ الخلفاء ص ۱۳۱)

☆ امام عالی مقام حضرت امام حسین رضی اللہ عنہ نے کربلا میں اپنی شہادت سے تھوڑی دیر پہلے اپنے اصحاب کے مجمع میں ایک خطبہ پڑھا جس میں حمد و صلوة کے بعد آپ نے یہ ارشاد فرمایا:

قد نزل من الامر ما ترون وان الدنيا قد تغيرت وتنكرت وادبار
معرونها وانشبرت حتى لم يبق منها الا كصابة الاناء حسبي من
عشي كالمرعى الوبيل الا ترون الحق لا يعمل به والباطل لا
يتناهى عنه ليرغب المؤمن في لقاء الله تعالى واني لا ارى الموت
الاسعادة والحيوة مع الظالمين الا جرماً

یقیناً مجھ پر وہ معاملہ اتر پڑا ہے جس کو تم لوگ دیکھ رہے ہو بلاشبہ دنیا بدل گئی اور
اجنبی ہو گئی۔ دنیا کی شرعی باتوں نے پیٹھ پھیر لی اور دنیا کپڑے سمیٹ کر
بھاگ نکلی۔ اور دنیا نہیں باقی رہ گئی مگر اتنی ہی جیسے کہ برتن میں تھوڑا سا بچا ہوا

پانی۔ بس میری زندگی کا ساز و سامان چراگاہ جیسا رہ گیا ہے۔ کیا تم لوگ دیکھ نہیں رہے ہو کہ حق پر عمل نہیں ہو رہا اور باطل سے باز نہیں آرہے لہذا اب ہر مومن کو خدا سے ملاقات کی رغبت ہونی چاہئے اور میں تو موت کو بہت بڑی سعادت اور ظالموں کے ساتھ زندگی گزارنے کو بہت بڑا جرم سمجھتا ہوں۔

حق کی صداقتوں کی نشانی حسین ہے دنیا میں انقلاب کا بانی حسین ہے صحرا میں اس کے صبر کی تحریر میں پڑھوں دریا کی موج پیاس ہے پانی حسین ہے حضور علیہ السلام کے تبرکات کفن میں رکھنے کی خواہش و وصیت

رجب ۶۰ھ میں جب حضرت امیر معاویہ رضی اللہ عنہ لقاہ کی بیماری میں وفات کے قریب ہو گئے تو آپ نے لوگوں سے فرمایا: مجھے بٹھاؤ لوگوں نے مسند کے سہارے آپ کو بٹھایا اور آپ دیر تک سبحان اللہ سبحان اللہ پڑھتے رہے اور زار زار روتے رہے۔ پھر یہ دعا مانگی۔

يارب ارحم الشيخ العاصي وذاالقلب القاسي اللهم اقل العثرة
واغفر انزلة وعد بحلمك علي من لم يرج غيرك ولم يبق
باحد سواك.

اے میرے رب! گناہگار اور سخت دل بوڑھے پر رحم فرما۔ گناہوں کو معاف فرما دے اور لغزشوں کو بخش دے۔ اپنے حلم کے ساتھ اس شخص سے برتاؤ فرما جس نے تیرے سوا کسی سے کوئی امید نہیں رکھی نہ تیرے سوا کسی دوسرے پر کوئی بھروسہ کیا۔

پھر فرمایا: مجھے غسل دینے کے بعد شاہی خزانہ سے وہ رومال نکالنا جس میں حضور علیہ الصلوٰۃ والسلام کا مبارک ملبوس اور آپ کے مقدس بالوں اور ناخنوں کے تراشے محفوظ ہیں۔ ان مقدس بالوں اور ناخنوں کو میری آنکھوں، میزے منہ اور ناک اور کانوں پہ رکھ دینا اور حضور علیہ الصلوٰۃ والسلام کا مبارک لباس میرے بدن پر کفن کے

نیچے رکھ دینا اور پھر مجھ کو قبر میں لٹا کر مجھے ارحم الراحمین کے سپرد کر دینا۔

محمد بن عقبہ کا بیان ہے کہ جب حضرت امیر معاویہ رضی اللہ عنہ کا وقت وفات آ

پہنچا تو آپ نے بڑی حسرت کے ساتھ یہ فرمایا:

يَا لَيْتَنِي كُنْتُ رَجُلًا مِنْ قُرَيْشٍ بَدَى طُوى وَانِي لَمْ اَلْ مِنْ هَذَا

الامر شيئًا۔ اے کاش میں قریش کا ایک مرد ہوتا جو مقام ذی طوی میں رہ جاتا اور

سلطنت کے معاملے میں کسی چیز کا میں والی نہ بنا ہوتا۔

اس کے بعد آپ کی مقدس روح عالم بالا کو پرواز کر گئی اور آپ مسلمانوں کے قبرستان

جَنَّةُ الْبَيْقِعِ میں مدفون ہوئے۔ بوقت شہادت آپ کی عمر شریف اسی یا بیاسی برس کی تھی۔ ۱۸

ذوالحجہ ۳۵ھ جمعہ کے دن آپ کی شہادت ہوئی۔

(اکمال فی السما۔ الرجال ص ۶۰۲ و احیاء العلوم ج ۴ ص ۴۰۷)

اے اللہ! میرے دل میں تیری محبت ہے

حضرت معاذ صحابی رضی اللہ تعالیٰ عنہ جب مرض الموت میں سخت علیا۔ ہوئے تو یہ دعا

بار بار مانگنے لگے:

اے اللہ! تو خوب جانتا ہے کہ میں دنیا اور لمبی عمر سے اس لیے محبت نہیں

کرتا تھا کہ بہت زیادہ نہریں بنواؤں اور بہت سے باغ لگاؤں بلکہ میں تو اس

لیے لمبی عمر کا طلبگار تھا کہ میں (روزہ رکھ کر) سخت پیاس کی مشقت برداشت

کروں اور مصیبت جھیلتا رہوں اور ذکر کے حلقوں میں علماء کی مجلسوں کے اندر

مجموعوں میں بیٹھا کروں۔

پھر جب ان پر جانکنی کا عالم طاری ہوا اور نزع کے عالم میں ان پر شہید کرب و سب

چینی نمودار ہوئی تو ان کی زبان مبارک سے یہ الفاظ نکلے:

رب ما اخنقني خنقك فو عزتك انك تعلم ان قلبي بجنك .

اے میرے رب! تیری طرح تو کسی نے بھی میرا گلا نہیں گھونٹا تھا لیکن میں تیری

عزت کی قسم کھا کر کہتا ہوں تجھے خوب معلوم ہے کہ میرا دل تجھ سے محبت رکھتا ہے۔

زبان مبارک سے یہ الفاظ ادا ہوئے اور آپ کی مقدس روح عالم بالا میں پہنچ گئی۔

(احیاء العلوم ج ۲ ص ۴۰۹)

میں کتنا خوش ہوں کہ کل محبوب خدا سے ملاقات ہوگی

حضرت بلال رضی اللہ عنہ پر جب نزع کا عالم طاری ہوا تو ان کی بیوی نے بے قرار ہو کر یہ کہا ہائے بے مصیبت! تو حضرت بلال رضی اللہ عنہ نے آنکھیں کھول دیں اور ٹرپ کر فرمایا ”واطر باہ“ واہ رے میری خوشی! آخری کلمات جو آپ کی زبان مبارک سے نکلے یہ تھے۔

غدا نلقى الاحبة محمدنا وصحبہ (احیاء العلوم ج ۴ ص ۴۰۹)

کل ہم تمام دوستوں یعنی حضرت محمد صلی اللہ علیہ وسلم اور آپ کے تمام صحابہ سے ملاقات کریں گے۔

لو بس اب جانے دو مجھ کو دوستو
تم سے میں روٹھا خفا تم سے ہوا
اب تمہارا میں نہ تم میرے رفیق
منہ چھپا کے تم سے غائب ہو رہوں
دیہ سے ہے منتظر تربت مری
مے چلو دولہا بنا کر لے چلو
غل ہوا کہرام وہ گھر میں مچا
رشتہ الفت دلوں سے توڑ دو
اور اپنا میں نے بس رستہ لیا
اب تو بس مجھ کو یہی سوچھا طریق
قبر میں سکھ نیند جا کر سو رہوں
بس اٹھاؤ زود ترمیت مری
لے چلو بس آخری گھر لے چلو
ہو گیا گویا وہاں محشر پچا

حضور علیہ السلام کی بارگاہ میں سلام عرض کیا اور جان دے دی

حضرت سعد بن معاذ رضی اللہ عنہ بڑے جانثار انصاری صحابی ہیں۔ آپ جنگ خندق میں زخمی ہو گئے تھے اور حضور اکرم صلی اللہ تعالیٰ علیہ وسلم نے ان کے لیے مسجد

نبوی میں ایک خیمہ گاڑا اور ان کا علاج شروع کیا۔ خود اپنے دست مبارک سے دو مرتبہ ان کے زخم کو داغا یہاں تک کہ ان کا زخم بھرنے لگا لیکن انہوں نے شوق شہادت میں خداوند تعالیٰ سے یہ دعا مانگی:

یا اللہ! تو جانتا ہے کہ مجھے کسی قوم سے جنگ کرنے کی اتنی تمنا نہیں ہے جتنی کفار قریش سے لڑنے کی تمنا ہے جنہوں نے تیرے رسول کو جھٹلایا اور ان کو وطن سے نکالا۔ اے اللہ! میرا تو یہی خیال ہے کہ اب تو نے ہمارے اور کفار قریش کے درمیان جنگ کا خاتمہ کر دیا ہے لیکن اگر ابھی کفار قریش سے کوئی جنگ باقی رہ گئی ہو جب تو مجھے زندہ رکھتا کہ میں تیری راہ میں ان کافروں سے جنگ کروں اور اگر اب ان لوگوں سے کوئی جنگ باقی نہ رہ گئی ہو تو میرے اس زخم کو پھاڑ دے اور اسی زخم میں تو مجھے شہادت کی موت عطا فرما دے۔ خدا کی شان کہ آپ کی دعا ختم ہوتے ہی بالکل اچانک آپ کا زخم پھٹ گیا اور خون بہنے لگا۔

(بخاری ج ۲ ص ۵۹۱ باب مرجع النبی من الاحزاب)

عین وفات کے وقت ان کے سر ہانے حضور انور علیہ الصلوٰۃ والسلام تشریف فرما تھے جانکنی کے عالم میں انہوں نے آخری بار جمال نبوت کا دیدار کیا اور نہایت جوش محبت اور جذبہ عقیدت سے والہانہ انداز میں یہ کہا:

اے اللہ کے رسول میں گواہی دیتا ہوں کہ آپ اللہ کے رسول ہیں اور آپ

نے تبلیغ رسالت کا حق پورا پورا ادا فرمایا۔ (مدارج النبوة ج ۲ ص ۱۸۱)

اس کے بعد فوراً ہی آپ کی وفات ہو گئی۔ آپ کا سال وفات ۵ھ ہے۔ بوقت

وفات آپ کی عمر شریف ۷۳ برس کی تھی۔ (اکمال ص ۵۹۶ و اسد الغابہ ج ۲ ص ۲۹۸)

کاشن ان صندوقوں میں اشرفیوں کی جگہ بیٹگنیاں ہوتیں

فاتح مصر حضرت عمرو بن العاص رضی اللہ عنہ برسوں تک مصر کے گورنر رہے ان

کی دانائی اور بہادری کے واقعات سے تاریخ کے صفحات بھرے ہوئے ہیں۔ انہوں

نے اپنی وفات کے وقت بے قرار ہو کر اپنے بیٹوں کے صندوقوں کی طرف حقارت کے ساتھ دیکھا جو اشرافیوں سے بھرے ہوئے تھے اور فرمایا:

”کون ہے جو ان صندوقوں کو لے گا؟ کاش ان صندوقوں میں اشرافیوں کی جگہ جانوروں کی بینگنیاں بھری ہوتیں۔“

اتنا کہا اور فوراً آپ کی روح پرواز کر گئی۔ آخری سانس تک آپ کے ہوش و حواس قائم رہے اور آپ گفتگو کرتے رہے۔ (احیاء العلوم جلد ۲ ص ۴۰۹)

ہم اپنے آقا علیہ السلام کو کبھی دشمن کے حوالے نہ کریں گے

۲ھ جنگ بدر میں حضرت عبیدہ رضی اللہ عنہ نے عتبہ کے بھائی شیبہ کافر سے دست بدست جنگ کی۔ شیبہ نے حضرت عبیدہ کو اس طرح زخمی کر دیا کہ وہ زخموں کی تاب نہ لا کر زمین پر بیٹھ گئے۔ یہ منظر دیکھ کر حضرت علی رضی اللہ عنہ جھپٹے اور آگے بڑھ کر شیبہ کافر کو قتل کر دیا اور حضرت عبیدہ رضی اللہ عنہ کو اپنے کاندھے پر اٹھا کر بارگاہ رسالت میں لائے، ان کی پنڈلی چور چور ہو گئی تھی اور نلی کا گودا بہہ رہا تھا۔ اس حالت میں انہوں نے عرض کیا: یا رسول اللہ! کیا میں شہادت سے محروم رہا؟ آپ نے ارشاد فرمایا: نہیں، ہرگز نہیں بلکہ تم شہادت سے سرفراز ہو گئے۔ حضرت عبیدہ رضی اللہ عنہ نے کہا: یا رسول اللہ! اگر آج میرے اور آپ کے چچا ابوطالب زندہ ہوتے تو وہ مان لیتے کہ ان کے شعر کا مصداق میں کیوں ہوں۔

وَنَسَلِمُهُ حَتَّى نَصْرَعَ حَوْلَهُ وَنَذْهَلُ عَنْ أَبْنَاءِ نَا وَالْحَلَّائِلِ

یعنی ہم محمد (صلی اللہ تعالیٰ علیہ وسلم) کو اس وقت دشمنوں کے حوالے کریں گے جب ہم لڑکر ان کے گرد پچھاڑ دیئے جائیں گے اور ہم اپنے بیٹوں اور بیویوں کو بھول جائیں گے۔
آپ نے یہ کہا اور فوراً ہی آپ کا وصال ہو گیا۔

(ابوداؤد ج ۲ ص ۳۶۱ و زرقاتی علی المواہب ج ۱ ص ۴۱۸)

اسلامی فوج کو شہید کا پیغام محبت رسول صلی اللہ علیہ وسلم

حضرت زید بن ثابت رضی اللہ تعالیٰ عنہ کا بیان ہے کہ جنگ احد کے میدان میں حضور اکرم صلی اللہ تعالیٰ علیہ وسلم کے حکم سے میں حضرت سعد بن الربیع رضی اللہ تعالیٰ عنہ کی لاش کی تلاش میں نکلا تو میں نے ان کو سکرات کے عالم میں پایا تو انہوں نے مجھ سے کہا:

”تم رسول اللہ صلی اللہ تعالیٰ علیہ وسلم سے میرا سلام کہہ دینا اور اپنی قوم (انصار) سے بعد سلام میرا یہ پیغام سنا دینا کہ جب تک تم میں سے ایک آدمی بھی زندہ رہے، اگر رسول اللہ صلی اللہ تعالیٰ علیہ وسلم تک کفار پہنچ گئے تو خدا کے دربار میں تمہارا کوئی عذر بھی قابل قبول نہ ہوگا۔“ آپ نے یہ کہا اور ان کی روح پرواز کر گئی۔ حضرت زید بن ثابت نے بارگاہ رسالت میں آکر ان کا سلام عرض کیا اور انصار کو ان کا پیغام سنا دیا۔ (زرقانی ج ۲ ص ۴۸)

حضور علیہ السلام کو میرا سلام کہنا اور دعا کی درخواست کرنا، شہید کی وصیت

حضرت ابو عامر اشعری رضی اللہ تعالیٰ عنہ کو حضور صلی اللہ علیہ وسلم نے تھوڑی سی فوج کا افسر بنا کر ”اوطاس“ کی طرف روانہ فرما دیا وہاں درید بن الصممہ کافر کئی ہزار کی فوج لے کر ان کے مقابلہ کے لیے میدان میں نکل پڑا اور درید بن الصممہ کے بیٹے نے حضرت ابو عامر اشعری رضی اللہ تعالیٰ عنہ کو ایک تیر مارا جو ان کے گھٹنے پر لگا اور یہ زخمی ہو کر زمین پر بیٹھ گئے۔ حضرت ابو موسیٰ اشعری رضی اللہ تعالیٰ عنہ دوڑ کر آئے اور کہا: چچا جان! مجھے جلد بتائیے آپ کو کس نے تیر مارا ہے؟ حضرت ابو عامر رضی اللہ تعالیٰ عنہ نے اشارے سے بتایا کہ وہ شخص میرا قاتل ہے تو حضرت ابو موسیٰ اشعری رضی اللہ تعالیٰ عنہ اپنے چچا کے قاتل پر جوش میں بھرے ہوئے دوڑ پڑے، تو وہ بھاگنے لگا مگر حضرت ابو موسیٰ اشعری رضی اللہ تعالیٰ عنہ اس کو برابر دوڑاتے رہے۔ یہاں تک کہ اس کو قتل کر دیا۔ پھر اپنے چچا حضرت ابو عامر اشعری رضی اللہ تعالیٰ عنہ کے پاس آکر یہ خوشخبری سنائی کہ چچا جان! خدا نے آپ کے قاتل کو میرے ہاتھ سے ہلاک کر دیا ہے۔ پھر حضرت ابو موسیٰ رضی اللہ تعالیٰ عنہ نے اپنے چچا حضرت ابو عامر اشعری

رضی اللہ تعالیٰ عنہ کے زانو سے وہ تیر کھینچ کر نکالا تو وہ چونکہ زہر میں بھجا ہوا تھا اس لیے زخم سے بجائے خون کے پانی بہنے لگا اور وہ ٹڈھال ہونے لگے پھر انہوں نے اپنے بھتیجے حضرت ابوموسیٰ اشعری رضی اللہ تعالیٰ عنہ کو اپنی جگہ اپنی فوج کا افسر بنایا اور یہ وصیت فرمائی:

تم رسول اللہ صلی اللہ علیہ وسلم کی خدمت میں حاضر ہو کر میرا سلام عرض کرنا اور میرے لیے دعا کی درخواست کرنا۔

یہ وصیت کی اور اس کے بعد ہی فوراً ان کی وفات ہو گئی۔ حضرت ابوموسیٰ اشعری رضی اللہ تعالیٰ عنہ کا بیان ہے کہ جب جنگ سے فارغ ہو کر میں بارگاہ رسالت میں حاضر ہوا اور اپنے مرحوم چچا کا سلام اور پیغام عرض کیا تو حضور صلی اللہ علیہ وسلم نے وضو فرمایا۔ پھر اپنے دونوں ہاتھوں کو اتنا اونچا اٹھایا کہ میں نے آپ کی دونوں بغلوں کی سفیدی دیکھ لی اور آپ نے اس طرح دعا مانگی:

یا اللہ! تو ابو عامر کو قیامت کے دن بہت سے انسانوں سے زیادہ بلند مرتبہ بنا دے۔

حضرت ابوموسیٰ رضی اللہ تعالیٰ عنہ کا بیان ہے کہ میں نے حضور صلی اللہ علیہ وسلم کا یہ کرم دیکھ کر عرض کیا: یا رسول اللہ! میرے لیے بھی دعا فرمادیجئے تو حضور صلی اللہ تعالیٰ علیہ وسلم نے یہ دعا فرمائی:

یا اللہ! تو عبداللہ بن قیس (ابوموسیٰ اشعری) کے گناہوں کو بخش دے اور اس کو قیامت کے دن عزت والی جگہ میں داخل فرما۔

(بخاری ج ۲ ص ۲۱۹ غزوة اوطاس)

اے اللہ! میں اس سے راضی ہوں تو بھی اس سے راضی ہو جا

غزوة تبوک ۹ھ میں حضرت ذوالبجاءین رضی اللہ تعالیٰ عنہ کے سوا نہ کسی صحابی کی شہادت ہوئی نہ وفات ہوئی۔ حضرت ذوالبجاءین ایک غریب مہاجر تھے اور اصحاب صفہ میں

سے تھے یہ غزوہ تبوک میں شامل ہوئے اور ان کو بخارا آگیا بوقت وفات ان کے پاس حضور اکرم صلی اللہ تعالیٰ علیہ وسلم تشریف لائے تو انہوں نے بڑی حسرت سے یہ کہا:

یا سول اللہ! میرا مقصد شہادت ہی ہے اور حضور نے میرے لیے دعا فرمادی ہے کہ اے اللہ! میں نے اس کے خون کو کفار پر حرام کر دیا ہے تو کیا میں شہادت سے محروم رہوں گا؟ تو حضور صلی اللہ علیہ وسلم نے فرمایا: جب تم جہاد کے لیے نکلے ہو تو اگر بخارا میں بھی مرو گے جب بھی تم شہید ہی ہو گے۔

اس کے بعد بخارا میں ہی حضرت ذوالبجاءین رضی اللہ تعالیٰ عنہ کا وصال ہو گیا تو حضور اکرم صلی اللہ تعالیٰ علیہ وسلم نے اپنے دست مبارک سے ان کی نعش کو لحد میں سلایا اور خود ہی قبر کو کچی اینٹوں سے بند فرمایا اور پھر یہ دعا مانگی: ”اے اللہ میں ذوالبجاءین سے راضی ہوں تو بھی اس سے راضی ہو جا“۔ (مدارج النبوة ج ۲ ص ۳۵۰ و ص ۳۵۱)

عمل کم کیا اجر بہت زیادہ مل گیا

حضرت اسود راعی رضی اللہ عنہ ایک حبشی تھے جو خیبر کے کسی یہودی کی بکریاں چرایا کرتے تھے۔ جب حضور اقدس صلی اللہ تعالیٰ علیہ وسلم خیبر میں فوج لے کر داخل ہوئے تو یہ بارگاہ اقدس میں حاضر ہوئے اور کہا: آپ کس دین کی دعوت دیتے ہیں؟ حضور علیہ الصلوٰۃ والسلام نے ان کے سامنے اسلام کی دعوت پیش فرمائی۔ انہوں نے عرض کیا: اگر میں مسلمان ہو جاؤں تو مجھے خداوند تعالیٰ کی طرف سے کیا اجر و ثواب ملے گا؟ آپ نے ارشاد فرمایا: تم کو جنت اور اس کی نعمتیں ملیں گی۔ انہوں نے فوراً ہی کلمہ پڑھ کر اسلام قبول کر لیا۔ اس کے بعد یہ خوش نصیب ہتھیار پہن کر مجاہدین اسلام کی صف میں کھڑا ہو گیا اور انتہائی جوش و خروش کے ساتھ جہاد کرتے ہوئے شہید ہو گیا۔ جب حضور صلی اللہ تعالیٰ علیہ وسلم کو ان کی شہادت کی خبر ملی تو فرمایا: اس شخص نے بہت ہی کم عمل کیا اور بہت زیادہ اجر دیا گیا۔

پھر حضور صلی اللہ تعالیٰ علیہ وسلم نے ان کی نعش کو خیمہ میں لانے کا حکم دیا اور ان کی نعش

کے سرہانے کھڑے ہو کر آپ نے یہ بشارت سنائی:

اللہ تعالیٰ نے اس کے کالے چہرے کو حسین بنا دیا اور اس کے بدن کو خوشبودار بنا دیا اور دو حوریں اس کو جنت میں ملیں۔ اس شخص نے ایمان اور جہاد کے سوا کوئی دوسرا عمل خیر نہیں کیا نہ ایک وقت کی نماز پڑھی، نہ ایک روزہ رکھا نہ حج و زکوٰۃ کا موقعہ پایا مگر ایمان و جہاد کے سبب سے اللہ تعالیٰ نے اس کو اتنا بلند مرتبہ عطا فرمایا۔

(مدارج النبوة جلد ۲ ص ۲۳۰)

چوک مرگ آید تبسم برب اوست

حضرت سعید بن جبیر رضی اللہ عنہ بہت ہی جلیل القدر تابعی ہیں بلکہ بعض محدثین نے آپ کو خیر التابعین (تمام تابعین میں بہترین) لکھا ہے۔ آپ بصرہ کے ظالم گورنر حجاج بن یوسف ثقفی کو اس کی خلاف شرع باتوں پر روک ٹوک کرتے رہتے تھے اس لیے اس ظالم نے آپ کو قتل کرادیا۔ آپ کی شہادت کا واقعہ بڑا ہی عجیب و غریب ہے۔ حجاج نے پوچھا: سعید بن جبیر! بولو میں کس طریقے سے تمہیں قتل کروں؟ آپ نے فرمایا: جس طرح تو مجھے قتل کرے گا قیامت کے دن اسی طریقے سے تمہیں قتل کروں گا۔ حجاج نے کہا: تم مجھ سے معافی مانگ لو میں تجھ کو چھوڑ دوں گا آپ نے فرمایا: میں خدا کے سوا کسی دوسرے سے معافی نہیں مانگ سکتا۔ حجاج نے جھلا کر کہا: اے جلاد! ان کو قتل کر دو۔ آپ یہ سن کر ہنسنے لگے حجاج نے تعجب سے پوچھا: آپ اس وقت کس بات پر ہنس پڑے؟ آپ نے فرمایا: خدا کے روبرو تمہاری جرات پر مجھے تعجب ہوا اور ہنسی آگئی! آپ جلاد کے سامنے قبلہ رو ہو کر کھڑے ہو گئے اور انی وجہت وجہی للذی فطر السموت والارض حنیفا وما انا من البشر کین۔ پڑھنے لگے حجاج نے کہا: اے جلاد! ان کا منہ قبلہ سے پھیر دے۔ تو آپ نے پڑھا اَیْنَمَا تُوَلُّوْا فَتَمَّ وَجْهُ اللّٰهِ۔ حجاج نے کہا: اے جلاد! ان کو منہ کے بل زمین پر لٹا کر قتل کر ڈال۔ جب جلاد نے آپ کو منہ کے بل بحالت سجدہ لٹایا تو آپ نے یہ آیت تلاوت فرمائی۔

منہا خلقنکم و فیہا نعیدکم و منہا نخرجکم تارۃ اخری جب جلاد نے خنجر اٹھایا تو آپ نے بلند آواز سے لا الہ الا اللہ وحدہ لا شریک لہ و اشہد ان محمدًا عبدہ و رسولہ . پڑھا اور یہ دعا مانگی: ”یا اللہ! میرے قتل کے بعد حجاج کو کسی مسلمان پر قابو نہ دے۔“

آپ کی یہ دعا مقبول ہو گئی کہ آپ کی شہادت کے بعد صرف پندرہ رات حجاج زندہ رہا اور کسی مسلمان کو قتل نہ کر سکا۔ اس کے پیٹ میں کینسر ہو گیا تھا۔ طبیب بد بودار گوشت کی بوٹی کو دھاگے میں باندھ کر اس کے حلق میں ڈالتا تھا اور وہ اس کو گھونٹ جاتا تھا۔ پھر اس کو نکالتا تھا تو وہ بوٹی خون میں لپٹی ہوئی نکلتی تھی اور ان پندرہ راتوں میں حجاج کبھی سو نہیں سکا کیونکہ آنکھ لگتے ہی وہ خواب دیکھتا کہ حضرت سعید بن جبیر اس کی ٹانگ پکڑ کر گھسیٹ رہے ہیں، بس آنکھ کھل جاتی۔

یہ بھی منقول ہے کہ قتل کے بعد حضرت سعید بن جبیر رضی اللہ تعالیٰ عنہ کے بدن سے اس قدر خون نکلا کہ حجاج اور حاضرین حیران رہ گئے۔ جب طبیب سے پوچھا گیا تو اس نے بتایا کہ قتل ہونے والوں کا خون خوف سے سوکھ جاتا ہے مگر حضرت سعید بن جبیر رضی اللہ تعالیٰ عنہ چونکہ بالکل بے خوف تھے اس لیے ان کا خون بالکل خشک نہیں ہوا اور اس قدر زیادہ خون نکلا کہ سارا دربار خون سے بھر گیا۔

(اکمال فی اسماء الرجال ص ۵۹۸ و طبقات شعرانی و تہذیب العنزیب)

مرحبا خوش آمدید ان چہروں کے لئے جو نہ انسان ہیں نہ جن

حضرت عمر بن عبدالعزیز بنوامیہ کی فہرست میں خلیفہ عادل کے لقب سے مشہور ہیں۔ آپ روزانہ یہ دعا مانگا کرتے ”اے اللہ! میری موت کو مجھ پر آسان کر دے“ چنانچہ ان کی بیوی فاطمہ بنت عبدالملک کا بیان ہے کہ ان کی وفات کے وقت میں ان کے خیمہ سے نکل کر مکان میں بیٹھ گئی تو میں نے ان کو یہ آیت پڑھتے ہوئے سنا:

تلك الدار الاخرة نجعلها للذین لا یریدون علوا فی الارض ولا

فسادًا والعاقبة للمتقين (پ۔ ۲۰ عکبوت۔ آیت۔ ۳۸)

یہ آخرت کا گھر ہم ان کے لیے کرتے ہیں جو زمین میں تکبر اور فساد نہیں چاہتے اور آخرت کی بھلائی پر ہیز گاروں کے لیے ہے۔

اس کے بعد وہ بالکل ہی پرسکون ہو گئے نہ کچھ بولے، نہ کوئی حرکت کی، میں نے لونڈی سے کہا: دیکھ تو خلیفہ کا کیا حال ہے؟ وہ دوڑ کر گئی تو آپ وفات پا چکے تھے اور بعض لوگوں کا بیان ہے کہ عین وفات کے وقت آپ نے فرمایا: مجھے بٹھا دو جب لوگوں نے انہیں بٹھایا تو بیٹھ کر انہوں نے یہ کہا:

یا اللہ! تو نے مجھے کچھ باتوں کا حکم فرمایا تو میں نے کوتاہی کی اور تو نے مجھے کچھ باتوں سے منع فرمایا تو میں نے نافرمانی کی تین مرتبہ یہی کہا پھر کلمہ طیبہ پڑھا اور نظر جما کر دیکھا، تو لوگوں نے کہا: آپ کیا دیکھ رہے ہیں؟ تو آپ نے فرمایا: میں کچھ سبز پوش لوگوں کو دیکھ رہا ہوں جو نہ انسان ہیں نہ جن، یہ کہا اور ان کی روح پرواز کر گئی۔ (احیاء العلوم ج ۳ ص ۳۰۸ و ص ۳۰۹)

☆ عبید بن حسان کہتے ہیں کہ جب عمر بن عبدالعزیز کی وفات کا وقت بالکل ہی قریب آن پہنچا تو انہوں نے ہر شخص کو گھر میں سے نکل جانے کا حکم دیا تو مسلمہ اور ان کی بیوی فاطمہ دروازے پر بیٹھ گئے تو انہوں نے سنا کہ آپ بلند آواز سے کہہ رہے ہیں مرحبا۔ خوش آمدید ہے ان چہروں کے لیے جو نہ آدمی ہیں نہ جن پھر یہ آیت پڑھی۔
تلك الدار الآخرة نجعلها للذين لا يريدون علواً في الأرض ولا فساداً
والعاقبة للمتقين۔

پھر لوگوں نے گھر میں داخل ہو کر دیکھا تو ان کی روح پرواز کر چکی تھی۔

(تاریخ الخلفاء ص ۱۶۶)

مسلمان کب پیام موت سے ڈرتا ہے اے انسان
مسلمان کی اجل اس کے گناہوں کا کفارہ ہے

الموت كفارة لكل مسلم (ابونعیم) الموت ریحانة المؤمن
 الموت تحفة المؤمن والدرهم والدينار ربيع المنافق
 اجل ہے مرد مومن کے لئے اک تحفہ خوش تر
 منافق کی بہار زندگی ہے دولت دنیا
 حضرت عمر بن عبدالعزیز علیہ الرحمۃ اللہ تعالیٰ سے یوں دعا کیا کرتے تھے:
 اللهم هون علي الموت۔ اے اللہ! موت کو میرے لیے آسان کر دے۔
 (کتاب الزہد ص ۲۹۱)

اس عمر میں اس قدر محنت کیوں؟

صحابی رسول صلی اللہ علیہ وسلم حضرت ابو موسیٰ اشعری رضی اللہ عنہ بڑھاپے میں
 پہنچے تو نیک اعمال کی بجا آوری میں ہمہ تن مصروف ہو گئے۔ ان کے احباب کہتے کہ
 اس عمر میں اس درجہ محنت کیوں فرماتے ہیں اپنے نفس پہ نرمی کیجئے۔ آپ ان کو جواب
 دیتے کہ گھوڑ دوڑ میں سمجھدار گھوڑا جب منزل مقصود کے قریب پہنچتا ہے تو وہ اپنے
 حریف سے پہلے منزل پہ پہنچنے کی کوشش کرتا ہے۔ لہذا میری منزل (موت) بھی قریب
 ہے میں بھی اس کے لئے تگ و دوڑ کر رہا ہوں۔ (احیاء العلوم ج ۲ ص ۴۶۰)

۔ امور آخرت میں سبقت و عجلت عبادت ہے

مگر دنیا کے کام انجام دو فہم و تاخیر سے

ایک مسئلہ جس سے اصلاح ہو جائے سو حج اور سو جہاد سے بہتر ہے

حضرت امام مالک علیہ الرحمۃ نے بوقت وفات اپنے شاگرد خاص یحییٰ بن یحییٰ کو

مخاطب کر کے فرمایا سنو!

الحمد لله الذي اضحك وابكى وامات واحى۔

یعنی اس خدا کے لیے حمد ہے جس نے ہمیں کبھی خوشی دے کر ہنسایا اور کبھی غم

دے کر دلایا۔ ہم اسی کے حکم سے زندہ رہے اور اسی کے حکم پر جان قربان کرتے ہیں۔

یاد رکھو! میں کسی مسلمان کو شریعت کا ایک مسئلہ بتا کر اس کے اعمال کی اصلاح کر دینا یا کسی عالم سے ایک مسئلہ پوچھ کر اپنے اعمال کی اصلاح کر لینا ایک سوچ اور ایک سو جہاد سے بہتر سمجھتا ہوں۔

اس کے بعد آپ کی آواز بالکل دھیمی پڑ گئی اور پھر آپ کا وصال ہو گیا۔ آپ کا سال پیدائش ۹۳ھ اور وفات کا سال ۱۷۹ھ ہے اور قبر شریف جنت البقیع مدینہ منورہ میں ہے۔ (اکمال و طبقات شعرانی۔ دبستان الحمدین)

کاش میں غریبی کی حالت میں مرتا اور قاضی القضاة کا عہدہ قبول نہ کرتا

حضرت امام ابو یوسف رحمۃ اللہ علیہ حضرت امام ابو حنیفہ علیہ الرحمۃ کے جلیل القدر شاگرد اور خلیفہ ہارون الرشید عباسی کی حکومت کے قاضی القضاة (چیف جسٹس) رہے، آپ کے فضائل و مناقب بہت زیادہ ہیں۔ عین وفات کے وقت آپ کی زبان مبارک سے یہ الفاظ نئے گئے:

کاش میں اپنی اسی غریبی کی حالت میں مرتا جو شروع میں میری حالت تھی اور میں قاضی القضاة (چیف جسٹس) کا عہدہ قبول نہ کرتا۔ الہی تو خوب جانتا ہے کہ میں نے کبھی جان بوجھ کر کوئی حرام کام نہیں کیا اور نہ کبھی کوئی درہم حرام کھایا۔

عین وفات کے وقت یہ کہہ کر آپ کی وفات ہو گئی۔ اس کے بعد آپ کی آواز نہ سنی گئی۔ وفات سے پہلے آپ نے یہ وصیت فرمائی: میرے مال میں سے چار لاکھ درہم مکہ و مدینہ و کوفہ و بغداد کے محتاجوں کو دے دیا جائے۔

(شذرات الذهب لابن عماد و سیرة العمان وغیرہ)

میں اللہ کے قاصد کی انتظار میں ہوں.....

حضرت ابراہیم نخعی علیہ الرحمۃ حضرت امام ابو حنیفہ علیہ الرحمۃ کے دادا استاذ اور کوفہ کے استاذ الفقہاء ہیں۔ عبادت، ریاضت اور خوفِ الہی میں بھی ان کا مقام بہت بلند ہے۔ یہ اپنی وفات کے وقت رونے لگے کسی نے رونے کا سبب پوچھا تو آپ

نے فرمایا:

میں اللہ تعالیٰ کے قاصد کی انتظار کر رہا ہوں کہ وہ مجھے جنت کی خوشخبری سناتا ہے یا جہنم کی وعید سناتا ہے۔

یہ کلمات زبان مبارک سے نکلے اور آپ کا وصال ہو گیا۔ (احیاء العلوم ج ۲ ص ۲۰۹)

ان جیسی نعمتوں کے لیے عمل کرنے والوں کو عمل کرنا چاہیے

جمع زر کرتا ہوں کلفت سے بچنے کے لیے

جمع زر سے اور کلفت میں گھرا جاتا ہوں میں

حضرت عبداللہ بن مبارک علیہ الرحمۃ بہت ہی عظیم الشان محدث اور حضرت امام ابوحنیفہ رحمۃ اللہ علیہ کے بہت ہی محبوب اور محبت شاگرد رشید ہیں۔ عبادت و ریاضت اور زہد و تقویٰ میں آپ کا مرتبہ بہت اعلیٰ ہے۔ ان کو ان کے والد کی میراث سے بہت کثیر دولت ملی تھی اور ہمیشہ بہت ناز و نعمت کی زندگی بسر کی تھی اور بہت ہی نفاست پسند امیر کبیر تھے۔

بوقت وفات انہوں نے اپنے غلام ”نصر“ سے کہا کہ تم مجھے بستر سے اٹھا کر زمین پر رکھ دو اور میرے سر پر خاک ڈال دو تو ”نصر“ رو پڑا۔ آپ نے فرمایا: تم رو کیوں رہے ہو؟ ”نصر“ نے عرض کیا: اے میرے مولیٰ! میں نے تمام عمر آپ کو ناز و نعمت میں زندگی بسر کرتے ہوئے دیکھا ہے اور موت کے وقت آپ ایک مسکین پر دیسی کی طرح مرنے کا خیال رکھتے ہیں؟ آپ نے جواب دیا: میں نے خدا سے یہ دعا مانگی تھی کہ اے اللہ تو مجھے اغنیاء کی زندگی اور فقراء کی موت عطا فرما۔ پھر آپ نے فرمایا: تم صرف ایک مرتبہ مجھ کو کلمہ طیبہ کی تلقین کرنا اور پھر جب تک میں کوئی دوسری بات نہ بولوں دوبارہ مجھے تلقین نہ کرنا، چنانچہ ”نصر“ نے آپ کی ہدایت پر عمل کیا۔ پھر حضرت عبداللہ بن مبارک نے آنکھ کھولی اور ہنسے اور یہ آیت تلاوت کی لیسٹل ہذا قلیعبل العملون۔ یعنی ان جیسی نعمتوں کے لیے عمل کرنے والوں کو عمل کرنا چاہئے۔ پھر ایک دم ان کا طائر

روح عالم بالا کی طرف پرواز کر گیا۔ (احیاء العلوم جلد ۴ ص ۴۰۹)

☆ ایسا ہی واقعہ حضرت عمر بن حسین جمحی علیہ الرحمۃ کا ہے۔ یہ محدث کبیر ہیں اور مدینہ منورہ کے قاضی بھی رہ چکے ہیں۔ حضرت امام مالک کا قول ہے کہ یہ بہت ہی عبادت گزار تھے اور ایک قرآن مجید روزانہ پڑھا کرتے تھے ان کی وفات کے وقت جو لوگ حاضر تھے ان کا بیان ہے کہ نزع روح کے وقت ان کی زبان سے یہ آیت سنی گئی لبتل هذا فلیعمل العبلون۔ ان جیسی نعمتوں کے لیے عمل کرنے والوں کو عمل کرنا چاہئے۔ جیسے ہی اس آیت کو انہوں نے پڑھا فوراً ہی آپ کا طائر روح قفسِ عنصری سے پرواز کر گیا۔ (رحمۃ اللہ تعالیٰ) (تہذیب التہذیب)

☆ حضرت زرارہ بن ابی اوفی علیہ الرحمۃ بصرہ کے رہنے والے تابعی اور بہت بلند مرتبہ محدث ہیں آپ بصرہ کے قاضی بھی تھے اور قبیلہ بنی قشیر کی مسجد میں لوجہ اللہ امامت بھی فرماتے تھے۔ حضرت بہر بن حکیم محدث کا بیان ہے کہ ایک دن فجر کی نماز میں آپ نے فاذا نقر فی الناقور فذالک یومئذ یوم عسیر (پ ۲۹۔ المدثر۔ آیت ۹) کی آیت تلاوت کی جس کا ترجمہ یہ ہے کہ جس دن صور پھونکا جائے گا وہ دن بہت سخت ہوگا۔ یہ آیت پڑھتے ہی آپ لرزتے اور کانپتے ہوئے زمین پر گر پڑے اور آپ کی روح پرواز کر گئی۔ بہر بن حکیم محدث کہتے ہیں کہ میں بھی ان کی نعش مبارک کو مسجد سے ان کے گھر تک اٹھا کر لے جانے والوں میں شامل تھا۔ یہ واقعہ ۹۲ھ میں ہوا۔ (احیاء العلوم ج ۳ ص ۱۶۱ و اکمال و ترمذی شریف)

میں اللہ کی پکڑ سے ڈرتا ہوں

حضرت محمد بن منکدر علیہ الرحمۃ بڑے بڑے بلند پایہ محدثین کے شاگرد اور مشہور ائمہ حدیث کے مقتدی اور استاذ ہیں۔ عبادت کی کثرت اور زہد و تقویٰ میں بھی آپ اپنے زمانے کے بہت مشہور و ممتاز عابد و زاہد ہیں۔ بوقت وفات جانکنی کے عالم میں آپ بلبلا کر رونے لگے۔ جب لوگوں نے پوچھا کہ اس وقت آپ کے رونے کی کیا

وجہ ہے؟ تو آپ نے آنسو پونچھتے ہوئے بھرائی آواز میں فرمایا:

میں اپنے کسی گناہ یا اور کسی وجہ سے نہیں رو رہا ہوں بلکہ صرف اس خیال سے مجھے رونا آ گیا کہ میں نے بہت سی باتوں کو معمولی ا > قیر سمجھا تھا حالانکہ وہ اللہ تعالیٰ کے نزدیک بہت بڑی باتیں تھیں تو میں ڈر رہا ہوں کہ کہیں ان باتوں پر میری پکڑ نہ ہو جائے بس اتنا کہنا اور فوراً ہی ان کی وفات ہو گئی۔ (احیاء العلوم ج ۴ ص ۴۰۹)

میرے گناہ تیرے عفو کے مقابلے میں کچھ نہیں ہیں

حضرت امام شافعی علیہ الرحمۃ کی علمی جلالت شان محتاج بیاں نہیں آپ کے فضائل و کمالات کے ذکر خیر سے تاریخ کے صفحات مال مال ہیں۔
امام مزنی کا بیان ہے کہ میں حضرت امام شافعی علیہ الرحمۃ کے مرض الموت میں ان کی عیادت کے لیے حاضر ہوا اور میں نے دریافت کیا کہ اے ابو عبد اللہ! آپ کا کیا حال ہے؟ آپ نے مجھ سے فرمایا: اے مزنی! سنو میرا اس وقت یہ حال ہے:

”میں دنیا سے جا رہا ہوں اور دوستوں سے جدا ہو رہا ہوں اور اپنے برے اعمال سے ملاقات کرنے والا ہوں اور موت کا پیالہ پینے والا ہوں اور اللہ تعالیٰ کے دربار میں حاضر ہونے والا ہوں اور میں نہیں جانتا کہ میری روح جنت میں جانے والی ہے تاکہ میں اس کو مبارکباد دوں یا جہنم میں جانے والی ہے تاکہ میں اس کی تعزیت کروں۔“

پھر آپ ان اشعار کو نہایت ہی لرزہ خیز اور پردرد آواز میں پڑھنے لگے

وَلَمَّا قَسَىٰ قَلْبِي وَضَاقَتْ مَذَاهِبِي	جَعَلْتُ رِجَائِي نَحْوَ عَفْوِكَ سَلْمًا
اور جب میرا دل سخت ہو گیا اور میرے	تو میں نے اپنی امید کو تیرے عفو کی جانب
راستے تنگ ہو گئے	سیڑھی بنا لیا

تَعَاظَمَنِي ذَنْبِي فَلَمَّا قَرْنَتْهُ	بِعَفْوِكَ رَبِّي كَانَ عَفْوِكَ أَعْظَمًا
--	--

مجھے اپنا گناہ بڑا معلوم ہوا لیکن جب میں نے	تیرے عفو سے اس کا موازنہ کیا تو تیرا عفو بڑا نکلا
---	---

فَمَا زِلْتُ ذَا عَفْوٍ عَنِ الذَّنْبِ لَمْ تَزَلْ تَجُودُ وَ تَعْفُو مِنَّةً وَ تَكْرُمًا

تو ہمیشہ گناہوں کو معاف کرنے والا رہا اور تو ہمیشہ ہی سخاوت کرتا رہا اور معافی دیتا رہا اپنے ہی احسان و کرم سے۔

مذکورہ بالا تقریر و اشعار کے بعد ہی آپ کا انتقال پر ملال ہو گیا۔ (رحمہ اللہ تعالیٰ)

(احیاء العلوم ج ۴ ص ۴۱۱)

تیس برس سے روزانہ ایک قرآن مجید پورا پڑھنے والا محدث

حضرت ابو بکر بن عیاش علیہ الرحمۃ بڑے پائے کے محدث اور بے حد مشہور و ممتاز عابد و زاہد تھے اور بادشاہ وقت اور اس کے گورنروں کو نصیحت کرنے میں بڑے بے خوف اور نڈر تھے اپنی وفات کے وقت اپنی لڑکی اور لڑکے سے فرمایا:

میری پیاری بیٹی! تم کیوں ڈرتی ہو؟ کیا تم اس لیے روتی ہو کہ تمہارے باپ کو عذاب دیا جائے گا؟ اے نورِ نظر! تم کو کیا خبر میں نے اپنے مکان کے اس ایک کونے میں ۲۴ ہزار مرتبہ قرآن مجید ختم کیا ہے۔

(تہذیب الجذیب و نووی)

بیٹا ابراہیم! تمہارے باپ نے زندگی بھر کوئی بے حیائی کا کام نہیں کیا ہے اور تیس برس سے مسلسل میں ایک قرآن مجید پڑھتا رہا ہوں۔ خبردار! اس بالا خانے پر ہرگز تم گناہ کا کام مت کرنا کیونکہ اس بالا خانے میں میں نے بارہ ہزار مرتبہ پورا قرآن مجید پڑھا ہے۔

یہ تقریر ختم کرتے ہی جنادی الاولیٰ ۱۹۲ھ میں آپ کا وصال ہو گیا۔

(نووی علی المسلم)

عظیم محدث کے آخری الفاظ

حضرت ابو زرعہ علیہ الرحمۃ علم حدیث کے مشہور امام اور اس فن میں حضرت امام بخاری رحمۃ اللہ علیہ کے ہم مرتبہ مانے گئے ہیں۔ ایک بار حضرت امام احمد بن حنبل علیہ

الرحمۃ نے فرمایا: میرے علم میں صحیح حدیثوں کی تعداد سات لاکھ ہے اور ابو زرہ جو انی ہی میں چھ لاکھ حدیثوں کے حافظ ہو چکے تھے۔ آپ کے مرض الموت میں سکرات موت اور جانکنی کے عالم میں بہت سے محدثین حاضر تھے۔ لوگوں کو خیال آیا کہ آپ کو کلمہ طیبہ کی تلقین کرنی چاہئے مگر حضرت ابو زرہ کی جلالت شان کے آگے کسی کو ہمت نہیں ہوتی تھی۔ آخر سب لوگوں نے سوچ کر یہ راہ نکالی کہ تلقین والی حدیث کا تذکرہ کرنا چاہئے تاکہ ان کو کلمہ یاد آجائے چنانچہ محمد بن مسلم محدث نے ابتدا کی اور یہ پسند پڑھی حدثنا الضحاک بن مخلد عن عبد الحمید بن جعفر اتنا پڑھ کر رعب سے ان کی زبان بند ہو گئی اس پر ابو زرہ نے جانکنی کے عالم میں روایت شروع کر دی حدثنا بندار حدثنا عبد الحمید بن جعفر عن صالح عن کثیر بن مرة عن معاذ بن جبل قال قال رسول اللہ صلی اللہ علیہ وسلم من کان اخر کلامہ لا الہ الا اللہ اتنا ہی کہنے پائے تھے کہ ان کی وفات ہو گئی پوری حدیث یوں ہے: من کان اخر کلامہ لا الہ الا اللہ دخل الجنة یعنی جس کی زبان سے مرتے وقت آخری کلام لا الہ الا اللہ..... نکلے وہ جنت میں داخل ہوگا۔

۲۶۳ھ میں آپ کا وصال ہوا۔ (تذکرہ الحفاظ و تہذیب العہدیب وغیرہ)

میرے پاؤں زندگی بھر کسی گناہ کی طرف چل کر نہیں گئے

حضرت بشیم بن جمیل علیہ الرحمۃ علم حدیث میں امام مالک وغیرہ محدثین کرام کے نامور شاگردوں میں سے ہیں۔ نہایت متقی اور اعلیٰ درجہ کے عابد و زاہد تھے۔ حضرت سفیان بن محمد مصیسی کا بیان ہے کہ میں ان کی وفات کے وقت ان کے پاس حاضر تھا، آپ سکرات الموت میں قبلہ رو ہو کر لیٹے ہوئے تھے کہ لوگوں نے آپ پر چادر اوڑھا دی اور دم نکلنے کا انتظار کرنے لگے۔ اسی حالت میں ان کی باندی نے ان کا پاؤں اپنے ہاتھ سے دبایا تو آپ نے فرمایا: اے میری باندی ان پاؤں کو اچھی طرح دبا۔ اللہ جانتا ہے کہ میرے یہ دونوں پاؤں زندگی بھر کسی گناہ کی طرف نہیں چلے ہیں۔ بس یہ الفاظ

نکلنے کی دیر تھی کہ آپ کی وفات ہو گئی۔ سن وفات ۲۱۳ھ ہے۔ (تہذیب المعجم)

موت ایک کٹھن اور سنگ بن مرحلہ ہے

حضرت بشر بن عارث علیہ الرحمۃ یہ وہی مشہور صاحب ولایت و باکرامت بزرگ ہیں جو عام طور پر ”بشر حافی“ کے نام سے مشہور ہیں۔ یہ اتنے بلند مرتبہ محدث اور مفتی اعظم ہیں کہ حضرت امام احمد بن حنبل ان کی درسگاہ کے ایک طالب علم ہیں۔ آخری عمر میں درس عدیث اور مجالس فتویٰ ختم کر کے گوشہ نشین ہو گئے اور ہمہ وقت عبادت، و ریاضت میں مشغول رہنے لگے۔ بوقت وفات جانکنی کے عالم میں ان پر بہت زیادہ مشقت اور بے قراری ظاہر ہوئی تو کسی نے پوچھا: کیوں کیا بات ہے کیا آپ کہ زنا سے محبت ہے اور موت ناگوار ہے؟ آپ نے فرمایا:

عاد! اللہ تعالیٰ کے دربار میں جانا بہت دشوار معاملہ ہے اسے آسان نہ

تجھ، میں اسی لیے بے قراری میں بیچ و تاب کھا رہا ہوں کہ یہ بہت ہی

غلیظ اور کٹھن مرحلہ ہے بس یہ کہا اور ان کا وصال ہو گیا۔

(احیاء العلوم ج ۳ ص ۴۱۰)

کاش میر علم ان کی بجائے ایک غسل ہوتا

عبدالملک بن مروان خلفاء بنو امیہ میں بڑے کروفر کا بادشاہ گزرا ہے بہت زیادہ صاحب علم و خلیفہ ہونے سے پہلے بہت عبادت گزار بھی تھا۔ جب اس کی وفات کا زمانہ فریب آیا تو اس نے ایک غسل کو دمشق کے دروازے پر دیکھا کہ وہ اپنے ہاتھ پر کپڑا لپیٹ کر ایک مردہ نہلانے جا رہا تھا، خلیفہ عبدالملک نے کہا: کاش میں بھی ایک غسل ہوتا اور اپنے ہاتھ ہی کی کمائی روزانہ کھاتا اور میں حکومت دنیا کے کسی معاملہ کا والی نہ بناتا۔ جب سو فی ابو حازم رحمۃ اللہ علیہ کو خلیفہ عبدالملک کے اس مقولہ کی خبر پہنچی تو انہوں نے فرمایا: الحمد للہ! جب ان بادشاہوں کی موت کا وقت آتا ہے تو یہ لوگ ہمارے حال کی تمنا کرتے ہیں اور جب ہم لوگوں کی موت کا وقت آتا ہے تو ہم لوگ

ان بادشاہوں کے حال کی تمنا نہیں کرتے۔

☆ عین جانکنی کے عالم میں کسی نے خلیفہ عبدالملک بن مروان سے پوچھا: اس وقت آپ اپنے آپ کو کیسا پارہے ہیں؟ تو اس نے کہا: میں اپنے آپ کو بالکل ویسا ہی پارہا ہوں جیسا کہ قرآن مجید میں اللہ تعالیٰ نے فرمایا ہے:

ولقد جئتمونا فرادی کما خلقنکم اول مرة و ترکتم ما خولنکم و داء ظہورکم (انعام: ۹۴) اور بے شک تم ہمارے پاس اکیلے آئے جیسا کہ ہم نے تمہیں پہلی بار پیدا فرمایا اور پیٹھے پیچھے چھوڑ آئے جو مال و متاع ہم نے تمہیں دیا تھا یہ آیت تلاوت کی اور دم نکل گیا۔ (احیاء ج ۲ ص ۴۰۸)

دیگر عباسی خلفاء کا حال

☆ خلفائے بنو العباس میں خلیفہ ہارون الرشید جس شان و شوکت اور رعب و دبدبہ کا بادشاہ گزرا ہے تاریخ داں حضرات پر پوشیدہ نہیں وہ موت کے وقت اپنے کفن کو الٹ پلٹ کر بار بار دیکھتا تھا اور یہ آیت پڑھتا تھا:

ما اغنی عنی مالہ . هلك عنی
سلطانیہ .
میرے مال نے مجھے کوئی نفع نہیں دیا میری
بادشاہی ہلاک ہوگئی

اسی آیت کو پڑھتے پڑھتے اس کی جان نکل گئی۔ (احیاء العلوم ج ۳ ص ۴۰۹)

☆ خلیفہ مامون رشید بہت ہی علم والا اور نہایت ہی رعب و دبدبہ والا اور بہادر تھا اس نے موت کے وقت راکھ بچھائی اور اسی پر چت لیٹ کر لوٹا تھا اور گڑ گڑا کر یہ دعا مانگتا تھا۔

یا من لا یزول ملکہ ارحم علی
من قد زال ملکہ .
اے وہ ذات جس کی بادشاہی کبھی زائل نہ
ہوگی اس شخص پر رحم فرما جس کی بادشاہی زائل ہوگئی

یہی دعا مانگتے ہوئے اس کی روح پرواز کر گئی۔

(احیاء العلوم ج ۳ ص ۴۰۹، تاریخ الخلفاء ص ۲۱۳)

☆ خلیفہ معتصم باللہ عباسی خلفاء میں بڑا سنگدل اور ظالم حکمران تھا۔ اپنی موت کے وقت نہایت افسوس کے ساتھ بستر پر تڑپتا اور لوٹتا تھا اور یہی لگاتار کہتا تھا: ہائے افسوس۔

لو علمت ان عمری هكذا قصير اگر مجھے معلوم ہوتا کہ میری عمر اتنی کم ہے تو
ما فعلت۔ میں بادشاہی نہ کرتا۔

یہی کلمات اس کی زبان پر تھے کہ اس کا انتقال ہو گیا۔ (احیاء العلوم ج ۳ ص ۴۰۹) ☆ خلیفہ مختصر باللہ نزع کے عالم میں بیقرار ہو کر بستر پر لوٹنے لگا تو خوشامدی لوگوں نے کہا: امیر المؤمنین آپ پر کوئی حرج نہیں۔ آپ تو بہت اچھے ہیں، یہ سن کر خلیفہ مختصر باللہ نے کہا:

کوئی حرج تو نہیں مگر یہ کیا کم ہے کہ دنیا جاتی رہی اور آخرت میرے
سامنے کھڑی ہے۔ ہائے میں نے اپنے باپ کو قتل کر کے جلدی خلافت پر
قبضہ جمالیا تو مجھ سے بھی جلد ہی خلافت چھین لی گئی۔

یہی الفاظ اس کی زبان پر تھے کہ اس کا دم نکل گیا۔ اس کی بادشاہی صرف چھ مہینے
رہی۔ ابن طیفورتر کی طبیب نے زہر آلود نشتر سے اس کی فصد کھولی اور یہی اس کی
موت کا سبب بنا۔ (احیاء العلوم ج ۳ ص ۴۰۹ تاریخ الخلفاء ص ۲۴۴)

ہائے رنے یہ روح پرور اور جاں بخش لذتیں

حضرت عامر بن عبدالقیس علیہ الرحمۃ بہت ہی مشہور عابد و نوابد بلکہ صاحب
کرامت بلند مرتبہ اولیاء میں سے تھے اپنی وفات کے وقت بے قرار ہو کر زار و زار
رونے لگے۔ جب رونے کا سبب پوچھا گیا تو آپ نے فرمایا:

میں موت کے ڈر یا دنیا کی محبت میں نہیں رو رہا ہوں بلکہ میں اس خیال
سے رو رہا ہوں کہ میں اب مر رہا ہوں تو اب گرمیوں کے روزوں میں
دوپہر کی پیاس اور جاڑوں کی لمبی راتوں میں قیام اللیل (نوافل تہجد) کی

لذت مجھے کہاں اور کیسے نصیب ہوا کرے گی؟ ہائے رے یہ روح پرور اور
جاں بخش لذتیں! یہی کہتے کہتے ان کی روح پرواز کر گئی۔

(احیاء العلوم ج ۴ ص ۴۰۹)

موت کی تکلیف

ابن ابی الدنیا سے روایت ہے کہ جب حضرت عمرو بن العاص رضی اللہ عنہ کی
وفات کا وقت آیا تو ان کے بیٹے نے ان سے کہا: ابا جان! آپ کہا کرتے تھے کہ کوئی
عقلمند انسان مجھے حالت نزع میں مل جائے تو میں اس سے موت کے حالات معلوم
کروں۔ آپ سے زیادہ عقلمند کون ہوگا؟ آپ ہی موت کے حالات بتادیں۔ فرمایا:
بخدا اے بیٹے! ایسا معلوم ہوتا ہے کہ میرے دونوں پہلو ایک تخت پر ہیں اور میں سوئی
کے ناکے کے برابر سوراخ سے سانس لے رہا ہوں اور ایک کانٹے دار شاخ میرے
قدم کی طرف سے سر کی جانب کھینچی جا رہی ہے۔ (شرح الصدور ص ۳۶)

☆ حضرت ابن ابی ملیکہ بیان کرتے ہیں: حضرت عمر رضی اللہ عنہ نے حضرت
کعب رضی اللہ عنہ سے فرمایا: مجھے موت کا حال بتاؤ۔ حضرت کعب رضی اللہ عنہ نے کہا:
اے امیر المؤمنین رضی اللہ عنہ! وہ ایک پر خار درخت کی طرح ہے جو مسلمان کے اندر
ہو اور اس کی رگ و پے میں سرایت کر چکا ہو اور ایک قوی الجثہ انسان اسے کھینچ رہا ہو۔

(علیہ الاولیاء)

☆ حضرت شداد بن اوس رضی اللہ عنہ سے مروی ہے کہ موت دنیا و آخرت کی
ہولناکیوں میں سب سے زیادہ ہولناک ہے۔ یہ آروں کے چیرنے سے قینچیوں کے
کانٹے سے ہانڈیوں کے ابا لنے سے زیادہ تکلیف دہ ہے۔ اگر مردہ زندہ ہو کر شدائد
موت سے لوگوں کو مطلع کر دے تو لوگوں کا عیش اور نیند ختم ہو جائے۔ (ابن ابی الدنیا)
☆ حضرت وائلہ رضی اللہ عنہ بیان کرتے ہیں رسول اللہ صلی اللہ علیہ وسلم نے
ارشاد فرمایا: مرنے والوں کو کلمہ توحید کی تلقین کرو اور جنت کی خوشخبری دو کیونکہ اس

وقت بڑے بڑے نیک مرد اور عورتیں پریشان ہوتے ہیں اور اس وقت شیطان انسان کے بہت قریب ہوتا ہے (جو کہ اسے ایمان سے بہکاتا ہے) بخدا ملک الموت کی زیارت تلوار کی ایک ہزار ضرب سے کہیں زیادہ ہے۔ بخدا جب انسان مرتا ہے تو اس کی رگ رگ انفرادی طور پر تکلیف برداشت کرتی ہے۔ (علیہ الاولیاء)

☆ امام قشیری نے اپنے ”رسالہ“ میں ابوالفضل طوسی نے ”عیون الاخبار“ میں اور ویلی ہی نے اپنی سند سے حضرت انس رضی اللہ عنہ کی یہ روایت نقل کی ہے کہ رسول اللہ صلی اللہ علیہ وسلم نے فرمایا: انسان پر جب عالم سکرات طاری ہوتا ہے اور میت بنے چین ہوتی ہے تو اس کے اعضاء ایک دوسرے کو سلام کہتے ہیں۔

السلام علیک تفارقنی و افارکک الی یوم القیامۃ
تم پر سلامتی ہو تم مجھ سے جدا ہو رہے ہو اور میں تم سے قیامت تک کے لئے جدا ہو رہا ہوں۔

بیماری کا شکوہ کیوں کروں یہ تو میرے طبیب ہی کی طرف سے ہے

حضرت سری سقطی علیہ الرحمۃ سلسلہ قادزیہ میں حضرت معروف کرخی رحمۃ اللہ علیہ کے خلیفہ اور حضرت جنید بغدادی علیہ الرحمۃ کے پیر ہیں۔ بزرگ ترین اولیاء میں آپ کا شمار ہے۔ حضرت جنید بغدادی علیہ الرحمۃ بیان فرماتے ہیں: میں ان کے مرض وفات میں ان کی عیادت کے لیے گیا اور حال و مزاج پوچھا تو انہوں نے نہایت ہی پردر دلجے میں یہ شعر پڑھا:

کَیْفَ أَشْکُوْا لِي طَبِیْبِيْ مَابِيْ وَالَّذِيْ أَصَابَنِيْ مِنْ طَبِیْبِيْ

میں کس طرح اپنے طبیب سے اپنی بیماری کی شکایت کروں جبکہ میری بیماری میرے طبیب ہی کی طرف سے مجھے پہنچی ہے۔

پھر میں نے پچھے سے ہوادینی شروع کی تو انہوں نے فرمایا: پچھے کی ہو اس شخص کو کیسے لگے گی جو عشق الہی کی گرمی سے جل رہا ہو؟ اس کے بعد فوراً ہی آپ کا وصال

ہو گیا۔ (احیاء العلوم ج ۳ ص ۲۱۰)

جانکنی کا وقت ہی تو دراصل تلاوت کا وقت ہے

جریری محدث کا بیان ہے کہ میں حضرت جنید بغدادی رحمۃ اللہ علیہ کی جانکنی کے وقت جب کہ وہ سکرات کے عالم میں تھے حاضر ہوا تو وہ تلاوت کر رہے تھے۔ جمعہ کا دن تھا، جب وہ تلاوت ختم کر چکے تو میں نے عرض کیا: اس وقت میں بھی آپ تلاوت کر رہے ہیں؟ تو انہوں نے فرمایا:

مجھ سے زیادہ تلاوت کا حقدار دوسرا کون ہوگا دیکھ نہیں رہے ہو کہ میری زندگی کا نامہ اعمال لپیٹا جا رہا ہے۔

پھر کسی نے آپ سے کلمہ پڑھنے کے لیے کہا تو ٹرپ کر آپ نے فرمایا: میں اس کلمہ کو تو زندگی میں کبھی بھولا ہی نہیں جو تم مجھے اس وقت یاد دلا رہے ہو۔

ابوالعباس بن عطاء کہتے ہیں کہ میں نزع کے عالم میں حضرت جنید بغدادی کی خدمت میں حاضر ہوا اور سلام کیا تو انہوں نے سلام کا جواب نہیں دیا۔ پھر تھوڑی دیر کے بعد جواب دیا اور فرمایا: مجھے معذور سمجھو میں اس وقت وظیفہ میں مشغول تھا۔ پھر اپنا چہرہ انہوں نے قبلہ کی طرف کر لیا۔ نعرہ تکبیر لگایا اور روح پرواز کر گئی۔

(احیاء العلوم ج ۳ ص ۲۰۹ تا ۲۱۰)

میری یہی تمنا ہے کہ مرنے سے پہلے مجھے اللہ کی معرفت نصیب ہو جائے

حضرت ذوالنون مصری رحمۃ اللہ علیہ بڑے بڑے اولیاء کرام کی فہرست میں آپ کا نام بہت مشہور اور ممتاز ہے۔ وفات کے وقت لوگوں نے پوچھا: اس وقت آپ کو کس چیز کی خواہش و تمنا ہے؟ آپ نے فرمایا:

بس میری ایک ہی خواہش اور بہت بڑی تمنا یہی ہے کہ مرنے سے پہلے ایک ہی لفظ کے لیے مجھے خداوند قدوس کی معرفت حاصل ہو جائے۔

یہ فرمانے کے بعد فوراً ہی آپ کی روح پاک عالم آخرت کو روانہ ہو گئی اور لوگ

ان کا منہ تکتے رہ گئے۔ (احیاء العلوم جلد ۳ ص ۳۰۹)

کیا اندھیری قبر روشن ہو گئی
نیکیاں جس کے لئے کی تھیں یہاں
کس اڑی مشکل میں وہ آئی ہیں کام
کھڑکیاں دوزخ کی کھل جاتیں ابھی
نیکیاں بندے کے آگے آگئیں
کیسی اس پر رحمت باری ہوئی
قبر میں جا کر ہوئیں وہ سب عیاں
آگ کی چڑھنے کو تھی منہ پر لگام
وہ تو یوں کہیے کہ رحمت ہو گئی
اس پہ بس چاروں طرف سے چھا گئیں

ایک درویش کی موت کا حال

ایک شخص سے منقول ہے کہ میں حضرت ممشاد دینوری علیہ الرحمۃ کی خدمت میں حاضر تھا تو ایک درویش آئے اور سلام کر کے پوچھا: یہاں کوئی ایسی صاف ستھری جگہ ہے جہاں ایک انسان کے لیے مرنا آسان ہو؟ لوگوں نے ایک جگہ کی طرف اشارہ کر دیا جہاں پانی کا چشمہ تھا، اس درویش نے وضو کیا اور کچھ نماز میں پڑھتا رہا۔ پھر پاؤں پھیلا کر لیٹ گیا اور اس کی وفات ہو گئی۔ بعض مشائخ کے حوالے سے پیچھے گزر چکا کہ حضرت ممشاد دینوری کے پاس عالم سکرات میں آئے اور دعائیں کرنے لگے کہ اللہ تعالیٰ آپ کو یہ نعمت دے وہ نعمت دے تو آپ نے ہنس کر فرمایا:

آپ لوگ میرے لیے کیا کیا دعائیں مانگ رہے ہیں تمیں برس سے برابر میرے سامنے جنت پیش کی جا رہی ہے مگر میں نے تو ایک مرتبہ نگاہ اٹھا کر اس کو دیکھا تک نہیں۔ یہ فرمایا اور روح پرواز کر گئی (احیاء العلوم ج ۳ ص ۳۱۰)

تیرے حق کی قسم! میں نے تیرے سوا کسی کو محبت کی نظر سے دیکھا ہی نہیں

حضرت ابوعلی رودباری رحمۃ اللہ علیہ بزرگ ترین اولیاء اللہ میں سے ہیں ان کی بہن کا بیان ہے کہ میں نزع کے عالم میں ان کے سر کو اپنی گود میں لیے بیٹھی تھی کہ ایک دم انہوں نے آنکھ کھول دی اور فرمایا:

دیکھو یہ آسمان کے دروازے کھلے ہیں اور یہ جنت کے پھاٹک مزین کیے

ہوئے ہیں اور یہ (کوثر و سلیل) کے برتن رکھے ہوئے ہیں اور اللہ تعالیٰ فرما رہا ہے کہ اے بوعلی! ہم نے تمہیں بڑے مراتب پر پہنچا دیا ہے۔ حالانکہ تم اس کے طلبگار نہیں تھے۔ پھر آپ یہ شعر بار بار پڑھنے لگے

بِحَقِّكَ لَأَنْظُرْتُ إِلَى سِوَاكَ

بَعِيْنِ مُوَدَّةٍ حَتَّى أَرََاكَ

تیرے حق کی قسم میں نے تیرے سوا کسی کو محبت کی نظر سے دیکھا ہی نہیں ہے۔ یہاں تک کہ میں تجھے دیکھ لوں۔

یہی فرماتے ہوئے انہوں نے اپنی آنکھیں بند کر لیں اور ان کی پاک بازر روح عالم قدس کو روانہ ہو گئی۔ (احیاء العلوم ج ۳ ص ۳۱۰)

☆ حضرت ابوسلیمان دارانی علیہ الرحمۃ مشہور اولیاء کبار میں سے ہیں۔ ان کی وفات کے وقت بہت سارے لوگ حاضر تھے آپ کی بے چینی و بے قراری کو دیکھ کر کسی نے کہا: ابشر فانك تقدم علي رب غفور رحيم۔ خوش ہو جائیے کیونکہ آپ اس کے دربار میں جا رہے ہیں جو بخشش والا رحم کرنے والا ہے۔ فرمایا: یوں کیوں نہیں کہتے: احذر فانك تقدم علي رب يحاسبك بالصغير و يعاقبك بالكبير ڈر جا کیونکہ تو اس کے دربار میں جا رہا ہے جو چھوٹے گناہوں کا حساب لے گا اور بڑے گناہوں پہ سزا دے گا۔ یہ فرمایا اور جان جان آفرین کے سپرد کر دی۔

(احیاء العلوم ج ۳ ص ۳۱۰)

عاشقان اوز خوباں خوب تر

☆ حضرت معتمر محدث فرماتے ہیں: میں احمد بن عبد الملک کے پاس ان کی نزع روح کی حالت میں گیا اور دعائیں کرنے لگا یا اللہ! ان پر سکرات موت کو آسان فرما دے کیونکہ یہ تو ایسے تھے یہ تو ایسے تھے چند تعریفی کلمات میں نے کہے تو انہوں نے ٹپ کر کہا: یہ بولنے والا کون ہے؟ تو میں نے کہا: میں معتمر ہوں، یہ سن کر انہوں نے

فرمایا: ملک الموت مجھ سے فرما رہے ہیں کہ میں ہر نئی مومن کے ساتھ نزع روح میں نرمی برتتا ہوں۔ یہ فرما کر پھر ایک دم وہ بجھ گئے۔ یعنی ان کی وفات ہو گئی۔

(احیاء العلوم جلد ۴ ص ۴۱۰)

☆ حضرت احمد بن حنبلہ رحمۃ اللہ علیہ بہت بلند درجے کے ولی کامل ہیں۔ آپ کی وفات کے وقت کسی نے ان سے کوئی مسئلہ پوچھا تو وہ رو پڑے اور کہنے لگے: اے میرے پیارے بیٹے! میں ایک دروازہ جس کو پچانوے برس سے کھٹکھٹاتا رہا ہوں وہ آج اس وقت کھل رہا ہے لیکن میں کچھ نہیں جانتا کہ وہ دروازہ سعادت کے ساتھ کھلے گا یا شقاوت کے ساتھ کھلے گا تو ایسی حالت میں میرے لیے کسی مسئلہ کے جواب کا بھلا کہاں موقع ہے۔

آپ نے یہ فرمایا اور بالکل خاموش ہو گئے جب لوگوں نے انہیں غور سے دیکھا تو وہ وفات پا چکے تھے۔ (احیاء العلوم جلد ۴ ص ۴۱۱)

ماں کے گستاخ کی زبان یہ کلمہ جاری نہیں ہو رہا

حضرت عبداللہ بن ابی اوفی رضی اللہ عنہ سے روایت ہے کہ ایک شخص بارگاہ رسالت مآب صلی اللہ علیہ وسلم میں حاضر ہوا اور عرض کی: یہاں ایک لڑکا ہے جس کی موت کا وقت قریب ہے اور اس میں کلمہ پڑھنے کی بھی سکت نہیں۔ آپ صلی اللہ علیہ وسلم نے فرمایا: کیا وہ زندگی میں یہ کلمہ نہ پڑھتا تھا؟ اس نے کہا: حضور صلی اللہ علیہ وسلم زندگی میں تو پڑھتا تھا۔ یہ سن کر حضور صلی اللہ علیہ وسلم صحابہ کرام رضی اللہ عنہم کی جماعت کے ساتھ اس لڑکے کے پاس تشریف لے گئے۔ آپ صلی اللہ علیہ وسلم نے اس لڑکے سے فرمایا: لا الہ الا اللہ پڑھو۔ اس نے کہا: مجھ میں اتنی بھی طاقت نہیں۔ آپ نے فرمایا: کیوں؟ اس نے جواب دیا: میں اپنی والدہ کی نافرمانی کیا کرتا تھا۔ آپ نے دریافت فرمایا: کیا وہ زندہ ہے؟ لڑکے نے کہا: جی ہاں۔ چنانچہ اس کی والدہ کو آنحضرت صلی اللہ علیہ وسلم کی خدمت میں پیش کیا گیا تو آپ نے اس سے فرمایا: یہ تمہارا بیٹا ہے؟ اس

نے کہا: جی ہاں۔ آپ نے فرمایا: اگر ایک بڑی آگ جلائی جائے اور تم سے کہا جائے کہ ہم تمہارے لڑکے کو آگ میں ڈال رہے ہیں ورنہ تم اسے معاف کر دو تو کیا تم معاف کر دو گی؟

وہ کہنے لگی: جی ہاں! آپ صلی اللہ علیہ وسلم نے فرمایا: تو ہمیں خدا کو گواہ بنا کر کہہ دے کہ میں اس سے راضی ہو گئی۔ چنانچہ اس نے کہہ دیا کہ میں راضی ہو گئی۔ پھر آپ صلی اللہ علیہ وسلم نے لڑکے سے فرمایا: اب کلمہ پڑھو چنانچہ وہ کلمہ پڑھنے لگا تو حضور علیہ السلام نے فرمایا:

الحمد لله الذي انقذه بي من النار (شرح الصدور، ص ۴۱)

اس خدا کا شکر ہے جس نے میری وجہ سے اسے جہنم کے عذاب سے نجات دلائی۔

رحم مردوں پر کرو اے مومنو
ان کو بس جنت میں تم داخل کرو
مرنے والے کی مذمت ظلم ہے
مرنے والے آہ تیری عاجزی
حسرتیں روتی ہیں تیرے ڈھیر پر
ریزہ ریزہ ہو گیا تربت میں تو
تجھ پہ کیا گزری خدا جانے وہاں
کیسی دیکھی اس کی پیشی اے غریب
کچھ تو کہہ کیا کیا ہوئے تجھ سے سوال

ایک عاشق صادق کی موت کا حال

لغت کے امام اصمعی کا بیان ہے کہ میں نے ایک سنسان جگہ میں ایک پتھر پر یہ

شعر لکھا ہوا دیکھا:

أَيَّ مَعَشَرَ الْعُشَّاقِ بِاللَّهِ خَبِرُوا

إِذَا حَلَّ عِشْقُ بِالْفَتَى كَيْفَ يَصْنَعُ

اے عاشقوں کی جماعت! تم لوگ مجھے خبر دو میں تم لوگوں کو خدا کی قسم دیتا ہوں کہ جب عشق کسی جوان پر اتر پڑے تو وہ کیا کرے۔

اصمعی کہتے ہیں کہ میں نے اس شعر کے نیچے یہ شعر لکھ دیا:

يُذَارِي هَوَاهُ ثُمَّ يَكْتُمُ سِرَّهُ

وَيَخْشَعُ فِي كُلِّ الْأُمُورِ وَيَخْضَعُ

اپنے عشق کے ساتھ نرمی برتے، پھر اپنے راز کو چھپائے رکھے اور تمام کاموں میں عاجزی و انکساری رکھے۔ اصمعی کہتے ہیں کہ میں دوسرے دن وہاں گیا تو دیکھا کہ ایک دوسرا شعر اسی پتھر پر لکھا ہوا ہے:

وَ كَيْفَ يُذَارِي وَالْهَوَى قَاتِلُ الْفَتَى

وَفِي كُلِّ يَوْمٍ قَلْبُهُ يَتَقَطَّعُ

عاشق کیسے نرمی برتے؟ حالت تو یہ ہے کہ عشق جوان کو قتل کیے جا رہا ہے اور روزانہ اس کا دل ٹکڑے ٹکڑے ہو رہا ہے۔

اصمعی کہتے ہیں کہ میں نے اس شعر کے نیچے یہ شعر لکھ دیا:

إِذَا لَمْ يَجِدْ صَبْرًا لِكِتْمَانِ سِرِّهِ

فَلَيْسَ لَهُ شَيْءٌ سِوَى الْمَوْتِ يَنْفَعُ

جب عاشق اپنے راز کو چھپانے کے لیے صبر نہیں کر پاتا تو اس کو موت کے سوا کوئی دوسری چیز فائدہ نہیں دے سکتی۔

اصمعی کہتے ہیں کہ پھر میں تیسرے دن وہاں گیا تو دیکھتا ہوں کہ ایک جوان کی

لاش وہاں پڑی ہوئی ہے اور یہ دو شعر اس پتھر پر لکھا ہوا ہے:

سَلَامِي عَلَى مَنْ كَانَ لِلْوَصْلِ يَمْنَعُ

سَمِعْنَا أَطْعَمَنَا ثُمَّ مَتَا فَيَلْغُوا

هَبْنَا لِرَبَابِ النَّعِيمِ نَعِيمُهُمْ وَلِلْعَاشِقِ الْمَسْكِينِ مَا يَتَجَرَّعُ

ہم نے سن لیا اور آپ کی بات مان لی پھر ہم مر گئے تو ہمارا سلام اس شخص کو پہنچا
دو جو وصال سے ہمیں روکتا تھا۔

نعمت والوں کو ان کی نعمت مبارک ہو اور عاشق مسکین کو عشق کا کڑوا گھونٹ
مبارک ہو جس کو وہ گھونٹ گھونٹ پی رہا ہے۔

امام اصمعی کا بیان ہے کہ میں اس میت کے لئے دعائے خیر کرتے ہوئے وہاں
سے چل دیا۔ (نحیہ ایسن)

کاش فسق و فجور چھوڑیں ہم اور معاصی سے منہ موڑیں ہم
رشتہ معصیت کو توڑیں ہم کاش مولیٰ سے ربط جوڑیں ہم
کاش عقبیٰ کی لو لگے ہم کو کاش دنیا سے ہم کو نفرت ہو

کشتگانِ خنجرِ تسلیمِ را

حضرت خواجہ قطب الدین بختیار کاکی رحمۃ اللہ علیہ حضرت خواجہ معین الدین
چشتی اجمیری علیہ الرحمۃ کے بڑے بلند مرتبہ خلیفہ ہیں آپ اللہ تعالیٰ کے ذکر میں ہر
وقت غرق رہا کرتے تھے۔ ایک دن قوال نے شیخ احمد جام علیہ الرحمۃ کا یہ شعر پڑھ دیا
کشتگانِ خنجرِ تسلیمِ را ہر زماں از غیبِ جانِ دیگر است
تسلیم و رضا کے خنجر سے قتل کیے ہوئے شخص کو ہر زمانے میں غیب سے ایک
دوسری جان ملتی رہتی ہے۔

آپ یہ شعر سن کر تین شب و روز حیرت کے عالم میں رہے اور کچھ بھی نہیں بولے
اور پانچویں رات آپ کا وصال ہو گیا۔ خواجہ میر حسین دہلوی نے اسی زمین میں چار
مصرعے کہہ کر اس کی تضمین کی ہے جن میں اس واقعہ کو نظم کیا ہے۔

جاں بیک بیت دادہ است آں بزرگ آئے ایں گوہر زکانے دیگر است
کشتگانِ خنجرِ تسلیمِ را ہر زماں از غیبِ جانے دیگر است

اس ایک شعر پر ان بزرگ نے جان دیدی ہاں یہ گوہر کسی دوسری کان سے نکلا ہوا ہے
تسلیم و رضا کے خنجر سے قتل کیے ہوئے شخص کو ہر زمانے میں غیب سے ایک دوسری جان ملا کرتی ہے

(اخبار الاخیار شیخ محقق ص ۳۲)

ایسے خوش نصیبوں کو ہی قبر جنت کا باغ بن کر لوگوں کو بتاتی ہے۔

کیوں نہ ہو جاؤں میں باغ اس کے لئے خلد کے بس ہیں چراغ اس کے لئے
نیک دنیا میں جو رہا بندا اس کو رحمت کا یہاں نہیں مندا
نور ہوتا ہے پھر بدن اس کا روح ہوتی ہے آسماں کو ہوا

شاید اللہ اس کو بھی بخش دے

حجاج بن یوسف خلفائے بنو امیہ کا انتہائی سفاک و خونخوار و ظالم گورنر تھا۔ اس نے ایک لاکھ انسانوں کو اپنی تلوار سے قتل کیا اور جو لوگ اس کے حکم سے قتل کیے گئے ان کو تو کوئی گنہ ہی نہیں سکا۔ بہت سے صحابہ اور تابعین کو اس نے قتل کیا یا قید و بند رکھا۔ حضرت خواجہ حسن بصری رحمۃ اللہ علیہ فرمایا کرتے تھے: اگر ساری امتیں اپنے اپنے منافقوں کو قیامت کے دن لے کر آئیں اور ہم اپنے ایک منافق حجاج بن یوسف ثقفی کو پیش کر دیں تو ہمارا ہی پلہ بھاری رہے گا۔ یہ حجاج بن یوسف جب کینسر کی بیماری میں مرنے لگا تو اس کی زبان پر یہ دعا جاری ہو گئی اور یہی دعا مانگتے مانگتے اس کا دم نکل گیا۔

اللهم اغفر لی فان الناس یقولون انک لا تغفر لی۔

اے میرے اللہ! تو مجھے بخش دے کیونکہ سب لوگ یہی کہتے ہیں کہ تو مجھے نہیں

بخشتے گا

خلیفہ عادل حضرت عمر بن عبدالعزیز علیہ الرحمۃ کو حجاج بن یوسف ثقفی کی زبان سے مرتے وقت کی یہ دعا بہت اچھی لگی اور ان کو حجاج کی موت پر رشک ہونے لگا اور

جب حضرت خواجہ حسن بصری علیہ الرحمۃ سے لوگوں نے حجاج کی اس دعا کا ذکر کیا تو آپ نے تعجب سے فرمایا: کیا واقعی حجاج نے یہ دعا مانگی تھی؟ لوگوں نے کہا: جی ہاں اس نے یہ دعا مانگی تھی تو آپ نے فرمایا: شاید (خدا اس کو بخش دے)

(احیاء العلوم جلد ۴ ص ۴۰۹)

موت اس سے بھی ملاقات کریگی ایک دن موت کا نام بھی سننے کو جو تیار نہیں

انسان موت سے کیوں ڈرتا ہے؟

عن عائشة رضی اللہ عنہا قالت قال رسول اللہ صلی اللہ علیہ وسلم من احب لقاء اللہ احب اللہ لقاءہ ومن کرہ لقاء اللہ کرہ اللہ لقاءہ قالت عائشة انا لنکرہ الموت قال لیس ذلک ولكن المؤمن اذا حضرہ الموت بشر برضوان اللہ وکرامتہ فلیس شیء احب الیہ مما امامہ فاحب لقاء اللہ فاحب اللہ لقاءہ واما الکافر اذا حضرہ الموت بشر بعذاب اللہ و عقوبتہ فلیس شیء اکرہ الیہ مما امامہ فکرہ لقاء اللہ فکرہ اللہ لقاءہ (کنز العمال ج ۱۵ ص ۵۶۵-۵۶۶)

حضرت عائشہ رضی اللہ عنہا سے روایت ہے کہ جناب رسول اللہ صلی اللہ علیہ وسلم نے فرمایا: جو شخص اللہ تعالیٰ کی ملاقات کو پسند کرتا ہے اللہ تعالیٰ اس سے ملاقات کرنا پسند کرتا ہے اور جو اللہ تعالیٰ سے ملاقات ناپسند کرتا ہے اللہ تعالیٰ اس سے ملاقات ناپسند کرتا ہے۔ حضرت عائشہ رضی اللہ عنہا نے کہا: ہم موت کو پسند نہیں کرتے۔ آپ صلی اللہ علیہ وسلم نے فرمایا: یہ بات نہیں بلکہ حقیقت یہ ہے کہ جب مومن کے پاس پیغام موت آتا ہے تو

اسے اللہ تعالیٰ کی رضا و خوشنودی کی خوشخبری دی جاتی ہے تو اس وقت اس کے نزدیک کوئی چیز محبوب نہیں ہوتی۔ بجز اس کے جو اس کے سامنے ہے (یعنی آخرت کے انعامات) تو وہ اس وقت اللہ تعالیٰ سے ملاقات کے لئے بے تاب ہوتا ہے اور اللہ تعالیٰ اس سے ملاقات کا خواہش مند ہوتا ہے اور جس وقت کافر کے پاس موت کا پیام آتا ہے اور اسے اللہ کے عذاب و عتاب کی خبر دی جاتی ہے تو اسے اس سے زیادہ کوئی چیز پسند نہیں ہوتی جو موت کے بعد پیش آنے والی ہوتی ہے۔ چنانچہ وہ اس وقت اللہ تعالیٰ سے ملاقات نہیں چاہتا اور اللہ تعالیٰ بھی اس سے ملاقات نہیں چاہتا۔

اللہ تعالیٰ کی ملاقات کا شائق

خود موت کے ساغر کو لگا لیتا ہے لب سے

☆ حضرت سہل بن عبد اللہ تستری علیہ الرحمۃ کا قول ہے موت کی تمنائیں شخص ہی کر سکتے ہیں۔ ایک وہ جسے موت کے بعد کے حالات کا علم نہ ہو۔ دوسرا خدا کی مقررہ تقدیر سے راہ فرار اختیار کر نیوالا۔ تیسرا اللہ تعالیٰ کی ملاقات کا مشتاق۔

موت ہے گھات میں تری انساں

اور تو ہے کہ محو غفلت ہے

مومن و کافر کی موت کا مفصل حال

حضرت تمیم داری رضی اللہ عنہ فرماتے ہیں: اللہ تعالیٰ ملک الموت سے فرماتا ہے: میرے فلاں ولی کے پاس جاؤ اور اس کی روح لے آؤ کیونکہ میں نے اس کا خوشی اور غم دونوں طرح امتحان لے لیا وہ ایسا ہی نکلا جیسا کہ میں چاہتا تھا۔ اس کو لے آؤ تاکہ دنیا کی مشقتوں سے اس کو راحت مل جائے۔ ملک الموت پانچ سو فرشتوں کی جماعت کے ساتھ اس کے پاس آتے ہیں ان سب کے پاس جنت کے کفن ہوتے ہیں ان کے

ہاتھوں میں ریحان کے گلہ سے ہوتے ہیں جن میں سے ہر ایک میں بیس رنگ ہوتے ہیں اور ہر رنگ میں نئی خوشبو ہوتی ہے اور ایک سفید ریشمی رومال میں مہکتا ہوا مشک ہوتا ہے۔ ملک الموت اس کے سر ہانے بیٹھتے ہیں اور باقی تمام فرشتے اس کو چاروں طرف سے گھیر لیتے ہیں اور اس کے ہر عضو پر اپنا ہاتھ رکھتے ہیں اور یہ مشک والا رومال اس کی ٹھوڑی کے نیچے رکھتے ہیں اور جنت کا دروازہ اس کی نگاہ کے سامنے کھول دیتے ہیں اس کے دل کو جنت کی نئی نئی چیزوں سے بہلایا جاتا ہے جیسا کہ بچے کے رونے کے وقت اس کے گھر والے مختلف چیزوں سے اس کا دل بہلاتے ہیں کبھی اس کی حوریں اس کے سامنے کر دی جاتی ہیں کبھی وہاں کے پھل کبھی عمدہ عمدہ لباس۔ غرضیکہ مختلف چیزیں اس کے سامنے کی جاتی ہیں۔ اس کی حوریں (بیویاں) خوشی میں کودنے لگتی ہیں۔ ان سب منظروں کو دیکھ کر اس کی روح بدن میں پھڑکنے لگتی ہے (جیسا کہ پنجرہ میں جانور نکلنے کو پھڑکتا ہے) اور ملک الموت اس سے کہتا ہے اے مبارک روح چل ایسی بیرونی طرف جس میں کاٹا نہیں ہے اور ایسے کیلوں کی طرف جو توتو لگے ہوئے ہیں اور ایسے سایہ کی طرف جو نہایت گہرا و وسیع ہے اور پانی بہ رہے ہیں (یہ چند منظروں کی طرف اشارہ ہے جو قرآن پاک میں سورہ واقعہ کی ان آیات شریفہ میں ذکر کیے گئے۔ فی سدر مخضود و طلح منضود و ظل ممدود و ماء مسکوب اور ملک الموت ایسی نرمی سے بات کرتا ہے جیسا کہ ماں اپنے بچے سے کرتی ہے۔ اس وجہ سے کہ یہ بات اس کو معلوم ہے کہ یہ روح اللہ تعالیٰ کے یہاں مقرب ہے۔ وہ اس روح کے ساتھ لطف سے پیش آتا ہے تاکہ اللہ تعالیٰ اس فرشتے سے خوش ہو۔ وہ روح بدن میں سے اسی طرح سہولت سے نکلتی ہے جیسا کہ آٹے میں سے بال نکال لیا جاتا ہے۔

جب مومن کی روح بدن سے نکلتی ہے

تو سب فرشتے اس کو سلام کرتے ہیں اور جنت میں داخل ہونے کی بشارت

دیتے ہیں جس کو قرآن پاک الذین تتوفهم الملكة طیبین (الایہ نحل ۴۷) میں ذکر فرمایا ہے اور اگر وہ مقرب بندوں میں ہوتا ہے تو سورہ واقعہ میں اس کے متعلق ارشاد ہے: فردح وریحان و جنت نعیم (۳۷) پس جس وقت روح بدن سے جدا ہوتی ہے تو وہ بدن سے کہتی ہے کہ اللہ تعالیٰ تجھ کو جزائے خیر دے تو اللہ تعالیٰ کی بندگی اور اطاعت میں جلدی کر نیوالا تھا۔ اس کی نافرمانی میں سستی کرنے والا تھا۔ تجھے آج کا دن مبارک ہو تو نے خود بھی عذاب سے نجات پائی اور مجھے بھی نجات دی اور یہی مضمون بدن رخصت کی وقت روح سے کہتا ہے۔ اس کی جدائی پر زمین کے وہ حصے روتے ہیں جن پر وہ اکثر عبادت کیا کرتا تھا۔ آسمان کے وہ دروازے روتے ہیں جن سے اس کے اعمال اوپر جایا کرتے تھے اور جن سے اس کا رزق اترا کرتا تھا۔ اس کے بعد وہ پانچ سو فرشتے میت کے پاس جمع ہو جاتے ہیں اور جب نہلانے والے اس کو کروٹ دیتے ہیں تو وہ فرشتے فوراً اس کو کروٹ دینے لگتے ہیں اور جب وہ کفن پہناتے ہیں تو اس سے پہلے وہ فوراً اپنالایا ہوا کفن پہنا دیتے ہیں۔ جب وہ خوشبو ملتے ہیں تو وہ فرشتے اس سے پہلے اپنی لائی ہوئی خوشبو مل دیتے ہیں۔ اس کے بعد وہ اس کے دروازہ سے قبر تک دونوں جانب قطار لگا کر کھڑے ہو جاتے ہیں اور اس کے جنازہ کا دعا اور استغفار کے ساتھ استقبال کرتے ہیں۔

یہ سارے مناظر دیکھ کر شیطان اس قدر زور سے روتا ہے کہ اس کی ہڈیاں ٹوٹنے لگتی ہیں اور اپنے لشکروں سے کہتا ہے تمہارا ناس ہو جائے۔ یہ تم سے کس طرح چھوٹ گیا۔ وہ کہتے ہیں کہ یہ معصوم (گناہوں سے بچایا گیا) تھا۔

عالم بالا میں پاکیزہ روح کا استقبال

اس کے بعد جب حضرت ملک الموت اس کی روح لے کر اوپر جاتے ہیں تو حضرت جبرئیل علیہ السلام ستر ہزار فرشتوں کے ساتھ اس کا استقبال کرتے ہیں۔ یہ فرشتے اس کو اللہ تعالیٰ کی طرف سے بشارتیں دیتے ہیں۔ اس کے بعد جب ملک

الموت علیہ السلام اس کو عرش تک لے جاتے ہیں تو وہاں پہنچ کر وہ روح سجدہ میں گر جاتی ہے۔ اللہ تعالیٰ کی طرف سے ارشاد ہوتا ہے کہ میرے بندے کی روح کو سدر منضود و طلح منضود میں پہنچا دو جب اس کی نعش قبر میں رکھی جاتی ہے تو اس کی نماز اس کے دائیں طرف آ کر کھڑی ہو جاتی ہے۔ روزہ بائیں طرف کھڑا ہو جاتا ہے۔ قرآن پاک کی تلاوت اور اللہ کا ذکر سر کی طرف کھڑے ہو جاتے ہیں اور جماعت کی نماز کو جو قدم چلے ہیں وہ پاؤں کی طرف کھڑے ہو جاتے ہیں اور (مصائب پر اور گناہوں سے) صبر قبر کی ایک جانب کھڑا ہو جاتا ہے۔ اس کے بعد عذاب اس قبر میں اپنی گردن نکالتا ہے اور مردہ تک پہنچنا چاہتا ہے لیکن وہ اگر دائیں جانب سے آتا ہے تو نماز اس کو کہتی ہے ”پرے ہٹ یہ شخص خدا کی قسم دنیا میں ہمیشہ مشقت اٹھاتا رہا ابھی ذرا راحت سے سویا ہے“۔ پھر وہ بائیں جانب سے آتا ہے تو روزہ اسی طرح اس کو ہٹا دیتا ہے۔ پھر وہ سر کی طرف سے آتا ہے تو تلاوت اور ذکر اس کو روک دیتے ہیں کہ ادھر کو تیرا راستہ نہیں ہے۔ الغرض! وہ جس جانب سے جانا چاہتا ہے اس کو راستہ نہیں ملتا اس لئے کہ اللہ کے ولی کو ہر جانب سے عبادتوں نے گھیر رکھا ہے۔ وہ عذاب عاجز ہو کر واپس چلا جاتا ہے۔ اس کے بعد صبر جو ایک کونہ میں کھڑا تھا ان عبادتوں سے کہتا ہے کہ میں اس انتظار میں تھا کہ اگر کسی جانب (عبادت کی کسی قسم کی کمزوری سے) کچھ ضعف ہو تو میں اس جانب مزاحمت کروں گا مگر الحمد للہ! تم نے مل کر اس کو دفع کر دیا۔ اب میں ترا زود (پر اعمال تلنے) کے وقت اس کے کام آؤں گا۔

قبر میں منکر نکیر کی آمد

اس کے بعد دو فرشتے اس مردہ کے پاس آتے ہیں جن کی آنکھیں بجلی کی طرح چمکتی ہیں اور آواز بادلوں کی زوردار گرج کی طرح ہوتی ہے ان کے دانتوں کی کچلیاں گائے کے سینگوں کی طرح ہوتی ہیں۔ ان کے منہ سے سانس کے ساتھ آگ کی لپٹیں نکلتی ہیں۔ بال اتنے بڑے کہ پاؤں تک لٹکتے ہوئے ان کے ایک مونڈھے سے

دوسرے مونڈھے تک اتنا فاصلہ کہ کئی دن میں چل کر پورا ہونہ مہربانی اور نرمی گویا ان کے پاس سے بھی نہیں گزری (البتہ سختی کا معاملہ مومنوں کے ساتھ نہیں کرتے لیکن ہیبت ہی کیا کم ہے) ان کو منکر نکیر کہا جاتا ہے۔ ان میں سے ہر ایک کے ہاتھ میں ایک ایک اتنا بڑا اور بھاری ہتھوڑا ہوتا ہے کہ اگر ساری دنیا کے انسان اور جنات مل کر اٹھائیں تو ان سے اٹھ نہ سکے۔ وہ آ کر مردہ سے کہتے ہیں بیٹھ جا مردہ ایک دم بیٹھ جاتا ہے اور کفن اس کے سر سے نیچے سرین تک آ جاتا ہے۔ وہ سوال کرتے ہیں تیرا رب کون ہے؟ تیرا دین کیا ہے؟ تیرے نبی کا کیا نام ہے؟ مردہ کہتا ہے کہ میرا رب اللہ جل شانہ ہے جو وحدہ لا شریک لہ ہے (وہ تنہا مالک ہے کوئی اس کا شریک نہیں) میرا دین اسلام ہے۔ میرے نبی محمد صلی اللہ علیہ وسلم ہیں جو خاتم النبیین ہیں۔ وہ دونوں کہتے ہیں تو نے صحیح کہا ہے اس کے بعد وہ قبر کی دیواروں کو سب طرف سے ہٹا دیتے ہیں جس سے وہ اوپر سے اور چاروں جانب دائیں بائیں سرہانے پائیستی سے بہت زیادہ وسیع ہو جاتی ہے۔ اس کے بعد وہ کہتے ہیں کہ اوپر سر اٹھاؤ۔ مردہ جب سر اٹھاتا ہے تو اس کو ایک دروازہ نظر آتا ہے جس میں سے جنت نظر آتی ہے۔ وہ کہتے ہیں: اے اللہ کے ولی! وہ جگہ تمہارے رہنے کی ہے اس وجہ سے کہ تم نے اللہ تعالیٰ کی اطاعت کی ہے۔ حضور اقدس صلی اللہ علیہ وسلم فرماتے ہیں: قسم ہے اس پاک ذات کی جس کے قبضہ میں میری جان ہے: اس کو اس وقت ایسی خوشی ہوتی ہے جو کبھی نہ لوٹے گی۔ اس کے بعد وہ فرشتے کہتے ہیں کہ اپنے پاؤں کی طرف دیکھو وہ دیکھتا ہے تو جہنم کا ایک دروازہ نظر آتا ہے (جس سے اس کی حالت نظر آتی ہے) وہ فرشتے کہتے ہیں: اے اللہ کے ولی! تو نے اس دروازہ سے نجات پالی۔ اس وقت بھی مردہ کو اس قدر خوشی ہوتی ہے جو کبھی نہ لوٹے گی۔ اس کے بعد اس قبر میں ستر دروازے جنت کی طرف کھل جاتے ہیں جن میں سے وہاں کی ٹھنڈی ہوائیں اور خوشبوئیں آتی رہتی ہیں اور قیامت تک یہی منظر رہے گا۔

ملک الموت کی خدا کے دشمن کے پاس آمد

اللہ تعالیٰ عزرائیل علیہ السلام کو حکم دیتا ہے ”میرے دشمن کے پاس جاؤ اور اس کی جان نکال لاؤ۔ میں نے اس پر ہر قسم کی فراخی رکھی۔ اپنی نعمتیں (دنیا میں چاروں طرف سے) اس پر لا دیں مگر وہ میری نافرمانی سے باز نہیں آیا لاؤ آج اس کو سزا دوں۔“

ملک الموت نہایت تکلیف دہ صورت میں اس کے پاس آتے ہیں۔ اس صورت سے کہ بارہ آنکھیں ان میں ہوتی ہیں۔ ان کے پاس ایک گرز (لوہے کا موٹا سا ڈنڈا) جہنم کی آگ کا بنا ہوا ہوتا ہے جس میں کانٹے ہوتے ہیں۔ ان کے ساتھ پانچ سو فرشتے جن کے ساتھ تانبہ کا ایک ٹکڑا ہوتا ہے اور ہاتھوں میں جہنم کی آگ کے بڑے بڑے انگارے اور آگ کے کوڑے ہوتے ہیں جو دیکھتے ہوئے ہوتے ہیں۔ ملک الموت آتے ہی وہ گزر اس پر مارتے ہیں جس کے کانٹے اس کے ہرزگ و پے میں گھس جاتے ہیں پھر وہ اس کو کھینچتے ہیں اور باقی فرشتے ان کوڑوں سے اس کے منہ کو اور سرین کو مارنا شروع کر دیتے ہیں جس سے وہ مردہ غش کھانے لگتا ہے وہ اس کی روح کو پاؤں کی انگلیوں سے نکال کر ایڑیوں میں روک دیتے ہیں اور پٹائی کرتے رہتے ہیں پھر ایڑیوں سے نکال کر گھنوں میں روک دیتے ہیں۔ پھر وہاں سے نکال کر (اور جگہ جگہ اس لئے روکتے ہیں تاکہ دیر تک تکلیف پہنچائی جائے) پیٹ میں روک دیتے ہیں پھر وہاں سے کھینچ کر سینے میں روک دیتے ہیں پھر فرشتے اس تانبہ کو اور جہنم کے انگاروں کو اس کی ٹھوڑی کے نیچے رکھ دیتے ہیں اور ملک الموت علیہ السلام کہتے ہیں کہ اے ملعون روح نکل اور اس جہنم کی طرف چل جس کی صفت فی سہوم وحبیبہ ہے جس کا ترجمہ یہ ہے کہ وہ لوگ آگ میں اور کھولتے ہوئے پانی میں اور سیاہ وھویں کے سایہ میں ہوں گے جو نہ ٹھنڈا ہوگا نہ فرحت بخش ہوگا (بلکہ نہایت تکلیف دینے والا ہوگا) پھر جب اس کی روح بدن سے رخصت ہوتی ہے تو وہ بدن سے کہتی ہے کہ اے ترابا تجھے برا بدلہ دے تو مجھے اللہ کی نافرمانی میں جلدی سے لے

جاتا تھا اور اس کی اطاعت میں سستی کرتا تھا تو خود بھی ہلاک ہوا اور مجھے بھی ہلاک کیا اور یہی مضمون بدن روح سے کہتا ہے اور زمین کے وہ حصے جن پر وہ گناہ کیا کرتا تھا اس پر لعنت کرتے ہیں اور شیطان کے لشکر دوڑے ہوئے اپنے سردار ابلیس کے پاس جا کر خوشخبری سناتے ہیں کہ ایک آدمی کو جہنم تک پہنچا دیا۔

دشمنِ خدا کی قبر میں حالتِ زار

پھر جب وہ قبر میں رکھا جاتا ہے تو زمین اس پر اتنی تنگ ہو جاتی ہے کہ اس کی پسلیاں ایک دوسرے میں گھس جاتی ہیں پھر اس پر کالے سانپ مسلط ہو جاتے ہیں جو اس کی ناک اور پاؤں کے انگوٹھے سے کاٹنا شروع کرتے ہیں۔ یہاں تک کہ درمیان میں دونوں جانب کے سانپ آ کر مل جاتے ہیں۔ پھر اس کے پاس دو فرشتے (منکر نکیر جن کی ہیئت ابھی گزر چکی ہے) آتے ہیں اور اس سے پوچھتے ہیں کہ تیرا رب کون ہے؟ تیرا دین کیا ہے؟ تیرے نبی کون ہیں؟ وہ ہر سوال کے جواب میں لاعلمی ظاہر کرتا ہے اور اس کے جواب پر اس کو گمراہی سے اس قدر زور سے مارتے ہیں کہ اس گمراہی کی چنگاریاں قبر میں پھیل جاتی ہیں اس کے بعد اس کو کہتے ہیں کہ اوپر دیکھ وہ اوپر کی جانب جنت کا دروازہ کھلا ہوا دیکھتا ہے (اس کی باغ و بہار وہاں سے نظر آتی ہے) وہ فرشتے اس سے کہتے ہیں کہ اللہ کے دشمن اگر تو اللہ تعالیٰ کی اطاعت کرتا تو یہ تیرا ٹھکانا ہوتا۔ حضور اقدس صلی اللہ علیہ وسلم فرماتے ہیں: اس ذات کی قسم جس کے قبضہ میں میری جان ہے: اس کو اس وقت ایسی حسرت ہوتی ہے کہ ایسی حسرت کبھی نہ ہوگی۔ پھر دوزخ کا دروازہ کھولا جاتا ہے اور وہ فرشتے کہتے ہیں کہ اللہ کے دشمن اب تیرا یہ ٹھکانہ ہے۔ اس لئے کہ تو نے اللہ تعالیٰ کی نافرمانی کی۔ اس کے بعد ستر دروازے جہنم کے اس کی قبر میں کھول دیئے جاتے ہیں۔ جن میں سے قیامت تک گرم ہوائیں اور دھواں وغیرہ آتا رہتا ہے۔ محدثین رحمہم اللہ اس حدیث پر سند کے اعتبار سے کچھ کلام کرتے ہیں لیکن اس کے مضامین کی تائید بہت سی روایات سے ہوتی ہے۔

(احناف) بالخصوص حضرت براء بن عازب رضی اللہ عنہ اور حضرت ابو ہریرہ رضی اللہ عنہ کی روایتیں جو مشکوٰۃ شریف کی کتاب الجنازہ میں اور باب اثبات عذاب القبر میں ہیں۔ اگر کوئی ان کا ترجمہ دیکھنا چاہے تو مظاہر حق میں دیکھا جاسکتا ہے۔ یہ منظر بہت زیادہ نگاہ میں رکھنے کے قابل ہے کیوں کہ بہت سخت منظر ہے۔ بہت کثرت سے احادیث میں اس کے واقعات ذکر کئے گئے ہیں۔ اختصار کی وجہ سے ایک ہی حدیث کا ترجمہ لکھا گیا ہے۔ (ماخوذ از موت کی یاد)

حساب اس کا بھی دینا ہے بروز حشر اے انساں
کسی سے جو سنا ہوگا کسی سے جو کہا ہوگا۔

ایک ہاشمی شہزادے کا نیک انجام

بنو امیہ کا ایک حسین و جمیل نوجوان موسیٰ بن محمد بن سلیمان ہاشمی اپنے عیش و عشرت، تن پروری، خوش لباسی اور خوبصورت کنیزوں اور غلاموں کے جھرمٹ میں سرمستی حیات کا عادی تھا۔ انواع و اقسام کے لذائذ سے اس کا دسترخوان ہمہ وقت لبریز رہتا۔ زرق برق ملبوسات میں لپٹا مجلس طرب سجائے رات کی رات غم و آلام دنیا سے بے خبر پڑا رہتا۔ ایک سال میں تین لاکھ تین ہزار دینار کی آمدنی تھی اور یہ ساری کی ساری دولت وہ اپنی عیاشیوں پر قربان کر دیتا۔ شارع عام پر نہایت بلند و بالا خوبصورت مکان بنا رکھا تھا جس کا گیٹ نہایت شاندار تھا۔ اپنے محل میں بیٹا کبھی وسیع گزرگاہ کی رونقوں سے محظوظ ہوتا۔ عقبی جانب نہایت شاندار باغ لہلہا رہا تھا جس میں حسین و جمیل پھولوں کی کیاریاں قرینے سے آراستہ رہتیں۔ کبھی اس میں مجلس طرب سجاتا۔ موسیٰ کے محل میں ہاشمی دانت کا بنا ہوا ایک قبہ تھا جس کی چاندی کی میخیں تھیں اور جس کے بعض حصوں پر سنہرا جڑاؤ تھا۔ قبہ کے عین بیچوں بیچ تخت خاص شہزادہ کے جلوس کے واسطے بنایا گیا تھا۔ جسم پر قیمتی لباس اور جڑاؤ عمامہ پہن کر موسیٰ اس پر بیٹھتا۔ ارد گرد دوست و احباب کی نشستیں ہوتیں۔ پشت پر خدام و غلام ایستادہ ہوتے قبے کے باہر

مطربوں کے بیٹھنے کی جگہ بنی ہوئی تھی جہاں بیٹھ کر وہ اپنے نغمہ و سرور سے موسیٰ اور اس کے ہم مشربوں کا جی بہلاتے۔ مہ جمال گانے والیاں بھی کبھی رونق مجلس بڑھاتیں ان میں اور مردانہ نشست گاہ میں ایک باریک پردہ حائل رہتا۔ جسے حسب خواہش کبھی ہٹا دیا جاتا۔ پردہ کو جنبش دینا اس بات کا اشارہ تھا کہ فوارہ نغمات کا اہال شروع ہوا اور جب گانا بند کروانا چاہتا تو اس وقت بھی محض اشارہ کر دیتا۔

رات ڈھلے عیش و عشرت سے تھک کر ماہوش کنیروں میں سے جس کے ہمراہ چاہتا شب باشی کرتا۔ دن کو شطرنج و نزدکی بساطیں جمتیں۔ کبھی بھولے سے بھی اس کی مجلس پر موت یا کسی غم و اندوہ کے تذکرے کا سایہ نہ پڑتا۔ اسی عالم سرمستی و شباب میں ستائیس سال گزر گئے۔

نوجوان کی چیخ نے شہزادے کی کایا پلٹ دی

ایک رات کی بات ہے موسیٰ اپنی مجلس طرب سجائے نرغہ احباب میں لباس مرصع سے آراستہ خوشبوئیات کی جھرمٹ میں مجو عیش تھا۔ محل کے باہر دور دور تک سناٹا چھایا ہوا تھا۔ یک بیک ایک دردناک چیخ ابھری جو مطربوں کی آواز سے مشابہ تھی۔ آواز کا کانوں سے ٹکرانا تھا کہ محفل میں سناٹا چھا گیا۔ موسیٰ نے قہ سے باہر سر نکالا اور آواز کا تعاقب کرنے لگا۔ شراب و شباب کا یہ رسیا اس کر بناک آواز کی تلخی کو برداشت نہ کر سکا اور غلاموں کو حکم دیا کہ اس مظلوم کو تلاش کرو اور میرے پاس لاؤ۔

خدام و غلام محل ہرا کے باہر اس کی تلاش میں نکلے تو انہیں پاس کی مسجد میں ایک کمزور لاغر اور نحیف و نزار نوجوان ملا۔ جس کا جسم ہڈیوں کا پیچر تھا اور گویا کھال ہڈیوں پر منڈھ گئی تھی۔ رنگ زرد لب خشک بال پریشان دو پھٹی پرانی چادروں میں لپٹا ہوا رب کائنات کے حضور مناجات کر رہا تھا۔

غلاموں نے اس نوجوان کو ہاتھ پاؤں سے پکڑا اور موسیٰ کے سامنے حاضر کر دیا۔ شہزادے نے پوچھا: آخر وہ کون سی تکلیف تھی جس نے تجھے اس طرح چیخنے پر مجبور

لایا۔ نوجوان نے کہا: میں مسجد میں تھا اور قرآن مجید کی تلاوت کر رہا تھا۔ قرآن مجید کی تلاوت میں ایسا مقام آیا جس نے مجھے بے حال کر دیا۔ موسیٰ نے کہا: ذرا میں بھی تو رستوں۔ نوجوان نے تعوذ و تسمیہ کے بعد سورہ ^{مطففین} کی یہ آیات تلاوت کیں:

ان الابرار لفي نعيم على الارائك ينظرون. تعرف في
وجوههم نضرة النعيم. يسقون من رحيق مختوم ختامه
مسك وفي ذلك فليتنافس المتنافسون. ومزاجه من تسنيم.
عينا يشرب بها المقربون (المطففين: ۲۲ تا ۲۸)

بیشک نیکی کرنے والے ضرور راحت میں (عزت کے بلند) تختوں پر بیٹھے
دیکھتے ہوں گے۔ آپ پہچانیں گے ان کے چہرہ میں راحت کی تازگی۔
انہیں صاف و شفاف شراب پلائی جائے گی جو مہر کی ہوئی ہے جس کی مہر
مشک ہے اور رغبت کرنے والوں کو اسی میں رغبت کرنی چاہئے اور اس کی
آمیزش سے چشمہ تسنیم کا پانی ہے جس سے اللہ کے مقرب بندے پییں
گے۔

نوجوان نے قرآن مجید کی یہ آیات تلاوت کرنے کے بعد شہزادے سے مخاطب
کر کہا: اے فریب خوردہ! بھلا وہ نعمتیں کہاں اور تیری یہ مجلس کہاں؟

چہ نسبت خاک رابا عالم پاک

بہشتی تخت کچھ اور ہی ہوگا اس پر نرم و نازک بستر ہوں گے جن کے استراستہ برق
کے ہوں گے اور سبز قالینوں اور بستروں پر آراستہ تکیوں سے ٹیک لگائے لوگ آرام
کرتے ہوں گے۔ وہاں دونہریں ساتھ ساتھ بہتی ہیں۔ وہاں ہر پھل کی دو قسمیں ہیں
ان کے میوے نہ کبھی ختم ہوں گے اور نہ ان سے جنتیوں کو کوئی روکنے والا ہوگا۔ اہل
جنت کے پسندیدہ عیش میں رہیں گے وہاں انہیں کوئی ناگوار بات بھی نہ سنائی
گئی وہاں اونچے اونچے تختوں کے ارد گرد چمکدار آبخورے سلیقے سے قطار میں رکھے

ہوں گے۔ یہ تمام نعمتیں تو اللہ کے متقی بندوں کے لئے ہوں گی اور کافروں کے لئے کیا ہوگا؟ ان کے لئے تو آگ ہی آگ ہے اور آگ بھی ایسی جو کبھی سرد نہ ہونے والی کافر اس میں ہمیشہ رہیں گے۔ کبھی ان کا عذاب موقوف نہیں ہوگا۔ وہ اس میں اوندھے منہ پڑے ہوں گے اور جب سر کے بل کھینٹا جائے گا تو کہا جائے گا لو یہ عذاب چکھو۔

ہاشمی شہزادہ بے اختیار ہو کر چیخنے لگا

ہاشمی شہزادے موسیٰ نے اس نوجوان کی یہ باتیں سنیں تو خود بھی چیخ مار کر رو پڑا بے اختیاری میں تخت سے اتر آیا اور اس نوجوان سے لپٹ کر رونے لگا اور پھر عیش و عشرت کے ہم نشینوں اور مصاحبوں نیز خادموں سے کہنے لگا: چلے جاؤ تم سب لوگ یہاں سے۔ نوجوان کو اپنے جسم سے لپٹائے گھر کے اندرونی حصہ میں داخل ہوا اور ایک بوریہ پر جا بیٹھا اور اپنی جوانی ضائع ہونے پر خود کو ملامت کرنے لگا۔ صالح نوجوان اس کو دلاسا دیتا رہا اور رحمن و رحیم پروردگار کی ستاری و غفاری یاد دلاتا رہا۔ اسی عالم میں پوری شب گزر گئی۔ اس طرح سپیدہ سحر کی نمود کے ساتھ اس شہزادہ عیش پسند نے اپنی توبہ خالص کے پانی سے غسل کیا۔ نوجوان کے ساتھ مسجد میں داخل ہوا۔ عبادت الہیہ کو اپنا مقصد بنایا۔ تمام مال و دولت سونا چاندی کپڑے صدقہ کر دیئے۔ کچھ غلاموں، کنیزوں کو فروخت اور کچھ کو آزاد کر دیا۔ تمام لوگوں کے حقوق شمار کر کے ادا کر ڈالے۔ موٹا لباس زیب تن کیا۔ شب بیداری کو شعار بنایا۔ دن کو روزہ رکھتا اور رات بھر جاگ کر اللہ تعالیٰ کے حضور روتا، گڑگڑاتا، مجاہدہ و ریاضت میں اتنا مشغول ہوا کہ دیکھنے والوں کو اس پر رحم آنے لگا۔ بڑے بڑے صلحاء اور زہاد اس کی زیارت کو آتے اور اتنی ریاضت شاقہ سے اسے روکتے۔ وہ جب یہ نصیحتیں سنتا تو اپنے گزرے ہوئے غفلت کے ایام یاد کر کے خوب روتا۔ بالآخر وہ دن بھی آیا جب پیادہ پانچ قدم ایک معمولی سا لباس جسم پر ڈالے۔ حج بیت اللہ کے ارادے سے نکلا ساتھ ایک پیالہ اور

ایک توشہ دان ہی اس کا زاد سفر تھا۔ اس پاک سرزمین پر پہنچا تو اس کے دل کی کیفیت اور دگرگوں ہو گئی۔ اکثر حجر اسود کے پاس زار و قطار روتا ہوا ملتا اور کہتا:

ہاشمی شہزادے کی دعا

”اے مالک بے نیاز سینکڑوں خلوتیں غفلت میں گزر گئیں اور عمر کے کتنے ہی سال صرف گناہوں میں ضائع ہو گئے۔ نیکیاں تو جاتی رہیں بس حسرت و ندامت پاس رہ گئی جس روز تیری بارگاہ میں حاضری ہوگی کیا منہ دکھاؤں گا۔ اے میرے رب! میں اب تیرے سوا کس سے اپنا دکھ روؤں، کس سے التجا کروں، کس کی جانب دوڑوں، کس پر اعتماد کروں! میرے رب کریم! میں اس لائق نہیں کہ تجھ سے جنت کا سوال کروں، میں تو بس تیرے جو دونوں وال سے محض اتنے کرم کا متمنی ہوں کہ میری مغفرت فرمادے۔“

حضرت محمد بن سہاک رحمۃ اللہ علیہ فرماتے ہیں: حج کے بعد اس شہزادہ ہاشمی نے وہیں پاک اور مقدس سرزمین پر اقامت اختیار کر لی اور اطاعت و انابت، توبہ و استغفار اور مناجات کرتے ہوئے اللہ کی رحمت کو پہنچا۔ (رضی الربیعین)

ایک نوجوان کو موت کے بعد جنتی محل ملنے کا واقعہ

حضرت مالک بن دینار رحمۃ اللہ علیہ ایک مرتبہ گھومتے پھرتے بصرہ کے ایک محلہ میں ایک غالب شان محل کے اندر داخل ہوئے۔ دیکھا کہ وہاں ایک نوجوان رعنا، مزدوروں، مستریوں اور کام کرنے والوں کو بڑے انہماک اور توجہ سے ہر کام کی ہدایت دے رہا ہے۔ حضرت مالک بن دینار رحمۃ اللہ علیہ نے اپنے رفیق جعفر بن سلیمان سے فرمایا: دیکھتے ہیں یہ جوان محل کی تعمیر و تزئین کے معاملہ میں کتنی دلچسپی رکھتا ہے۔ مجھے تو اس کے حال پر رحم آ رہا ہے اور چاہتا ہوں کہ اللہ تعالیٰ سے اس کے حق میں دعا کروں کہ اسے اس حال سے نجات دے۔ کیا عجب کہ یہ نوجوانان جنت میں سے ہو

جائے۔ پھر حضرت مالک بن دینار رحمۃ اللہ علیہ جعفر بن سلیمان کے ساتھ اس کے پاس گئے۔ سلام کیا۔ اس نے مالک بن دینار رحمۃ اللہ علیہ کو نہیں پہچانا۔ جب تعارف ہوا تو عزت و توقیر کی کسر نہ رکھی اور عرض کیا: حضرت کیسے تشریف آوری ہوئی؟ حضرت مالک بن دینار رحمۃ اللہ علیہ نے پوچھا: تو نے اس عالیشان مکان پر کتنی دولت خرچ کرنے کا ارادہ کیا ہے؟ اس نے کہا: ایک لاکھ درہم۔ حضرت مالک بن دینار رحمۃ اللہ علیہ کہنے لگے کہ اتنی بڑی رقم اگر تم مجھے دے دو تو میں تمہارے لیے ایک ایسے عالیشان محل کی ضمانت لے لوں جو اس سے زیادہ پائیدار خوبصورت اور دیرپا ہے جس کی مٹی مشک و زعفران کی ہوگی۔ وہ کبھی منہدم نہ ہوگا اور صرف محل ہی نہیں بلکہ اس کے ساتھ خادم، خادمائیں اور سرخ یا قوت کے قبے، نہایت شاندار اور حسین خیمے وغیرہ محل کے ساتھ ہوں گے اور اس محل کو معمار نہیں بنائیں گے بلکہ اللہ تعالیٰ کے امر کن سے تیار ہو جائے گا۔

نو جوان نے ایک رات کی مہلت مانگ لی

اس نو جوان نے کہا: مجھے سوچنے کے لئے آج رات کی مہلت دیجئے کل صبح آپ تشریف لائیں تو میں اس کے متعلق اپنی رائے عرض کروں گا۔ حضرت مالک رحمۃ اللہ علیہ واپس چلے آئے اور رات بھر اس نو جوان کی فکر اور سوچ میں رہے۔ آخر شب میں اس کے لئے بہت عاجزی سے دعا کی۔ جب صبح ہوئی تو ہم دونوں اس کے مکان پر گئے۔ وہ نو جوان دروازہ سے باہر ہی انتظار میں بیٹھا تھا اور جب حضرت مالک رحمۃ اللہ علیہ کو دیکھا تو بہت خوش ہوا۔ حضرت مالک رحمۃ اللہ علیہ نے فرمایا: تمہاری کل کی بات میں کیا رائے تھی؟ اس نو جوان نے کہا: آپ اس چیز کو پورا کریں گے جس کا کل آپ نے وعدہ فرمایا تھا حضرت مالک رحمۃ اللہ علیہ نے فرمایا: ضرور۔ اس نے درہم کے توڑے سامنے لاکر رکھ دیے اور دوات و قلم بھی لاکر رکھ دیا۔

اس کے بعد مالک رحمۃ اللہ علیہ بن دینار نے کاغذ اور قلم ہاتھ میں لے کر اس

مضمون کا بیج نامہ تحریر فرمایا ”بسم اللہ الرحمن الرحیم“ یہ تحریر اس غرض کے لئے ہے کہ مالک بن دینار رحمۃ اللہ علیہ فلاں بن فلاں کے لئے اس کے اس مکان کے عوض اللہ تعالیٰ سے ایک ایسا شاندار محل دلانے کا ضمانت دار ہے اور اگر اس محل میں مزید کچھ اور ہو تو اللہ تعالیٰ کا فضل ہے اور اس ایک لاکھ درہم کے بدلے میں میں نے جنت کا ایک محل فلاں بن فلاں کے لئے خرید لیا ہے جو اس کے محل سے زیادہ وسیع اور شاندار ہے اور وہ محل قرب الہی کے سائے میں ہے فقط“

اور کاغذ نوجوان کے حوالے کر کے ساری دولت شام سے پہلے پہلے فقراء و مساکین میں تقسیم فرمادیتے ہیں۔ اس عظیم عہد نامے کو لکھے ہوئے ابھی چالیس روز بھی نہیں گزرے تھے کہ نماز فجر کے بعد مسجد سے نکلتے ہوئے حضرت مالک بن دینار رحمۃ اللہ علیہ کی نگاہ محراب مسجد پہ پڑی تو کیا دیکھتے ہیں کہ نوجوان کے لئے لکھا ہوا وہی کاغذ رکھا ہے اور اس کی پشت پر بغیر سیاہی کے یہ تحریر چمک رہی ہے ”عزیز و حکیم اللہ کی جانب سے مالک بن دینار رحمۃ اللہ علیہ کے لئے یہ پروانہ براءت ہے کہ تم نے جس محل کے لئے ہمارے نام سے ضمانت لی تھی وہ ہم نے اس جوان کو عطا فرمادیا بلکہ اس سے ستر گنا زیادہ نوازا۔“

اس تحریر کو لے کر حضرت مالک بن دینار دوڑے ہوئے نوجوان کے گھر کی جانب تشریف لے گئے تو کیا دیکھتے ہیں کہ اس کے گھر کا دروازہ ماتم گسار ہے اور اندر سے نالہ و شیون کی آواز آرہی ہے پوچھنے پر معلوم ہوا کہ نوجوان کل خدا کو پیارا ہو گیا۔ نوجوان کے جنازہ کو غسل دینے والے شخص نے بتایا کہ اس نے مجھے بلوایا اور وصیت کی کہ میرے جنازہ کو غسل و کفن تم دینا اور کاغذ کا ایک ورق مجھے کفن کے اندر رکھنے کی وصیت کی چنانچہ میں نے اس کی وصیت پر عمل کر کے اس کی تدفین کر دی۔

حضرت مالک بن دینار رحمۃ اللہ علیہ نے محراب سے ملا ہوا کاغذ غسل کو دکھایا تو وہ چیخ پڑا کہ واللہ یہ تو وہی کاغذ ہے جو میں نے کفن میں رکھا تھا۔ یہ ماجرا دیکھ کر ایک

شخص نے مالک ابن دینار رحمۃ اللہ علیہ کی خدمت میں دولاکھ درہم کی پیشکش پر ضمانت نامہ لکھنے کی التجا کی تو آپ رحمۃ اللہ علیہ نے فرمایا: جو ہونا تھا ہو چکا اللہ جس کے ساتھ جو چاہتا ہے کرتا ہے۔ حضرت اسے یاد کر کے بہت روئے۔ واللہ تعالیٰ اعلم بالصواب۔

(روض الریاضین)

ایک گروہ جنت میں ہوگا اور دوسرا دوزخ میں

قرآن مجید کی سورہ شوریٰ میں فرمایا گیا: فَرِيقٌ فِي الْجَنَّةِ وَ فَرِيقٌ فِي السَّعِيرِ۔ ایک گروہ جنت میں ہوگا اور ایک گروہ دوزخ میں۔

☆ حضرت عبداللہ بن عمر رضی اللہ عنہما فرماتے ہیں: اللہ تعالیٰ نے جب آدم علیہ السلام کو مبعوث فرمایا تو ان کی تمام اولاد ان کی پشت سے پیدا کی اور وہ میدان میں پھیل گئی تو اسے (اپنی شان کے مطابق) اپنی دونوں مٹھیوں میں لے لیا اور فرمایا: ایک حصہ نیکو کاروں کا اور دوسرا بدکاروں کا۔ پھر انہیں پھینکا دیا دوبارہ انہیں سمیٹ لیا اور اسی طرح اپنی مٹھیوں میں لے کر فرمایا: ایک حصہ جنتی اور دوسرا جہنمی ہے۔

(ابن کثیر مع البغوی جزء ۷ ص ۳۵۴)

۔ قلب انسان خود پرکھتا ہے ۔ یہ برائی ہے یہ بھلائی ہے
☆ مسند احمد کی حدیث میں ہے کہ حضرت ابو عبداللہ نامی صحابی علیل ہوئے۔ ہم لوگ ان کی عیادت کے لئے گئے تو دیکھا کہ وہ رورہے ہیں۔ صحابہ رضی اللہ عنہم نے کہا: آپ کیوں رورہے ہیں؟ آپ سے رسول اللہ صلی اللہ علیہ وسلم نے فرمایا ہے کہ اپنی مونچھوں کو کم کرو (کیونکہ ان کی مونچھوں کے بال لمبے اور غیر شرعی تھے) یہاں تک کہ مجھ سے آملو۔ اس پر صحابی رضی اللہ عنہ نے فرمایا: یہ تو ٹھیک ہے لیکن مجھے تو ایک حدیث رلا رہی ہے۔ میں نے رسول اللہ صلی اللہ علیہ وسلم سے سنا ہے کہ اللہ تعالیٰ نے اپنی دائیں مٹھی میں مخلوق لی اور اسی طرح بائیں ہاتھ کی مٹھی میں مخلوق لی اور فرمایا: یہ لوگ اس کے لئے ہیں یعنی جنت کے لئے اور یہ اس کے لئے ہیں یعنی جہنم کے لئے

اور مجھے کچھ پروا نہیں لہذا مجھے خبر نہیں کہ میں خدا کی کس مٹھی میں تھا۔

(ابن کثیر مع البغوی جزء ۷ ص ۳۵۲)

قرار دل کو ہو کیوں کر کہ اس کا علم نہیں

میرے نصیب میں جنت ہے یا جہنم ہے

خیر سے خالی لوگ ہی دوزخ میں جائیں گے

ابن جریر میں ہے کہ اللہ تعالیٰ سے حضرت موسیٰ علیہ السلام نے عرض کی: اے میرے پروردگار! تو نے اپنی مخلوق کو پیدا کیا پھر تو ان میں سے کچھ لوگوں کو جنت میں داخل کرے گا اور کچھ لوگوں کو جہنم میں۔ کیا اچھا ہوتا کہ تمام مخلوق جنت میں چلی جاتی۔ جناب باری تعالیٰ نے ارشاد فرمایا: اے موسیٰ اپنا پیرہن (قمیص) اونچا کرو۔ آپ نے اونچا کر لیا۔ پھر فرمایا اور اونچا کرو۔ آپ نے اور اونچا کر لیا۔ پھر فرمایا اور اوپر اٹھاؤ۔ حضرت موسیٰ علیہ السلام نے جواب دیا: خدایا اب تو جسم سے اونچا کر لیا ہے۔ بجز اس جگہ کے جس کے اوپر سے ہٹانے میں خیر نہیں۔ اللہ تعالیٰ نے فرمایا: بس اسی طرح میں بھی اپنی مخلوق کو جنت میں داخل کروں گا بجز ان کے جو بالکل ہی خیر سے خالی ہیں۔

(ابن کثیر مع البغوی الجزء السابع ۷ صفحہ ۳۵۵)

عبث ہیں ساری عذاب و ثواب کی باتیں

اگر بشر کا ہر اک فعل اضطراری ہے

موت انسان کا تعاقب کر رہی ہے

عن معاوية بن قرة قال قال ابوالدرداء اضحكني ثلاث
وابكاني ثلاث اضحكني مؤمل دنيا والموت يطلبه و غافل
وليس بهغفول عنه وضاحك بئلاء فيه ولا يدري ارضى الله ام
اسخطه وابكاني فراق الاحبة محمد وحزبه وهول المظلم
عند عمرات الموت والوقوف بين يدي الله عزوجل يوم

تبد السریرة علانیة ثم لا ادرى الى الجنة ام الى النار

(کتاب الزہد لابن المبارک ۸۴)

معاویہ بن قرہ سے روایت ہے کہ ابوالدرداء رضی اللہ عنہ نے فرمایا: تین آدمیوں پر مجھے ہنسی آتی ہے اور تین پر رونا۔ مجھے اس شخص پر ہنسی آتی ہے جو دنیا پر امید لگائے ہوئے ہے اور موت اس کے تعاقب میں ہے اور وہ شخص جو غافل ہے اور اسے غفلت میں نہیں رہنے دیا جائے گا اور جو زور سے ہنستا ہے اور اسے معلوم نہیں کہ اللہ تعالیٰ ناراض ہے یا راضی۔ مجھے دوستوں یعنی آنحضرت صلی اللہ علیہ وسلم اور آپ صلی اللہ علیہ وسلم کے ساتھیوں کا فراق اور موت کی ہولناکیوں اور اللہ تعالیٰ کے سامنے کھڑے ہونے کا غم گھلائے جا رہا ہے جس دن کہ تمام راز فاش ہو جائیں گے اور معلوم نہیں کہ میرا ٹھکانہ جنت میں ہوگا یا دوزخ میں۔

۔ اک تو کہ تمناؤں کی تکمیل میں سرشار

اک موت کہ ہر وقت تیرے سر پہ کھڑی ہے

تم موت کے لئے پیدا کیے گئے اور ویرانی کے لئے تعمیر کرتے ہو

کتاب الزہد لابن المبارک ص ۸۸ پر حضرت ابو ذریا ابوالدرداء رضی اللہ عنہما سے ہے کہ تم موت کے لئے پیدا ہوئے ہو اور ویرانی کے لئے تعمیر کرتے ہو جو چیز فنا ہونے والی ہے اس پہ حریص ہو اور باقی رہنے والی چیز کو چھوڑ رہے ہو تین چیزیں انسان کی ناپسندیدہ ہیں لیکن درحقیقت وہی اچھی ہیں بیماری موت اور فقر۔

۔ سمجھتا ہے جسے تعمیر راسخ تیرے اس گھر کی پانی پہ بنا ہے

☆ یحییٰ بن کثیر سے روایت ہے کہ حضور صلی اللہ علیہ وسلم نے فرمایا:

والذی نفس محبدا بیدہ ما امتلأت دار حبرۃ الا امتلات عبرۃ

وما کانت فرحۃ الا تبعثها ترحة (کتاب الزہد لابن مبارک ۸۹)

اس ذات کی قسم جس کے ہاتھ میں میری جان ہے کوئی گھر زینت سے نہیں بھرتا مگر وہ آنسوؤں سے پر ہوگا اور ہر خوشی کے بعد غم ہے۔

انجام تبسم ہے یہاں چاک قبائی

دیتی ہے سحر گل کو یہ پیغام ہمیشہ

☆ قال ثابت البنانی الليل والنهار اربع وعشرون ساعة ليس فيها ساعة تأتي على ذی روح الا وملك الموت عليها قائم فان

امر بقبضها قبضها والا ذهب (حلیۃ الاولیاء ج ۲ ص ۴۲۶)

ثابت بنانی فرماتے ہیں دن رات کے چوبیس گھنٹے ہیں ان میں کوئی پل کسی بھی جاندار پر ایسا نہیں آتا جس میں کہ ملک الموت اس پر (یعنی اس کی تاک میں) نہ کھڑا ہو اگر اسے اس کی روح قبض کرنے کا حکم دیا جاتا ہے وہ اس کو قبض کر لیتا ہے ورنہ چلا جاتا ہے۔

فرشتہ موت ہے مسلط ہر آن و ہر لحظہ ہر بشر پر

جو بویا ہے وہی کاٹنا ہوگا

از مکافات عمل غافل مشو

گندم از گندم بروید جو ز جو

حضرت ابن مسعود رضی اللہ عنہ جب اپنے دوستوں میں بیٹھتے تو یوں فرمایا کرتے: ”تم گردش لیل و نہار کی زد میں ہو ہر لحظہ تمہارے لمحات زندگی تمہیں زندگی سے دور اور موت کے قریب لا رہے ہیں۔ تمہارے اعمال محفوظ ہو رہے ہیں اور موت کبھی اچانک بھی آ جاتی ہے۔ جو شخص نیکی کا بیج بوتا ہے امید ہے کہ اس کا دامن خوشہ مسرت سے بھر جائے اور جو شخص بدی کا بیج بوتا ہے یقیناً اس کو ندامت کے سوا کچھ حاصل نہ ہوگا۔ ہر بونے والے کے لئے وہی ہے جو اس نے بویا یعنی جیسا بونے گا ویسا

ہی کاٹے گا۔ (کتاب الہدایا بن ضہل ص ۱۶۱)

آخر وقت میں دیکھا ہجوم یاس و الم

کیے کا پھل ہے یہ قسمت یہ بدگمانی کیوں

☆ حضرت ابوالدرداء رضی اللہ عنہ نے ایک جنازہ میں ایک شخص کو دیکھا کہ

پکار رہا ہے یہ کس کا جنازہ ہے؟ حضرت ابودرداء نے فرمایا: تیرا ہے تیرا ہے۔

يقول الله عزوجل انك ميت وانهم ميتون (الزمر: ۳۰)

اور اس موقع پر آپ نے اللہ تعالیٰ کا یہ فرمان پڑھا: انك ميت وانهم

ميتون (تو بھی مرنے والا ہے اور یہ سب لوگ بھی مرنے والے ہیں)

جنازہ تیرا بھی اٹھے گا اک دن!

جنازے تو نے اوروں کے اٹھائے

دنیا کی محبت میں جو جتنا پھنسا ہوگا.....

قال ابوالدرداء لو تعلمون مآراء ون بعد الموت ما اكلتم

طعاما بشهوة ولا شربتم شرابا على شهوة ولا دخلتم بيتا

تستظلمون فيه ولحرصتم على الصعيد تضربون صدوركم

وتبكون على انفسكم ولوددت انى شجرة تعضد ثم توكل

(کتاب الزهد لابن خنبل، ص ۱۳۸)

حضرت ابودرداء رضی اللہ عنہ نے فرمایا: اگر تم پر یہ انکشاف ہو جائے کہ

موت کے بعد کیا پیش آنے والا ہے تو تم حسب منشاء کھانا اور حسب

خواہش پانی نہ پی سکو اور نہ دھوپ سے بچنے اور سایہ کے لئے گھر میں

داخل ہو سکو بلکہ تم خوف سے سینہ کو پی کرتے ہوئے جنگلوں کی طرف نکل

بھاگو اور اپنی حالت زار پر آنسو بہانے لگو (اس کے بعد حضرت ابودرداء

رضی اللہ عنہ فرماتے) کاش میں ایک درخت ہوتا جو کاٹ دیا جاتا پھر کھالیا

جاتا۔

دنیا کی محبت میں جو جتنا پھنسا ہوگا

روئے گا وہ اتنا ہی جب اس سے جدا ہوگا

☆ ابو عامر الخزاز سے روایت ہے کہ میں نے حضرت حسن سے سنا

وہ فرماتے تھے: یا ابن آدم تبوت وحدك وتدخل القبر وحدك

و تبعث وحدك و تحاسب وحدك.

(ایضاً ص ۲۷۱)

اے ابن آدم! تو اکیلا ہی فوت ہوگا اور اکیلا ہی قبر میں داخل ہوگا اور اکیلا

ہی قبر سے اٹھے گا اور تجھی سے ہی تیرے اعمال کا حساب لیا جائے گا۔

۔ اس راہ کے لئے کر لے سامان فراہم تو

جس راہ میں کوئی انساں ساتھی نہ تیرا ہوگا

موت کی یاد یہ تین انعامات اور اس کو بھلانے یہ تین مصائب

قال اللغاف من اكثر ذكر الموت اكرم بثلاثة اشياء تعجيل

التوبة وقناعة القلب و نشاط العبادة ومن نسي الموت عوقب

بثلاثة اشياء تسويف التوبة والحرص على الدنيا والتكاسل

في العبادة (مجالس الامراء ص ۳۶۳)

حضرت لغاف رحمۃ اللہ علیہ نے فرمایا: جو موت کو یاد رکھتا ہے اسے تین

انعامات سے سرفراز کیا جاتا ہے۔ توبہ میں عجلت، اطمینان قلب، عبادت

میں سرور اور جو موت کو بھلا دیتا ہے اس پر تین مصیبتیں نازل ہوتی ہیں توبہ

میں تاخیر تمنائے جمع دنیا اور عبادت میں کسلندی۔

☆ حضرت ابو ہریرہ رضی اللہ عنہ سے روایت ہے کہ ایک شخص رسول اللہ صلی

اللہ علیہ وسلم کی خدمت میں حاضر ہو کر عرض گزار ہوا کہ یا رسول اللہ صلی اللہ علیہ وسلم

میں موت کو پسند نہیں کرتا۔ آپ صلی اللہ علیہ وسلم نے فرمایا: کیا تیرے پاس مال

ہے؟ اس نے کہا: ہاں۔ آپ نے فرمایا: پہلے اسے ختم کر ڈالو (یعنی راہ خدا میں صرف کر دو) کیونکہ انسان کا دل مال کا دلدادہ ہے، اگر وہ اسے ختم کر دے (یعنی اللہ کے پاس بھیج دے) تو اس کا دل بھی اس کے پیچھے لگ جائے گا ورنہ وہ اس کے ہمراہ رہے گا۔

☆ حضرت ضحاک نے کسی کے ہاتھ میں درہم ذیکھا تو آپ نے اس سے پوچھا: یہ درہم کس کا ہے وہ کہنے لگا: میرا، آپ نے فرمایا:

انت للمال اذا امسكتہ والبال لك اذا انفقتہ

جب تک مال تیرے قبضہ میں ہے تو مال کا قیدی ہے اور جب تو نے مال (راہ خدا میں) خرچ کر دیا تو مال تیرے قبضہ میں ہے۔

مطلب یہ ہے کہ وہی مال انسان کا ہے جو اس نے فی سبیل اللہ صرف کر دیا اور اللہ تعالیٰ کے خزانہ میں جمع کر دیا۔ (ابن کثیر، ج ۲، ص ۲۲۲ طبع مفر)

دین کی حفاظت کے لئے موت سے بہتر کوئی چیز نہیں ہے

حضرت طاؤس رحمۃ اللہ علیہ فرماتے ہیں: مومن کے دین کی حفاظت کے لئے موت سے بہتر کوئی چیز نہیں۔

☆ ابن ابی الدنیا نے مالک بن مغول سے روایت کی ہے کہ سب سے پہلی خوش کن چیز جو مومن کو حاصل ہوگی وہ موت ہے کیونکہ اس میں وہ اللہ کا انعام اور اس کا اکرام دیکھتا ہے۔ موت کے بغیر اللہ تعالیٰ سے شرف ملاقات کا امکان نہیں (جو کہ اس کی سب سے بڑی خواہش ہوتی ہے) (شرح الصدور لابن الجوزی، ۱۷-۲۱)

ہے جام شہادت ترے پینے کی فقط دیر

وہ سامنے آنکھوں کے دریاغ جناں دیکھ

☆ حضرت جعفر احمد فرماتے ہیں: جس کے لئے موت میں بہتری نہیں اس کے

لئے زندگی میں بھی بہتری نہیں ہے۔ (ابن ابی الدنیا)

۔ موت سے بھاگتا ہے تو انسان

موت سے موت کو فرار نہیں

موت کے بعد کی تکلیف موت کی تکلیف سے زیادہ ہے

ان المومن تخرج نفسه من بين جنبيه وهو يحمد الله عن
ابن عباس)

تحقیق مومن کی روح اس کے دونوں پہلوؤں سے نکلتی ہے اور وہ اللہ کی
تعریف کرتا ہے۔

☆ ادنیٰ جبذات الموت بمنزلة مائة ضربة بالسيف (ابن ابی
الدنیا فی ذکر الموت)

موت کے جھٹکے کی کم از کم تکلیف سو مرتبہ تلوار کی ضرب کے برابر ہے۔

☆ لم يلق ابن ادم شيئاً قط منذ خلقه الله اشد عليه من
الموت ثم ان الموت لاهون مما بعده (عن انس رضی اللہ
عنه)

جب سے اللہ تعالیٰ نے ابن آدم کو پیدا کیا ہے اس نے موت سے زیادہ
کوئی تکلیف نہیں پائی۔ پھر یہ (موت کی) تکلیف موت کے بعد کی
تکلیف سے ہلکی ہے۔

☆ ما شبهت خروج المومن من الدنيا الا مثل خروج
الصبي من بطن امه من ذلك الغم والظلمت الي روح الدنيا
(عن انس رضی اللہ عنه)

دنیا سے مومن کے خروج کی مثال اس بچے کی سی ہے جو شکم مادر کی تکلیف
اور تاریکی سے نکل کر دنیا میں آرام و راحت کی طرف آتا ہے۔

☆ ما الموت فيها بعده الا كمنطحة عنز (عن ابی هريرة)

رضی اللہ عنہ)

کلفت موت کی مثال اس کے بعد پیش آنے والی تکلیف کے مقابلے میں ایسی ہے جیسے بکری کے سینگ مارنے کی تکلیف ہے۔

☆ لبعاً لجة ملك الموت اشد من الف ضربة بالسيف (عن

انس رضی اللہ عنہ)

جان کنی کی تکلیف تلوار کی ایک ہزار ضرب سے زیادہ ہے۔

(کنز العمال ج ۱۵ ص ۵۶۹-۵۷۰)

آتے رہتے ہیں پیش نظر دن رات جنازوں کے منظر

حیرت ہے کہ پھر کیوں اپنی اجل ہم دل سے بھلائے بیٹھے ہیں

اللہ تعالیٰ کے حلم سے دھوکہ نہ کھانا چاہیے

تو مشو مغرور بر حلم خدا

دیر گیر سخت گیر دمر ترا

قرآن مجید میں ارشاد باری تعالیٰ ہے: افحسبتم انما خلقناكم عبثا وانكم

الینا لا ترجعون (المومن ۱۱۵) کیا تمہارا یہ گمان ہے کہ ہم نے تمہیں بے مقصد پیدا کیا

ہے اور تم ہمارے پاس نہیں آؤ گے۔

بڑا کبخت ہے جس نے کبھی یہ بھی نہیں سوچا

کہاں سے آئے کیوں آئے کہاں جائیں گے کیا ہوگا

☆ عن ابن عباس رضی اللہ عنہما قال قال رسول اللہ صلی

اللہ علیہ وسلم واحذروا التسویف فان الموت یاتی بغتة ولا

یغترون احدکم بحلم اللہ عزوجل (الترغیب ج ۴ ص ۹۶)

حضرت ابن عباس سے روایت ہے کہ رسول اللہ صلی اللہ علیہ وسلم نے فرمایا

(توبہ میں تاخیر نہ کرو اس لیے کہ بعض مرتبہ) موت اچانک آ جاتی ہے

اور کوئی شخص اللہ تعالیٰ کی بردباری پر مغرور نہ ہو (اللہ کی پکڑ بھی بڑی سخت ہے) لہذا اس کی نافرمانی کی جرأت نہ کرے۔

ارے دیکھ! کہیں آجائے نہ وقت اچانک

جس وقت کہ توبہ کی بھی مہلت نہیں رہتی

عمل کا سلسلہ موت پہ ختم ہو جاتا ہے

ينبغي للانسان ان يعرف شرف زمانه وقدر وقته فلا يضيع
منه لحظة في غير قربته وقد كان جباة من السلف
يبادرون اللحظات.

انسان کو چاہئے کہ وہ اپنے وقت کی قدر و قیمت پہچانے، حصول قرب الہی کے سوا وہ لمحہ بھڑائع نہ کرے اور ہمارے اکابر کا یہ دستور تھا کہ وہ لمحات حیات کو ضائع نہیں ہونے دیتے تھے۔

فاذا علم الانسان وان بالغ في الجدبان الموت يقطعه عن
العبل عبل في حياته ما يدوم له اجره بعد موته.
جب انسان کو علم ہو جائے کہ خواہ وہ کتنی ہی کوشش کرے بالآخر موت اس
کے تمام کاروبار ختم کر دے گی تو وہ زندگی بھر وہی کام کرے گا جس کا اجر
موت کے بعد بھی اسے ملتا رہے۔

فان كان له شيء من الدنيا وقف وقفاً و غرس غرساً و اجري
نهرًا و يسعى في تحصيل ذرية تذكروا الله بعدة فيكون
الاجر له او ان يصنف كتاباً من العلم فان تصنيف العالم و لده
النخلد و ان يكون عاملاً بالخير عالماً فيه فينقل من فعله ما
يقتدى الخير به فذلك الذي لم يمت قدمات القوم وهم في
الناس احياء (صيد البحر لابن الجوزي ص ۲۰)

اور اگر اس کے پاس دنیا کے مال و متاع میں سے کچھ ہے تو وہ اللہ کی راہ میں وقف کر دے اور کوئی درخت لگائے (جس کے پھل اور سائے سے لوگ فائدہ اٹھائیں) یا نہر جاری کرے اور ایسی اولاد حاصل کرنے کا ارادہ (یعنی نیت) کرے جو اس کے بعد اللہ تعالیٰ کی اطاعت کرے اور اس کا اجر اسے (یعنی والد کو) ملے یا کوئی علمی کتاب تصنیف کر جائے کیونکہ عالم کی تصنیف ہمیشہ زندہ رہنے والی نرینہ اولاد ہے۔ ممکن ہے اس کی کتاب کے مطالعہ سے کوئی نیک اعمال بجالائے اور اس کی دوسرے لوگ اقتداء کریں ایسا عالم نہیں مرتا بلکہ مر کر بھی لوگوں کے دلوں میں زندہ رہتا ہے۔

مر جاتا ہے جو علم کی تحصیل میں عالم اللہ سے پاتا ہے مقامات شہادت موت کی یاد دہنی کی علامت ہے

حضرت بہل بن سعد الساعدی رضی اللہ عنہ بیان کرتے ہیں: ایک شخص فوت ہو گیا تو لوگ اس کی تعریف کرنے لگے اور اس کی عبادت کا تذکرہ کرنے لگے۔ حضور علیہ السلام خاموشی کے ساتھ سنتے رہے جب وہ چپ ہو گئے تو آپ نے فرمایا: کان یكثر ذکر الموت؟ قالوا الا قال فہل کان یدع کثیرا ما یشتہی؟ قالوا لا۔ قال ما بلغ صاحبکم کثیرا ما تذهبون الیہ کیا وہ موت کو کثرت سے یاد کرتا تھا؟ عرض کیا: نہیں! پھر آپ نے فرمایا: کیا وہ ترک خواہشات کثیرہ پر بھی عمل پیرا تھا۔ صحابہ رضی اللہ عنہم نے عرض کیا: نہیں تو آپ صلی اللہ علیہ وسلم نے ارشاد فرمایا: تمہارا ساتھی اس مقام پر فائز نہیں جس پر تمہارا خیال ہے۔

موت کی یاد غیر ضروری خواہشات کو ختم کر دیتی ہے اور انسان کو بے ضرر اور فرشتہ صفت بنا دیتی ہے جس کو موت یاد ہے وہ کسی کا حق نہیں دہائے گا

بلکہ اپنا حق وصول کرنا بھی بھول جائے گا۔

ہم کو اے انساں غمِ عقبیٰ سے فرصت ہے کہاں

عشرت دنیا پہ ماٹل اور ہوں گے ہم نہیں

موت اس سے بھی جلدی آسکتی ہے

روى عن ابى سعيد بن الخدرى قال اشترى اسامة بن زيد
وليدة بمائة دينار الى شهر فسعت رسول الله صلى الله عليه
وسلم يقول الاتعجبون من اسامة المشتري الى شهر ان
اسامة لطويل الامل والذى نفسى بيده ما طرفت عيناي الا
ظننت شفتى لا يلتقيان حتى يقبض الله روحى ولا رفعت
قدحا الى فى ظننت انى واضعه حتى اقبض و لالقت لقبه الا
ظننت انى لا اسيغها حتى اغض بها من الموت والذى نفسى
بيده انما توعدون لات وما انتم بمعجزين

(الترغيب ج ۴ ص ۲۳۲ وحلیۃ الاولیاء)

حضرت ابوسعید خدری رضی اللہ عنہ سے روایت ہے کہ حضرت اسامہ بن
زید رضی اللہ عنہما نے ایک ماہ ادھار پر سو دینار میں ایک لوٹڈی خریدی۔
میں نے رسول اللہ صلی اللہ علیہ وسلم سے سنا آپ (اس موقع پر) فرما رہے
تھے: تم تعجب کرتے ہو کہ اسامہ (رضی اللہ عنہ) نے ایک ماہ ادھار پر
(لوٹڈی) خریدی ہے۔ بیشک اسامہ رضی اللہ عنہ (اپنی زندگی کی) لمبی
امید رکھتا ہے۔ اس ذات کی قسم جس کے ہاتھ میں میری جان ہے میں
سمجھتا ہوں کہ میری دونوں پلکیں جھپکنے اور دونوں ہونٹ آپس میں ملنے
سے پہلے اللہ تعالیٰ میری روح قبض کر سکتا ہے اور ابھی پیالہ منہ تک پہنچا
ہو (پانی پینے کے لئے) اور واپس زمین پر نہ رکھا ہو کہ میری روح قبض ہو

سکتی ہے اور میں نے لقمہ منہ میں ڈالا ہوا بھی وہ حلق سے نیچے نہ اترتا ہو کہ موت آجائے اور قسم ہے اس ذات کی جس کے ہاتھ میں میری جان ہے تم سے جو (قیامت کا) وعدہ کیا گیا ہے وہ پورا ہو کر رہے گا اور تم بھاگ نہیں سکتے۔

لہذا بلا ضرورت قرض لینے سے پرہیز کرنا چاہئے کیونکہ زندگی کا کوئی اعتبار نہیں۔ انسان پہ اس حال میں موت آنی چاہئے کہ کسی کا ایک پیسہ بھی اس کے ذمے نہ ہو۔

قرض کہتے ہیں جس کو اے انسانا رات کا غم ہے دن کی ذلت ہے

قبر و آخرت کو یاد رکھنے کے لئے اہل اللہ کیا کرتے تھے؟

☆ حضرت ابوالدرداء صحابی رضی اللہ تعالیٰ عنہ اکثر قبرستانوں میں بیٹھا کرتے تھے تو لوگوں نے اس کے بارے میں آپ سے دریافت کیا کہ آپ قبرستان میں اکثر اوقات کیوں بیٹھے رہا کرتے ہیں؟ آپ نے فرمایا: میں ایسی قوم کے پاس بیٹھتا ہوں جو مجھے آخرت کی یاد دلاتے ہیں اور جب میں ان لوگوں سے غائب ہو جاتا ہوں تو یہ لوگ میری غیبت نہیں کرتے! (احیاء العلوم جلد ۳ ص ۲۱۲)

☆ حضرت امام جعفر صادق رضی اللہ تعالیٰ عنہ رات کو قبرستانوں میں تشریف لے جایا کرتے اور فرماتے: اے قبر والو! کیا بات ہے میں تم لوگوں کو پکارتا ہوں تو تم لوگ کوئی جواب نہیں دیتے ہو؟ پھر آپ فرماتے افسوس! میرے اور تمہارے درمیان ایسا حجاب ہو گیا ہے، لیکن آئندہ میں بھی تمہارے ہی جیسا ہو جانے والا ہوں۔ آپ یہی کلمات فرماتے رہتے یہاں تک کہ صبح صادق نمودار ہو جاتی تو آپ نماز فجر کے لیے مسجد میں تشریف لے جاتے۔ (احیاء العلوم جلد ۳ ص ۲۱۳)

☆ مشہور محدث حضرت یزید رقاشی علیہ الرحمۃ قبروں کے پاس جا کر فرمایا کرتے کہ انے قبر کے گڑھے میں دفن ہو جانے والا اور اے تنہائی میں رہنے والا اور

اے زمین کے اندرونی حصہ میں اُنسیت رکھنے والو! کاش مجھے خبر ہو جاتی کہ میں تمہارے کون سے اعمال پر خوشخبری حاصل کروں؟ اور میں تم میں سے کون سے بھائی پر رشک کروں؟ یہ فرما کر پھر آپ اس قدر روتے کہ آنسوؤں سے آپ کا عمامہ بھیک جاتا اور آپ جب بھی کسی قبر کو دیکھ لیتے تو اتنے زور زور سے رونے کی آواز نکالتے تھے جیسے بیل چیخا کرتا ہے۔ (احیاء العلوم ج ۲ ص ۲۱۳)

☆ مشہور محدث اور فقیہ حضرت سفیان ثوری علیہ الرحمۃ جو حضرت امام ابوحنیفہ رحمۃ اللہ علیہ کے ہم عصر اور کوفہ کے باشندہ تھے فرمایا کرتے تھے: جو مسلمان بکثرت قبروں کا تذکرہ کرتا رہے گا وہ اپنی قبر کو جنت کا باغ پائے گا اور جو قبروں کے ذکر اور ان کی یاد سے غافل رہے گا وہ اپنی قبر کو جہنم کا گڑھا پائے گا۔ (احیاء العلوم ج ۲ ص ۲۱۳)

☆ حضرت ربیع بن خثیم علیہ الرحمۃ نہایت بلند مرتبہ محدث اور مشہور ولی کامل ہیں۔ آپ نے اپنے گھر کے اندر ایک قبر بنا رکھی تھی جب بھی آپ محسوس فرماتے کہ غفلت کی وجہ سے میرا دل کچھ سخت پڑ گیا ہے تو آپ اس قبر میں داخل ہو کر لیٹ جاتے اور جب تک خدا کو منظور ہوتا اس میں لیٹے رہتے پھر کہتے: اے میرے رب مجھے واپس لوٹا دے تاکہ میں کوئی نیک عمل کروں۔ پھر خود ہی اپنے نفس کو جواب دیتے کہ اے ربیع! ہم نے تجھے واپس لوٹا دیا۔ اب تو کوئی نیک عمل کر۔

(احیاء العلوم جلد ۲ ص ۲۱۳)

☆ حضرت صالح مری علیہ الرحمۃ بہت ہی جلیل القدر محدث اور نامور محدثین کے شاگرد ہیں اور بڑے بڑے باکمال محدثین ان کی درسگاہ حدیث کے طالب علم ہیں۔ عبادت و ریاضت اور زہد و تقویٰ میں بھی ان کا مقام بہت بلند ہے۔ ان کا عجیب عالم تھا کہ اگر آپ کبھی کسی قبر کو دیکھ لیتے تھے تو دودن تک مہبوت و حیران رہتے کھانا پینا چھوڑ دیتے اور بالکل خاموش رہا کرتے تھے آپ کی ایک بڑی خاص کرامت یہ تھی کہ آپ قبرستان کے مردوں کی گفتگو سن لیتے تھے اور خود بھی مردوں سے گفتگو اور سوال

و جواب کرتے تھے۔ خلیفہ نے آپ کی وفات کا سال ۱۷۲ھ لکھا ہے اور امام بخاری علیہ الرحمۃ نے فرمایا: آپ نے ۱۷۶ھ میں وفات پائی۔

(نووی و تہذیب امتہذیب و طبقات شعرائی)

ہمسائیگی کا حق ادا کر دیا

حضرت عمر بن ذر رحمۃ اللہ علیہ بزرگانِ سلف میں بڑے پائے کے بزرگ ہیں۔ منقول ہے کہ ان کا ایک پڑوسی جو بہت ہی بدکار اور نہایت ہی گناہ گار تھا، اس کا انتقال ہو گیا تو اس کے فسق و بدکاری کی وجہ سے تمام اہل محلہ نے اس کے جنازہ کا بائیکاٹ کر دیا اور گھنٹوں اس کا جنازہ پڑا رہا کوئی اس کو اٹھانے کے لیے نہیں آیا۔ جب حضرت عمر بن ذر علیہ الرحمۃ کو اس کی خبر ملی تو آپ نے آکر اس کی نماز جنازہ پڑھائی اور اس کو دفن کیا پھر اس کی قبر پر کچھ دیر ٹھہر کر فرمایا: اے ابو فلاں! خداوند کریم تجھ پر رحمت فرمائے تو عمر بھر عقیدہ توحید و رسالت پر قائم رہا اور ہمیشہ تو خداوند قدوس کو سجدہ کرتا رہا، آج لوگوں نے تجھے بدکار و گناہ گار کہہ کر تیرے جنازہ کا بائیکاٹ کر دیا۔ افسوس آج ہم میں کون ایسا ہے جو گناہ گار نہیں ہے؟ پھر آپ نے اس گناہ گار میت کے لیے دیر تک دعائے مغفرت فرمائی اور روتے رہے۔ (احیاء العلوم جلد ۳ ص ۴۱۲)

ایک عبادت گزار غلام کی موت کا واقعہ جس کی دعا سے بارش ہونے لگی

ایک دفعہ کا واقعہ ہے کہ حجاز میں قحط پڑ گیا، مکہ معظمہ میں چھوٹے بڑے پیر و جوان، صلوٰۃ استسقاء پڑھنے کے لئے گھر سے باہر نکل آئے تھے۔ مسجد حرام لوگوں سے بھر گئی تھی۔ حضرت عبداللہ بن مبارک رحمۃ اللہ علیہ بھی باب بنی شیبہ کے قریب ایک مقام پر موجود تھے۔ انہوں نے دیکھا کہ اچانک ایک حبشی غلام وہاں آیا جس کے جسم پر معمولی لنگی اور چادر تھی، ایک پوشیدہ جگہ پر بیٹھا اور آہستہ سے دعا کرنے لگا:

”رب ذوالجلال! کثرت معاصی اور شامت اعمال سے لوگوں کی صورتیں

فرسودہ ہو گئی ہیں اور تو نے ہم سے بارش روک دی ہے تاکہ خلق خدا اس

سے سبق لے اور آگاہ ہو۔ اے علم و بردباری والے مولا! اے وہ کریم جس کے بندوں کو اس کے احسان و کرم ہی سے آشنائی ہے۔ میں تجھ سے التجا کرتا ہوں کہ ابھی پانی برسا دے اپنے بندوں کو ابھی سیراب کر دے۔ وہ جوان دعا کے یہی الفاظ بار بار کہتا رہا حتیٰ کہ جھوم کر گھٹا اٹھی اور مکہ معظمہ جل تھل ہو گیا اور وہ اپنی جگہ بیٹھا ذکر و تسبیح میں مصروف رہا۔ حضرت عبداللہ بن مبارک رحمۃ اللہ علیہ حبشی غلام کا یہ سوز دل دیکھ کر روتے رہے۔ وہ چلا تو اس کے پیچھے پیچھے ہو گئے اور اس کی رہائش گاہ دیکھ کر آ گئے۔ پھر ملول خاطر حضرت فضیل بن عیاض رحمۃ اللہ علیہ سے آ کر سارا ماجرا کہہ دیا۔ شیخ فضیل رحمۃ اللہ علیہ نے جوان صالح کا حال سن کر چیخ ماری اود کہا: مجھے جلد اس جوان با خدا کے پاس لے چلو۔ رات زیادہ گزر گئی تھی اس لیے حضرت عبداللہ بن مبارک رحمۃ اللہ علیہ نے وہاں جانا مناسب نہیں سمجھا۔

صبح ہوئی تو اس کی تلاش میں حضرت ابن مبارک نے اس کے مکان پر دستک دی وہاں ایک ضعیف مرد سے ملاقات ہوئی جس نے حضرت عبداللہ بن مبارک رحمۃ اللہ علیہ کو پہچانا اور آنے کی غرض و غایت پوچھی۔ انہوں نے کہا: مجھے ایک سیاہ فام غلام چاہئے اس کے پاس کئی اور بھی غلام تھے ایک ایک کر کے ضعیف مرد نے اپنے سب غلاموں کو بلوایا۔ جب وہ غلام سامنے آیا تو حضرت عبداللہ بن مبارک رحمۃ اللہ علیہ نہایت خوش ہوئے اور اسے خریدنا چاہا مگر ضعیف مرد نے اولاً تو انکار کیا مگر حضرت فضیل بن عیاض رحمۃ اللہ علیہ اور حضرت سفیان ثوری رحمۃ اللہ علیہ کی خواہش جان کر مجبوراً فروخت کر دیا۔ ضعیف مرد نے کہا:

”اس غلام سے میرے گھر میں برکت ہے اس پر میرا کچھ خرچ نہیں ہوتا۔ یہ خود رسی بٹتا ہے کم و بیش نصف دانگ روز کماتا ہے۔ یہی اس کی روزی ہے میرے اور غلام کہتے ہیں یہ رات بھر نہیں سوتا تنہا رہتا ہے۔“

حضرت عبداللہ بن مبارک رحمۃ اللہ علیہ اسے لے کر حضرت فضیل رحمۃ اللہ علیہ

کی طرف چلے راستہ میں غلام نے کہا: اے میرے آقا! حضرت عبداللہ نے کہا: لبیک! اس نے کہا: اے میرے آقا آپ لبیک نہ فرمائیں۔ لبیک تو مجھے آپ کے بلانے پر کہنا چاہئے۔ حضرت عبداللہ نے فرمایا: تم میرے غلام نہیں دوست ہو۔ میں نے تمہیں اپنی خدمت کے لئے نہیں خریدا۔ میں تمہارے لیے ایک مکان خریدوں گا۔ تمہارا نکاح کروں گا اور خود تمہاری خدمت کروں گا۔ وہ رونے لگا اور بولا: ضرور آپ کو میرے رب تعالیٰ سے تعلقات کی خبر ہوگئی ہے ورنہ ان غلاموں کو چھوڑ کر آپ مجھے پسند نہ کرتے۔

حضرت عبداللہ رحمۃ اللہ علیہ نے فرمایا: سچ ہے میں نے تمہاری دعا قبول ہوتے دیکھی ہے۔ پھر اس نے کہا: کیا یہ ہو سکتا ہے کہ کچھ دیر مجھے موقع دیں تاکہ میں رات کی کچھ بقیہ رکعتیں ادا کر لوں؟ حضرت عبداللہ بن مبارک رحمۃ اللہ علیہ نے کہا: یہاں سے فضیل بن عیاض رحمۃ اللہ علیہ کی قیام گاہ دور نہیں ہے وہاں چلتے ہیں اور تم وہاں جا کر نوافل پڑھ لینا مگر غلام نے کہا: اے عبداللہ بن مبارک رحمۃ اللہ علیہ! نہیں! میں یہیں پڑھنا پسند کرتا ہوں۔ خدا کے کام میں تاخیر مناسب نہیں۔ اس کے بعد ایک مسجد میں گیا اور نماز پڑھنے لگا۔ نماز سے فارغ ہو کر پوچھا: اے میرے آقا! کیا آپ کو کوئی کام ہے؟ حضرت عبداللہ رحمۃ اللہ علیہ نے پوچھا: اے نیک بندے! تم اس طرح کیوں کہہ رہے ہو؟ اس نے جواب دیا: میں اب اس دنیا سے کوچ کر جانا چاہتا ہوں۔ حضرت عبداللہ بن مبارک رحمۃ اللہ علیہ نے کہا: ایسا نہ کرو میں تمہاری زندگی سے اپنی مسرت چاہتا ہوں۔ اس پر غلام نے عرض کی: میں پھر کیا کروں؟ جب تک میرا اور رب کائنات کا معاملہ مخفی تھا زندگی اچھی تھی اب تمہیں معلوم ہو گیا تم سے اور لوگوں کو معلوم ہوگا مجھے ایسی زندگی کی تمنا نہیں۔ غلام یہ بہ کر سجدے میں گرا اور عرض گزار ہوا یا الہی! مجھے اپنے پاس بلا لے۔ غلام کی دعا اسی وقت قبول ہوگئی اور اس کے جسم سے روح پرواز کرگئی۔

حضرت عبداللہ بن مبارک اس کے قریب پہنچے تو وہ واصل بحق ہو چکا تھا۔

فرماتے ہیں: واللہ العظیم! میں جب بھی اسے یاد کرتا ہوں تو میرا غم بڑھ جاتا ہے اور دنیا میری نظر میں خوار بن جاتی ہے۔ (روض الیامین)

ایک درویش کی رب سے ملاقات

ایک مرتبہ حضرت شیخ عبدالعزیز دیرینی رحمۃ اللہ علیہ کو ان کے مریدین نے جنگل میں ایک قبر پر حاضرین کے دوران کافی دیر تک روتے ہوئے دیکھا تو متعجب ہوئے اور سب دریافت کیا تو انہوں نے بیان کیا کہ ایک دفعہ کا واقعہ ہے کہ ایک شہر میں مجھے ایک شخص سے کچھ کام تھا جس کے لئے میں سفر کر رہا تھا راستے میں ایک جگہ مغرب کی نماز کے لئے مسجد میں گیا وہاں ایک فقیر نماز پڑھا رہے تھے میں بھی جماعت میں شامل ہو گیا۔ قرأت میں ان سے کچھ غلطی ہوئی جسے سن کر میں نماز ہی میں سوچنے لگا کہ جس کام کے لئے جا رہا ہوں اس سے رک جاؤں اور انہیں کچھ قرأت کی تعلیم دے دوں یا پہلے جا کر اپنا کام کر لوں؟ حتیٰ کہ میں اسی کشمکش میں رہا اور نماز ختم ہو گئی۔ آخر سلام پھیرنے کے بعد امامت کرنے والے درویش مجھ سے مخاطب ہوئے اور فرمایا: شیخ عبدالعزیز! آپ اپنے کام کے لئے تشریف لے جائیں میری قرأت کی غلطی ضرر رساں نہیں ہے اور آپ جس کے پاس جا رہے ہیں وہ شخص پاہ رکاب ہے مجھے تعلیم دینے کی فکر نہ کریں۔

فقیر کی یہ باتیں سن کر میں ان کے کشف پر حیران رہ گیا اور ان کے کہنے کے بموجب اپنے کام میں جلد چلا گیا۔ وہاں پہنچا تو واقعی وہ شخص سفر کے لئے سواری پر بیٹھ چکا تھا مجھے دیکھ کر ٹھہر گیا اور میرا کام کر دیا۔ اگر میں مزید تھوڑی دیر کرتا تو مقصود فوت ہو جاتا۔ اس بات نے مجھے مزید حیرت میں ڈالا اور اس درویش کی محبت میرے قلب میں مزید بڑھ گئی۔ میں نے ارادہ کیا کہ حاضر ہو کر ان کی خدمت کروں اور کچھ برکت حاصل کروں۔ میں نے چند روز ہی ان کی خدمت کا شرف پایا تھا کہ وہ واصل بحق ہوئے اور یہ قبر انہی مرد درویش کی ہے۔ (روض الیامین)

بزرگی کا حق ادا کر دیا

منقول ہے کہ ایک شرابی اور بڑا ہی پاپی بدکار بصرہ کے اطراف میں رہتا تھا۔ اس کا انتقال ہوا تو چونکہ پورا گاؤں اس سے ناراض و بیزار تھا کوئی شخص اس کا جنازہ اٹھانے اور نماز جنازہ پڑھنے کے لیے تیار نہیں ہوا مجبوراً اس کی بیوی نے دو مزدوروں سے جنازہ اٹھوا کر قبرستان تک پہنچایا اور گاؤں کا ایک آدمی قبرستان تک نہیں آیا۔ اس گاؤں کے قریب ایک پہاڑ پر ایک بڑے بزرگ زاہد و عابد عبادت میں مشغول رہا کرتے تھے اور یہ بزرگ تمام گاؤں والوں کے پیرو مرشد تھے۔ اس بزرگ نے پہاڑ کے اوپر سے دیکھا کہ ایک عورت جنازہ کے پاس ہے اور کوئی جنازہ پڑھنے والا نہیں ہے تو یہ بزرگ جو کبھی پہاڑ سے نہیں اترتے تھے پہاڑ سے اتر پڑے جب گاؤں والوں کو معلوم ہوا کہ ہمارے پیرو مرشد اس بدکار کی نماز جنازہ پڑھانے کے لیے پہاڑ سے اتر پڑے ہیں تو سارا گاؤں قبرستان میں پہنچ گیا پھر اس بزرگ اور تمام گاؤں والوں نے اس کی نماز جنازہ پڑھ کر اس کو دفن کیا۔

پھر اس بزرگ نے فرمایا: میں سو رہا تھا تو میں نے خواب میں دیکھا کہ ایک عورت جنازہ لیے بیٹھی ہے اور کوئی نماز جنازہ پڑھانے والا نہیں ہے تو خواب ہی میں کسی نے مجھ سے کہا: تم پہاڑ سے اتر کر اس کے جنازہ کی نماز پڑھاؤ کیونکہ اس میت کی مغفرت ہو چکی ہے اس خواب کو سن کر لوگ تعجب سے سردھننے لگے۔ پھر اس بزرگ نے اس عورت سے اس کے شوہر کا حال پوچھا تو اس عورت نے بتایا کہ لوگ سچ کہتے ہیں کہ میرا شوہر بہت بدکار اور بڑا گناہگار تھا۔ واقعی وہ دن بھر شراب خانہ ہی میں رہتا تھا۔ پھر بزرگ نے دریافت کیا کہ تم نے اس کا کوئی نیک عمل بھی دیکھا ہے تو عورت نے کہا: ہاں وہ گناہ گار ہونے کے باوجود تین اچھی باتوں کا پابند تھا۔ ایک تو یہ کہ وہ رات بھر شراب خانہ میں شراب پیتا تھا مگر جب صبح کو اس کا نشہ اتر جاتا تھا تو وہ غسل و وضو کر کے کپڑے بدلتا اور نماز فجر جماعت سے پڑھا کرتا تھا۔ پھر وہ شراب خانہ میں جا

کرفس و فنجور میں پڑ جاتا تھا۔ دوسری اچھی بات یہ تھی کہ وہ ہمیشہ ایک یاد و یتیم بچوں کو اپنے گھر میں رکھتا تھا اور ان یتیموں کے ساتھ اپنے بچوں سے بڑھ کر اچھا سلوک کیا کرتا تھا۔ تیسری اچھی بات یہ ہے کہ رات میں جب کبھی اس کا نشہ اترتا تھا تو وہ اکیلا زار و زار روتا تھا اور یہی کہتا تھا کہ اے میرے ر۔۔۔ جہنم کے کون سے گوشہ میں مجھ خبیث کو ڈالے گا۔ یہ سن کر بزرگ اس کی مغفرت کا راز سمجھ گئے۔ پھر وہ اس میت کے لیے دعائیں کرتے ہوئے پہاڑ پہ چڑھ گئے۔ (احیاء العلوم ج ۲ ص ۴۱۲)

قبر پر سال بھر خیمہ لگائے رکھا

حضرت فاطمہ بنت امام حسین رضی اللہ عنہ جو فاطمہ صغریٰ کے لقب سے مشہور تھیں جب ان کے شوہر حضرت امام حسن رضی اللہ عنہ کے صاحبزادے جن کا نام بھی حسن تھا کا انتقال ہوا تو انہوں نے اپنے شوہر کا جنازہ دیکھ کر یہ شعر پڑھا:

وَكَانُوا رَجَاءً لَّمْ أَمْسُوا رِزِيَّةً

لَقَدْ عَظُمَتْ تِلْكَ الرَّذَايَا وَجَلَّتْ

یہ لوگ امید تھے پھر شام کو مصیبت بن گئے تو یہ مصیبتیں بہت زیادہ اور بڑی شاندار ہو گئیں۔ پھر انہوں نے اپنے شوہر کی قبر کے پاس ایک خیمہ گاڑھا اور مسلسل ایک سال تک وہ اسی خیمہ میں رہیں۔ سال بھر کے بعد خیمہ اکھاڑ کر جب وہ اپنے مکان پر جانے لگیں تو مدینہ منورہ کے قبرستان جدتہ البقیع کی ایک جانب سے ایک غیبی آواز آئی: الاہل وجدوا ما فقدوا (خبردار کیا ان لوگوں نے اس چیز کو پالیا جس کو کھو دیا تھا) تو دوسرے کنارے سے یہ آواز آئی: بَلْ يَسُؤُوا فَأَنْقَلَبُوا نَهْمًا بَلْکَ ناامید ہو گئے لہذا پلٹ کر اپنے گھر چلے گئے۔ ان دونوں آوازوں کو سب لوگوں نے سنا مگر آواز دینے والوں کو کسی نے نہ دیکھا۔

(مکتوٰۃ جلد ۱ ص ۱۵۲ و احیاء العلوم جلد ۲ ص ۴۱۳)

اپنی بیوی کے غم میں شاعر اہل بیت فرزدق کے اشعار

سارے فکروں سے ہے بہتر فکر موت

اور نشاں اس فکر کا ہے ذکر موت

فرزدق بہت ہی مشہور شاعر ہے جو اہل بیت کا بہت ہی محب و مداح تھا۔ جب

اس کی بیوی کا انتقال ہوا تو بصرہ کے تمام شرفاء و روساء جنازہ میں شامل ہوئے۔

قبرستان میں حضرت خواجہ حسن بصری رحمۃ اللہ علیہ نے فرزدق سے پوچھا: کیوں

فرزدق! تم نے اس دن کے لیے کون سی تیاری کر رکھی ہے؟ فرزدق نے جواب دیا:

میری بس یہی تیاری ہے کہ ساٹھ برس سے کلمہ پڑھتا رہا ہوں۔ پھر فرزدق اپنی بیوی کی

قبر کے پاس وردناک لہجے میں یہ اشعار پڑھنے لگا۔

أَخَافُ وَرَاءَ الْقَبْرِ أَنْ لَمْ تُعَافِنِي أَشَدَّ مِنَ الْقَبْرِ الْتِهَابًا وَأَضْيَقًا

(اے اللہ) اگر تو نے مجھے معاف نہ کیا تو قبر کے علاوہ قبر سے زیادہ تنگ

جگہ اور بھڑکنے والی آگ کا مجھے خوف ہے۔

إِذْ جَاءَنِي يَوْمَ الْقِيَامَةِ قَائِدٌ

عَنِيْفٌ وَسَوَاقٌ يَسُوقُ الْفَرَزْدَقًا

قیامت کے دن کے جب ایک بہت ہی سخت مزاج کھینچنے والا اور ہانکنے والا

فرزدق کو لے چلے گا۔

لَقَدْ خَابَ مِنْ أَوْلَادِ آدَمَ مَنْ مَشَى

إِلَى النَّارِ مَغْلُولَ الْقَلَادَةِ أَرْزَقًا

اولاد آدم میں سے جو شخص جہنم کی طرف گردن میں طوق پہنے ہوئے رو سیاہ ہو کر

جائے گا وہ بہت ہی نامراد ہوگا۔ (احیاء العلوم جلد ۳ ص ۲۱۳)

خلیفہ ہارون الرشید کے جوان بیٹے کی موت کا طویل واقعہ

ہارون رشید کا ایک بیٹا تھا جس کی عمر تقریباً سولہ سال کی تھی وہ بہت کثرت سے

زاہدوں اور بزرگوں کی مجلس میں رہا کرتا تھا اور اکثر قبرستان چلا جاتا اور وہاں جا کر کہتا: تم لوگ ہم سے پہلے دنیا میں تھے۔ دنیا کے مالک تھے لیکن اس دنیا نے تمہیں نجات نہ دی حتیٰ کہ تم قبروں میں پہنچ گئے کاش مجھے کسی طرح خبر ہوتی کہ تم پر کیا گزر رہی ہے اور تم سے کیا کیا سوال و جواب ہوئے ہیں اور اکثر یہ شعر پڑھا کرتا۔

تَرُدُّعَنِي الْجَنَائِزُ كُلَّ يَوْمٍ وَيَحْزُنُنِي بُكَاءُ النَّائِحَاتِ

مجھے جنازے ہر دن ڈراتے ہیں اور مرنے والوں پر رونے والیوں کی آوازیں مجھے غمگین رکھتی ہیں۔ ایک دن وہ اپنے باپ (بادشاہ) کی مجلس میں آیا جس کے پاس وزراء و امراء سب جمع تھے اور لڑکے کے بدن پر ایک کپڑا معمولی اور سر پر ایک لنگی بندھی ہوئی تھی۔ اراکین سلطنت آپس میں کہنے لگے کہ اس پاگل لڑکے کی حرکتوں نے امیر المومنین کو بھی دوسرے بادشاہوں کی نگاہ میں ذلیل کر دیا۔ اگر امیر المومنین اس کو تشبیہ کریں تو شاید یہ اپنی اس حالت سے باز آ جائے۔ امیر المومنین نے یہ بات سن کر اس سے کہا: بیٹا تو نے مجھے لوگوں کی نگاہ میں ذلیل کر رکھا ہے اس نے یہ بات سن کر باپ کو تو کوئی جواب نہیں دیا لیکن ایک پرندہ وہاں بیٹھا تھا اس کو کہا: اس ذات کا واسطہ جس نے تجھے پیدا کیا تو میرے ہاتھ پر آ کر بیٹھ جا۔ وہ پرندہ وہاں سے اڑ کر اس کے ہاتھ پر آ کر بیٹھ گیا۔ پھر کہا: اب اپنی جگہ چلا جا وہ ہاتھ پر سے اڑ کر اپنی جگہ چلا گیا۔ اس کے بعد اس نے عرض کیا: ابا جان اصل میں آپ دنیا سے جو محبت کر رہے ہیں اس نے مجھے رسوا کر رکھا ہے۔ اب میں نے یہ ارادہ کر لیا ہے کہ آپ سے جدائی اختیار کر لوں یہ کہہ کر وہاں سے چل دیا اور ایک قرآن شریف صرف اپنے ساتھ لیا، چلتے ہوئے ماں نے ایک بہت قیمتی انگوٹھی بھی اس کو دیدی (کہ احتیاج کے وقت اس کو فروخت کر کے کام میں لائے) وہ یہاں سے چل کر بصرہ پہنچ گیا اور مزدوروں میں کام کرنے لگا۔ ہفتہ میں صرف ایک دن شنبہ کو مزدوری کرتا اور آٹھ دن تک وہ مزدوری کے پیسے خرچ کرتا اور آٹھویں دن پھر شنبہ کو مزدوری کر لیتا اور ایک درم اور ایک رونق (یعنی درم کا

چھٹا حصہ) مزدوری لیتا اس سے کم یا زیادہ نہ لیتا۔ ایک واثق روزانہ خرچ کرتا۔ ابو عامر بصری رحمۃ اللہ علیہ کہتے ہیں کہ میری ایک دیوار گر گئی تھی اس کو بنوانے کے لئے میں کسی معمار کی تلاش میں نکلا (کسی نے بتایا ہوگا کہ یہ شخص بھی تعمیر کا کام کرتا ہے) میں نے دیکھا کہ نہایت خوبصورت لڑکا بیٹھا ہے۔ ایک زنبیل پاس رکھی ہے اور قرآن شریف دیکھ کر پڑھ رہا ہے میں نے اس سے پوچھا کہ لڑکے مزدوری کرو گے؟ کہنے لگا: کیوں نہیں کریں گے مزدوری کے لئے ہی تو پیدا ہوئے ہیں۔ آپ بتائیں کیا خدمت مجھ سے لینی ہے۔ میں نے کہا: گارے مٹی (تعمیر) کا کام لینا ہے۔ اس نے کہا: ایک درم اور ایک واثق مزدوری ہوگی اور نماز کے اوقات میں کام نہیں کرونگا۔ مجھے نماز کے لئے جانا ہوگا۔ میں نے اس کی دونوں شرطیں منظور کر لیں اور اس کو لا کر کام پر لگا دیا۔ مغرب کے وقت جب میں نے دیکھا تو اس نے دس آدمیوں کی بقدر کام کیا میں نے اس کو مزدوری میں دو درم دیئے۔ اس نے شرط سے زائد لینے سے انکار کر دیا اور ایک درم اور ایک واثق لے کر چلا گیا۔ دوسرے دن میں پھر اس کی تلاش میں نکلا وہ مجھے کہیں نہ ملا۔ میں نے لوگوں سے تحقیق کیا کہ ایسی ایسی صورت کا ایک لڑکا مزدوری کیا کرتا ہے کسی کو معلوم ہے کہ وہ کہاں ملے گا؟

تیرا بھی ایک دن جنازہ اٹھایا جائے گا

لوگوں نے بتایا کہ وہ صرف شنبہ ہی کے دن مزدوری کرتا ہے اس سے پہلے تمہیں کہیں نہیں ملے گا۔ مجھے اس کے کام کو دیکھ کر کچھ ایسی رغبت ہوئی کہ میں نے آٹھ دن تک اپنی تعمیر بند کر دی اور شنبہ کے دن اس کی تلاش میں نکلا وہ اسی طرح بیٹھا قرآن شریف پڑھتا ہوا ملا۔ میں نے سلام کیا اور مزدوری کرنے کو پوچھا اس نے وہی پہلی دو شرطیں بیان کیں۔ میں نے منظور کر لیں وہ میرے ساتھ آ کر کام میں لگ گیا۔ مجھے اس پر حیرت ہو رہی تھی کہ پچھلے شنبہ کو اس اکیلے نے دس آدمیوں کا کام کس طرح کر لیا اس لئے اس مرتبہ میں نے ایسی طرح چھپ کر کہ وہ مجھے نہ دیکھے اس کے کام کرنے کا

طریقہ دیکھا تو یہ منظر دیکھا کہ وہ ہاتھ میں گارالے کر دیوار پر ڈالتا ہے اور پھر اپنے آپ ہی ایک دوسرے کے ساتھ جڑتے چلے جاتے ہیں۔ مجھے یقین ہو گیا کہ یہ کوئی اللہ کا ولی ہے اور اللہ کے اولیاء کے کاموں کی غیب سے مدد ہوتی ہی ہے۔ جب شام ہوئی تو میں نے اس کو تین درم دینا چاہے اس نے لینے سے انکار کر دیا کہ میں اتنے درم کیا کروں گا اور ایک درم اور ایک واثق لے کر چلا گیا۔ میں نے ایک ہفتہ پھر انتظار کیا اور تیسرے شنبہ کو پھر میں اس کی تلاش میں نکلا مگر وہ مجھے نہ ملا۔ میں نے لوگوں سے تحقیق کی تو ایک شخص نے بتایا کہ وہ تین دن سے بیمار ہے فلاں ویرانہ جنگل میں پہنچا ہے۔ میں نے ایک شخص کو اجرت دے کر اس پر راضی کیا کہ وہ مجھے اس جنگل میں پہنچا دے وہ مجھے ساتھ لے کر اس جنگل ویران میں پہنچا تو میں نے دیکھا کہ وہ بیہوش پڑا ہے۔ آدھی اینٹ کا ٹکڑا سر کے نیچے رکھا ہوا ہے۔ میں نے اس کو سلام کیا۔ اس نے جواب نہ دیا میں نے دوسری مرتبہ سلام کیا تو اس نے (آنکھ کھولی اور) مجھے پہچان لیا۔ میں نے جلدی سے اس کا سر اینٹ پر سے اٹھا کر اپنی گود میں رکھ لیا۔ اس نے سر ہٹا لیا اور چند شعر پڑھے جن میں سے دو یہ ہیں۔

يَا صَاحِبِي لَا تَغْتَرَّرْ بِتَنَعْمٍ فَالْعُرُّ يَنْفَدُ وَالنَّعِيمُ يَزُولُ
وَإِذَا حَبَلَتْ عَلَى الْقُبُورِ جَنَازَةٌ فَاعْلَمْ بِأَنَّكَ بَعْدَهَا مَحْمُولُ

میرے دوست دنیا کی نعمتوں سے دھوکہ میں نہ پڑ، عمر ختم ہوتی جا رہی ہے اور یہ نعمتیں سب ختم ہو جائیں گی۔ جب تو کوئی جنازہ لے کر قبرستان میں جائے تو یہ سوچتا رہ کہ تیرا بھی ایک دن اسی طرح جنازہ اٹھایا جائے گا۔

اس کے بعد اس نے مجھ سے کہا: ابو عامر جب میری روح نکل جائے تو مجھے نہلا کر میرے اسی کپڑے میں مجھے کفن دیدینا۔ میں نے کہا: میرے محبوب اس میں کیا حرج ہے کہ میں تیرے کفن کے لئے نئے کپڑے لے آؤں۔ اس نے جواب دیا: نئے کپڑوں کے لئے زندہ لوگ زیادہ مستحق ہیں۔ کفن تو (پرانہ ہو یا نیا بہر حال) بوسیدہ ہو

جائے گا۔ آدمی کے ساتھ تو صرف اس کا عمل ہی رہتا ہے اور یہ میری لنگی اور لوٹا قبر کھودنے والے کو مزدوری میں دیدینا اور یہ انگوٹھی اور قرآن شریف ہارون رشید تک پہنچا دینا اور اس کا خیال رکھنا کہ خود انہیں کے ہاتھ میں دینا اور یہ کہہ کر دینا کہ ایک پردیسی لڑکے کی یہ میرے پاس امانت ہے اور وہ آپ سے یہ کہہ گیا ہے کہ ایسا نہ ہو کہ اسی غفلت اور دھوکہ کی حالت میں آپ کی موت آ جائے۔ یہ کہہ کر اس کی روح نکل گئی۔ اس وقت مجھے معلوم ہوا کہ یہ لڑکا شہزادہ تھا۔ اس کے انتقال کے بعد اس کی وصیت کے موافق میں نے اس کو دفن کر دیا اور دونوں چیزیں گورکن کو دیدیں اور قرآن پاک اور انگوٹھی لے کر بغداد پہنچا جب قصر شاہی کے قریب پہنچا تو بادشاہ کی سواری نکل رہی تھی۔ میں ایک اونچی جگہ کھڑا ہو گیا۔ اول ایک بہت بڑا لشکر نکلا جس میں تقریباً ایک ہزار گھوڑے سوار تھے۔ اس کے بعد اسی طرح یکے بعد دیگرے دس لشکر نکلے۔ ہر ایک میں تقریباً ایک ہزار سوار تھے دسویں جتھے میں خود امیر المومنین بھی تھے۔ میں نے زور سے آواز دے کر کہا: اے امیر المومنین! آپ کو حضور اقدس صلی اللہ علیہ وسلم کی قرابت رشتہ داری کا واسطہ ذرا سا توقف کر لیجئے میری آواز پر اس نے مجھے دیکھا تو میں نے جلدی سے آگے بڑھ کر کہا: میرے پاس ایک پردیسی لڑکے کی یہ امانت ہے جس نے مجھے وصیت کی تھی کہ یہ دونوں چیزیں آپ تک پہنچا دوں۔ بادشاہ نے ان کو دیکھ کر (پہچان لیا) تھوڑی دیر سر جھکایا۔ اس کی آنکھ سے آنسو جاری ہو گئے اور ایک دربان سے کہا: اس آدمی کو اپنے ساتھ رکھو جب میں واپسی پر بلاؤں تو میرے پاس پہنچا دینا۔ جب وہ واپسی پر مکان پر پہنچا تو محل کے پردے گروا کر دربان سے کہا: اس شخص کو بلا کر لاؤ اگرچہ وہ میرا غم تازہ ہی کرے گا۔ دربان میرے پاس آیا اور کہنے لگا کہ امیر المومنین نے بلایا ہے اور اس کا خیال رکھنا کہ امیر پر صدمہ کا بہت اثر ہے اگر تم دس باتیں کرنا چاہتے ہو تو پانچ ہی پر اکتفا کرنا۔ یہ کہہ کر وہ مجھے امیر کے پاس لے گیا۔ اس وقت امیر بالکل تنہا بیٹھے تھے۔ مجھ سے فرمایا: میرے قریب آ جاؤ۔ میں قریب جا

کر بیٹھ گیا۔ کہنے لگے کہ تم میرے اس بیٹے کو جانتے ہو؟ میں نے کہا: جی ہاں میں ان کو جانتا ہوں۔ کہنے لگے کہ وہ کیا کام کرتا تھا؟ میں نے کہا گارے مٹی کی مزدوری کرتے تھے۔ کہنے لگے تم نے بھی مزدوری پر کوئی کام اس سے کرایا ہے؟ میں نے کہا: کرایا ہے۔ کہنے لگے تمہیں اس کا خیال نہ آیا کہ اس کی حضور اقدس صلی اللہ علیہ وسلم سے قربت تھی (کہ یہ حضرات حضور صلی اللہ علیہ وسلم کے چچا حضرت عباس رضی اللہ عنہ کی اولاد ہیں) میں نے کہا: امیر المؤمنین پہلے اللہ جل شانہ سے معذرت چاہتا ہوں اس کے بعد آپ سے عذر خواہ ہوں مجھے اس وقت اس کا علم ہی نہ تھا کہ یہ کون ہیں؟ مجھے ان کے انتقال کے وقت ان کا حال معلوم ہوا۔ کہنے لگے: تم نے اپنے ہاتھ سے اس کو غسل دیا؟ میں نے کہا: جی ہاں۔ کہنے لگے: اپنا ہاتھ لاؤ۔ میرا ہاتھ لے کر اپنے سینہ پر رکھ دیا اور چند شعر پڑھے جن کا ترجمہ یہ ہے۔

”اے وہ مسافر جس پر میرا دل پکھل رہا ہے اور میری آنکھیں اس پر آنسو بہا رہی ہیں۔ اے وہ شخص جس کا مکان (قبر) دور ہے لیکن اس کا غم میرے قریب ہے۔ بیشک موت ہر اچھے سے اچھے عیش کو مگر کر دیتی ہے۔ وہ مسافر ایک چاند کا ٹکڑا تھا (یعنی اس کا چہرہ) جو خالص چاندی کی ٹہنی پر تھا (یعنی اس کے بدن پر) پس چاند کا ٹکڑا بھی قبر میں پہنچ گیا اور چاندی کی ٹہنی بھی قبر میں پہنچ گئی۔“

بادشاہ کی بیٹے کی قبر پر حاضری

اس کے بعد ہارون رشید نے بصرہ اس کی قبر پر جانے کا ارادہ کیا۔ ابو عامر ساتھ تھے اس کی قبر پر پہنچ کر ہارون رشید نے چند شعر پڑھے جن کا ترجمہ یہ ہے۔ اے وہ مسافر جو اپنے سفر سے کبھی بھی نہ لوٹے گا، موت نے کم عمری کے ہی زمانہ میں اس کو جلدی سے اچک لیا۔ اے میری آنکھوں کی ٹھنڈک تو میرے لئے انس اور دل کا چین تھا۔ لمبی راتوں میں بھی اور مختصر راتوں میں بھی۔ تو نے موت کا وہ پیالہ پیا ہے جس کو عنقریب تیرا بوڑھا باپ بڑھاپے کی حالت میں پئے گا۔ بلکہ دنیا کا ہر آدمی اس کو پئے

گا۔ چاہے وہ جنگل کا رہنے والا ہو یا شہر کا رہنے والا ہو۔ پس سب تعریفیں اسی وحدہ لا شریک لہ کے لئے ہیں جس کی لکھی ہوئی تقدیر کے یہ کرشمے ہیں۔ ابو عامر رحمۃ اللہ علیہ کہتے ہیں کہ اس کے بعد جو رات آئی تو جب میں اپنے وظائف پورے کر کے لیٹا ہی تھا کہ میں نے خواب میں ایک نور کا قبہ دیکھا جس کے اوپر ابر کی طرح نور ہی نور پھیل رہا ہے۔ اس نور کے ابر میں سے اس لڑکے نے مجھے آواز دے کر کہا: ابو عامر تمہیں اللہ تعالیٰ جزائے خیر عطا فرمائے (تم نے میری تجہیز و تکفین کی اور میری وصیت پوری کی) میں نے اس سے پوچھا: میرے پیارے تیرا کیا حال گزرا؟ کہنے لگا کہ میں ایسے مولیٰ کی طرف پہنچا ہوں جو بہت کریم ہے اور مجھ سے بہت راضی ہے۔ مجھے اس مالک نے وہ چیزیں عطا کیں جو نہ کبھی کسی آنکھ نے دیکھیں نہ کان نے سُنیں نہ کسی آدمی کے دل پر ان کا خیال گزرا۔ اس کے بعد اس لڑکے نے کہا: اللہ تعالیٰ نے قسمیہ فرمایا ہے کہ جو بھی دنیا سے اس طرح نکل آئے جیسے میں نکل آیا اس کے لئے یہی اعزاز و اکرام ہیں جو میرے لئے ہوئے۔“

صاحب روض کہتے ہیں کہ یہ سارا قصہ مجھے اور طریقہ سے بھی پہنچا ہے۔ اس میں یہ بھی ہے کہ کسی شخص نے ہارون رشید سے اس لڑکے کے متعلق سوال کیا تو انہوں نے بتایا کہ میرے بادشاہ ہونے سے پہلے یہ لڑکا پیدا ہوا تھا۔ بہت اچھی تربیت پائی تھی۔ قرآن پاک بھی پڑھا تھا اور علوم بھی پڑھے تھے جب میں بادشاہ بن گیا تو یہ مجھے چھوڑ کر چلا گیا تھا۔ میری دنیا سے اس نے کوئی راحت نہ اٹھائی۔ چلتے وقت میں نے ہی اس کی ماں سے کہا تھا کہ اس کو یہ انگوٹھی دیدے اس انگوٹھی کا یا قوت بہت زیادہ قیمتی تھا مگر یہ اس کو بھی کام میں نہ لایا۔ مرتے وقت واپس کر گیا یہ لڑکا اپنی والدہ کا بڑا فرمانبردار تھا۔ (روض الریاضین)

حضور علیہ السلام کی صحابہ کرام کو موت کے بارے میں نصیحت

حضرت عائشہ صدیقہ رضی اللہ عنہا سے روایت ہے کہ حضور علیہ السلام منبر پر

خطبہ ارشاد فرما رہے تھے جبکہ لوگ آپ کے گرد جمع تھے۔ آپ نے فرمایا:
ایہا الناس اسحبوا من اللہ حق الحیاء۔ اے لوگو! اللہ سے حیاء کرو
جیسے اس سے حیا کرنے کا حق ہے۔ ایک شخص نے عرض کیا: یا رسول اللہ! انا نستحیی
من اللہ تعالیٰ۔ ہم اللہ تعالیٰ سے حیاء تو کرتے ہیں۔ فرمایا: من کان منکم
مستحییاً فلا یبتین لیلۃ الا واجلہ بین عینیہ۔ جو تم میں سے حیاء کرنے والا ہے
وہ ایک رات بھی نہ گزارے مگر موت اس کی آنکھوں کے سامنے ہو۔

(الترغیب ج ۲ ص ۲۳۹)

حدیث کا اگلا حصہ یہ ہے ولیحفظ البطن وماوعی والراس وما حری
ولید الموت والبلی ولیترک زینۃ الدنیا۔ وہ اپنے پیٹ کی (حرام غذا سے)
حفاظت کرے اور اپنی شرمگاہ کی اور سر (کے حصے میں آنکھ ناک کان اور زبان وغیرہ)
کی (اللہ کی نافرمانی سے) اور وہ موت اور (قبر میں صبح کی) بوسیدگی کو یاد رکھتا ہے اور
دنیا کی ناجائز زیب و زینت سے گریزاں ہوتا ہے۔

۔ قلم ہستی کی گہرائی میں انساں ڈوب کر

موت سے تو کر رہا ہے اکتساب زندگی

کیونکہ موت انسان کو ہر طرف سے گھیرے ہوئے ہے۔ انسان لمبے لمبے
منصوبے بنانے میں لگا رہتا ہے جبکہ موت اسے اچانک اچک لے جاتی ہے اور اس
کے تمام کے تمام منصوبے دھرے کے دھرے رہ جاتے ہیں مگر افسوس کہ انسان اس
حقیقت سے غافل ہو کر اس کو نظر انداز کئے ہوئے ہے۔ اس بارے میں حضور علیہ
السلام کا ایک ارشاد ملاحظہ ہو۔

ملے خاک میں اہل شاں کیسے کیسے؟

حضرت سیدنا مالک بن دینار علیہ الرحمۃ فرماتے ہیں: میں ایک قبرستان میں
زیارت و نصیحت اور موت کے متعلق غور و فکر اور عبرت حاصل کرنے کی خاطر آیا۔ میں

نے تمنا کی کہ کوئی شخص مجھے ان کے متعلق کچھ بتائے یا ان کا کوئی عبرت ناک واقعہ بیان کرے۔ چنانچہ میں نے ایسی غم بھری آواز میں درج ذیل شعر پڑھا کہ جس نے غور و فکر سے میرے غموں کے چقماق کو آگ لگا دی (چقماق ایک مخصوص پتھر ہے جس کو گزرنے سے آگ پیدا ہوتی ہے)

أَيُّ الْقُبُورِ فَتَدَيْتُهَا فَأَيَّنَ الْمُعْظَمُ وَالْمُحْتَقَرُ
وَأَيَّنَ الْمُدِلُّ بِسُلْطَانِهِ وَأَيَّنَ الْعَزِيزُ إِذَا مَا افْتَخَرُ

(۱)..... میں قبروں کے پاس آیا اور انہیں پکار کر کہا: کہاں ہیں وہ لوگ، دنیا میں جن کی عزت کی جاتی تھی اور وہ جن کو حقیر سمجھا جاتا تھا؟

(۲)..... اور کہاں ہیں وہ جنہیں اپنی سلطنت پر بہت بھروسہ تھا؟ کہاں ہیں وہ عزت دار جو فخر کیا کرتے تھے؟

آپ رحمۃ اللہ تعالیٰ علیہ فرماتے ہیں: ”میں وجد سے بے ہوش تھا کہ مجھے ایک قبر سے جواب ملا جس کا مفہوم یہ ہے:

”وہ سب فنا ہو گئے، اب ان کی خبر دینے والا بھی کوئی نہیں، وہ سب مر کر عبرت کا نشان بن گئے اور بارگاہِ رب العزت میں حاضر ہو گئے۔ اے گزرے ہوئے لوگوں کے بارے میں مجھ سے پوچھنے والے! کیا تیرے پاس ان گزرے ہوؤں کی عبرت والی کوئی بات نہیں۔“ حضرت سیدنا مالک بن دینار فرماتے ہیں ”جب میں واپس آیا تو مسلسل آنسو بہا رہا تھا اور مجھے اس سے بہت عبرت حاصل ہوئی۔“

ایک مردِ صالح کا سبق آموز واقعہ

ایک مردِ صالح فرماتے ہیں: ”ایک مرتبہ میں نے قبروں کی زیارت کی تو میرے دل میں نارِ جہنم کے خوف کا شعلہ بھڑک اٹھا، میں ایک لحد کے لئے قبروں کے پاس ٹھہر گیا اور نگاہِ عبرت سے ان کو دیکھنے لگا اور اس کے بعد صبح و شام کے دونوں کناروں میں اہل قبور سے سرگوشیاں کرتا اور بیٹھا رہتا۔ پس میری سوچ غور و فکر اور عبرت کے میدان میں گھومنے لگی تو

میں نے ان کو مخاطب کر کے کچھ باتیں کی جنہیں میں نے پیارے پیارے اشعار کی لڑی میں اس طرح پرودیا۔

أَحْبَابُنَا فَارْقُمُونَا فَأَوْحَشَتْ قُلُوبٌ لَّنَا مِنْ بَعْدِكُمْ وَدِيَارُ
فَكُمُ قَدْ تَذَاكُرْنَا مُحَاسِنَ مِنْ مُصَى فَجَاءَتْ دُمُوعٌ لِلْفَرَاقِ غَزَارُ
فَقُضُوا وَقَضَيْتُمْ ثُمَّ نَقَضِي فَلَابَقَا لِحَيِّ وَكَاسَاتُ الْمُنُونِ تَدَارُ
وَكُنَّا وَإِيَّاكُمْ نَزُورُ مَقَابِرًا وَمُتُّمْ فَنَزُرُنَاكُمْ وَسَوْفَ نَزَارُ
سَقَتْ دِيمَةُ الرِّضْوَانِ رِيًّا ثَرَاكُمُ وَسَحَتْ لَهَا فِي سَاحَتِيهِ بِحَارُ

(۱)..... اے ہمارے عزیزو! تم ہمیں چھوڑ کر چلے گئے تمہارے بعد ہمارے دل اور گھر

ویران ہو گئے۔

(۲)..... جتنی مرتبہ بھی ہم نے چلے جانے والوں کی خوبیاں یاد کیں تو ان دوستوں کی جدائی کی وجہ سے ہمارے آنسو کثرت سے بہنے لگے۔

(۳)..... تم سے پہلے لوگوں کو بھی موت نے آیا تم بھی چل بے اور ہم بھی فنا کے گھاٹ میں اتر جائیں گے۔ پس کسی بھی زندہ کے لئے بقاء نہیں کیونکہ موت کے پیالے گھومتے رہتے ہیں۔

(۴)..... ہم اور تم قبرستان کی زیارت کرتے تھے پس تم مر گئے تو ہم تمہاری (قبروں کی) زیارت کر رہے ہیں عنقریب (ہم بھی مرجائیں گے اور) لوگ ہماری (قبروں کی) زیارت کریں گے۔

(۶)..... تم پر بخشش کی بارش ہمیشہ ہمیشہ برسی رہے اس طرح کہ اس میں سمندر سما جائیں۔

وہ صالح بزرگ فرماتے ہیں:

”پس اسی وقت زبان حال نے جواب دیا جن کو میں اشعار میں بیان کرتا ہوں:

يَقُولُ لِسَانُ الْعَالِ إِذَا أَحْرَسَ الرَّحَى لِسَانًا لَهُمْ مِنْهُ الْفَصِيحُ يُغَارُ
فَرَبَّنَا بِكَاسِ اسْكَرْتَنَا مَرِيْرَةً أَلَا رَبُّ سَكْرٍ مَا حَوَاهُ عِقَارُ

فَلَا يَغْتَرِرُ بِاللَّهِ مَنْ عَاشَ بَعْدَنَا
وَأَنَا وَجَدْنَا خَيْرَ أَزْوَادِنَا التَّقَى
وَمَا الْعَيْشُ إِلَّا زُورَةٌ طَيِّبٌ فِي الْكُرَى
يَعِيشُ فَأَيَّامُ الْحَيَاةِ قِصَارُ
هُوَ الرِّبْحُ حَقًّا عَدَاؤُ خَسَارُ
وَمَا هَذِهِ الدُّنْيَا الدُّنْيَةُ دَارُ

ترجمہ:

(۱)..... جب موت نے ان کی زبان کو بند کر دیا تو اس کی طرف سے فصیح زبان حال جواب

دیتی ہے کہ،

(۲)..... ہم نے ایک پیالہ پیا جس نے ہمیں زبردست نشہ دیا، خبردار! کتنے ہی نشے ایسے

ہیں، جن کو شراب نے اپنی پیٹ میں لیا ہوا ہے

(۳)..... ہمارے بعد زندہ رہنے والا زندگی کے عیش و عشرت کی وجہ سے اللہ عزوجل سے

غفلت نہ برتے پس زندگی کے دن بہت ہی کم ہیں۔

(۴)..... اور ہم نے اپنے زادراہ میں سے تقویٰ کو سب سے بہتر پایا یہی حقیقی نفع ہے، اس

کے علاوہ سب کچھ خسارہ ہے

(۵)..... اور زندگی تو صرف نیند میں آنے والے خواب کی طرح ہے اور یہ ذلیل دنیا

(مستقل) گھر نہیں۔

موت کا شیر عنقریب حملہ آور ہونے والا ہے

اے دنیا میں رہنے والے! موت کے شیر سے ڈر، بے شک یہ حملہ آور ہوگا، پھر یہ

لذات کی طرف مائل ہونا کیسا؟ اور تحقیق موت تیری تلاش میں ہے، اے شخص! ان ہلاک

ہونے والے پہلوانوں سے عبرت پکڑ پس ان میں غور کرنے والے کے لئے نصیحتیں ہیں۔

لَقَدْ زُرْتُ أَقْوَامًا كَرَامًا أَحِبُّهُمْ
وَهُمْ تَحْتَ أَطْبَاقِ الثَّرَى فِيهِ أَمْوَاتٌ

وَوَاصَلْتُهُمْ مِنْ بَعْدِ بَيْنٍ وَفُرْقَةٍ
فَكَانَ لَنَا فِيهِمْ عِظَاتٌ وَأَنْصَاتٌ

وَأَعْجَبُ شَيْءٌ فِي الْوُجُودِ اجْتِمَاعُنَا
وَنَحْنُ عَلَيَّ ذَاكَ التَّوَاصِلِ اشْتَاتٌ

(۱)..... بے شک میں بہت سے معزز لوگوں سے ملا جن سے مجھے محبت تھی اور اب وہ

مٹی کے ڈھیر تلے مردہ پڑے ہیں۔

(۲)..... کچھ عرصہ بعد میں بھی ان سے جاموں گا، پس ان میں ہمارے لئے نصیحتیں اور غور سے سننے الی باتیں ہیں۔

(۳)..... اور موت انتہائی تعجب خیز چیز ہے کہ مرنے میں تو ہم سب اکٹھے ہیں مگر اسے پانے میں (وقت کے اعتبار سے) ہم سب مختلف ہیں۔ منقول ہے کہ اسی صالح بزرگ نے ایک قبر پر اس طرح لکھا ہوا پایا:

اِصْبِرْ لِدَهْرِ نَالَ مِنْكَ فَهَكَذَا مَضَتْ الدُّهُورُ
فَرِحًا وَحُزْنًا مَرَّةً لَا الْحُزْنَ دَامَ وَلَا الشُّرُودُ

(۱)..... اس زمانے پر صبر کر جس نے تجھے رسوا کیا، اسی طرح بہت سارے زمانے گزر چکے ہیں۔

(۲)..... خوشی اور غمی ایک ہی مرتبہ ہوتی ہے، نہ غمی ہمیشہ رہتی ہے، نہ ہی خوشی۔

عبرت انگیز عربی اشعار بمعہ ترجمہ

حضرت سیدنا اصمعی فرماتے ہیں: ”میں حیرت انگیز امور اور حشر و نشر میں بڑا غور و فکر کیا کرتا تھا اور میں قبروں پر لکھا ہوا پڑھ کر سکون حاصل کرتا تھا پس اس دوران میں نے تین قبریں دیکھیں ان پر تختیاں تھیں جن پر یہ لکھا ہوا تھا:

أَلَا قَلَّ لِمَاشٍ عَلَي قَبْرِنَا
سَيْنَدَمُ يَوْمًا لَتَفْرِيطُهُ
غُفُولٌ لَا شَيْءَ حُلَّتْ بِنَا
كَمَا قَدْ نَدِمْنَا لَتَفْرِيطِنَا

ترجمہ: (۱)..... سن لو! ہماری قبر کے پاس سے گزرنے والے کے لئے کم مدت ہے، وہ ان چیزوں سے بہت زیادہ غافل ہے جو ہمیں پہنائی گئی ہیں۔

(۲)..... عنقریب ایک دن وہ اپنی غفلت کی وجہ سے شرمسار ہوگا جیسا کہ ہم اپنی غفلت کی وجہ سے شرمندہ ہوئے۔

اور آپ رحمۃ اللہ علیہ فرماتے ہیں: ”اسی طرح میں نے قبر پر لگے ہوئے ایک

پتھر پر یہ بھی لکھا ہوا پایا:

وَقَفْتُ عَلَى الْأَحْبَةِ حِينَ صَفَّتْ قُبُورَهُمْ كَأَفْرَاسِ الرَّهَانِ
فَلَمَّا أَنْ بَكَيْتُ وَفَاضَ دَمْعِي رَأَتْ عَيْنَايَ بَيْنَهُمْ مَكَانِي
(۱)..... میں دوستوں کے پاس رکا، ان کی قبریں دوڑ لگانے والے گھڑ سواروں کی
طرف صف بستہ تھیں۔

(۲)..... پس جب میں رویا اور میرے آنسو بہنے لگے تو میری آنکھوں نے ان کے
درمیان میرا مکان دیکھ لیا۔

آپ رحمۃ اللہ علیہ مزید فرماتے ہیں: ”اسی طرح میں تھوڑا سا چلا میرے آنسو
بہ رہے تھے اور میرا دل فراقِ احباب سے چھلنی تھا، میں نے ایک قبر پر لگی تختی پر یہ
اشعار لکھے ہوئے دیکھے۔

يَأْتِيهَا النَّاسُ كَمَا لِي أَمَلٌ قَصْرَبِي عَنْ بُلُوغِهِ الْأَجَلُ
فَلَيَقُ اللَّهُ رِثَةً رَجُلٍ أَمَكْنَهُ فِي حَيَاتِهِ الْعَمَلُ
مَا أَنَا وَحْدِي جُعِلْتُ حَيْثُ تَرَى كَلِّ إِلَيَّ مَا نُقِلْتُ بِنَقْلِ
(۱)..... اے لوگو! میری بہت سی امیدیں تھیں میرے مر جانے سے وہ نامکمل رہ گئیں۔
(۲)..... پس اللہ عزوجل جس شخص پر رحم فرماتا ہے اسے دنیاوی زندگی میں عمل کا موقع
عطا فرمادیتا ہے۔

(۳)..... صرف مجھے ہی یہاں نہیں رکھا گیا بلکہ تو دیکھے گا کہ جدھر مجھے بھیجا گیا ہر ایک
ادھر ہی منتقل ہوگا۔

اور آپ رحمۃ اللہ علیہ فرماتے ہیں: ”اسی طرح میں نے ایک قبر پر لکھا ہوا دیکھا:

قِفْ وَاعْتَبِرْ فَقَرِيبًا تَحِلُّ هَذَا الْمَحَلًّا
هَذَا مَكَانٌ يُسَاوِي فِيهِ الْأَعْزُ الْأَذَلًّا

ترجمہ:

(۱)..... (اے گزرنے والے) ذرا ٹھہر جا! اور عبرت حاصل کر، عنقریب تجھے بھی اس مکان میں اترنا ہے۔

(۲)..... یہ ایسا مکان ہے جس میں عزت و ذلت والے سب برابر ہیں۔

اور فرماتے ہیں: ”میں نے ایک عورت کو دیکھا جو اپنے بیٹے کی قبر پر رو کر یہ اشعار پڑھ رہی تھی:

بِاللّٰهِ يَا قَبْرَ هَلْ زَالَتْ مَحَاسِنُهُ وَهَلْ تَغَيَّرَ ذَاكَ الْمَنْظَرُ النَّضْرُ
يَا قَبْرُ مَا أَنْتِ لَا رَوْضٌ وَلَا فَلَكَ فَكَيْفَ يَجْمَعُ فِيكَ الشَّمْسُ وَالْقَمَرُ

(۱)..... اللہ عزوجل کی قسم اے قبر! کیا اس کے خوبصورت اعضاء برباد ہو گئے؟ اور کیا اس کا پرکشش اور تروتازہ (چہرہ) تبدیل ہو گیا؟

(۲)..... اے قبر! تو کیا ہے؟ تو باغ ہے، نہ آسمان پھر کیسے تجھ میں چاند سورج (جیسے لوگ) جمع ہو جاتے ہیں۔

اور فرماتے ہیں: ”اسی طرح ایک دن میں کچھ ایسی قبروں کے پاس سے گزرا جن کو میں پہچانتا تھا۔ اور وہ سب ایسے تھے جنہوں نے بہت خوش و خرم، عیش و عشرت اور لذات و شہوات میں زندگی گزاری۔ میں نے ان قبروں کی ایک تختی پر یہ اشعار لکھے ہوئے پائے:

أَيُّهَا الْمَاشِي بَيْنَ هَذِي الْقُبُورِ غَافِلًا عَنِ مُعَقَّبَاتِ الْأُمُورِ
أُذُنٌ مِثْلِي أُنِيكَ عَنِّي وَلَا يَنْ بَيْنَكَ عَنِّي يَا صَاحِ مِثْلَ خَبِيرِ
أَنَا مَيِّتٌ كَمَا تَرَانِي طَرِيحٌ بَيْنَ أَطْبَاقِ جُنْدَلٍ وَصُخُورِ
أَنَا فِي بَيْتِ غُرْبَةٍ وَأَنْفِرَادِ مَعَ قُرْبَى مِنْ جِيرَتِي وَعَشِيرِي
لَيْسَ لِي فِيهِ مُؤْنِسٌ غَيْرَ سَعِي مِنْ صَلَاحِ سَعِيْتُهُ أَوْ فُجُورِ
فَكَيْدًا أَنْتَ لِمَا عَتَبْتِ بِي وَالْأَلَى صِرْتِ مِثْلِي رَهِيْنِ يَوْمِ النُّشُورِ

(۱)..... اے امور آخرت سے غافل ہو کر ان قبروں کے درمیان چلنے والے!

(۲)..... میرے قریب آتا کہ میں تجھے اپنے حالات سے باخبر کروں، اے محترم! جاننے والے کی طرح تجھے کوئی نہیں بتائے گا۔

(۳)..... میں مردہ ہوں جیسا کہ تو دیکھ رہا ہے کہ مجھے بنجر اور چٹیل میدان میں ڈال دیا گیا ہے۔

(۴)..... اپنے پڑوسیوں اور گھر والوں کے باوجود میں اس ویران گھر میں اکیلا ہوں۔

(۵)..... نیکیوں اور گناہوں کے علاوہ قبر میں میرے ساتھ کوئی نہیں۔

(۶)..... اسی طرح تجھے بھی یوم قیامت کے لئے یہاں گروی رکھا جائے گا، لہذا مجھ سے عبرت حاصل کر، ورنہ تیرا بھی میرے جیسا حال ہوگا۔

میت قبر پر آنے والے کو دیکھتی ہے:

حضرت سیدنا فضیل بن عیاض علیہ الرحمۃ سے منقول ہے، بعض نے کہا ہے کہ ابن موفی رحمۃ اللہ علیہ نے فرمایا: ”میں اپنے والد صاحب کی قبر کی اکثر زیارت کیا کرتا تھا، ایک دن میں ایک جنازہ کے ہمراہ اس قبرستان کی طرف گیا جس میں میرے والد مدفون تھے، مجھے کوئی کام تھا جس کی وجہ سے میں نے واپسی میں جلدی کی اور اپنے والد کی قبر کی زیارت نہ کر سکا، رات خواب میں والد صاحب کو دیکھا، انہوں نے فرمایا: ”اے میرے بیٹے! کل تو قبرستان آیا تھا لیکن میرے پاس نہ آیا۔“ میں نے کہا: ”ابا جان! کیا آپ جانتے ہیں کہ میں آپ کے پاس آیا تھا؟“ تو انہوں نے فرمایا: ”جی ہاں! اللہ عزوجل کی قسم! تو میرے پاس آتا ہے تو میں تجھے لگا تار دیکھتا رہتا ہوں یہاں تک کہ تو پل پار کر کے میرے پاس پہنچتا ہے اور میرے پاس بیٹھتا ہے، پھر کھڑا ہوتا ہے تو واپسی میں بھی میں تمہیں دیکھتا رہتا ہوں یہاں تک کہ تو پل پار کر جاتا ہے۔“

ایک عقل مندی کی بات

منقول ہے کہ ”ایک گھڑ سوار ایک لڑکے کے قریب سے گزرا تو اس سے پوچھا: ”اے لڑکے! آبادی کہاں ہے؟ لڑکے نے کہا: ”اس گھائی پر چڑھ جائیں۔“

جب وہ گھائی پر چڑھا تو اسے ایک قبرستان نظر آیا، کہنے لگا: یقیناً یہ لڑکا یا تو جاہل ہے یا پھر کوئی دانا و عقلمند۔ وہ اس کی طرف واپس آیا اور کہا: ”میں نے تجھ سے آبادی کے متعلق پوچھا تھا لیکن تو نے مجھے قبرستان والوں کا راستہ دکھایا۔“ تو اس لڑکے نے کہا: ”میں نے اس طرف کے افراد کو ادھر جاتے تو دیکھا ہے لیکن ادھر والوں کو اس طرف آتے کبھی نہیں دیکھا بلکہ یہ ویرانہ (یعنی قبرستان) تو اب آبادی میں بدل چکا ہے اگر آپ مجھ سے پوچھتے کہ مجھے اور میرے جانور کو ٹھکانا کہاں مل سکتا ہے تو میں آپ کو اس آبادی کا پتہ بتاتا۔“ پھر اس نے چند اشعار پڑھے:

نَفْسُ زُورِي الْقُبُورِ وَاعْتَبِرِيهَا
وَانظُرِي كَيْفَ حَالٌ مِنْ حَلٍّ فِيهَا
حَرَصُوا اَمَلُوا كَحَرَصِكَ يَا نَفْسُ
فَالسَّرَاةُ الْعِظَامُ مِنْهُمْ عِظَامٌ
فَكَانَ قَدْ حَلَّتْ فِي مَصْرِعِ الْقَوِّ
مِ وَحَلَّتْ بِجِسْمِكَ الْمُثَلَاثُ
حَيْثُ فِيهَا لِمَنْ يَزُورُ عِظَاتُ
بَعْدَ عِزِّوَهُمْ بِهَا اَمَوَاتُ
وَوَافَاهُمُ الْجِمَامُ فَمَاتُوا
فِي بُطُونِ الثَّرَى حِطَامٌ رَفَاتُ

(۱)..... اے نفس! قبروں کی زیارت کر کے عبرت حاصل کیا کر کیونکہ ان میں زیارت

کرنے والے کے لئے بہت نصیحتیں ہیں۔

(۲)..... اور دیکھ کہ ان میں اترنے والے عزت کے بعد کیسی ذلت میں ہیں اور وہ

اس میں مردہ پڑے ہیں۔

(۳)..... اے نفس! وہ بھی تیری طرح لمبی لمبی امیدوں والے اور حریص تھے لیکن

موت نے ان کے دن پورے کر دیئے پس وہ مر گئے۔

(۴)..... بہت شاندار اور منبسط جسم والوں کی ہڈیاں مٹی کے پیٹ میں ریزہ ریزہ ہو

گئیں۔

(۵)..... گویا تو لوگوں کے میدان کارزار میں آچکا ہے اور تیرے جسم کا مثلہ کر دیا گیا)

یعنی ناک، کان وغیرہ کاٹ کر شکل بگاڑ دی گئی ہے۔

ملک الموت کا اعلان:

حضرت سیدنا عبداللہ بن عمر رضی اللہ تعالیٰ عنہما سے مروی ہے کہ سرکار والا تبار ہم بے کنوں کے مددگار، شفیع روز شمار، دو عالم کے مالک و مختار باذن پروردگار عزوجل و صلی اللہ علیہ وآلہ وسلم کا فرمان عبرت نشان ہے: ”کوئی دن ایسا نہیں کہ جس میں ملک الموت قبرستان میں یہ اعلان نہ کرتا ہو: ”اے قبر والو! آج تمہیں کن لوگوں پر رشک ہے؟“ تو وہ جواب دیتے ہوئے کہتے ہیں: ”ہمیں مسجد والوں پر رشک ہے کہ وہ مسجدوں میں نماز پڑھتے ہیں اور ہم نماز نہیں پڑھ سکتے۔ وہ روزے رکھتے ہیں اور ہم نہیں رکھ سکتے۔ وہ صدقہ کرتے ہیں اور ہم نہیں کر سکتے۔ وہ اللہ عزوجل کا ذکر کرتے ہیں اور ہم نہیں کر سکتے۔“ پھر اہل قبر اپنے گذشتہ زمانے پر نادم (یعنی شرمسار) ہوتے ہیں۔“ (الروض الفائق فی المواعظ والرقائق)

وہ ”راز“ اک کملی والے نے بتلا دیل چند اشاروں میں

عن ابن مسعود رضی اللہ عنہ قال خط النبی صلی اللہ علیہ وسلم خطا مربعا و خط خطا فی الوسط خارجا منه و خط خطوطا صفارا الی هذا الذی فی الوسط من جانبہ الذی فی الوسط فقال هذا الانسان وهذا اجله محیط بہ او قد احاط بہ وهذا الذی ہو خارج املہ وهذه الخطط الصفار الاعراض فان اخطاه هذا نهشه هذا وان اخطاه هذا نهشه هذا (بخاری و الترمذی و النسائی و ابن ماجہ و التبرغیب)

حضرت ابن مسعود رضی اللہ عنہ سے روایت ہے کہ نبی صلی اللہ علیہ وسلم نے ایک مربع (چار کونہ) خط کھینچا اور ایک خط درمیان کھینچا جس کا ایک سرا اس مربع خط سے باہر نکال دیا اور درمیانی خط کے ایک طرف چھوٹے چھوٹے خط کھینچے۔ پھر فرمایا: درمیان کا خط (مثال کے طور پر) انسان ہے

اور یہ (مربع خط) جو اسے گھیرے ہوئے ہے یہ اس کی اجل (موت) ہے اور یہ (اس مربع خط سے) باہر نکلا ہوا اس کی امید ہے اور یہ چھوٹے چھوٹے خطوط حوادث ہیں (تفکرات و غم و الم وغیرہ) اگر ایک حادثہ سے جان چھوٹی ہے تو دوسرا حملہ کر دیتا ہے اور اس سے چھٹکارا ملتا ہے تو تیسرا وبالیتا ہے (اسی حال میں موت آ جاتی ہے)

کے رواد غم اپنا سناں جہاں میں کون ہے جو شادیاں ہے جہاں بھر کی جسے نعمتیں میسر تھیں اسے ملے تو ہمیں وہ بھی شادیاں نہ ملا
☆ (کنز العمال ج ۱۵ ص ۵۲۷ ۵۲۸) یہ حضرت انس رضی اللہ عنہ سے حضور علیہ السلام کا فرمان مروی ہے کہ آپ صلی اللہ علیہ وسلم نے فرمایا: کفی بالدھر واعظا وبالہوت مفرقا۔ زمانہ (یعنی اس کے انقلابات و حوادث) نصیحت کے لئے کافی ہے اور موت (اعزہ و اقرباء کے درمیان) جدائی ڈالنے والی ہے۔
موت سے بڑھ کر کوئی ناصح نہیں
موت کافی ہے نصیحت کے لئے

جس کی موت جہاں لکھی ہوگی وہ کہیں بھی ہوگا تو اس جگہ ضرور پہنچے گا

عن شہر بن حوشب قال دخل ملك الموت علی سلیمان علیہ السلام فجعل ینظر الی رجل من جلسائه یدیم النظر الیہ فلما خرج قال الرجل من هذا؟ قال هذا ملك الموت علیہ السلام قال لقد رایته ینظر الی کانہ یریدنی قال فما ترید؟ قال ارید ان تحبلنی الریح فتلقینی بالہند قال فدعا بالریح فحبلہ علیہا فالقتہ بالہند ثم اتی ملك الموت سلیمان علیہ السلام فقال انک کنت تدیم النظر الی رجل من جلسائی قال کنت اعجب منه انی امرت ان اقبض

روحہ بالہند وهو عندك (کتاب الزهد لابن حنبل ص ۴)

شہر بن حوشب بیان کرتے ہیں: حضرت سلیمان علیہ السلام کے پاس فرشتہ موت (حضرت عزرائیل علیہ السلام) آئے تو وہاں بیٹھنے والوں میں سے ایک شخص کی طرف نہایت غور سے دیکھ رہے تھے۔ جب وہ چلے گئے تو اس شخص نے پوچھا: یہ کون تھے۔ حضرت سلیمان علیہ السلام نے فرمایا: یہ ملک الموت (عزرائیل) تھے۔ وہ شخص کہنے لگا یہ مجھے اس طرح دیکھ رہے تھے گویا کہ مجھے پکڑنا چاہتے ہیں۔ حضرت سلیمان علیہ السلام نے فرمایا: تو پھر تم کیا چاہتے ہو؟ وہ شخص کہنے لگا: آپ ہوا کو حکم دیں وہ مجھے اٹھا کر ہندوستان لے جائے۔ آپ نے ہوا کو حکم دیا اس نے اس آدمی کو اٹھایا اور ہندوستان میں لے گئی (ملک الموت نے وہاں اس کی روح قبض کر لی) اس کے بعد عزرائیل علیہ السلام حضرت سلیمان علیہ السلام کے پاس آئے تو حضرت سلیمان علیہ السلام نے ان سے فرمایا: آپ نے میرے ہم نشینوں میں سے فلاں شخص پر گہری نظر کیوں جمائی ہوئی تھی؟ عزرائیل نے جواب دیا: میں اس بات پہ حیران تھا کہ مجھے حکم دیا گیا ہے کہ اس کی روح ہندوستان سے قبض کروں لیکن وہ آپ کے پاس بیٹھا ہوا ہے۔

کسی انسان کا جب وقت اجل آتا ہے

موت کے پاس بشر آپ پہنچ جاتا ہے

☆ حضرت ابو ہریرہ رضی اللہ عنہ سے روایت ہے کہ حضور علیہ السلام نے فرمایا:

اذا اراد الله قبض عبد بارض جعل له بها حاجة (کنز العمال ج ۱۵ ص ۶۸۱) اللہ

تعالیٰ جس بندے کی روح جس زمین پہ قبض کرنا چاہتا ہے تو اس بندے کے ساتھ اس

جگہ کے بارے میں کوئی حاجت متعلق کر دی جاتی ہے۔

☆ حضرت ابن مسعود رضی اللہ عنہ سے مروی ہے کہ حضور علیہ السلام نے فرمایا:

اذا كان اجل احدكم بارض اتى له اليها حاجة (ایضاً ص ۲۸۳)
 زمین کے جس حصے پہ جس کی موت مقدر ہوتی ہے اس جگہ کے ساتھ مرنے
 والے کی کوئی ضرورت وابستہ کر دی جاتی ہے۔ وہ زندگی میں جہاں بھی رہے گا مرے گا
 وہیں آ کر۔

اجل اپنے معین وقت پر جس وقت آتی ہے
 کوئی پھر بچ نہیں سکتا تدبیر سے تفکر سے

موت کی یاد کا عملی مظاہرہ کیا جائے نہ کہ زبانی دعویٰ

حضرت حسن فرماتے ہیں جو شخص موت کو زیادہ یاد رکھتا ہے اس کے عمل سے
 معلوم ہو جاتا ہے اور جو شخص (زندگی کی) لمبی امید رکھتا ہے تو اس کے اعمال بد سے
 بدترین ہو جاتے ہیں (کتاب الزہد لابن منیل ص ۲۶۹) الغرض! موت کی یاد نیکیوں کا سرچشمہ
 ہے اور اس سے غفلت برائیوں کا مصدر ہے۔

ارتکاب معصیت ہوتا ہے تب

موت کو انساں بھلا دیتا ہے جب

☆ حضرت انس رضی اللہ عنہ سے روایت ہے کہ حضور علیہ السلام نے فرمایا:

موت کا کثرت کے ساتھ ذکر کیا کرو کیونکہ اس سے گناہ مٹتے ہیں اور انسان دنیا میں
 زاہد بن جاتا ہے۔ اگر تم اسے مالدار کی حالت میں یاد کرو گے تو وہ امارت کے غرور کو
 مٹا دے گا اور اگر مفلسی میں یاد کرو گے تو وہ تمہیں تمہاری حالت میں راضی کر دے گا۔

رہ وفا میں وہ دو گام چل کے بیٹھ گئے

بسر حیات ہوئی جن کی عیش و عشرت میں

☆ عن انس رضی اللہ عنہ قال قال رسول اللہ صلی اللہ

علیہ وسلم افضل الزهد فی الدنيا ذکر الموت وافضل العبادۃ

التفکرو فمن اثقله وجد قبره روضة من رياض الجنة.
 حضرت انس رضی اللہ عنہ سے روایت ہے کہ جناب رسول اللہ صلی اللہ علیہ
 وسلم نے فرمایا: دنیا میں بہترین زہد موت کی یاد ہے اور افضل ترین عبادت
 (امور دنیا و آخرت میں) تفکر ہے جسے موت کا ذکر اس کی فکر پیدا کر دے
 وہ اپنی قبر کو جنت کے باغوں میں سے ایک باغ پائے گا۔ موت کو یاد دے
 نعمت زہد و قناعت کی تمنا ہے اگر
 موت کا ذکر ہو پھر تیری زبان پر اکثر

☆ عن ابی ہریرۃ رضی اللہ عنہ قال قال رسول اللہ صلی
 اللہ علیہ وسلم اکثروا ذکر الموت فبا من عبد اکثر ذکرہ
 الا احی اللہ قلبہ وھون علیہ الموت
 حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ
 وسلم نے فرمایا: موت کو کثرت سے یاد کیا کرو جو شخص موت کو زیادہ یاد رکھتا
 ہے اللہ تعالیٰ اس کا دل زندہ کر دیتا ہے اور اس پر موت آسان کر دیتا
 ہے۔

نہ جانے بجھ کے رہ جائے یہ س دم

چراغ زندگی بھڑکا ہوا ہے۔

عن انس رضی اللہ عنہ قال قال النبی صلی اللہ علیہ وسلم

اصلحوا الدنیا واعملوا الاخرتکم کانکم تتوتون غدا

(کنز العمال ج ۱۵ ص ۵۴۷-۵۵۲)

حضرت انس رضی اللہ عنہ سے روایت ہے: نبی صلی اللہ علیہ وسلم نے ارشاد

فرمایا: اپنی دنیا بھی سنوارو اور آخرت کے لئے اس طرز عمل کرو گویا کہ تم

کل مرنے والے ہو۔

اپنے آپ کو مردوں میں شمار کرو

حضرت سلمہ رضی اللہ عنہا حضرت معاذ رضی اللہ عنہ سے روایت کرتے ہیں کہ میں نے حضور علیہ السلام کی خدمت میں عرض کی: اوصنی۔ حضور مجھے نصیحت کیجئے۔ آپ نے فرمایا: اعبدا للہ کانک تراہ واعدد نفسک فی الموتی واذکر اللہ عند کل حجر و عند کل شجر و اذا عملت سیئۃ فاعمل بجنبہا حسنة السر بالسر و العلانیۃ بالعلانیۃ۔ اللہ تعالیٰ کی اس طرح عبادت کر گویا کہ تو اسے دیکھ رہا ہے۔ اور اپنے آپ کو مردوں میں شمار کر اور اللہ تعالیٰ کا ذکر ہر پتھر اور ہر درخت کے پاس (ہر جگہ ہر وقت) کر اور اگر تجھ سے کوئی برائی ہو جائے تو فوراً نیکی کر (تاکہ برائی کا اثر ختم ہو جائے) اگر برائی خفیہ کی ہے تو نیکی بھی خفیہ کر اور اگر کھلے بندوں گناہ کیا ہے تو نیکی بھی کھلے طور پر کر۔

عیش و عشرت کے جہاں مٹ جائیں گے سارے نقوش
 کر وہاں کی فکر اے خانہ خراب زندگی

ہر نماز کو اپنی زندگی کی آخری نماز سمجھ کر ادا کر

عن سعد بن ابی وقاص رضی اللہ عنہ قال جاء رجل الی النبی صلی اللہ علیہ وسلم فقال یا رسول اللہ اوصنی قال علیک بالایاس مافی ایدی الناس وایاک والطبع فانه الفقر الحاضر وصل صلاتک وانت مودع وایاک وما یعتذر منه۔

(رواہ الحاكم والبیہقی فی الزہد والترغیب ج ۲ ص ۲۲۷)

حضرت سعد بن ابی وقاص سے روایت ہے کہ ایک شخص نبی صلی اللہ علیہ وسلم کے پاس آیا اور عرض کیا: اے اللہ کے رسول مجھے کچھ وصیت فرمائیں۔ آپ صلی اللہ علیہ وسلم نے فرمایا: جو کچھ لوگوں کے ہاتھوں میں ہے (یعنی مال و زر وغیرہ) تو اس سے ناامید ہو جا (یعنی اس کی حرص نہ

کر) خبردار طمع مفلسی ہے (یعنی حریص آدمی ہمیشہ فقیر رہتا ہے) اور تو نماز اس طرح ادا کر (اس کے بعد) تو دنیا سے رحلت کرنے والا ہے اور خبردار کوئی ایسا عمل نہ کر کہ اس بارے کے میں پھر معذرت کرنی پڑے۔ یہ بھی کوئی زندگی ہے جسے موت کا عفریت نکل جائے گا۔ زندگی تو آخرت کی زندگی ہے جہاں موت کا نام و نشان نہیں لہذا جب بھی انسان نماز کے لئے کھڑا ہو تو وہ اپنی آخری نماز تصور کرے۔ ایسی نماز کس قدر پر خلوص اور کس درجہ پر لطف ہوگی؟

اس حیات چند روزہ کا بھرم کھل جائے گا
 نزع میں جس وقت اٹھے گا نقاب زندگی
 کل شیء ہالک پیغام ہے تقدیر کا
 ٹوٹ کر رہ جائے گا اک اک حباب زندگی

زاہد کون ہے اور زہد فی الدنیا کیا ہے؟

حضرت ضحاک فرماتے ہیں: ایک شخص حضور علیہ السلام کی بارگاہ میں حاضر ہوا اور عرض کیا: حضور! زاہد کون ہے؟ آپ صلی اللہ علیہ وسلم نے فرمایا: جو قبر اور اس میں بوسیدگی کو نہیں بھولتا اور دنیا کی بے معنی زینت کو ترک کر دیتا ہے اور باقی رہنے والی (آخرت) کو فنا ہو جانے والی (دنیا) پہ ترجیح دیتا ہے۔ ولم بعد غذا من ایامہ وعدنفسہ من الموتی۔ اور آنے والے کل کے دن کو اپنی زندگی کے دنوں میں شمار نہیں کرتا اور اپنے آپ کو مردوں میں شمار کرتا ہے۔ (ترغیب ج ۲ ص ۲۴۰)

قلب کی بیماریوں کا ہے یہ اے انسان علاج
 ہر گھڑی ہو موت کا منظر نظر کے سامنے
 ٹوٹ جاتا ہے ظلم زندگانی کا غرور
 توڑتا ہے دم بشر جس دم بشر کے سامنے

موت پر یقین اور پھر ہنسنا؟

عن ابی ذر رضی اللہ عنہ قلت یا رسول اللہ صلی اللہ علیہ وسلم ما کانت صحف موسیٰ علیہ السلام قال کانت عبرا کلها عجبیت لمن ایقن بالموت ثم ہو یفرح عجبیت لمن ایقن بالنار ثم ہو یضحک عجبیت لمن ایقن بالقدر ثم ہو ینصب عجبیت لمن رای الدنیا وتقلبها باهلها ثم اطمان الیہا وعجبیت لمن ایقن بالحساب غدا ثم لا یعمل

(الترغیب ج ۲ ص ۲۳۷ بحوالہ ابن حبان)

حضرت ابو ذر رضی اللہ عنہ بیان کرتے ہیں میں نے عرض کیا: اے اللہ کے رسول صلی اللہ علیہ وسلم موسیٰ علیہ السلام کے صحیفے کیا تھے (ان میں کیا تعلیم تھی) آپ نے فرمایا: وہ سب کے سب سراپا عبرت تھے یعنی پند و نصیحت سے پُر تھے (ان میں لکھا تھا) کہ میں اس پر تعجب کرتا ہوں جو موت پر یقین رکھتا ہے پھر (وہ اپنی زندگی اور فانی مال و دولت پر) خوش ہے اور میں اس پر تعجب کرتا ہوں جو نازِ جہنم پر ایمان رکھتا ہے پھر (وہ کھل کھلا کر) ہنستا ہے اور میں اس پر تعجب کرتا ہوں جو تقدیر پر ایمان رکھتا ہے۔ پھر وہ (معاش کے بارے میں) سخت محنت کرتا ہے اور میں اس پر تعجب کرتا ہوں جو دنیا کو دیکھتا ہے اور دنیا سے محبت کرنے والوں کا انجام اس کے سامنے ہے لیکن (بایں حال) وہ اس کے ساتھ مطمئن ہے (اس سے پیار کرتا ہے) اور میں اس پر تعجب کرتا ہوں جسے یقین ہے کہ کل (قیامت کے دن) اس (کی زندگی) کا حساب ہونے والا ہے وہ (پھر بھی) عمل نہیں کرتا۔

کس طرح تو ہنستا ہے جب علم نہیں تجھ کو

آئے گی اجل کیسے اور قبر میں کیا ہوگا

فتنے کے وقت زندگی سے موت بہتر ہے مگر اس کی تمنا نہ کی جائے

محمود بن لبید سے روایت ہے کہ حضور صلی اللہ علیہ وسلم نے ارشاد فرمایا: دو چیزیں ایسی ہیں جنہیں انسان پسند نہیں کرتا (حالانکہ ان میں اس کے لئے بہتری ہوتی ہے) (۱) یکرہ الموت والموت خیر للمومن من الفتنة۔ موت کو پسند نہیں کرتا حالانکہ موت اس کے لئے فتنے (میں مبتلا ہونے) سے بہتر ہے (کیونکہ فتنہ میں کبھی ایمان کے ضیاع کا خطرہ ہوتا ہے)۔

(۲) یکرہ قلة المال و قلة المال اقل للحساب۔ تھوڑے مال کو ناپسند کرتا ہے حالانکہ مال کی کمی قیامت کے دن حساب کی کمی کا ذریعہ ہے۔

(مسند احمد والترغیب ج ۳)

یہ ہے مال وہی تیرا جو کھا لیا خود تو نے

یاراہ خدا میں جو خود تو نے دیا ہوگا

نیک اعمال والی لمبی عمر نیک بختی ہے

عن جابر بن عبد اللہ رضی اللہ عنہما قال قال رسول اللہ صلی اللہ علیہ وسلم لا تمنوا الموت فان هول المطلاع شدید وان من السعادة ان يطول عمر العبد و يرزقه الله الانابة

(مسند احمد)

حضرت جابر بن عبد اللہ رضی اللہ عنہما بیان کرتے ہیں: رسول اللہ صلی اللہ علیہ وسلم نے فرمایا: موت کی تمنا نہ کرو اس لیے کہ قیامت کا معاملہ بڑا سخت ہے یہ نیک بختی کی علامت ہے کہ انسان کی عمر لمبی ہو اور اللہ تعالیٰ اسے نیک اعمال کی توفیق عطا فرمائے۔

☆ وعن ابی ہریرة رضی اللہ عنہ ان رسول اللہ صلی اللہ علیہ وسلم قال لا یتمنی احدکم الموت اما محسنا فلعله

يزداد واما مسينا فلعله يستعتب (بخاری)

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: تم میں سے کوئی موت کی خواہش نہ کرے اگر وہ نیک ہے تو ممکن ہے نیکیوں میں اور اضافہ کر لے اور اگر وہ بد ہے تو شاید بدی سے توبہ کر لے۔

کاش انساں: زندگی کتنی خدا کی یاد میں

اب ہے کیا حاصل دم رحلت جو پچھتا تا ہوں میں

☆ شدت تکلیف میں بھی موت کی دعا مانگنے کی بجائے یہ دعا پڑھنے کا حکم ہے۔

اللهم احيني ما كانت الحياة خيرا لي وتوفني اذا كانت الوفاة خيرا لي۔

(بخاری، مسلم، ابوداؤد) اے اللہ! مجھے اس وقت تک زندہ رکھ جب تک میرے لیے زندہ رہنا

بہتر ہے اور اس وقت مجھے موت دے جس وقت موت میرے لیے مفید ہو۔ اگرچہ

موت کی شدت کا یہ عالم ہے کہ

عن ابی سعید بن الخدری رضی اللہ عنہ قال قال رسول اللہ

صلی اللہ علیہ وسلم لو علمت البهائم من الموت ما علم ابن

ادم ما اكلوا منها لحبا سبينا۔ (کنز ج ۱۵ ص ۵۵۲)

حضرت ابوسعید خدری رضی اللہ عنہ روایت کرتے ہیں کہ رسول اللہ صلی اللہ

علیہ وسلم نے فرمایا: اگر (شدت) موت کا چوپایوں کو علم ہو جائے جس

طرح کہ ابن آدم کو علم ہے تو لوگ ان کا چربی والا گوشت نہ کھائیں (یعنی

انہیں ذبح کرنے پر ان کے گوشت کے ساتھ چربی حاصل نہ ہو بلکہ موت

کے خوف سے سوکھ کر ہڈیوں کے ڈھانچے بن جائیں)

شدت موت کا احساس نہیں ہے ان کو

جانور اس لیے یہ فریبہ نظر آتے ہیں

مجھے اپنی ملاقات سے محروم نہ فرمائیں

مدینہ منورہ میں مسجد نبوی میں اپنے زمانے کے عظیم خطیب، شیخ ابو عامر واعظ علیہ الرحمۃ مصروف عبادت تھے ان کے پاس ایک سیاہ فام غلام آیا جس کے ہاتھ میں ایک رقعہ تھا جو انہیں دیا رقعہ کا مفہوم یہ تھا:

”پیارے بھائی! اللہ تعالیٰ آپ کو دولت فکر سے نوازے، عبرت پذیری سے مانوس کرے، حُبِ خلوت دے، غفلت سے جگائے، میں آپ کا برابر طریقت ہوں، آپ کی آمد کی خبر سنی تو میں خوش ہو گیا اور زیارت و ہمکلامی کا ایسا شوق ہوا کہ اگر وہ مجسم ہو کر بلند ہو تو سائبان بن جائے اور نیچے ہو تو مجھے اٹھالے۔ تمہیں اللہ کی قسم دیتا ہوں کہ مجھے شرف لقاء سے محروم نہ فرمائیے۔ والسلام!“

اولیاء اللہ کا وصال باغیان حق جیسا نہیں

خط پڑھ کر ابو عامر قاصد کے ہمراہ چلے اور وہ انہیں قبا کے علاقے میں لے گیا جہاں ایک شکستہ مکان کے اندر جس میں کھجور کی لکڑی کا دروازہ تھا ایک سن رسیدہ نابینا، معذور، نقیہ و کمزور بزرگ سے ملاقات ہوئی۔ شیخ ابو عامر نے سلام کیا تو وہ کہنے لگے میں آپ کی زیارت کا مشتاق تھا اور آپ کی باتیں سننے کا متمنی، جس سے میرے دل کا گھاؤ بھرے۔ میرا مرض اتنا شدید ہے کہ تمام اطباء اس کے علاج سے عاجز ہیں۔ ممکن ہے آپ کا وعظ میرے درد کی دوا ثابت ہو جائے۔ اس عارف حق کی باتیں سننے کے بعد انہیں بزرگ کی دقیق باتوں کی تہ تک رسائی ہوئی اور ابو عامر سکتے میں آ گئے۔ شیخ ابو عامر نے اس کے بعد اس بزرگ سے مخاطب ہو کر کہا: ذرا آپ اپنی قلبی نگاہ کو عالم ملکوت کی جانب اٹھائیے۔ کانوں کو اس طرف لگائیے اور حقیقت ایمان کو جنت ماویٰ کی سمت متوجہ فرمائیے تو رب ذوالجلال والا کرام نے جو بے بہا نعمتیں اپنے دوستوں کیلئے تیار فرمائی ہیں آپ کے سامنے ہوں گی۔ اس کے بعد آتش دوزخ کی طرف

خیال کیجئے جہاں رب تعالیٰ نے باغیوں کے لئے عذاب تیار کئے ہیں اس کے بعد آپ پر منکشف ہو جائے گا کہ مکان ثواب (جنت) اور مکان عذاب (جہنم) میں کتنا عظیم فرق ہے اور اولیاء اللہ کا انتقال باغیان خدا کے مرنے جیسا نہیں ہے۔

بزرگ کی گریہ و زاری

شیخ ابو عامر کا خطبہ سن کر بزرگ پر گریہ و زاری طاری ہوئی۔ آہ سرد کھینچی اور اضطراب و بیقراری میں بل کھانے لگے۔ اور کہا اے ابو عامر! آپ کی دوا مفید ثابت ہوئی اور مجھے اس سے شفاء کی پوری امید ہے خدا آپ پر رحم فرمائے۔ یہ سن کر حضرت ابو عامر و اعظ سے کہنے لگے: اے شیخ محترم! رب تعالیٰ آپ کا محرم اسرار ہے آپ کی خلوت و جلوت سے واقف ہے اور دنیا سے کنارہ کش ہو کر آپ کے بیٹھنے کو جانتا ہے۔ اس پر اس بزرگ کے دل میں جوش آ گیا اور کہنے لگے: اللہ ہی کی ذات اقدس ہے جو میرے فقر کو مٹائے۔ میرے فاقہ کو ختم کرے۔ جو میری خطاؤں سے درگزر کرے۔ اے میرے مالک و مولیٰ صرف تو ہی میرا حقیقی حاجت روا ہے اور میرا ماویٰ و ملجا اور ٹھکانا اور آسرا ہے۔

بزرگ اپنے خالق حقیقی سے جا ملے

یہ کہتے کہتے بزرگ گر پڑے۔ شیخ ابو عامر نے اٹھانا چاہا تو دیکھا کہ عشق حقیقی کا مسافر اپنے محبوب حقیقی سے جا ملا ہے۔ بزرگ کے واصل بحق ہونے کے بعد ایک کمرے سے ایک نوجوان لڑکی نکل کر آئی جو صوف کا جبہ اور اوڑھنی پہنے ہوئے تھی۔ پیشانی پر نشان سجدہ منور تھا۔ ریاضت شراکہ اور عبادت نے اسے زرد کر دیا تھا۔ اس نے کہا: اے ابو عامر! اے عارفوں کے دل کا چین! سبحان اللہ! آپ نے بڑا عظیم کارنامہ سرانجام دیا ہے۔ آپ کا یہ عمل قبول بارگاہ حق ہو۔ یہ میرے باپ ہیں۔ بیس سال سے ان کا یہی حال تھا۔ ریاضت و عبادت کرتے کرتے معذور ہو گئے اور روتے روتے آنکھوں کی بینائی ختم کر لی۔ آپ سے ملنے کی ہمیشہ تمنا کیا کرتے تھے اور کہتے شیخ

ابوعامر کی مجلس میں ایک بار کی حاضری نے مجھے نئی زندگی سے نوازا ہے اور خواب غفلت سے بیدار کیا۔ اگر ایک بار اور میں ان کی باتیں سنوں تو امید ہے کہ ان کا کلام مجھے زندہ نہ رہنے دے۔

بیٹی اپنے باپ کی لعش پر

اس کے بعد باپ کی لاش کے پاس آ کر ان کی پیشانی کو بوسہ دیا اور ان کی خوبیاں بیان کر کے رونے لگی اور بلند آواز سے کہنے لگی ”اے میرے والد گرامی! آپ کتنے اچھے تھے! گناہوں کے خوف سے گریہ وزاری نے آپ کو نابینا بنا دیا اور مالک ذوالجلال کی وعید نے آپ کو مار ہی ڈالا۔

اس پر ابو عامر کہنے لگے: ”اے لڑکی! تو اس قدر بیقراری سے کیوں روتی ہے انہیں تو دارالجزاء میں جگہ ملی۔ وہ آغوشِ رحمت میں جا پہنچے، شیخ ابو عامر کی یہ بات سن کر لڑکی نے بھی اپنے باپ ہی کی طرح ایک لرزہ خیز چیخ ماری اور اپنی جان جاں آفریں کے سپرد کی۔ اس طرح دونوں باپ بیٹی اللہ کو پیارے ہو گئے۔ بعد ازاں شیخ ابو عامر نے ان دونوں کی تجہیز و تکفین کی۔ وہ حسینی سید تھے۔ شیخ نے خواب میں ان دونوں کو سبز بہشتی حلوں میں جنت کے اندر دیکھا۔ (روض الریاض)

یہ خدا کے دوست کی قبر ہے

حضرت ابراہیم خواص رحمۃ اللہ علیہ فرماتے ہیں: ایک سال میں حج کو گیا، راستہ میں یکا یک میرے دل میں خیال گزرا کہ تو سب سے علیحدہ ہو کر شارع عام چھوڑ کر چل۔ میں عام راستہ چھوڑ کر دوسرے راستہ پہ چلنے لگا۔ میں تین دن رات برابر چلا گیا تو نہ مجھے کھانے کا خیال آیا نہ پینے کا نہ کوئی دوسری حاجت پیش آئی۔ آخر کار ایک ہرے بھرے باغ سے گزر ہوا۔ جس میں میوے دار درخت اور خوشبودار پھول تھے اور وہاں ایک چھوٹا سا تالاب تھا۔ میں نے اپنے دل میں کہا کہ یہ تو جنت ہے اور میں سخت تعجب میں تھا، اسی حال میں متفکر تھا کہ لوگوں کی ایک جماعت آتی نظر پڑی کہ ان کا

چہرہ آدمیوں جیسا تھا، نفیس پوشاک، خوبصورت پٹکوں سے آراستہ آتے ہی ان لوگوں نے مجھے گھیر لیا اور سب نے سلام کیا، میں وعلیکم السلام ورحمۃ اللہ وبرکاتہ کہا پھر میرے دل میں خیال گزرا کہ شاید یہ لوگ جن ہیں اور یہ عجیب و غریب قوم ہے۔

اتنے میں ایک شخص ان میں سے بولا ہم لوگوں کو ایک مسئلہ درپیش ہے اور باہم اختلاف ہے اور ہم لوگ قوم جن ہیں۔ ہم نے خدائے بزرگ کا کلام جناب رسالت مآب پیغمبر خدا صلی اللہ علیہ وسلم کی زبان مبارک سے سن کر لیلۃ العقبہ میں شرفِ حضوری حاصل کیا۔ آپ صلی اللہ علیہ وسلم کے کلام مبارک نے ہمارے تمام دنیا کے کام ہم سے لے لیے اور خداوند تعالیٰ نے یہ مقام اس جنگل میں ہمارے واسطے مقرر فرما دیا ہے۔ میں نے دریافت کیا: جس مقام پر میرے ہمراہی ہیں یہاں سے کتنے فاصلے پر ہے؟ یہ سن کر ایک ان میں سے مسکرا دیا اور کہا: اے ابواسحاق! خداوند عالم کے اسرار و عجائب میں یہ مقام جہاں اس وقت تو ہے بجز ایک انسان کے آج تک کوئی نہیں آیا اور وہ انسان تیرے ساتھیوں میں سے تھا۔ اس نے یہیں وفات پائی اور دیکھو وہ اس کی قبر ہے اور اس کی قبر کی جانب اشارہ کیا وہ قبر تالاب کے کنارے تھی اس کے گرد باغچہ تھا جس میں پھول کھلے ہوئے تھے ایسے پھول اور خوشنما باغ میں نے کبھی نہ دیکھا تھا پھر اس جن نے کہا: تیرے ساتھیوں اور تیرے درمیان اس قدر مہینوں یا برسوں کا فاصلہ ہے۔ خدا جانے ابراہیم نے کیا ذکر کیا۔ مہینے کہے یا سال ابراہیم کہتے ہیں میں نے ان جنوں سے کہا اس جوان کا ذکر کرو۔ ایک ان میں سے بولا: ہم یہاں تالاب کے کنارے بیٹھے ہوئے محبت کا ذکر کر رہے تھے اور اس میں گفتگو ہو رہی تھی کہ ناگاہ ایک شخص پہنچا اور ہمیں سلام کیا۔ ہم نے جواب دیا اور دریافت کیا کہ کہاں سے آئے ہو؟ کہا نیشاپور سے۔ ہم نے کہا: کب چلے تھے؟ کہ اسات دن ہوئے۔ پھر ہم نے کہا گھر سے نکلنے کی وجہ؟ کہا میں نے خدا کا یہ کلام وانیہو آلی ربکم الخ (اور

اللہ کی طرف رجوع کرو اور اس کے فرمانبردار ہو جاؤ قبل اس کے کہ تم پر عذاب آئے پھر تمہاری مدد نہ ہوگی) سنا۔ ہم نے کہا انابت، تسلیم اور عذاب کے کیا معنی؟ جواب دیا: انابت یہ ہے کہ اپنے رب کی طرف رجوع کر کے اس کا ہو رہے۔ راوی کا بیان ہے کہ اصل قصہ میں تسلیم کا ذکر نہیں۔ شاید تسلیم کے معنی یہ ہیں کہ اپنی جان اس کے سپرد کر دے اور یہ جانے کہ خدا میری نسبت اس کا زیادہ مالک و مستحق ہے۔ پھر کہا اور عذاب! اور ایک چیخ ماری اور مر گیا۔ ہم لوگوں نے اسے یہاں دفن کر دیا اور یہی اس کی قبر ہے۔ خدا اس سے راضی ہو۔

ابراہیم کہتے ہیں کہ مجھے ان کے بیان اوصاف سے تعجب آیا۔ پھر میں قبر کے پاس گیا تو اس کے سرہانے زرگس کے پھولوں کا ایک بہت بڑا گلدستہ رکھا ہوا تھا اور یہ عبارت لکھی ہوئی دیکھی کہ یہ خدا کے دوست کی قبر ہے اسے غیرت نے مارا ہے اور ایک ورق پر انابت کے معنی لکھے تھے۔ کہتے ہیں جو کچھ لکھا تھا میں نے پڑھا۔ قوم جن نے بھی اس کے معلوم کرنے کی درخواست کی۔ میں نے بیان کیا تو بڑے خوش ہوئے اور کہا ہمیں ہمارے مسئلہ کا جواب مل گیا۔ ابراہیم رحمۃ اللہ علیہ کہتے ہیں پھر میں سو گیا اور مجھے ہوش نہ آیا اور نیند سے بیدار ہوا تو حضرت عائشہ رضی اللہ عنہا کی مسجد کے پاس اپنے آپ کو دیکھا۔ میرے پاس پھولوں کی پنگھڑیاں تھیں جن کی خوشبو سال بھر تک رہی پھر وہ خود بخود گم ہو گئیں۔ (روض الریاحین)

اللہ تعالیٰ کو راضی کرنے کا انوکھا طریقہ:

حضرت سیدنا ذوالنون مصری علیہ الرحمۃ فرماتے ہیں: ”ایک دن میں ایک بازار سے گزرا تو میں نے چار آدمیوں کے کندھوں پر ایک جنازہ دیکھا، ان کے ساتھ اور کوئی نہ تھا۔ میں نے کہا: ”اللہ کی قسم! میں ان کا پانچواں رفیق بن کر ضرور اجر و ثواب حاصل کروں گا۔“ جب وہ قبرستان پہنچے تو میں نے کہا: ”اے لوگو! اس شخص کا ولی کہاں ہے؟ جو کہ اس پر نماز جنازہ پڑھے۔“ انہوں نے جواب دیا: ”اے محترم بزرگ! ہم میں

سے کوئی اس کو نہیں جانتا۔“ پھر میں آگے بڑھا اور اس کی نماز جنازہ پڑھائی۔ ہم نے اسے لحد میں اتار کر اس پر مٹی ڈال دی، جب انہوں نے لوٹنے کا ارادہ کیا تو میں نے کہا: ”اس میت کا کیا معاملہ ہے؟“ انہوں نے بتایا: ”ہم اس کے متعلق کچھ نہیں جانتے، ہاں! ایک عورت نے اس کو یہاں تک پہنچانے کے لئے ہمیں کرائے پر لیا اور وہ اب آنے ہی والی ہے۔ اتنے میں وہ عورت آگئی جب وہ روتے ہوئے اور پریشان دل کے ساتھ قہر کے قریب رکی تو اپنے چہرے سے پردہ ہٹایا، بال پھیلائے، اپنے ہاتھ آسمان کی طرف بلند کر کے گریہ وزاری کرنے لگی پھر اس نے دعا مانگی اور بے ہوش ہو کر زمین پر گر گئی۔ کچھ دیر کے بعد جب ہوش آیا تو ہنسنے لگی۔

میں نے اس سے پوچھا: ”مجھے اپنے اور اس میت کے متعلق بتائیے! اتنا شدید رونے کے بعد یہ ہنسنا کیسا؟“ تو اس نے مجھ سے پوچھا: ”آپ کون ہیں؟ میں نے جواب دیا: ذوالنون۔“ وہ کہنے لگی: ”اللہ کی قسم! اگر آپ صالحین میں سے نہ ہوتے تو میں آپ کو کبھی نہ بتاتی، یہ میرا بیٹا اور میری آنکھوں کی ٹھنڈک ہے، یہ اپنی جوانی کو ضائع کرتا اور فخریہ لباس پہنا کرتا، کوئی برائی ایسی نہیں جس کا اس نے ارتکاب نہ کیا ہو اور کوئی گناہ ایسا نہیں جسے کرنے کی اس نے کوشش نہ کی ہو۔ اس کے گناہوں کو جاننے والے مولیٰ نے اسے گناہوں کی سزا یہ دی کہ ایک دن اسے شدید درد ہوا، جو تین دن رہا، جب اس کو اپنی موت کا یقین ہو گیا تو کہنے لگا: ”اے میری ماں! میں تجھے اللہ کا واسطہ دیتا ہوں میری وصیت قبول کرنا، جب میں مر جاؤں تو میری موت کی خبر میرے دوستوں، بھائیوں، گھر والوں اور پڑوسیوں میں سے کسی کو نہ دینا کیونکہ وہ میرے برے افعال، گناہوں کی کثرت، اور جہالت کی وجہ سے مجھ پر رحم نہیں کریں گے۔ پھر اس نے روتے ہوئے یہ اشعار پڑھے۔

عَنْ صِيَامِي وَصَلَاتِي

مَاتَ مِنْ قَبْلِ وَقَاتِي

لِي ذُنُوبٌ شَغَلْتَنِي

تَرَكْتُ جِسْمِي عَلِيلاً

لَيْتَنِي تَبْتُ لِرَبِّي مِنْ جَمِيعِ السَّيِّئَاتِ
 اَنَا عَبْدٌ يَا إِلَهِي! هَائِمٌ فِي الْفُلُواتِ
 بَحْتُ جَهْرًا بِعُيُوبِي وَذُنُوبِي قَاتِلَاتِي
 قَدْ تَوَالَتْ سَيِّئَاتِي وَتَلَاثَتْ حَسَنَاتِي

(۱)..... میرے گناہوں نے مجھے نماز روزے سے غافل کر دیا۔

(۲)..... میں نے اپنے جسم کو اتنا علیل و کمزور کر دیا کہ وہ موت سے پہلے ہی مر چکا ہے

(۳)..... کاش! میں اپنے رب عزوجل کی بارگاہ میں تمام گناہوں سے توبہ کر لیتا ہے۔

(۴)..... اے میرے معبود عزوجل! وسیع بیابان میں تیرا یہ بندہ حیرت زدہ ہے۔

(۵)..... میرے عیوب سب پر ظاہر ہو گئے گناہوں نے میری کمر توڑ ڈالی۔

(۶)..... میری برائیاں بہت زیادہ ہو چکی ہیں اور نیکیاں برباد ہو چکی ہیں۔

پھر وہ روتے ہوئے کہنے لگا: ”اے میری ماں! افسوس ہے اس پر کہ میں اللہ کے

نافرمانوں میں حد سے بڑھ گیا افسوس اس دل پر جسے میں سخت کرتا رہا، اے میری ماں!

تجھے اللہ کی قسم! جب میں مرجاؤں تو میرے رخسار کو زمین اور مٹی پر رکھ کر میرے

دوسرے رخسار پر اپنا قدم رکھ دینا اور کہنا یہ جزا ہے اس بندے کی جس نے اپنے مولیٰ

کی نافرمانی و مخالفت کی، اس کے حکم کو ترک کیا، اپنی خواہش کے پیچھے چلا، جب آپ

مجھے دفن کر لیں تو اپنے ہاتھوں کو اللہ عزوجل کی جناب میں بلند کر کے کہنا: ”اللہم انی

رضیت عنہ فارض عنہ“ اے اللہ میں اس سے راضی ہوں تو بھی اس سے راضی

ہو جا۔“ جب یہ مرا تو میں نے اس کی تمام وصیتوں کو پورا کیا۔ اب جب میں نے اپنا

سر آسمان کی طرف اٹھایا تو مجھے ایک آواز سنائی دی: ”اے میری ماں! اب لوٹ جا،

میں اپنے رب کے حضور اس حال میں آیا کہ وہ مجھ سے ناراض نہیں تھا۔“ جب میں

نے یہ آواز سنی تو مسکرانے لگی۔“

مرنے والے میں کیا کس کے لیے ہے

حضور سیدنا منصور بن عمار فرماتے ہیں: ”جب بندے کی موت کا وقت قریب آتا

ہے تو مرنے والے کی حالت پانچ طرح کی ہوتی ہے:

(۱)..... مال وراثت کے لئے

(۲)..... روح ملک الموت علیہ السلام کے لئے

(۳)..... گوشت کیڑوں کے لئے

(۴)..... ہڈیاں مٹی کے لئے

(۵)..... نیکیاں خصوم یعنی قیامت کے دن اپنے حق کا مطالبہ کرنے والوں کے لئے

ہوتی ہیں۔

مزید فرماتے ہیں: ”وراثت مال لے جائے تو قابل برداشت ہے، اسی طرح

ملک الموت علیہ السلام روح لے جائیں تو بھی درست ہے مگر اے کاش! موت کے

وقت شیطان ایمان نہ لے جائے ورنہ اللہ عزوجل سے جدائی ہو جائے گی، ہم اس سے

اللہ عزوجل کی پناہ طلب کرتے ہیں، کیونکہ اگر سب فراق ایک طرف جمع ہو جائیں اور

رب عزوجل کا فراق ایک طرف ہو تو یہ تمام فراقوں سے زیادہ بھاری ہے جسے کوئی

برداشت نہیں کر سکتا۔ (الروض الفائق)

حضرت سیدنا محمد بن نعیم علیہ الرحمۃ سے مروی ہے حضور صلی اللہ علیہ وسلم کا

فرمان عالیشان ہے: ”جبرائیل (علیہ السلام) جب بھی میرے پاس حاضر ہوتے تو وہ

اللہ عزوجل کے خوف سے کانپ رہے ہوتے، جب شیطان کی مخالفت ظاہر ہوئی اور

قرب، بلند مرتبہ اور عبادت کے بعد اس دھتکارا گیا تو جبرائیل و میکائیل (علیہما

السلام) دونوں رونے لگے، اللہ عزوجل نے ان سے استفسار فرمایا: ”تمہیں کیا

ہوا؟ کیوں روتے ہو؟ حالانکہ میں کسی پر ظلم نہیں کرتا۔“ تو انہوں نے عرض کی: ”اے

ہمارے رب ہم تیری خفیہ تدبیر یعنی تیری قضا، نیرے رب کے بعد دوری اور سعادت

مندی کے بعد شقاوت سے خوف زدہ ہیں۔ تو اللہ نے ان سے ارشاد فرمایا: اسی طرح میری خفیہ تدبیر سے ڈرتے رہو۔“

(العظيمة لابن الشيخ الاصمغاني، ذكر ميكايل عليه السلام، الحديث ۳۸۵، ص ۱۳۶، مختصر)

جو مر گیا اس کی قیامت قائم ہوگئی

کنز العمال ج ۱۵ ص ۵۴۸ پہ حضرت انس رضی اللہ عنہ سے روایت ہے۔

اکثروا ذکر الموت فانکم ان ذکرتموه فی غنی کدره وان ذکرتموه فی ضیق وسعه علیکم الموت القيامة اذا مات احدکم فقد قامت قیامتہ۔

موت کو کثرت سے یاد کیا کرو اگر تم اسے خوشحالی میں یاد کرو گے تو وہ اسے بے لطف کر دے گی اور اگر تم اسے تنگدستی میں یاد کرو گے تو کشادگی کا مزہ پاؤ گے۔ موت قیامت ہے۔ تم میں سے جب کوئی مرتا ہے تو اس کی قیامت قائم ہو جاتی ہے (یعنی اس کے ساتھ آخرت کا معاملہ شروع ہو جاتا ہے)

اکثروا ذکر الموت فان ذلك تمحيص للذنوب وتزهد فی الدنيا الموت القيامة الموت القیامة

موت کو کثرت سے یاد کیا کرو کیونکہ اس کی یاد گناہوں کو مٹانے والی اور دنیا میں زہد کا سبق سکھانے والی ہے۔ موت قیامت ہے موت قیامت ہے۔

لگا دے جان کی بازی حصول عقبی میں یہ چند روز کی مہلت بڑی غنیمت ہے
موت کی سختیاں:

حدیث پاک میں ہے: ”نیک بندہ جب موت کی سختیوں سے دوچار ہوتا ہے تو اس کے اعضاء ایک دوسرے کو کہتے ہیں ”السلام علیک“ تجھ پر سلامتی ہو۔“

(تفسیر القرطبی، سورہ ق، تحت الایۃ: ۱۹، الجزء السابع عشر، ج ۹، ص ۱۱)

حضرت سیدنا حسان بن ابی سنان علیہ الرحمہ سے پوچھا کیا: ”اپنے آپ کو کیسا محسوس کرتے ہیں؟“ تو آپ نے فرمایا ”اگر میں جہنم سے نجات پا جاؤں تو خیرت ہے۔“ پھر عرض کی گئی: ”آپ کی خواہش کیا ہے؟“ تو آپ نے ارشاد فرمایا: ”مجھے ایک طویل رات کی خواہش ہے کہ جس میں ساری رات نماز ادا کرتا رہوں۔“

(حلیۃ الاولیاء حسان بن ابی سنان، الحدیث ۳۳۶۷، ج ۳، ص ۱۳۹، بغیر قلیل)

حضرت سیدنا عبداللہ بن عتبہ رحمۃ اللہ علیہ ارشاد فرماتے ہیں: ”میں نے ایک مریض کی عیادت کی۔ جب میں اس کے پاس بیٹھا تو میں نے اس سے پوچھا: ”اپنے آپ کو کیسا محسوس کرتے ہیں؟“ تو اس نے جواب میں چند اشعار پڑھے:

خَرَجْتُ مِنَ الدُّنْيَا وَقَامَتْ قِيَامَتِي غَدَاةً أَقْبَلَ الْحَامِلُونَ جَنَازَتِي
وَعَجَّلَ أَهْلِي حَفْرَ قَبْرِي وَصَبْرُوا خُرُوجِي وَتَعْجِيلِي إِلَيْهِ كَرَامَتِي
كَانَهُمْ لَمْ يَعْرِفُوا قَطُّ صُحَّتِي غَدَاةً آتَى يَوْمِي عَلَيْهِ وَسَاعَتِي

(۱)..... میرے کوچ کا وقت آ گیا اور میں دنیا سے نکل کھڑا ہوا۔ کل تھوڑے سے لوگ میرے جنازے کی چار پائی اٹھائے ہوں گے۔

(۲)..... میرے گھر والے جلدی میری قبر کھدوائیں گے پھر میری تعظیم کرتے ہوئے جلدی جلدی مجھے قبر کی طرف لے جائیں گے۔

(۳)..... جس صبح میری موت کی گھڑی آئی تو ایسا لگا جیسے میری صحبت کو وہ کبھی پہچانتے ہی نہ تھے۔

حضرت سیدنا مزنی علیہ الرحمہ نے حضرت سیدنا امام شافعی علیہ الرحمہ کے مرض الموت میں ان کی خدمت میں حاضر ہو کر عرض کی: ”اے ابو عبداللہ! آپ کی حالت کیسی ہے؟“ آپ رحمۃ اللہ علیہ نے ارشاد فرمایا: ”میں دنیا سے کوچ کرنے والا، بھائیوں سے جدا ہونے والا، اپنے برے اعمال کی سزا پانے والا، موت کا پیالہ پینے والا اور رب عزوجل کی بارگاہ میں حاضر ہونے والا ہوں اور میں نہیں جانتا کہ میری

روح جنت میں جائے گی کہ میں اسے مبارکباد دوں یا جہنم میں جائے گی کہ اس سے تعزیت کروں۔“

(الزهد الكبير للبيهقي فصل آخر في الامل والمبادرة..... الخ، الحديث ۵۷۵، ص ۲۲۲)

بنی اسرائیل کا ایک شخص موت کی شدت کو بیان کرتا ہے

عن جابر رضي الله عنه قال قال رسول الله صلى الله عليه وسلم حد ثوا عن بني اسرائيل ولا حرج فانه كانت فيهم الا عاجيب خرجت طائفة منهم فاتوا مقبرة من مقابرهم وقالوا صلينا ركعتين فدعونا الله عز وجل يخرج لنا بعض الاموات يخبرنا عن الموت ففعلوا فينبأهم كذا لك اذا اطلع رجل راسه من قبرين عينيه اثر السجود فقال يا هولاء ما اردتم الي فوالله لقد مت منذ مائة سنة فما سكنت عني حرارة الموت حتى كان الان فادعوا الله ان يعيدني كما كنت (کنز ج ۱۵ ص ۲۸۹)

حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: بنی اسرائیل کی طرف سے بیان کیا کرو کوئی حرج نہیں ان میں بڑے عجائبات ہیں۔ ایک مرتبہ ان میں سے کچھ لوگ قبرستان میں آئے اور ایک قبر پر کھڑے ہو کر کہنے لگے کہ ہم دو رکعت پڑھ کر اللہ تعالیٰ سے دعا کریں کہ وہ ہمارے لیے کچھ مردوں کو (قبروں سے) نکالے تاکہ وہ ہمیں موت کے بارے میں کچھ معلومات بہم پہنچائیں۔ انہوں نے دو رکعت نماز پڑھی اور دعا کی۔ وہ اسی حال میں تھے کہ ایک قبر میں سے ایک آدمی کا سر باہر نکلا اور اس کی دونوں آنکھوں کے درمیان سجدوں کے نشان تھے۔ وہ کہنے لگا: یہاں آنے والو! تم مجھ سے کیا پوچھنا چاہتے ہو؟

سنو! خدا کی قسم مجھے سو سال ہوئے فوت ہوئے موت کی گرمی (یعنی تکلیف) اب تک سرد نہیں ہوئی۔ پس تم دعا کرو اللہ مجھے اسی حالت میں لوٹا دے میں جس میں تھا۔

شدت موت سے جو ڈرتا ہے
معصیت کس طرح وہ کرتا ہے؟

اے موت کو بھول کر محل تعمیر کرنے والے

ایک دفعہ کا واقعہ ہے کہ کسی ملک کا بادشاہ بڑا عابد تھا دن رات اللہ کی عبادت میں مصروف رہتا تھا لیکن کچھ عرصہ کے بعد اس کی طبیعت میں دنیوی عیش و عشرت کا میلان بھڑک اٹھا اور وہ دنیا کے شوق میں مبتلا ہو گیا۔ ایک عالیشان محل تعمیر کرایا اس میں قیمتی قالین بچھوائے اور اسے ہر طرح آراستہ پیراستہ کر کے دعوت کا اہتمام کیا۔ جو بھی وہاں آتا انواع و اقسام کے کھانے کھاتا اور محل کی خوبصورتی، نوادرات و عجائبات دیکھتا اور تعریف کرتا ہوا جاتا یہ سلسلہ کئی روز تک چلتا رہا۔

بادشاہ نے ایک روز اپنے مصاحبین سے کہا: اس مکان کی خوبصورتی تم لوگوں نے دیکھ لی میں چاہتا ہوں کہ ایسے ہی مکانات اپنے لڑکوں کے لئے تعمیر کراؤں۔ تم لوگ مجھے اس بارے میں مشورہ دو۔ ایک رز سب اسی کی باتیں کر رہے تھے کہ مکان کے ایک خالی گوشے سے کسی نے موت کی یاد دلانے والے اشعار پڑھے۔ جن میں سے ایک یہ ہے:

يَا أَيُّهَا الْبَانِي النَّاسِ مَنِيَّتَهُ لَا تَأْمَنَنَّ فَإِنَّ الْمَوْتَ مَكْتُوبٌ

(اے موت کو بھول کر مکان کی تعمیر کرنے والے بے خوف نہ ہو کیونکہ

موت تو قسمت میں لکھی ہوئی ہے)

یہ سن کر بادشاہ اور حاضرین پر خوف طاری ہو گیا بادشاہ نے پوچھا: کیا تم لوگوں نے بھی کچھ سنا؟ سب نے کہا ہاں! ہم نے بھی سنا۔ بادشاہ نے کہا: اس آواز نے

میرے دل کو اپنی گرفت میں لے لیا ہے۔ لگتا ہے یہ موت کی آہٹ ہے۔ مصاحبین نے تسلی دی مگر بادشاہ کی کیفیت بدل چکی تھی۔ اس نے شراب گرا دی۔ مزا میر تڑوا دیے اور فوراً صدق دل سے توبہ کی اور ”الموت! الموت!“ اس کی زبان پر جاری تھا۔ اسی حالت میں اس کی روح نکل گئی۔

اس واقعہ سے یہ سبق حاصل ہوتا ہے کہ موت یکدم آ جاتی ہے اس لیے موت کے آنے سے پہلے ہی انسان کو راہ راست اختیار کر لینا چاہئے کیونکہ اسی میں انسان کی بھلائی ہے۔ (روض الیاسین)

اے بشر پہچان اس اللہ کو سب سے بڑھ کر مان اس اللہ کو
آپ اپنے کو سمجھنا چھوڑ دے عقل کے تاروں کو اپنے توڑ دے
دیکھ اس کی پرورش اس کی عطا اے بشر اللہ پر ایمان لا
اے ابراہیم! تو نے موت کو کیسا پایا؟

حضرت ابن ابی ملیکہ سے روایت ہے کہ جب حضرت ابراہیم علیہ السلام پہ موت کا وقت آیا تو بعد از وصال اللہ تعالیٰ سے ملاقات ہوئی۔ اللہ تعالیٰ نے پوچھا: یا ابراہیم کیف وجدت الموت؟ اے ابراہیم! تو نے موت کو کیسا پایا؟ حضرت ابراہیم علیہ السلام نے عرض کیا: یارب وجدت نفسی تنزع بالبلاء۔ اے میرے پروردگار! میری روح شدید کرب کے ساتھ نکالی گئی اس پر آپ کو کہا گیا فقد ہون علیک۔ آپ پر تو بہت تخفیف کی گئی ہے (کتاب الزہد لابن حنبل ص ۷۸)

حال کیا ہوگا بتا اے مطرب ہستی تیرا جب اچانک ٹوٹ جائے گا رباب زندگی
اچانک کی موت مومن کے لئے رحمت اور فلاجر کے لئے زحمت ہے

حضرت عائشہ صدیقہ رضی اللہ عنہا سے روایت ہے کہ حضور صلی اللہ علیہ وسلم نے

ارشاد فرمایا:

موت الفجاء راحة للمومن واخذہ اسف للفاجر

اچانک آنے والی موت مومن کے لئے راحت و سکون ہے اور فاجر و نافرمان کے لئے حسرت و افسوس کا سبب ہے۔ (کنز ج ۱۵ ص ۶۷۸)

کیونکہ اچانک موت سے ایماندار شخص بیماری کی تکلیف سے بچ جاتا ہے اور فاسق و فاجر کو توبہ کی مہلت نہیں ملتی۔

مَنَازِلُ دُنْيَايَ عَمَّرْتَهَا وَخَرَّبْتُ دَارِي فِي الْآخِرَةِ
أَصْبَحْتُ أَنْكَرُ دَارِي الْخَرَابِ وَأَرْغَبْتُ فِي دَارِي الْعَامِرَةِ

میں نے اپنی دنیا کے گھروں کو آباد کیا اور آخرت کو ویران کر دیا۔ اب میں اپنے ویران گھر کو ناپسند کرنے لگا ہوں۔ (الروض)

ایک عورت کی اپنے باپ کی قبر کے پاس فریاد

حضرت داؤد طائی علیہ الرحمہ ایک عورت کے پاس سے گزرے جو اپنے باپ کی قبر کے پاس بیٹھی رو رو کر یہ اشعار پڑھ رہی تھی:

عَبِدِمْتَ الْحَيَاةَ فَلَا نِلْتَهَا إِذْ أَنْتَ فِي الْقَبْرِ قَدْ أَوْسَدُوا كَمَا
وَكَيفَ الذُّبْطَعِمِ الْكُرَى وَهَذَا أَنْتَ فِي الْقَبْرِ قَدْ أَفْرُوذُ كَمَا

تیری زندگی ختم ہو گئی اب تو اس کو نہ پاسکے گا جبکہ تو قبر میں ہے اور لوگوں نے تجھے یہاں پہنچانے میں جلدی کی۔

اور میں کیونکر سکون کی تیند سے لطف اندوز ہو سکتی ہوں اب جبکہ تو اپنی قبر میں ہے اور لوگوں نے تجھے تنہا چھوڑ دیا۔ (ایضاً)

موت ہے گھات میں تری انساں ایک تو ہے کہ محو غفلت ہے یاد رہے! کسی کے نیک عمل پہ متعجب نہیں ہونا چاہئے کیونکہ فیصلہ خاتمہ پر ہوگا جیسا کہ حدیث میں ہے حضرت ابو امامہ رضی اللہ عنہ فرماتے ہیں: حضور صلی اللہ علیہ وسلم نے ارشاد فرمایا: لا تعجبوا بعمل عامل حتى تنظر و ابنا یختم له (کنز ج ۱۵ ص ۶۸۱) کسی کے نیک عمل پہ تعجب نہ کرو یہاں تک کہ تم یہ نہ دیکھ لو کہ اس کا خاتمہ کیسا ہوا

ہے۔

جانے والا یہاں سے وقت سفر حسرت و غم سے ہاتھ ملتا ہے پھر یہ بھی یاد رہے کہ جو شخص جس حال پہ فوت ہوتا ہے قیامت کے دن اس کو اسی حال میں اٹھایا جائے گا جیسا کہ حضرت جابر سے مروی ہے کہ حضور علیہ السلام نے فرمایا: من مات علی شیء بعثہ اللہ علیہ (کنز ج ۱۵ ص ۶۸۱) اسی طرح مسلم شریف کتاب الجنہ میں حضرت جابر سے ہی مروی ہے۔ یبعث کل عبد علی ما مات علیہ۔ اس کا ترجمہ وہی ہے جو گزر چکا اور شعر میں یوں کہہ سکتے ہیں۔

جس حال پہ ہوتا ہے کوئی فوت جہاں میں

اٹھے گا اسی حال میں وہ روز قیامت

فوت ہونے والوں کی زندوں کیساتھ خواب میں ملاقات کے واقعات

☆ حضرت عبداللہ بن عباس رضی اللہ عنہما ایک دن اناللہ وانا الیہ راجعون پڑھتے ہوئے نیند سے بیدار ہوئے اور فرمایا: حضرت امام حسین رضی اللہ تعالیٰ عنہ شہید ہو گئے کیونکہ میں نے خواب میں دیکھا ہے کہ رسول اللہ صلی اللہ تعالیٰ علیہ وسلم ایک شیشی میں خون لیے فرما رہے ہیں: یہ میرے فرزند حسین رضی اللہ عنہ اور اس کے ساتھیوں کا خون ہے جس کو میں خداوند قدوس کے دربار میں پیش کرنے کے لیے لے جا رہا ہوں چنانچہ اس کے بعد چودھویں دن یہ خبر آگئی کہ کربلا میں حضرت امام حسین رضی اللہ عنہ اور ان کے ساتھی رضوان اللہ تعالیٰ علیہم اجمعین شہید کر دیئے گئے۔

(احیاء العلوم ج ۴ ص ۴۳۱)

☆ حضرت عمر بن عبدالعزیز علیہ الرحمۃ فرماتے ہیں: میں نے خواب میں حضور علیہ الصلوٰۃ والسلام اور حضرت ابوبکر و حضرت عمر رضی اللہ تعالیٰ عنہما کو تشریف فرما دیکھا تو میں نے سلام کیا اور حضرت ابوبکر و حضرت عمر رضی اللہ عنہما کے درمیان میں بیٹھ گیا۔ اتنے میں نے دیکھا کہ حضرت علی و حضرت معاویہ رضی اللہ تعالیٰ عنہما کو لایا گیا اور

ایک گھر میں دونوں کو داخل کر کے دروازہ بند کر دیا گیا۔ پھر بہت جلد حضرت علی رضی اللہ عنہ گھر میں سے یہ کہتے ہوئے نکلے کہ رب کعبہ کی قسم میرا فیصلہ ہو گیا۔ پھر حضرت معاذ یہ رضی اللہ عنہ یہ کہتے ہوئے نکلے کہ رب کعبہ کی قسم میری مغفرت ہو گئی اس کے بعد میں نیند سے بیدار ہو گیا۔ (احیاء العلوم ج ۳ ص ۲۳۱)

☆ حضرت ابو یعقوب قاری ذہبی نے بیان کیا کہ میں نے خواب دیکھا کہ ایک بہت لمبے آدمی ہیں جن کا رنگ گندمی ہے اور بہت سے لوگ ان کے پیچھے پیچھے چل رہے ہیں۔ کسی نے بتایا کہ یہ اویس قرنی ہیں تو میں نے ان کے سامنے آ کر عرض کیا: آپ مجھے کوئی وصیت فرمائیے۔ انہوں نے فرمایا: تم خدا کی محبت کے وقت اس کی رحمت کا دھیان رکھو اور گناہ کرتے وقت اس کے عذاب کو یاد رکھو اور تم کسی حال میں بھی خدا سے اپنی امید و آری کو مت کاٹو۔ (احیاء العلوم جلد ۳ ص ۲۳۳)

۔ مرنا جینا ہو سب اس کے واسطے فرض یہ انسان ادا کرتا رہے ہو فقط پوجا اسی کی اے بشر اور ڈر ہو تو فقط مولا کا ڈر جس نے بھیجا ہے اسی کے واسطے آدمی اللہ سے ڈرتا رہے

☆ حضرت امام اعظم ابو حنیفہ رحمۃ اللہ علیہ کی وفات کے بعد بغداد کے کسی بزرگ نے آپ کو خواب میں دیکھا تو دریافت کیا کہ اے امام آپ کے ساتھ خدا کا کیا معاملہ ہوا؟ فرمایا: الحمد للہ! میری مغفرت ہو گئی۔ بزرگ نے کہا: غالباً آپ کی علمی و دینی خدمتوں کی بنا پر مغفرت ہوئی ہوگی؟ آپ نے جواب دیا: نہیں مجھے تو ارحم الراحمین نے صرف اتنی بات پر بخش دیا ہے کہ میرے مخالفین میرے بارے میں ایسی افواہیں اور تہمتیں پھیلا کر تھے جو کہ مجھ میں نہ تھیں اور میں ہمیشہ ان کی ایذا رسانیوں پہ صبر کیا کرتا تھا (اولیاء رجال الغیب ص ۳۰)

ہائے میں ان کی نماز جنازہ میں شریک کیوں نہ ہوا

بغداد کے مشہور بزرگ حضرت معروف کرخی نے اپنے ایک رفیق سے کہا کہ تم

مجھے امام ابو یوسف کی وفات کی خبر دینا۔ رفیق کا بیان ہے کہ میں بغداد کے ایک دروازے پر پہنچا تو امام ابو یوسف کا جنازہ جارہا تھا میں نے سوچا کہ اگر حضرت معروف کرخی کو خبر دینے جاتا ہوں تو نماز جنازہ فوت ہو جائے گی اس لیے میں نماز جنازہ پڑھ کر ان کے پاس گیا اور ان کو خبر سنائی تو ان کو بے حد صدمہ ہوا بار بار انا للہ پڑھتے رہے اور افسوس کرتے رہے کہ ہائے میں ان کی نماز جنازہ میں شریک نہ ہو سکا پھر فرمایا: میں نے خواب میں دیکھا ہے کہ میں جنت میں داخل ہوا وہاں دیکھتا ہوں کہ ایک محل تیار ہے اور لوگ کہتے ہیں کہ یہ محل امام ابو یوسف علیہ الرحمۃ کے لیے بنا ہے ان کی اچھی تعلیم اور تعلیم دین کے شوق کے صلہ میں اور انہوں نے لوگوں کی ایذاؤں پر صبر کیا اس کے اجر میں خدا نے ان کو یہ بلند مرتبہ عطا فرمایا ہے۔ ۱۵ ربیع الاول ۱۸۲ھ کو ان کی وفات ہوئی۔ مزار شریف بغداد میں ہے۔ (اولیاء رجال الحدیث و اعیاء العلوم ج ۴)

☆ حضرت امام مالک علیہ الرحمۃ کی وفات کے بعد لوگوں نے ان کو خواب میں دیکھا اور پوچھا: کون سے عمل پر آپ کی مغفرت ہوگئی؟ آپ نے فرمایا: میرا تو ایک ہی کلمہ اللہ تعالیٰ کو پسند آگیا اور اسی پر میری مغفرت ہوگئی اور وہ کلمہ وہی ہے جو حضرت عثمان غنی رضی اللہ تعالیٰ عنہ ہر جنازہ دیکھ کر پڑھا کرتے تھے سُبْحَانَ الَّذِي لَا يَمُوتُ۔ (پاک ہے وہ ذات جو ہمیشہ سے ہے اور اس کے لیے کبھی موت نہیں ہے۔)

(اجیاء العلوم ج ۴ ص ۴۳۳)

☆ حضرت ربیع بن سلیمان کا بیان ہے کہ میں نے حضرت امام شافعی علیہ الرحمۃ کو ان کی وفات کے بعد خواب میں دیکھا اور ان کا حال پوچھا تو انہوں نے فرمایا: ارحم الراحمین نے مجھے سونے کی کرسی پر بٹھا کر میرے اوپر تازہ چمکدار موتیوں کو نثار فرمایا ہے۔ (اجیاء العلوم ج ۴ ص ۴۳۳)

☆ حضرت خواجہ حسن بصری رحمۃ اللہ علیہ کے شاگردوں میں سے ایک نے اس رات خواب دیکھا جس رات میں خواجہ حسن بصری علیہ الرحمۃ کا وصال ہوا کہ ایک

منادی یہ اعلان کر رہا ہے ان اللہ اصطفیٰ ادم ونوحا وال ابراہیم وال
 عمران علی العلیین واصطفیٰ الحسن البصری علی اہل زمانہ (یقیناً اللہ
 تعالیٰ نے حضرت آدم اور حضرت نوح اور حضرت ابراہیم کی اولاد اور حضرت عمران کی
 اولاد کو سارے جہان والوں پر فضیلت میں برگزیدہ بنا لیا ہے اور حضرت حسن بصری کو
 ان کے زمانے والوں پر فضیلت میں برگزیدہ بنا لیا ہے۔)

(احیاء العلوم جلد ۲ ص ۲۳۳)

ایک قدم پلصراط پہ اور دوسرا جنت میں

استاذ الحدیث حضرت سفیان ثوری علیہ الرحمۃ کی وفات ہو گئی تو لوگوں نے آپ
 کو خواب میں دیکھا اور پوچھا کہ آپ کا کیا انجام ہوا؟ آپ نے فرمایا: میں نے ایک
 قدم پل صراط اور دوسرا قدم جنت میں رکھا اور حضرت ابن عیینہ سے یہ بھی منقول ہے
 کہ میں نے خواب میں حضرت سفیان ثوری علیہ الرحمۃ کو دیکھا کہ وہ جنت میں ایک
 درخت سے دوسرے درخت پر اڑ کر آتے جاتے رہتے ہیں اور یہ آیت پڑھتے ہیں:
 لِمَثَلِ هَذَا فليعمل العملون۔ (ان نعمتوں جیسی نعمت کے لیے عمل کرنے والوں کو عمل
 کرنا چاہئے۔)

پھر میں نے عرض کیا: آپ مجھے کچھ وصیت فرمائیے تو فرمایا: تم دنیا کے لوگوں
 سے جان پہچان اور میل ملاپ کم رکھو اور قبیصہ بن عقبہ کہتے ہیں کہ میں نے حضرت
 سفیان ثوری علیہ الرحمۃ کو خواب میں دیکھا اور پوچھا کہ خدا نے آپ کے ساتھ کیا
 معاملہ فرمایا؟ تو انہوں نے یہ تین اشعار پڑھے:

نَظَرْتُ إِلَى رَبِّي كَفَاحًا لَقَالَ لِي!!

هَيَّا رَضَائِي عَنْكَ يَا بَنَ سَعِيدٍ

میں نے اپنے رب کا آمنے سامنے دیدار کیا تو اس نے مجھ سے فرمایا: اے سعید
 کے فرزند! میری رضا و خوشنودی تجھے مبارک ہو۔

قَدْ كُنْتُ قَوَّامًا إِذَا أَظْلَمَ الدُّجَى

بِعَبْرَةِ مُشْتَبِقٍ وَقَلْبٍ عَيْنِي!

بے شک اندھیری راتوں میں تم بہت زیادہ قیام اللیل کرتے تھے مشتاق آنسو اور عاشق دل کے ساتھ۔

فَذُونِكَ فَاخْتَرْتُ أَيَّ قَصْرِ أَرَدْتُهُ

وَزُرْنِي فَإِنِّي مِنْكَ غَيْرُ بَعِيدٍ!!

تو تم جو محل چاہو اپنے لیے چن لو اور تم میری زیارت کرتے رہو کیونکہ میں تم سے دور نہیں ہوں۔ (احیاء العلوم جلد ۳ ص ۴۳۲)

مرنے کے بعد سیاہ چہرہ روشن اور منور ہو گیا

حضرت عبدالواحد بن زید رحمۃ اللہ علیہ کبار اولیاء کرام میں سے گزرے ہیں فرماتے ہیں: میں نے دوران حج ایک شخص کو دیکھا جو اٹھتے بیٹھتے اور ہر حرکت و سکون میں درود شریف ہی پڑھتا رہتا ہے دوسری کوئی دعا کسی موقع پر بھی میں نے اس کی زبان سے نہ سنی۔ میں نے اس سے اس کا راز پوچھا تو اس نے بتایا کہ میں پہلی مرتبہ اپنے والد کو ہمراہ لے کر حج کے لئے گیا تو واپسی پر ایک منزل میں مجھے نیند آ گئی تو میں نے خواب میں دیکھا کہ کوئی مجھ سے کہہ رہا ہے: اٹھ تیرا باپ مر گیا اور اس کا چہرہ بالکل سیاہ ہو گیا ہے تو میں گھبرا کر اٹھا اور اپنے باپ کے سر سے چادر ہٹائی تو وہ واقعی مردہ پڑے ہوئے تھے اور ان کا چہرہ کالا ہو گیا تھا۔ میں بے حد ڈرا اور نہایت ہی رنجیدہ اور غمگین ہو گیا اور اسی فکر و غم میں میری آنکھ لگ گئی تو میں نے دیکھا کہ چار جیشی لوہے کے چار ستون لیے میرے باپ کے سر ہانے کھڑے ہیں۔ اچانک یہ نظر آیا کہ ایک نہایت ہی خوبصورت آدمی سبز لباس میں آگیا اور مجھ سے کہا: اٹھ تیرے باپ کا چہرہ گورا اور خوب روشن ہو گیا ہے میں نے دریافت کیا: آپ پر میرے ماں باپ قربان آپ کون ہیں؟ فرمایا: میں تمہارا نبی ہوں۔ میں فوراً ہی جاگ گیا اور اپنے باپ کے سر سے چادر

ہٹا کر دیکھا تو واقعی میرے باپ کا چہرہ خوب روشن اور نہایت گورا ہو گیا تھا اس واقعہ کے بعد سے کبھی اور کسی حال میں بھی میں نے درود شریف کا پڑھنا نہیں چھوڑا۔

(احیاء العلوم ج ۲ ص ۲۳۱)

خلوص نیت اور چار کلمات کی وجہ سے بخشش ہوگئی

حضرت ابراہیم بن اسحاق حربی علیہ الرحمۃ ایک بلند مرتبہ عالم دین اور بزرگ ترین اولیاء میں سے ہیں انہوں نے فرمایا: میں نے خلیفہ ہارون الرشید کی بیوی زبیدہ خاتون کو خواب میں دیکھا اور پوچھا کہ کہو تم پر کیا گزری؟ تو اس نے کہا: میری مغفرت ہوگئی۔ میں نے کہا: شاید ان اخراجات کی وجہ سے جو تم نے مکہ مکرمہ کے راستے میں نہر نکالنے پر خرچ کیے ہیں تمہاری بخشش ہوگئی؟ اس نے کہا: ان اخراجات کا ثواب تو ان مالوں کے مالکوں کو مل گیا جن کی رقمیں شاہی خزانہ میں تھیں اور ان سے میں نے نہر بنوائی تھی، میری مغفرت تو میری اچھی نیت کی بدولت ہوئی اور یہ بھی منقول ہے کہ زبیدہ خاتون نے خواب میں بتایا کہ میں ان چار کلمات کی وجہ سے بخش دی گئی جن کو زندگی میں بطور وظیفہ روزانہ پڑھا کرتی تھی اور وہ یہ ہیں۔ لَا إِلَهَ إِلَّا اللَّهُ أَفْنِي بِهَا عُمْرِي. لَا إِلَهَ إِلَّا اللَّهُ أَدْخُلُ بِهَا قَبْرِي. لَا إِلَهَ إِلَّا اللَّهُ أَخْلُو بِهَا وَحْدِي. لَا إِلَهَ إِلَّا اللَّهُ أَلْفِي بِهَا رَبِّي. (احیاء العلوم ج ۲ ص ۲۳۲)

مغفرت و بخشش کے واقعات بمع وجوہات

حضرت ایوب سختیانی رحمۃ اللہ علیہ بہت ہی بلند مرتبہ محدث ہیں آپ نے ایک بہت ہی گناہ گار آدمی کے جنازہ کو دیکھا تو گھر کے اندر چلے گئے تاکہ اس کی نماز جنازہ نہ پڑھانی پڑے۔ کسی نے اس گناہ گار کو خواب میں دیکھا اور پوچھا کہ تم پر کیا گزری تو اس نے کہا: میرے رب نے جو غفور و رحیم ہے مجھے بخش دیا اور تم ایوب محدث کو قرآن مجید کی یہ آیت سنا دینا: لَوْ اَنْتُمْ تَمْلِكُونَ خَزَائِنَ رَحْمَةِ رَبِّي اِذَا لَمْ سَكْتُمْ

خشية الانفاق۔ یعنی اگر تم لوگ میرے رب کی رحمت کے خزانوں کے مالک ہو جاتے تو اس وقت تم خرچ ہو جانے کے ڈر سے بخیل ہو جاتے۔ (احیاء العلوم ج ۳ ص ۲۳۲)

☆ حضرت داؤد طائی رحمۃ اللہ علیہ حضرت امام اعظم ابوحنیفہ علیہ الرحمۃ کے جلیل القدر شاگرد اور مشہور تارک الدنیا عبادت گزار بزرگ ہیں جس رات ان کی وفات ہوئی بہت سے مشائخ نے اس رات میں یہ خواب دیکھا کہ جنت میں خوب زینت کی جا رہی ہے اور ہر طرف نور ہی نور پھیلا ہوا ہے۔ مشائخ نے خواب ہی میں پوچھا کہ یہ کون سی رات ہے؟ آواز آئی کہ اس رات میں حضرت داؤد طائی علیہ الرحمۃ کی وفات ہو گئی ہے ہر طرف فرشتوں کا ہجوم یہ آرائش اور چہل پہل ان کی روح کی آمد آمد کے لیے ہے۔ (احیاء العلوم ج ۳ ص ۲۳۲)

☆ حضرت عبداللہ بن مبارک رحمۃ اللہ علیہ حضرت امام اعظم ابوحنیفہ علیہ الرحمۃ کے بڑے محبت و محبوب شاگرد اور رئیس الفقہاء استاذ المحدثین ہیں۔ علامہ ابن راشد کہتے ہیں کہ مجھے حضرت عبداللہ بن مبارک کا خواب میں دیدار ہوا تو میں نے کہا: آپ تو وفات پا گئے ہیں؟ انہوں نے فرمایا: ہاں! پھر میں نے عرض کیا: آپ کے ساتھ کیا معاملہ گزرا؟ فرمایا: میری مغفرت ہو گئی! پھر میں نے حضرت سفیان ثوری کا حال دریافت کیا، تو انہوں نے فرمایا: واہ واہ وہ تو مع الذین انعم اللہ علیہم من النبیین والصدیقین والشهداء والصلحین وحسن اولئیک رفیقاً (ان لوگوں کے ساتھ ہیں جن پر خدا کا انعام ہے۔ یعنی انبیاء اور صدیقیوں اور شہیدوں اور صالحین کے ساتھ ہیں اور یہ لوگ بہترین ساتھی ہیں)۔

(احیاء العلوم ج ۳ ص ۲۳۲)

☆ بعض مشائخ نے حضرت متم دورقی علیہ الرحمۃ کو خواب میں دیکھا اور یہ اپنے دور کے مشہور و ممتاز اولیاء میں سے ہیں ان سے لوگوں نے خواب ہی میں پوچھا کہ آپ کہاں ہیں اور کس حال میں ہیں؟ انہوں نے فرمایا: اللہ تعالیٰ نے مجھے پہلے جنت

میں بھیج دیا پھر مجھے بلا کر پوچھا: تمہیں جنت کی کوئی چیز اچھی لگی؟ میں نے عرض کیا: نہیں۔ ارشاد فرمایا: اگر تمہیں جنت کی کوئی چیز پسند آگئی ہوتی تو میں تم کو جنت ہی کے سپرد کر دیتا اور تم کو میرا وصال نصیب نہ ہوتا۔ (احیاء العلوم جلد ۲ ص ۴۳۱)

☆ ابو بکر بن ابومریم محدث کا بیان ہے کہ میں نے حضرت ورقاء بن بشر حضریؓ علیہ الرحمۃ کو ان کی وفات کے بعد خواب میں دیکھا اور پوچھا کہ خدا کے ساتھ ان کا معاملہ کیا اور کیسا رہا؟ انہوں نے فرمایا: بڑی مشقتوں کے بعد میری نجات ہوگئی۔ میں نے دریافت کیا: کون سے عمل کو آپ نے سب سے افضل پایا؟ انہوں نے کہا: ”دن رات خدا کے خوف سے رونا“۔ (احیاء العلوم جلد ۲ ص ۴۳۳)

۔ موت کے ہاتھوں نہ کوئی بچ سکا ہر کوئی دنیا سے رخصت ہو گیا
عقل والے لے سبق تو بھی ذرا سامنے رکھ تو بھی نقشہ موت کا

اہل اللہ کی وصال کے بعد ملاقاتیں

☆ حضرت یحییٰ بن معین رحمۃ اللہ علیہ امام جرح و تعدیل اور حدیثوں کو پرکھنے کے بادشاہ ہیں۔ ہمیشہ بن مبشر کہتے ہیں کہ میں نے حضرت یحییٰ بن معین کو وفات کے بعد خواب میں دیکھا اور پوچھا کہ اللہ تعالیٰ نے آپ کے ساتھ کیسا معاملہ فرمایا؟ جواب دیا: میری مغفرت ہوگئی اور اللہ نے دو مرتبہ مجھ کو اپنے دیدار سے مشرف فرمایا۔ یہ بھی منقول ہے کہ ان کی وفات کے بعد بغداد کے ایک بزرگ نے یہ خواب دیکھا کہ رسول اللہ صلی اللہ تعالیٰ علیہ وسلم صحابہ کرام کی ایک جماعت کے ساتھ تشریف لے جا رہے ہیں اور دریافت کرنے پر فرمایا: یحییٰ بن معین کی نماز جنازہ میں جا رہا ہوں یہ وہ شخص تھا کہ میری حدیثوں سے جھوٹ کو دفع کیا کرتا تھا۔ (تہذیب التہذیب وغیرہ)

اپنے مستقبل کو تم رہن کرو

حضرت ابو بکر کتانی رحمۃ اللہ علیہ مشائخ صوفیہ میں بہت ہی نامور بزرگ ہیں یہ فرماتے ہیں: میں نے خواب میں ایک جوان کو دیکھا کہ کبھی اتنا خوبصورت جوان میری

نظروں کے سامنے نہیں آیا تھا تو میں نے اس سے پوچھا کہ تم کون ہو؟ اس نے کہا: میرا نام ”تقویٰ“ ہے میں نے کہا: تم کہاں رہتے ہو؟ اس نے کہا: ہر غمگین دل میں۔ پھر وہ مڑا تو ایک بد شکل اور بہت کالی عورت نظر آئی۔ میں نے اس سے پوچھا: تم کون ہو؟ اس نے کہا: بدکاری۔ میں نے کہا: تم کہاں رہتی ہو؟ تو اس نے کہا: ہر خوشی منانے والے اترانے والے کے دل میں۔ ابوبکر کتانی کہتے ہیں کہ خواب دیکھ کر میں جاگ گیا اور میں نے خدا سے یہ عہد کر لیا کہ اب زندگی بھر میں سوائے اختیاری ہنسی کے کبھی نہیں ہنسوں گا۔ (احیاء العلوم جلد ۲ ص ۲۳۲)

بے بسی، بے چارگی و عاجزی
شاہ ہفت اقلیم ہے وہ بھی منا
اس سے پھر غفلت ہے کیوں انسان کو
بعد مردن جس سے ہوگا سابقہ
واسطہ پیدا کرو اس سے یہیں
بے اسی میں بہتری انجام کی
اپنا مستقبل سنواریں کاش ہم
سابقہ جس سے رہے گا بس مدام
عقل کے معنی ہی ہیں دوستو

موت سے ہارا ہے آ کر آدمی
ہے گدا تو وہ بھی ہے اس خاک کا
کیوں یہ بھولے اپنے رب رحمان کو
سب سے چھٹ کر جس سے ہوگا واسطہ
واسطے اللہ کے اے ہم نشیں
نہے سمجھداری اسی میں اے انہی
ہوں نہ غافل اس خدا سے ایک دم
اس کی خوشنودی کا بس ہو اہتمام
اپنے مستقبل کو تم روشن کرو

شیطان کو بھگانے کے لئے دل میں ایمان کا نور چاہئے

حضرت ابوسعید خراز علیہ الرحمۃ جو کہ اکابر اولیاء میں سے ہیں فرماتے ہیں: میں نے خواب میں شیطان کو دیکھا تو اس کو مارنے کے لئے اپنی لاشی اٹھائی مگر وہ بالکل خوف زدہ نہ ہوا تو اس وقت ایک غیبی آواز آئی کہ اے ابوسعید خراز! یہ ابلیس ہے یہ لاشی ڈنڈے سے نہیں ڈرتا ہے یہ تو بس اس شخص سے کانپتا اور لرزتا ہے جس کے قلب میں ایمان کا نور ہوتا ہے اور ابوسعید خراز نے یہ بھی فرمایا کہ میں دمشق میں تھا تو میں نے

یہ خواب دیکھا کہ رسول اللہ تعالیٰ علیہ وسلم حضرت ابو بکر صدیق و حضرت عمر فاروق رضی اللہ تعالیٰ عنہما کے کاندھوں پر ٹیک لگائے تشریف لائے اور میں اس وقت کوئی راگ گا رہا تھا اور سینہ کوٹ رہا تھا تو حضور صلی اللہ علیہ وسلم نے فرمایا: اے ابوسعید اس کا شر اس کی خیر سے بڑھ کر ہے۔ (احیاء العلوم جلد ۲ ص ۲۳۲)

اللہ والے کے آنسوؤں سے لونڈی کا چہرہ چمکنے لگا

حضرت احمد بن ابی الحواری رحمۃ اللہ علیہ بڑے پائے کے اولیائے کاملین میں سے ہیں ان کا بیان ہے کہ میں نے خواب میں اپنی ایک لونڈی کو دیکھا جس کا چہرہ چمک رہا تھا تو میں نے اس سے پوچھا کہ تمہارے چہرے پر اتنی چمک کیسے پیدا ہو گئی؟ اس نے کہا: آپ کو یاد نہیں ایک رات آپ خوف خدا سے زار و زار رو رہے تھے اور آپ کے آنسو بہ رہے تھے تو کمال محبت سے میں نے آپ کے آنسوؤں کو اپنے چہرے پر مل لیا تھا۔ یہ چمک انہی آنسو کی وجہ سے پیدا ہوئی ہے۔

پوچھا اتنی چمک کیسے پیدا ہو گئی؟ اس نے کہا: آپ کو یاد نہیں ایک رات آپ خوف خدا سے زار و زار رو رہے تھے اور آپ کے آنسو بہ رہے تھے تو کمال محبت سے میں نے آپ کے آنسوؤں کو اپنے چہرے پر مل لیا تھا۔ یہ چمک اسی آنسو کی وجہ سے پیدا ہوئی ہے۔ (احیاء العلوم جلد ۲ ص ۲۳۲)

☆ زبیر بن نعیم بابی کا بیان ہے کہ میں نے خواب میں دیکھا کہ یحییٰ بن سعید قطان محدث کے بدن پر ایک کرتا ہے جس پر یہ عبارت لکھی ہوئی ہے بسم اللہ الرحمن الرحیم کتاب من اللہ العزیز الحکیم براءۃ لہیبی بن سعید القطان من النار یعنی خدا کی طرف سے یہ لکھی ہوئی تحریر ہے کہ یحییٰ بن سعید قطان کے لیے جہنم سے نجات ہے۔ (تہذیب العذیب)

☆ حضرت خطیب بغدادی کی عظمت اور ان کی جلالت شان کا کیا کہنا ان کی وفات کے بعد کسی نے خواب میں دیکھا اور حال دریافت کیا تو آپ نے فرمایا: انا فی

روح وریحان و جنة نعیم۔ یعنی میں آرام اور راحت اور خوشبو اور نعمتوں کی جنت میں ہوں۔ (بتان الحدیث)

☆ حضرت منصور بن اسماعیل علیہ الرحمۃ کا بیان ہے کہ میں نے عبداللہ ہزار محدث علیہ الرحمۃ کو خواب میں دیکھا تو میں نے کہا: اللہ تعالیٰ نے آپ کے ساتھ کیا معاملہ کیا؟ انہوں نے کہا: جن جن گناہوں کا میں نے اقرار کر لیا ان سب گناہوں کو اللہ تعالیٰ نے معاف فرما دیا لیکن ایک گناہ کا شرم کی وجہ سے میں اقرار نہ کر سکا تو خداوند کریم نے مجھے پسینہ کی حالت میں کھڑا رکھا یہاں تک کہ میرے چہرے کا گوشت گل کر گر پڑا! میں نے پوچھا: وہ کون سا گناہ تھا؟ انہوں نے کہا: میں نے ایک مرتبہ ایک خوبصورت لڑکے کو دیکھا تو وہ مجھے بہت اچھا لگا تھا میں نے اللہ تعالیٰ سے شرم کے باعث اپنے اس گناہ کا اقرار نہیں کیا۔ (احیاء العلوم ج ۳ ص ۳۳۱)

خواب میں حضور صلی اللہ علیہ وسلم کی زیارت کے واقعات

حضرت ابو جعفر صیدلانی فرماتے ہیں: میں نے حضور علیہ السلام کو خواب میں اس طرح دیکھا کہ آپ فقراء کی ایک مجلس میں تشریف فرما ہیں، میں بھی اس مجلس میں بیٹھ گیا، پھر آسمان پھٹا اور دو فرشتے اترے ایک کے ہاتھ میں لوٹا اور دوسرے کے ہاتھ میں ایک طشت تھا۔ پہلے ان فرشوں نے حضور صلی اللہ علیہ وسلم کے ہاتھ دھلائے پھر آپ کے حکم سے دوسرے لوگوں کے جب میری باری آئی تو ایک فرشتے نے دوسرے سے کہا: یہ ان لوگوں میں سے نہیں ہے۔ میں نے عرض کیا: یا رسول اللہ! کیا یہ آپ کی حدیث شریف نہیں ہے: الدرء مع من احب (آدمی اسی کے ساتھ ہوگا جس سے وہ محبت رکھے) آپ نے ارشاد فرمایا: کیوں نہیں۔ میں نے عرض کیا: آقا! میں بھی آپ سے اور ان فقراء سے محبت رکھتا ہوں۔ حضور علیہ الصلوٰۃ والسلام نے فرمایا: اس کے بھی ہاتھ دھلاؤ یہ بھی انہی لوگوں میں سے ہے۔ (احیاء العلوم جلد ۳ ص ۳۳۱)

☆ حضرت محمد بن قضاء نے فرمایا: میں خواب میں حضور علیہ الصلوٰۃ والسلام کی

زیارت سے مشرف ہوا تو آپ صلی اللہ علیہ وسلم نے مجھ سے ارشاد فرمایا: تم لوگ عبداللہ بن عون بخارا کی ہمیشہ زیارت کرتے رہو کیونکہ وہ محبوب الہی ہے۔

(تہذیب التہذیب)

☆ حضرت صالح بن مبشر رحمۃ اللہ علیہ فرماتے ہیں: میں نے حضرت عطاء سلمیٰ علیہ الرحمۃ کو خواب میں دیکھا تو ان سے کہا: دنیا میں تو آپ بہت غمگین رہا کرتے تھے اب کیا حال ہے؟ انہوں نے فرمایا: یہاں آ کر مجھے بڑی راحت اور دائمی خوشی نصیب ہوئی ہے۔ پھر میں نے پوچھا: آپ کس درجے میں ہیں؟ فرمایا: مع الذین ان اللہ علیہم من النبیین والصدیقین والشهداء والصلحین۔ (یعنی میں ان لوگوں کے ساتھ ہوں جن پر اللہ تعالیٰ کا انعام ہے یعنی نبیوں اور صدیقوں شہیدوں اور صالحین کے ساتھ) حضرت عطاء سلمیٰ بلند مرتبہ محدث اور بہت نامور اولیاء کرام میں سے ہیں۔ (احیاء العلوم ج ۲ ص ۲۳۱ و ۲۳۲)

حضرت یزید بن مذکور علیہ الرحمۃ نے فرمایا: میں نے امام اوزانی محدث شام کو خواب میں دیکھا اور عرض کیا: آپ مجھے کوئی ایسا عمل بتا دیجئے کہ میں خدا کا مقرب بن جاؤں۔ آپ نے فرمایا: میں نے علماء کرام اور غمگین رہنے والوں سے بڑھ کر کسی کا درجہ نہیں دیکھا۔ یزید بن مذکور بہت عمر دراز اور بہت ہی بوڑھے تھے۔ وہ ہر وقت خوف خدا سے رویا کرتے تھے یہاں تک کہ روتے روتے وہ نابینا ہو گئے تھے۔

(احیاء العلوم ج ۲ ص ۲۳۲)

یاد رہے! مومن کے اچھے خوابوں کی بہت اہمیت ہے جیسا کہ حدیث شریف میں

ہے:

لم یبق من النبوة الا البشرات قالوا وما البشرات قال

الرؤیا الصالحة یراہا المسلم او تری له

(مشکوٰۃ ج ۲ ص ۳۹۴ بحوالہ بخاری)

نبوت میں سے مبشرات کے سوا کچھ باقی نہیں رہ گیا ہے۔ صحابہ نے عرض کیا: مبشرات کیا ہیں؟ ارشاد فرمایا: اچھے اچھے خواب جو مسلمان اپنے لیے دیکھے یا کوئی دوسرا اس کے لیے دیکھے۔

ہے تار نفس سے ثبوت حیات سکوت نفس ہے وقوع ممات

☆ ان ارواح المومنین تعرج عند النوم فی السباء فبن کان منہم طاہرا اذن له فی السجود فبن لم یکن منہم طاہرا لم یؤذن له (مدارک ج ۲) بے شک اہل ایمان کی ارواح خواب کی حالت میں جب آسمان پہ سیر کرتی ہیں تو ان میں سے جو پاک ہوتی ہیں انہیں سجدہ کی اجازت دی جاتی ہے اور جو پاک نہیں ہوتیں انہیں اجازت نہیں دی جاتی۔

خواب میں روح مسلمان کی یہ عزت یہ شرف

اذن سجدہ اسے ملتا ہے دم سیر فلک

نیند کی حالت میں ارواح کی آپس میں ملاقات

ان ارواح الاحیاء والاموات تلتقی فی المنام فتعارف ماشاء اللہ تعالیٰ فاذا ارادت الرجوع الی اجسادھا امسک اللہ تعالیٰ ارواح الاموات عنده وارسل ارواح الاحیاء الی اجسادھا الی حین انقضاء مدۃ اجالھا۔ (تفسیر خازن جلد ۲ صفحہ ۲۰)

زندوں اور مردوں کی روہیں خواب میں ملتی ہیں تو ایک دوسرے کو پہچانتی ہیں؛ باتیں کرتی ہیں جب تک اللہ چاہتا ہے پھر جب اپنے جسموں کی طرف لوٹنے کا ارادہ کرتی ہیں تو اللہ تعالیٰ ان کو اپنے پاس روک لیتا ہے جن کی موت کا وقت آ جاتا ہے اور ایسے زندوں کی ارواح کو ان کے جسموں کی طرف بھیج دیتا ہے جن کی مدت حیات ابھی باقی ہے۔

☆ عن علی رضی اللہ عنہ مارات نفس النائم فی السماء فہی
الرؤیا الصادقة ومارات بعد الارسال فلیقنھا الشیطن فہی
کاذبة (مدارک جلد ۴)

حضرت علی رضی اللہ عنہ روایت کرتے ہیں کہ نیند کی حالت میں نفس جو کچھ
آسمان پر دیکھتا ہے وہ سچا خواب ہوتا ہے اور جو کچھ وہاں سے لوٹ آنے
کے بعد دیکھتا ہے اس میں شیطان کی ملاوٹ ہوتی ہے وہ خواب جھوٹا ہوتا
ہے۔

فی الحقیقت بالیقین وہ صدق ہے وہ سچ ہے
روح طاہرہ دیکھتی ہے جو فلک پر خواب میں

نیند موت کی بہن ہے اسی لیے جنت میں نیند نہ ہوگی

مقام فردوس میں کسی کو نہ نیند ہوگی نہ موت ہوگی
قال ابن زید النوم وفات والموت وفات (قرطبی) نیند بھی وفات ہے
اور موت بھی وفات۔ وقال عمر النوم اخو الموت (قرطبی) حضرت عمر رضی اللہ
عنہ فرماتے ہیں: نیند موت کی بہن ہے۔

☆ عن النبی صلی اللہ علیہ وسلم قال کما تنامون فکذا کذا
تموتون وکما توقظون فکذا کذا تبعثون (قرطبی)
حضور صلی اللہ علیہ وسلم فرماتے ہیں جس طرح تم سوتے ہو اسی طرح مرو
گے اور جس طرح تم جاگ اٹھتے ہو اسی طرح (قبروں سے) اٹھائے جاؤ
گے۔

نیند آجاتی ہے جیسے موت آئے گی یونہی

قبر سے اٹھیں گے جیسے نیند سے اٹھتے ہیں ہم

☆ عن جابر بن عبد اللہ قیل یا رسول اللہ اینام اهل

الجنة قال لا النوم اخو الموت والجنة لا موت فيها. (ترمذی)
 حضرت جابر بن عبد اللہ رضی اللہ عنہما سے روایت ہے کہ جناب رسول اللہ
 صلی اللہ علیہ وسلم سے پوچھا گیا، کیا اہل جنت سوتے بھی ہیں؟ آپ نے
 فرمایا نہیں، نیند تو موت کی بہن ہے اور جنت میں موت نہیں ہے۔

ہر اک تعریف کے لائق وہی ذات مقدس سے

کیا بیدار جس نے نیند یعنی موت سے ہم کو

موت کے وقت مومن کو اعزاز کی خوشخبری اور کافر کو عذاب کی اطلاع

حضرت عبادہ بن صامت رضی اللہ عنہ سے روایت ہے۔

قال قال رسول الله صلى الله عليه وسلم من احب لقاء الله
 احب الله لقاءه ومن كره لقاء الله كره الله لقاءه فقالت
 عائشة رضي الله عنها انا لنكره الموت قال ليس ذلك ولكن
 المومن اذا حضره الموت بشر برضوان الله وكرامته فليس
 شيء احب اليه مما امامه فاحب لقاء الله واحب الله لقاءه
 وان الكافر اذا حضره الموت بشر بعذاب الله وعقوبته
 فليس شيء اكره اليه مما امامه فكره لقاء الله وكره الله
 لقاءه. (بخاری، مسلم، ترمذی، ابن ماجہ)

رسول اللہ صلی اللہ علیہ وسلم نے فرمایا: جو شخص اللہ تعالیٰ کی ملاقات کو محبوب
 جانتا ہے اللہ تعالیٰ بھی اس کی ملاقات کو پسند فرماتا ہے اور جو کوئی اللہ سے
 ملنا پسند نہیں کرتا اللہ بھی اس سے ملنا نہیں چاہتا۔ حضرت عائشہ رضی اللہ
 عنہا نے عرض کی: ہم موت کو تو پسند نہیں کرتے، حضور صلی اللہ علیہ وسلم نے
 فرمایا: یہ بات نہیں بلکہ جب مومن کو موت آتی ہے تو اسے اللہ تعالیٰ کی
 رضا اور اس کے الطاف و اکرام کی بشارت دی جاتی ہے تو اسے کوئی چیز

محبوب نہیں رہتی اس سے جو کہ اس کے آگے ہے تو وہ اللہ کی ملاقات کو (اس وقت) زیادہ پسند کرتا ہے اور اللہ بھی اس کی ملاقات چاہتا ہے اور جب کافر کے پاس موت آتی ہے تو اسے اللہ کے عذاب اور اس کی سختی کی خبر دی جاتی ہے تو اس کے نزدیک اس سے زیادہ مکروہ (اس وقت) کوئی چیز نہیں ہوتی جو کہ اس کے آگے ہے تو وہ اللہ کی ملاقات کو پسند نہیں کرتا اور اللہ بھی اس کی ملاقات کو پسند نہیں کرتا۔

جیسا کوئی بوئے گا ویسا ہی وہ کاٹے گا
اللہ کسی پر بھی کچھ ظلم نہیں کرتا

مومن کے مرنے پر زمین کا رونا

حضرت عطا خراسانی فرماتے ہیں:

ما من عبد يسجد لله سجدة في بقعة من بقاء الارض الا
شهدت له يوم القيامة وبكت عليه يوم يموت (ابونعیم)
جو شخص زمین کے کسی ٹکڑے پر سجدہ کرتا ہے وہ ٹکڑا قیامت کے دن
(اس کے ایمان کی) گواہی دے گا اور اس کے مرنے کے دن اس پر
روتا ہے۔

☆ حضرت ابو عبید سے روایت ہے کہ جب مومن مرجاتا ہے تو زمین کا وہ خطہ
(جس پر وہ چلتا پھرتا تھا) پکار اٹھتا ہے مات عبد اللہ المؤمن اللہ کا مومن بندہ
موت ہو گیا۔ فتبکی علیہ السماء والارض۔ پھر اس پر زمین و آسمان روتے ہیں
جب اللہ تعالیٰ فرماتا ہے: ما یبکیکما علی عبدی تمہیں میرے بندے پر کس نے
بلایا ہے؟ فبقولان یاربنا لم یش علی ناحیة مناقط الا وهو یدکرک۔
دونوں عرض کرتے ہیں: یا اللہ! یہ ہر جگہ تیرا ذکر کیا کرتا تھا۔

مومن کے لئے موت ہے اک تحفہ خوش تر

ماورقبر ہے راحت کدہ بستان سے زیادہ

☆ شرح الصدور میں حضرت ابن عباس سے ہے ان الارض لتبکی علی
المومن اربعین صباحا۔ مومن (کے مرنے پر) زمین چالیس دن تک روتی رہتی
ہے۔

☆ ترمذی شریف میں حضرت انس رضی اللہ عنہ سے ہے کہ حضور علیہ السلام
نے فرمایا: ہر انسان کے لئے آسمان میں دو دروازے ہیں ایک دروازے سے اس کے
اعمال چڑھتے ہیں اور دوسرے سے اس کا رزق اترتا ہے فاذا مات العبد المومن
بکیا علیہ۔ جب بندہ مومن مرتا ہے تو وہ دونوں دروازے اس پہ روتے ہیں۔

☆ عن ابن عمر رضی اللہ عنہما عن النبی صلی اللہ علیہ
وسلم قال ان المومن اذا مات تجعلت البقابر بیوتہ فلیس
منہ بقعة الا وہی تمنی ان یدفن فیہا (ابن عساکر)

حضرت عبداللہ بن عمر رضی اللہ عنہما سے روایت ہے نبی صلی اللہ علیہ وسلم
نے فرمایا: مومن جب مرتا ہے تو تمام مواقع قبر اس کے لئے آرائش
کرتے ہیں ان میں سے کوئی حصہ زمین ایسا نہیں جو یہ تمنا نہ کرتا ہو کہ وہ
اس میں مدفون ہو۔

ذرا دیکھیں تو آ کر اہل دنیا عظمت مومن

زمین سجدہ مومن نے گریاں موت مومن پر

ایک شبہ کا ازالہ

ہم دیکھتے ہیں کہ کبھی مومن پر موت کے وقت ایسی سختی ہوتی ہے جو کافر پہ نہیں
ہوتی تو اس کی حکمت حضور علیہ السلام کی طرف سے یوں بیان کی ہے۔

عن ابن مسعود رضی اللہ عنہ قال قال رسول اللہ صلی اللہ

عليه وسلم ان المؤمن ليعمل الخطيئة فيشدد بها عليه
عند الموت ليكفر بها وان الكافر ليعمل الحسنة فيسهل عليه
عند الموت ليجزي بها (طبرانی)

حضرت ابن مسعود رضی اللہ عنہ سے روایت ہے: رسول اللہ صلی اللہ علیہ
وسلم نے فرمایا: (بعض اوقات) مومن سے کوئی گناہ ہو جاتا ہے تو اس کے
کفارہ میں موت کے وقت اس پر شدت کی جاتی ہے (اور بعض اوقات)
کافر کوئی نیکی کرتا ہے تو اس کے صلہ میں موت کے وقت اس پر نرمی کی
جاتی ہے۔

اس حدیث سے معلوم ہوا! موت کے وقت نہ درد و کرب علامت مذمومہ ہے اور
نہ سکون و سہولت علامت محمودہ ہے۔ سکران موت کا معاملہ ایک ایسا معاملہ ہے کہ پاس
بیٹھنے والوں اور دیکھنے والوں کو حقیقت حال کا علم نہیں ہو سکتا مگر مومن پر ہمیشہ نیک گمان
رکھنے کا حکم ہے۔

پاس بیٹھا ہوا سمجھ نہ سکا
نزع میں مبتلا پہ کیا گزری

مومن کو موت کے وقت اللہ کا سلام

حضرت محمد بن کعب قرظی سے روایت ہے کہ جب کسی نیک آدمی کے سانس ختم
ہو جاتے ہیں تو ملک الموت اس کے پاس آ کر کہتے ہیں:

السلام عليك ولي الله. الله يقرأ عليك السلام ثم نزع بھذہ
الایة الذین تتوفھم الملائكة طیبین یقولون سلام علیکم
ادخلوا الجنة (کتاب الابدال بن المبارک صفحہ ۱۴۹)

سلام ہو تم پر اے اللہ تعالیٰ کے ولی اللہ تمہیں سلام کہتا ہے پھر یہ آیت پڑھ
کر اس کی روح قبض کر لیتا ہے ”وہ لوگ جن کی روہیں فرشتے قبض کرتے

ہیں اس حال میں کہ وہ پاکیزہ ہوتے ہیں کہتے ہیں: سلام ہو تم پر جنت میں داخل ہو جاؤ۔

موت کے وقت نیک لوگوں کو

خود فرشتے سلام کہتے ہیں

مومن کے پاس قبر میں ایک حسین چہرے والے کا آنا

حضرت براء بن عازب رضی اللہ عنہ سے روایت ہے کہ حضور علیہ السلام نے

ارشاد فرمایا:

یاتیہ رجل حسن الوجه حسن الثیاب طیب الریح فیقول

ابشر بالذی یرک هذا یومک الذی کنت توعد فیقول له

من انت فوجھک الوجه یجیء بالخیر فیقول انا عبدک

الصالح فیقول رب اقم الساعة رب اقم الساعة حتی ارجع الی

اہلی ومالی۔ (مشکوٰۃ باب ما یقال عند من حضرہ الموت)

مومن میت کے پاس قبر میں ایک انسان آتا ہے جس کا چہرہ بھی نہایت

خوبصورت ہوتا ہے اور اس کا لباس بھی بہترین وہ اسے خوشخبری دیتا ہے

کہ تو آج خوش ہو جا اس بات سے کہ یہ وہ دن آ گیا ہے جس کا تجھ سے

وعدہ کیا جاتا رہا ہے یہ سن کر وہ مومن کہتا ہے کہ تو کون ہے تیرا چہرہ بڑا

شکیل و جمیل ہے ایسا چہرہ تو خوشخبری ہی لے کر آتا ہے۔ وہ آنے والا

انسان جواب دیتا ہے میں تیرا نیک عمل ہوں (مومن یہ سن کر) کہتا ہے

اے اللہ! قیامت جلد قائم کر اے اللہ قیامت جلد قائم کر تا کہ میں اپنے

اہل و عیال سے ملاقات کروں۔

کافر کے ساتھ موت کے بعد کیا معاملہ ہوتا ہے؟

واذا فنیتم ایام الدنیا عن العبد الکافر بعث الی نفسه من

یتوفاھا، فیقول صاحباء اللذان کان یحفظان علیہ عبلہ ان
 هذا کان لنا صاحباً وقدحان منه فراق فائذ نوالنا اودعونا
 نثنی علی صاحبنا فیقول اثنیاً علیہ فیقولان لعنة الله و غضبه
 علیہ ولا غفرلہ و ادخلہ النار فبئس صاحب ماکان اشد
 مؤنتہ وماکان یعین علی نفسه ان کان خطایاہ وذنوبہ
 لتبئنا ان نصعد الی ربنا فنسبح لاه و تقدس له فیقول الذی
 یتوفی نفسه اخرج ایها الروح الخبیث الی شریوم مرعلیک
 فبئس ما قدمت لنفسک اخرج الی الحمیم و تصلیة الجحیم
 ورب علیک غضبان

(کتاب الزہد لابن المبارک ص ۳۱)

اور جب کافر کی زندگی کے دن دنیا میں ختم ہوتے ہیں تو اس کے پاس ان
 دو فرشتوں کو بھیجا جاتا ہے جو اس کی روح قبض کرتے ہیں اور جو دنیا میں
 اس کے عمل کی نگہبانی کرتے ہیں وہ کہتے ہیں یہ ہمارا ساتھی تھا اور اب
 اس سے جدائی کا وقت آ گیا ہے پھر وہ اجازت طلب کرتے ہیں کہ ہم
 اپنے اس ساتھی کی تعریف کریں تو ان میں سے ایک فرشتہ کہتا ہے کہ اس
 کی تعریف کرو۔ پھر وہ کہتے ہیں کہ اس پر اللہ کی لعنت ہو اور اس کا غضب
 ہو اور وہ اس کی مغفرت نہ کرے اور اسے دوزخ میں داخل کرے۔ پس
 برا ہے ساتھی، کتنی سخت محنت کیا کرتا تھا اور نیک کام کر کے اپنی آپ مدد
 نہیں کیا کرتا تھا۔ بلاشبہ اس کے گناہ اس بات سے روکتے ہیں کہ ہم اپنے
 پروردگار کے پاس جائیں اور اس کی تسبیح و تقدیس کریں۔ پھر وہ فرشتہ جو
 اس کی روح قبض کرتا ہے کہتا ہے اے خبیث روح اب تو (جسم سے)
 نکل بدترین دن کے لئے جو اب تجھ پہ گزرے گا بہت برا ہے جو تو نے

اپنے لیے آگے بھیجا اب تو نکل جہنم کے کھولتے ہوئے پانی کی طرف اور
دوزخ میں داخل ہونے کے لئے اب تیرا رب تجھ سے ناراض ہے۔

کوئی دیکھے تو حال قبض روح کافر و مشرک

فرشتوں کا جھڑکا ڈانٹنا اور مارنا ان کو

قبر میں نیک اعمال بندہ مؤمن کا دفاع کریں گے

حضرت کعب علیہ الرحمۃ کا بیان ہے کہ مردہ جب قبر میں وحشتوں کا منظر دیکھتا
ہے تو بہت گھبراتا ہے اس وقت اس کے اعمال صالحہ یعنی نماز، روزہ، زکوٰۃ، حج، جہاد
اور صدقہ وغیرہ اس کی وحشت اور گھبراہٹ کو دور کرتے ہیں۔ انہوں نے فرمایا: قبر
میں جب عذاب کے فرشتے میت کے پاؤں کی طرف سے آتے ہیں تو نماز آکر
کھڑی ہو جاتی ہے کہ ہٹو تم کچھ نہیں کر سکتے اس نے نمازوں میں بہت لمبا لمبا قیام
کیا تھا۔ پھر عذاب کے فرشتے میت کے سر کی جانب سے آتے ہیں تو روزہ کھڑا ہو
کر کہتا ہے! ہٹو تمہیں اس طرف سے کوئی راستہ نہیں ملے گا اس نے دنیا میں روزہ
رکھ کر خدا کے لیے بہت زیادہ پیاس برداشت کی تھی۔ پھر عذاب کے فرشتے میت
کے دائیں بائیں سے آنا چاہتے ہیں تو حج و جہاد راستہ روک لیتے ہیں کہ اس نے خدا
کے لیے اپنے بدن کو بڑی تھکن میں ڈالا تھا۔ پھر عذاب کے فرشتے میت کے دونوں
ہاتھوں کی طرف سے آنے لگتے ہیں تو صدقہ روک لیتا ہے کہ اس نے ہاتھوں سے
صدقہ دیا تھا پھر عذاب کے فرشتے چلے جاتے ہیں اور رحمت کے فرشتے آجاتے ہیں
اور اس کی قبر جہاں تک اس کی نظر جاتی ہے چوڑی کر دی جاتی ہے اور اس کی قبر میں
ایک قندیل جلا دی جاتی ہے جس سے قیامت تک قبر میں روشنی رہے گی۔

(احیاء العلوم جلد ۲ ص ۲۲۳ و ۲۲۴)

موت کے خطرے سے غافل کس قدر انسان ہے

موت کے خطرے سے غافل کس قدر انسان ہے

کیسا عاقل کیسا دانا اور کیا نادان ہے

کون پوچھے اس سے کہ اے ہشیار تجھ کو کیا ہوا

آنے والی موت سے کیوں لاغرض تو ہو گیا

تیرے اس گھر بار کی تیاریاں دیکھے کوئی

اور تیاری وہاں کی یہ بتا کیا تو نے کی

تاابد رہنا ہے تجھ کو جس جگہ اے عقلمند

ہوش والے کر وہاں کا دیکھ دروازہ نہ بند

کچھ تو تیاری وہاں کی بھی تو کراے ذی شعور

اور فراست آدمیت کا دکھا کچھ تو ظہور

کیسا منہ ڈھانکے ہوئے یہ جا رہا ہے آدمی

ہائے کیسی بے کسی اس پر برستی ہے پڑی

چار کے کندھے پہ ہے تو اے بشر اے باکمال

زندگی میں اس لدائی کا کبھی آیا خیال

ایک دنیا ایک عقبی دو ہی گھر ہیں اے بشر

ایک کا کچھ بھی نہیں اور ایک کا یہ کروفر

ساتھ اپنے کچھ بھی ساماں تو وہاں کالے چلا

یا کہ خالی ہاتھ اس دنیا سے تو رخصت ہوا

خواب میں بھی جس کی پیشی کا نہیں آیا خیال

آج اے انساں تو ہے اور رب ذوالجلال

کون ہے مالک تیرا اور کون ہے خالق تیرا
 کس سے آزادی کا تو نے زندگی میں دم بھرا
 چار کے کندھے پہ جانا یاد کر اے ہوش مند
 اک اندھیری گور میں جب تجھ کو سب کر دیں گے بند
 تجھ سے پھر پوچھے گا وہ رب العلا خالق تیرا
 زندگی میں یاد رکھا مجھ کو یا بھولا رہا
 تجھ کو بھیجا تھا فقط اپنی عبادت کے لئے
 یا کہ بھیجا تھا گناہوں اور غفلت کے لئے
 عقل والے یہ بتا کیا اس کو تو دے گا جواب
 جبکہ وہ خالق ترا پوچھے گا سب تجھ سے حساب
 اپنا مرنا یاد رکھ اسحاق اے غفلت بھرے
 زندگی میں تاکہ تو اللہ سے ڈرتا رہے

عذاب قبر کے بارے میں احادیث مبارکہ

قبر کا عذاب حق ہے اور قرآن پاک کی متعدد آیات اور کثرت کے ساتھ
 احادیث اس پہ شاہد عادل ہیں انہی میں سے چند احادیث ملاحظہ ہوں۔
 ☆ حضرت زید بن ثابت رضی اللہ تعالیٰ عنہ کہتے ہیں کہ رسول اللہ صلی اللہ تعالیٰ
 علیہ وسلم ایک نخچر پر سوار ہو کر بنی شجار کے باغ میں گزرے اور ہم لوگ ہمراہ تھے تو
 ناگہاں نخچر اس طرح بدک گیا کہ حضور صلی اللہ علیہ وسلم کو گزادینے کے قریب ہو گیا۔
 اچانک وہاں چھ یا پانچ قبریں نظر آئیں تو حضور صلی اللہ علیہ وسلم نے پوچھا: ان قبر
 والوں کو کوئی جانتا ہے؟ ایک صحابی نے کہا: جی ہاں مجھے معلوم ہے یہ ان مشرکین کی
 قبریں ہیں جو شرک کی حالت میں مر گئے ہیں۔ حضور صلی اللہ علیہ وسلم نے فرمایا: ان قبر
 والوں کی جماعت اپنی قبروں کے اندر عذاب میں مبتلا ہے اگر مجھے یہ خوف نہ ہوتا کہ تم

لوگ مردوں کو دفن کرنا چھوڑ دو گے تو میں اللہ تعالیٰ سے دعا کرتا کہ تم لوگوں کو وہ عذاب سنا دے جو میں سن رہا ہوں۔ پھر حضور صلی اللہ علیہ وسلم ہم لوگوں کی طرف سے اپنا چہرہ انور کز کے متوجہ ہوئے اور فرمایا: سب لوگ جہنم کے عذاب سے پناہ مانگو۔ ہم لوگوں نے کہا: ہم جہنم سے خدا کی پناہ طلب کرتے ہیں۔ پھر فرمایا: تم سب لوگ قبر کے عذاب سے پناہ مانگو تو سب نے کہا: ہم عذاب قبر سے خدا کی پناہ طلب کرتے ہیں۔ پھر فرمایا: تم سب لوگ قبر کے عذاب سے پناہ مانگو تو سب نے کہا ہم عذاب قبر سے خدا کی پناہ طلب کرتے ہیں۔ پھر فرمایا: تم سب لوگ ظاہری اور باطنی فتنوں سے پناہ مانگو۔ تو سب نے کہا: ہم ظاہری اور باطنی فتنوں سے خدا کی پناہ مانگتے ہیں۔ پھر فرمایا: تم سب لوگ فتنہء دجال سے پناہ مانگو تو سب لوگوں نے کہا: ہم دجال کے فتنے سے خدا کی پناہ مانگتے ہیں۔ (مشکوٰۃ ج ۱ ص ۵۶ بحوالہ مسلم)

مومن و کافر کا قبر میں حال

حضرت براء بن عازب رضی اللہ تعالیٰ عنہ راوی ہیں کہ رسول اللہ صلی اللہ علیہ وسلم نے فرمایا: قبر میں دو فرشتے (منکر و نکیر) آتے ہیں اور میت کو بٹھا کر اس سے سوال کرتے ہیں کہ تیرا رب کون ہے؟ تو مومن کہہ دیتا ہے کہ میرا رب اللہ تعالیٰ ہے۔ پھر دوبرا سوال کرتے ہیں کہ تیرا دین کیا ہے؟ تو مومن کہہ دیتا ہے کہ میرا دین اسلام ہے۔ پھر تیسرا سوال کرتے ہیں کہ یہ مرد کون ہیں جو تمہاری طرف بھیجے گئے تو مومن کہہ دیتا ہے کہ یہ رسول اللہ ہیں۔ پھر آسمان سے ایک منادی آواز دیتا ہے کہ میرا یہ بندہ سچا ہے لہذا اس کو جنتی پھونے پر سلاؤ اور اس کو بہشتی لباس پہناؤ اور اس کی طرف جنت کا ایک دروازہ کھول دو تو اس دروازے سے قبر میں جنت کی ہوا اور خوشبو آنے لگتی ہے اور اس کی نظر کی درازی بھر اس کی قبر کشادہ کر دی جاتی ہے۔

اور کافر سے جب منکر و نکیر سوال کرتے ہیں کہ تیرا رب کون ہے؟ وہ کہتا ہے ہائے ہائے میں تو کچھ جانتا ہی نہیں، پھر پوچھتے ہیں کہ تیرا دین کیا ہے؟ تو وہ کہتا ہے

ہائے ہائے میں تو کچھ نہیں جانتا، پھر فرشتے سوال کرتے ہیں کہ یہ مرد کون ہیں جو تمہارے اندر بھیجے گئے؟ تو وہ کہتا ہے کہ ہائے ہائے میں تو کچھ بھی نہیں جانتا تو آسمان سے ایک فرشتہ پکارتا ہے کہ یہ جھوٹا ہے لہذا اس کے لیے جہنم کا بستر بچھاؤ اور اس کو جہنمی لباس پہناؤ اور اس کی طرف سے جہنم کا ایک دروازہ کھول دو تو اس دروازے سے جہنم کی گرمی اور گرم ہوا اور بدبو قبر میں آتی رہتی ہے اور اس کی قبر اس قدر تنگ کر دی جاتی ہے کہ میت کی داہنی پسلیاں بائیں طرف اور بائیں پسلیاں داہنی طرف ہو جاتی ہیں اور اس کے اوپر ایک اندھا بہرا فرشتہ عذاب کا لوہے کے ایک ایسے گرز کے ساتھ مسلط کر دیا جاتا ہے کہ اگر وہ اس گرز سے پہاڑ کو مارے تو پہاڑ مٹی ہو کر بکھر جائے۔ اسی گرز سے وہ فرشتہ عذاب اس مردہ کو ایسی مار مارتا ہے کہ مشرق و مغرب کی ہر مخلوق سوائے انسانوں اور جنوں کے سب اس مار کو سنتے ہیں۔

(مشکوٰۃ جلد ۱ ص ۲۵ و ص ۲۶ بحوالہ ابوداؤد)

کافر یہ قبر میں ننانوے اژدہ مسلط کر دیے جاتے ہیں

حضرت ابوسعید خدری رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فرمایا: کافر کی قبر میں ننانوے اژدہ مسلط کر دیے جاتے ہیں جو اس کو کاٹتے اور ڈستے رہتے ہیں۔ یہاں تک کہ قیامت قائم ہو جائے اور وہ اتنے زہریلے ہیں کہ اگر ان میں سے ایک اژدھا ایک مرتبہ زمین پر پھونک مار دے تو زمین کبھی سبزہ نہ اگائے گی۔ (مشکوٰۃ ج ۱ ص ۲۲)

پہلی سیڑھی ہے سوالات قبور
 کامیابی اس میں جس کو ہو گئی
 اور جو کوئی بھی ان میں رہ گیا
 رکھ ہمیں ثابت قدم اے کبریا
 ہیں تیرے پیارے کے ہم بھی امتی
 سہل فرمائے جنہیں رب غفور
 اس کو پھر عقیقی میں کا ہے کی کمی
 اس پہ بس پھر حشر برپا ہو گیا
 قبر میں گھبرا نہ جائیں ہم ذرا
 لاج رکھنا اس کی مولائے غنی

عاجزو لاچار ہیں مجبور ہیں اور جہالت کے سبب معذور ہیں
 شوق دے اور ذوق دے تو علم کا اپنی مرضی کا ہمیں رستہ بتا
 اے خدا آسان کر آسان کر فضل اپنا ہم پہ اے رحمان کر
 جنت میں عموماً مساکین اور دوزخ میں عورتیں دیکھی گئیں

حضرت اسامہ بن زید رضی اللہ عنہما فرماتے ہیں کہ رسول اللہ صلی اللہ علیہ وسلم
 نے ارشاد فرمایا: میں نے جنت کے دروازے پر کھڑے ہو کر دیکھا تو اس میں عموماً
 داخل ہونے والے مسکین تھے اور مالدار (میدان حساب میں) ٹھہرائے ہوئے تھے
 (کیونکہ ابھی حساب نہیں ہوا تھا) ہاں دوزخ والے دوزخ میں بھیج دیئے گئے اور
 میں نے دوزخ کے دروازے پر کھڑے ہو کر دیکھا تو اس میں اکثر عورتیں تھیں۔

(بخاری)

☆ حضرت عبداللہ بن عمرو رضی اللہ عنہ کی خدمت میں تین شخص آئے اور
 انہوں نے عرض کیا: اللہ کی قسم! ہم ذرا سی چیز کا بھی مقدور نہیں رکھتے نہ ہمارے
 پاس کوئی خرچ نہ کوئی سواری نہ کچھ سامان ہے لہذا ہماری کچھ مدد فرمائیے۔ حضرت
 عبداللہ نے فرمایا: اس وقت تو میرے پاس کچھ نہیں ہے جو تم کو دوں اب تم جو چاہو
 اختیار کر لو چاہو تو ہمارے پاس پھر آ جانا اللہ جو کچھ ہم کو دے گا ہم تمہیں بھی دے
 دیں گے اور اگر چاہو تو ہم بادشاہ سے تمہارا تذکرہ کر دیں وہاں سے تم کو کچھ مل
 جائے گا اور چاہو تو کسی سے امید مت رکھو پس صبر کر لو کیونکہ میں نے جناب رسول
 اللہ صلی اللہ علیہ وسلم سے سنا ہے کہ فقراء مہاجرین قیامت کے روز مالداروں سے
 چالیس برس پہلے جنت میں جائیں گے یہ سن کر ان تینوں نے کہا: ہم صبر کرتے ہیں
 کسی سے کچھ سوال نہیں کرتے۔

(مسلم)

قیامت کے دن سب سے زیادہ کون لوگ بھوکے ہوں گے؟

حضرت ابو جحیفہ رضی اللہ عنہ فرماتے ہیں کہ میں گوشت میں روٹی کے ٹکڑے پکے ہوئے کھا کر رسول اللہ صلی اللہ علیہ وسلم کی خدمت میں حاضر ہوا تو آپ کی مجلس میں مجھے ڈکاریں آنے لگیں (جن کو سن کر) آپ صلی اللہ علیہ وسلم نے فرمایا: یا ہذا کف من جشائك (ارے میاں اپنی ڈکار بند کرو) کیونکہ دنیا میں سب سے زیادہ پیٹ بھرنے والے قیامت کے روز سب سے زیادہ بھوکے ہوں گے۔

(حاکم و بزار)

یاد رہے! حضرت ابو جحیفہ رضی اللہ عنہ نے اس کے بعد عمر بھر کبھی پیٹ بھر کر نہیں کھایا اور کم کھانے پر بھی یہ حال تھا کہ صرف ایک وقت کھایا کرتے تھے صبح کو کھا لیتے تو شام کو نہ کھاتے اور شام کو کھا لیتے تو صبح کو نہ کھاتے تھے ایک روایت میں ہے کہ حضرت ابو جحیفہ رضی اللہ عنہ نے خود اپنے متعلق فرمایا: فباملات بطنی منذ ثلاثین سنة یعنی آنحضرت صلی اللہ علیہ وسلم کا یہ ارشاد سن کر میں نے تیس برس تک اپنا پیٹ نہیں بھرا۔ (ترغیب)

امت پر سب سے پہلی مصیبت

حضرت عائشہ صدیقہ رضی اللہ عنہا فرماتی ہیں کہ حضور صلی اللہ علیہ وسلم کے تشریف لے جانے کے بعد سب سے پہلی مصیبت اس امت میں یہ پیدا ہوئی کہ لوگ پیٹ بھر کر کھانے لگے اور پیٹ بھرنا اس لیے مصیبت ہے کہ جب پیٹ بھرنے والے کا پیٹ موٹا ہو جائے گا تو دل کمزور ہو جائے گا اور اس کی نفسانی خواہشات زور پکڑ لیں گی۔ نبی اکرم صلی اللہ علیہ وسلم کو ایک دن بھوک لگی تو آپ نے ایک پتھر پیٹ مبارک پر رکھ کر فرمایا: ”خبردار بہت سے لوگ جو دنیا میں کھانے والے اور نعمتوں میں زندگی گزارنے والے ہیں قیامت کے دن ننگے اور بھوکے ہوں گے۔ خبردار بہت سے لوگ

دنیا میں اپنی عزت کروا رہے ہیں اور حقیقت میں وہ اپنے آپ کو ذلیل کر رہے ہیں (یعنی اس عمل سے وہ آخرت میں ذلیل ہوں گے) الادب مہین لفسہ وھولھا مکرم۔ خبردار بہت سے لوگ دنیا میں اپنے آپ کو بے عزت کر رہے ہیں اور حقیقت میں وہ اپنے آپ کو باعزت کر رہے ہیں کیونکہ ان کے پاس عمل کی وجہ سے ان کو آخرت میں عزت ملے گی۔ (ابن ابی الدنیا) اور دوسری طرف یہ حال ہوگا کہ

غریق معصیت بے دین ملحد فاسق و فاجر

سکون ہر دو عالم سے سدا محروم رہتا ہے

ایک درویش کی موت کا واقعہ

ایک دفعہ کا ذکر ہے کہ چند فقیر ”ایلمہ“ کے ساحل سے گزر رہے تھے کہ آبادی کے کنارے ایک فوجی کا مکان تھا اور فوجی نشاط و طرب میں کھویا ہوا تھا۔ اس کی مغنیہ کنیز خوش آوازی سے یہ عشقیہ اشعار بربط کے سروں سے ملا کر گارہی تھی۔

فِي سَبِيلِ اللَّهِ وَدُّ كَانَ مِنْي لَكَ يُبَدِّلُ
كُلَّ يَوْمٍ تَتَلَوْنَ غَيْرُ هَذَا بَكَ أَجْمَلُ

”خدا کی راہ میں میری جانب سے محبت کا ایک تحفہ تیرے لیے ہے مگر

روزانہ تیرا معاملہ بدلتا رہتا ہے جبکہ بہتر کچھ اور تھا۔“

مکان کے باہر دیواروں کے سائے تلے ایک کبیل پوش فقیر لیٹا ہوا تھا یہ اشعار سن کر اس نے چیخ ماری اور آواز دی ”پھر یہی گاؤ۔ بخدا اے باندی! میرے پروردگار کے ساتھ میرا بالکل یہی معاملہ ہے“ باندی کے مالک نے اسے حکم دیا کہ عود بربط چھوڑ اور صرف شعر سنا یہ فقیر صوفی معلوم ہوتا ہے باندی انہی دو شعروں کو متواتر دہراتی رہی حتیٰ کہ فقیر پر حال طاری ہوا۔ اسی کیفیت میں عشق الہی کے غلبے کی وجہ سے اس کے منہ سے ایک بلند آواز نکلی اور وہ بے خود ہو کر زمین پر گر پڑا لوگوں نے سنبھالا دیا مگر وہ جاں بحق ہو چکا تھا۔

گزرگاہ سے جاتے ہوئے بزرگ وہیں رک گئے۔ فوجی نے فقیر کی لاش اپنے مکان میں اٹھوالی اور اپنے گھر کے تمام سامان لہو و لعب توڑ توڑ کر باہر پھینکنے لگا۔ رات زیادہ ہو گئی تھی، شہر ایلہ میں داخل ہو کر ان بزرگوں نے قیام کیا اور لوگوں کو اس واقعہ کی خبر دی۔ صبح کے وقت مسافر بزرگوں نے پھر فوجی کے مکان کی جانب رخ کیا وہاں دیکھا کہ ہر طرف سے جوق در جوق لوگ جنازے میں شریک ہونے کے لئے چلے آ رہے ہیں جیسے کسی نے نہایت اہتمام سے منادی کرائی ہو۔ بصرہ کے عمائدین اور شرفاء بھی شریک جنازہ ہوئے۔ قاضی شہر نے نماز پڑھائی۔ فوجی کو لوگوں نے دیکھا کہ جنازہ کے پیچھے برہنہ سر چل رہا تھا۔ نماز جنازہ اور تجہیز و تکفین کے بعد فوجی نے سب کو گواہ بنا کر اپنی سب باندیوں اور غلاموں کو خدا کی راہ میں آزاد کر دیا اور تمام مال و اسباب جائیداد اور چار ہزار دینار خیرات کر ڈالے۔ اس کی یہ حالت دیکھ کر لوگ زار و قطار روتے تھے۔ بس ایک تہبند ایک چادر، جسم پر ڈالے اس نے فقر کی راہ اختیار کی۔

(روض الریاحین)

غافل تھے گھڑیاں یہ دیتا ہے منادی

گردوں نے گھڑی عمر کی اک اور گھٹادی

اگر غور سے سنا جائے تو گھڑیاں کی یہی آواز ہے گھٹادی، گھٹادی، گھٹادی۔

العاقل تکفیہ الاشارة عقلمند کو اشارہ ہی کافی ہے۔

متکبر جنت میں نہ جاسکے گا

حضرت عبداللہ بن سلام رضی اللہ عنہ ایک بہت بڑے صحابی ہیں پہلے یہودی تھے پھر آنحضرت صلی اللہ علیہ وسلم پر ایمان لے آئے۔ فرماتے تھے کہ میری نظر آنحضرت صلی اللہ علیہ وسلم پر پڑی تو دیکھتے ہی پہچان گیا کہ آپ نبی ہیں اور میں نے آپ کو دیکھتے ہی یقین کر لیا کہ یہ چہرہ جھوٹا نہیں ہو سکتا۔

انہی عبداللہ بن سلام رضی اللہ عنہ کا ایک قصہ طبرانی نے نقل کیا ہے اور وہ یہ ہے

کہ ایک مرتبہ آپ اپنی کمر پر لکڑیوں کا گٹھار رکھ کر بازار میں سے گزرے۔ لوگوں نے کہا: آپ کو اس تکلیف کے اٹھانے کی کیا ضرورت ہے؟ آپ کو اللہ تعالیٰ نے سب کچھ دے رکھا ہے یہ گٹھا مزدوری پر بھی آپ اٹھا سکتے ہیں۔ یہ سن کر آپ نے فرمایا: اس طریقے سے میں اپنے اندر سے تکبر کو توڑتا ہوں۔ میں نے رسول خدا صلی اللہ علیہ وسلم سے سنا ہے کہ جنت میں وہ شخص داخل نہ ہوگا جس کے دل میں رائی کے دانے کے برابر بھی تکبر ہوگا۔ (ترغیب)

طمطراق شہ اور نگرنگ نشیں کچھ بھی نہیں

کیا خبر ایسے یہاں کتنے سلیمان گزرے

☆ ایک حدیث میں حضور علیہ السلام کا فرمان ہے تکبر کر نیوالے قیامت کے دن انسانی شکلوں میں چیونٹیوں کے برابر میدان محشر میں لائے جائیں گے۔ ہر طرف سے ان پر ذلت چھائی ہوگی جہنم کے قید خانے بوسن کی طرف ہنکائے جائیں گے۔ ان پر آگوں کو جلانے والی آگ چڑھی ہوگی ان کو دوزخیوں کے جسموں کا نچوڑ پلایا جائے گا جس کو طینۃ النجبال کہتے ہیں۔ (ترمذی)

ایک عورت دوزخ کا ذکر سن کر کانپ اٹھی اور.....

حضرت عمرو بن شعیب اپنے باپ دادا کے واسطے سے روایت کرتے ہیں کہ ایک عورت حضور صلی اللہ علیہ وسلم کی بارگاہ میں حاضر ہوئی اس کے ساتھ اس کی لڑکی بھی تھی جس کے ہاتھ میں سونے کی موٹی موٹی چوڑیاں تھیں ان سے آپ نے فرمایا: کیا تم ان کی زکوٰۃ ادا کرتی ہو؟ انہوں نے عرض کیا: نہیں۔ فرمایا: کیا تمہارا دل چاہتا ہے کہ ان (چوڑیوں) کے بدلے خدا تم کو قیامت کے دن آگ کی چوڑیاں پہنائے؟ یہ سنتے ہی وہ کانپ اٹھیں اور اسی وقت وہ دونوں چوڑیاں اتار کر آپ کی خدمت میں پیش کر دیں اور عرض کیا: ہاں اللہ و لہ رسولہ۔ یہ اللہ اور اس کے رسول کے لئے ہیں۔

(جمع الفوائد)

☆ حضرت سہیل بن سعد رضی اللہ عنہ فرماتے ہیں: ایک انصاری نوجوان کے دل میں اللہ تعالیٰ کا ڈر بیٹھ گیا۔ جب ان کے سامنے دوزخ کا ذکر ہوتا تھا تو روتے روتے ڈھیر ہو جاتے تھے۔ حتیٰ کہ انہوں نے گھر سے نکلنا بھی چھوڑ دیا۔ ان کا یہ حال رسول اللہ صلی اللہ علیہ وسلم سے عرض کیا گیا تو آپ صلی اللہ علیہ وسلم ان کے پاس ان کے گھر تشریف لے گئے۔ جب آپ صلی اللہ علیہ وسلم ان کے گھر میں داخل ہوئے تو وہ نوجوان آپ سے لپٹ گئے اور اسی وقت ان کی روح پرواز کر گئی اور زمین پر گر پڑے۔ حضور علیہ السلام نے فرمایا: اس کو کفناؤ و دفناؤ اللہ تعالیٰ کے خوف نے اس کے جگر کے ٹکڑے کر دیئے ہیں جس کی وجہ سے اچانک موت آگئی۔

(حاکم و قال صحیح الاسناد)

ایک نوجوان ولی اللہ کی موت کا واقعہ

بغداد شریف کی جامع مسجد میں حضرت سری سقطی علیہ الرحمۃ کا وعظ ہو رہا تھا ایک خوشحال خوش پوشاک جوان اپنے دوستوں کے ساتھ آیا اور وعظ سننے لگا۔ دوران وعظ حضرت سری سقطی رحمۃ اللہ علیہ نے فرمایا: حیرت ہے کہ کمزور کیسے قوی کی نافرمانی کرتا ہے، یہ سننا تھا کہ جوان کا رنگ فق ہو گیا اور وہ چلا گیا۔ دوسرے دن جب سری سقطی رحمۃ اللہ علیہ اسی مقام پر تشریف فرما ہوئے جوان پھر آیا سلام کیا، دورعت نماز پڑھی اور عرض کیا: کل میں نے آپ سے یہ جملہ سنا تھا ”حیرت ہے کہ کمزور کیسے قوی کی نافرمانی کرتا ہے“ ذرا اس کا مطلب مجھے بتائیں۔ فرمایا: مولا سے زیادہ قوی کوئی نہیں اور بندے سے زیادہ کمزور کوئی نہیں، پھر بھی بندہ اس کی نافرمانی کرتا ہے، یہ سن کر وہ چلا گیا۔

اگلے دن پھر حاضر ہوا تو اب اس کے جسم پر صرف دو سفید کپڑے تھے اور اس کے ساتھ اس کا کوئی دوست نہ تھا۔ عرض کیا: خدا ترسی کی راہ سے مجھے باخبر فرمائیں۔ فرمایا: اگر عبادت کرنا چاہتے تو دن کو روزہ رکھو رات کو نوافل میں مشغول

رہو اور اگر اللہ عزوجل کے طالب ہو تو ہر ماسوی اللہ کو ترک کر دو اسے پالو گے اور رہنے کے لئے مسجدوں، ویرانوں اور قبرستانوں کو اختیار کرو یہ سن کر اس نے کہا: خدا کی قسم! میں تو وہی راہ اختیار کروں گا جو سب سے مشکل اور دشوار ہے یہ کہہ کر وہ چلا گیا۔

حضرت سری سقلی رحمۃ اللہ علیہ کا کہنا ہے کہ کچھ دنوں کے بعد میرے پاس کچھ لڑکے آئے اور انہوں نے پوچھا: حضرت! احمد یزید کا تب کا کیا بنا؟ اس پر حضرت سری سقلی رحمۃ اللہ علیہ نے فرمایا: میں تو اس نام کے کسی آدمی کو نہیں جانتا البتہ ایسی ایسی عادت و صورت کا ایک آدمی یہاں آیا تھا اور اس نے مجھ سے یہ یہ باتیں دریافت کیں پھر چلا گیا، مجھے معلوم نہیں اب وہ کہاں ہے؟ اس پر ان لڑکوں نے کہا: یا حضرت! جب وہ شخص آپ کے پاس آئے تو ہمیں خبر کر دیں۔ پھر اس نوجوان کا سال بھر تک کوئی سراغ نہ ملا۔ آخر ایک روز عشاء کے بعد شیخ اپنے حجرے میں تھے کہ کسی نے دروازہ پر دستک دی۔ شیخ نے اندر آنے کی اجازت دی تو وہی نوجوان اندر آیا۔ اس نے شیخ کی پیشانی چوم کر کہا: یا شیخ! آپ نے جس طرح مجھے دنیا کی غلامی سے آزاد فرمایا ہے اسی طرح اللہ آپ کو آتش دوزخ سے آزاد کرے۔ بظاہر یہ جملہ بڑا حیران کن تھا مگر شیخ نے نوجوان کے آنے پر ایک آدمی کو اشارہ کیا کہ اس کے گھر جا کر خبر کر دے۔ تھوڑی دیر بعد ایک عورت بچوں کو لیے ہوئے آ پہنچی اس کا ایک بچہ زیور اور کپڑوں سے آراستہ تھا۔ عورت نے اسے شوہر کی گود میں ڈال دیا اور کہا: آپ نے تو اپنے جیتے جی مجھے بیوہ بنا دیا اور اپنے بچوں کو داغ قیمی دے دیا۔ نوجوان نے شیخ سری کی طرف مخاطب ہو کر کہا: آپ نے یہ کیا کیا؟

اس کے بعد اپنے بیوی بچوں سے کہا: بخدا تم لوگ مجھے دل سے محبوب اور پیارے ہو۔ میری اولاد مجھے مخلوقات میں سب سے زیادہ عزیز ہے مگر کیا کروں انہوں (یعنی حضرت سری سقلی رحمۃ اللہ علیہ) نے ہی مجھ سے کہا کہ اللہ تعالیٰ کو راضی کرنا

چاہو تو ماسوی اللہ سے قطع تعلق کرو۔ پھر بچے کے زیور کو اتار دیا اور بیوی سے کہا: زیور غریبوں مسکینوں میں تقسیم کر دو اور میرے کمرے کا ایک ٹکڑا اس کو پہنا دو۔ بیوی نے کہا: واللہ! میں اپنے بچے کو اس حالت میں نہیں دیکھ سکتی اور بچے کو چھین لیا۔ بیوی کو کشیدہ دیکھ کر نوجوان کھڑا ہو گیا اور بولا آج شب تو نے مجھے اپنے رب کی یاد سے بھی غافل کر دیا اور وہاں سے چلا گیا اس کے جاتے ہی اس کے گھر والے سب رونے لگے۔

اس کی بیوی نے جاتے ہوئے پھر شیخ سری سے عرض کی: اب اگر وہ پھر آئے تو مجھے ضرور خبر فرمائیں۔ شیخ نے انشاء اللہ فرمایا۔ بعد ازاں ایک عرصہ گزر گیا مگر اس نوجوان کا کوئی پتہ نہیں چلا۔

ایک روز ایک بوڑھی خاتون شیخ سری کی خدمت میں حاضر ہوئی اور پیغام دیا کہ مقام شونیز یہ میں ایک لڑکا آپ کو یاد کر رہا تھا۔ شیخ شونیز یہ گئے تو وہی احمد یزید کا تب زمین پر پڑا تھا۔ زیر سر ایک اینٹ رکھی تھی۔ شیخ کا سلام سن کر آنکھیں کھولیں اور کہا: یا شیخ! کیا خیال ہے رب تعالیٰ کے حضور میری غلطیاں معاف ہو جائیں گی؟ اس پر حضرت سری سقطی رحمۃ اللہ علیہ نے فرمایا: اللہ غفور رحیم ہے وہ معاف فرمائے گا۔ احمد یزید نے حضرت کے جواب میں کہا: مجھ سے حقوق العباد کی تلفی ہوئی ہے۔ میں سمجھتا ہوں کہ یہ ایک طرح کا گناہ ہی ہے۔ یہ سن کر حضرت سری سقطی نے فرمایا: حدیث پاک میں آیا ہے کہ جس نے توبہ کر لی بروز حشر اسے اور اس کے حقداروں کو بلایا جائے گا اور انہیں یہ حکم ہوگا کہ تم اسے معاف کر دو اور اس کی جانب سے اللہ اجر عطا فرمائے گا۔ آخر نوجوان احمد یزید کا تب نے کہا: میرے پاس گٹھلیوں کی فروخت کے لئے چند درہم ہیں۔ میں مر جاؤں تو اسی سے ہی کفن اور ضرورت کی چیزیں خریدے گا میرے اہل خانہ کو نہ بتائیے گا ورنہ وہ حرام کمائی سے میرا کفن تبدیل کر دیں گے۔

شیخ سری فرماتے ہیں: میں تھوڑی دیر اس کے پاس بیٹھا رہا اس کی آنکھیں کھلی رہیں۔ اس کے بعد اس نے پڑھا *بئعل هذا فلیعمل العملون* (عمل کرنے والوں

کو ایسے ہی اجر کے لئے عمل کرنا چاہئے) اور انتقال کر گیا میں نے کفن خریدنے کے لئے بازار کا رخ کیا۔ واپس ہونے لگا تو میں نے دیکھا لوگ بے تحاشا اسی جانب چلے آ رہے ہیں۔ میں نے وجہ پوچھی تو بتایا گیا کہ ایک ولی اللہ کا انتقال ہو گیا ہے۔ ہم اس کی نماز جنازہ کے لئے دوڑے جا رہے ہیں۔ اس طرح ہم لوگوں نے نماز جنازہ پڑھ کر اسے دفن کر دیا۔

کچھ دنوں بعد اس کے اہلخانہ اس کی خبر گیری کرنے آئے تو میں نے انہیں بتا دیا کہ احمد یزید کا انتقال ہو چکا ہے۔ بیوی نے جب یہ سنا تو رونے پینے لگی پھر اس کی قبر کا پتہ دریافت کیا۔ عورت نے دو گواہوں کی موجودگی میں دو باندیوں کو آزاد کر دیا اور ساری زمینیں اور جائیداد اللہ کے نام پر وقف کر دی۔ مال و دولت خیرات کر دی اور عمر بھر کے لئے شوہر کی قبر کے پاس بیٹھ رہی۔ بالآخر وہیں اس کا انتقال ہو گیا۔

(روض الریاحین)

جس کے دل میں خوف خدا ہوگا

حضرت ابو ہریرہ رضی اللہ عنہ سے روایت ہے کہ حضور علیہ السلام نے فرمایا: اللہ تعالیٰ فرماتا ہے: مجھے اپنی عزت کی قسم ہے میں اپنے بندے پر نہ دو خوف جمع کروں گا نہ دو اطمینان۔ جو مجھ سے دنیا میں ڈرتا رہا میں اس کو آخرت میں اطمینان سے رکھوں گا اور جو مجھ سے دنیا میں بے خوف رہا تو آخرت میں اسے ڈراؤن گا (ابن حبان)

☆ ایک حدیث میں حضور علیہ السلام نے فرمایا: اللہ تعالیٰ قیامت کے دن فرمائے گا: دوزخ سے اسے نکال لو جس نے مجھے کسی روز یاد کیا یا مجھ سے کسی دن ڈرا

(ترمذی بیہقی)

خوشنودی خالق کے لئے جس کا عمل ہو

انسان سے وہ اجر کا خواہاں نہیں ہوتا

اہل ایمان کے لئے نکیرین کی آواز کتنی عمدہ ہوگی؟

حضرت سعید بن مسیب علیہ الرحمۃ سے روایت ہے کہ حضرت عائشہ صدیقہ رضی اللہ عنہا نے حضور علیہ السلام سے عرض کیا: یا رسول اللہ! جب سے آپ نے نکیرین کی (کراخت) آواز اور قبر کے دبائے کا تذکرہ فرمایا ہے مجھے کسی چیز سے بھی تسلی نہیں ہو رہی اور قبر کا دھیان مجھے گھلاتا رہتا ہے۔ حضور علیہ السلام نے فرمایا: اے عائشہ نکیرین کی آواز مومنوں کے کانوں کو ایسی اچھی لگے گی جیسے آنکھوں میں سرمہ اچھا لگتا ہے اور مومنوں کو قبر کا دبوچنا ایسے (آرام دہ) ہوگا۔ جیسے شفقت والی ماں سے بیٹا دوسرے کی شکایت کرے اور ماں آہستہ آہستہ دبائے لیکن اے عائشہ! اللہ تعالیٰ کے معاملہ میں شک کرنے والوں کے لئے بڑی تباہی ہے۔ جانتی ہو وہ قبروں میں کیسے دبوچے جائیں گے؟ پھر خود ہی فرمایا: اسی طرح دبوچے جائیں گے جیسے بہت بڑا پتھر انڈے کو کچل ڈالے۔ (بیہقی)

حضرت سلمان فارسی رضی اللہ عنہ کی موت کے وقت آہ وزاری

حضرت سلمان فارسی رضی اللہ عنہ بیمار ہوئے تو ان کی عیادت (مزاج پرسی) کے لئے حضرت سعد بن وقاص رضی اللہ عنہ آئے اور ان کی موجودگی میں حضرت سلمان رضی اللہ عنہ رونے لگے۔ ان کا رونا دیکھ کر حضرت سعد رضی اللہ عنہ نے فرمایا: آپ کیوں روتے ہیں؟ رسول خدا صلی اللہ علیہ وسلم آپ سے راضی ہی دنیا سے تشریف لے گئے ہیں اور آپ حوض کوثر پر آنحضرت صلی اللہ علیہ وسلم کے پاس پہنچیں گے اور اپنے ساتھیوں سے ملیں گے۔ لہذا موت تو اچھی چیز ہے۔ اس سے گھبرانا مناسب نہیں۔ حضرت سلمان رضی اللہ عنہ نے کہا: میں موت کے خوف سے اور دنیا چھوٹ جانے کے ڈر سے اور آخرت کی کراہت کے باعث نہیں رورہا ہوں۔ میرے رونے کی وجہ یہ ہے کہ رسول اللہ صلی اللہ علیہ وسلم نے ہم سے عہد لیا تھا کہ بس اتنا سامان

اپنے پاس رکھنا جتنا مسافر اپنے ساتھ لے کر چلتے ہیں۔ میں دیکھ رہا ہوں کہ میں اس عہد پر قائم نہیں رہا اور اس سے آگے بڑھ گیا ہوں کیونکہ میرے پاس یہ سانپ موجود ہیں۔ اب مجھے اس بات کا ڈر ہے کہ اس حال میں دنیا سے رخصت ہو کر حضور اقدس صلی اللہ علیہ وسلم کی خدمت میں کس منہ سے پیش ہوں گا اور دنیا سے مال والا بن کر جاؤں گا تو اللہ تعالیٰ کو کیا جواب دوں گا؟

راوی کہتے ہیں کہ اس قدر ڈر رہے تھے اور کانپ رہے تھے کہ میں نے دنیا جمع کر لی حالانکہ ان کے پاس ایک ٹب اور ایک بڑا سا پیالہ اور ایک وضو کرنے کا برتن تھا۔ انہی چیزوں کو سانپ فرما رہے تھے کیونکہ ان کی موجودگی کو حضور صلی اللہ علیہ وسلم کی مخالفت سمجھ رہے تھے۔ حضرت سعد رضی اللہ عنہ نے فرمایا: اچھا ہمیں کچھ نصیحت کرو تو حضرت سلمان رضی اللہ عنہ نے فرمایا:

”اے سعد رضی اللہ عنہ! جب تم فیصلہ کرو اور جب مال تقسیم کرو اور جب کوئی رنج پیش آئے تو اس وقت اللہ تعالیٰ سے ڈرو“ دوسری روایت میں ہے کہ اس وقت اللہ تعالیٰ کو یاد کرو“۔ (ابن ماجہ)

ابن حبان اور طبرانی میں ہے کہ جب حضرت سلمان کی وفات کے بعد ان کے مال کا حساب لگایا گیا تو سارے مال کی قیمت پندرہ درہم (پونے چار روپے) یا چودہ درہم (ساڑھے تین روپے) بنی۔

(اس سے پہلے بھی ضمنیاً یہ واقعہ گزر چکا ہے)

کاش مخلوق پیدا ہی نہ ہوتی اور اب جبکہ ہو چکی تو.....

۔ جس حال میں تو خوش ہے اس حال میں خوش ہوں

میری بھی رضا ہے وہی جو تیری رضا ہے

عن بکار بن عبداللہ عن وہب قال قرأت فی بعض الکتب

ان منادیا ینادی من السماء الرابعة کل صباح ابناء الاربعة

زرع قدنا حصاده، ابناء الخمسين ماذا قدمت وما اخرتم؟
 ابناء الستين لاعدد لكم لیت الخلق لم یخلقوا واذا خلقوا
 علموا لباذا خلقوا قد اتکم الساعة فخذوا حذرکم۔

(مفہم الصلوٰۃ، ج ۲، ص ۲۹۳)

بکار بن عبداللہ سے مروی ہے کہ حضرت وہب نے فرمایا: میں نے بعض
 کتب میں پڑھا ہے کہ چوتھے آسمان پر (ایک فرشتہ) ہر صبح پکارتا ہے کہ
 چالیس سال کی عمر کے لوگوں کی مثال ایسی کھیتی ہے جس کی فصل کاٹنے کا
 وقت قریب آ گیا ہے۔ پچاس سال کی عمر کے لوگو! تم سوچو کہ تم نے
 آگے کیا بھیجا (آخرت کے لئے) اور پیچھے (دنیا میں) کیا چھوڑا؟ ساٹھ
 سال کی عمر میں قدم رکھنے والو! تمہارے لیے اب کوئی عذر نہیں (تم اللہ
 تعالیٰ کے پاس جا کر اپنی غفلت کے بارے میں کوئی بہانہ پیش نہ کر سکو
 گے تمہیں طویل زندگی عطا کی گئی لیکن تم نے اس سے استفادہ نہ کیا اور
 آخرت کے لئے نیک اعمال نہ کیے) کاش کہ خلقت پیدا ہی نہ ہوتی اور
 جبکہ پیدا ہو چکی تو اسے غور و فکر کرنا چاہئے کہ کس لیے پیدا کی گئی
 ہے۔ خبردار قیامت تمہارے قریب آ گئی ہے وہاں کام آنے والا سامان
 تیار کر لو۔

ہیں سامنے جن کے رہ عقبنی کے مناظر

عن عمران الخياط قال دخلنا على ابراهيم النخعي نعوده
 وهو يبكي فقلنا له ما يبكيك ابا عمران قال انتظر ملك
 الموت لا ادري يبشرني بالجنة ام بالنار۔ (مفہم الصلوٰۃ، ج ۲، ص ۸۸)
 حضرت عمران خياط (درزی) بیان کرتے ہیں: ہم ابراہیم نخعی کے پاس
 ان کی علالت میں عیادت کے لئے گئے تو دیکھا کہ وہ رو رہے ہیں۔ ہم

نے پوچھا آپ اس وقت رو کیوں رہے ہیں؟ فرمایا: میں ملک الموت کی انتظار میں ہوں مجھے کچھ خبر نہیں کہ وہ مجھے جنت کی خوشخبری دیتے ہیں یا جہنم کی (اس لیے رو رہا ہوں)

۔ ہیں سامنے جن کے رہ عقبتی کے مناظر

وہ رونق آفاق پہ ماں نہیں ہوتے

الدنیا دار لمن لادارلہ۔ دنیا اس کا گھر ہے جس کا کوئی گھر نہیں۔ فرمان نبوت

(الترغیب ج ۴)

☆ اسلام کے لئے بڑی تکالیف برداشت کرنے والے حضرت خبابؓ جن کو انکاروں پہ لٹایا جانا اور ان کی کھال جل جاتی، گوشت خون اور چربی نکل آئی جب بیمار ہوئے تو ان کی عیادت کرنے والوں نے خوشخبری دی کہ آپ حضور علیہ السلام کے پاس حوض کوثر پہ پہنچیں گے۔ یہ سن کر آپ نے اپنے گھر کی چھت اور زمین کی طرف اشارہ کر کے فرمایا: اس کا جواب بھی تو دینا ہے میں اس گھر میں رہتا ہوں حالانکہ حضور علیہ السلام نے فرمایا: تمہارے لیے اتنا سا سامان کافی ہے جتنا ایک مسافر ضرورت کے لئے لیکر جاتا ہے۔ اب میں اتنے بڑے گھر میں رہتا ہوں تو حضور صلی اللہ علیہ وسلم کی نافرمانی کے باوجود آپ کے سامنے کس منہ سے جاؤں گا۔ (ابویعلیٰ طبرانی)

منڈلا رہا ہے سر پہ تیرے طائر اجل

☆ حضرت ابو درداء رضی اللہ عنہ فرماتے ہیں: اذا ذكرت الموتی فعدت نفسک کا حدھم۔ جب تو مردوں کا ذکر کرے تو اپنے آپ کو بھی انہی میں سے ایک شمار کر۔

(احیاء العلوم ج ۴ ص ۴۵۲)

☆ قال کعب من عرف الموت هانت علیہ مصائب الدنیا وهو مہما۔ حضرت کعب فرماتے ہیں: جس نے موت کو پہچان لیا اس پر دنیا کے

مصائب آسان ہو گئے۔ (ایضاً ص ۴۵۱)

☆ کان عیسیٰ علیہ السلام اذا ذکر الموت عنده یقطر جلدہ
دما (احیاء العلوم ج ۴)

حضرت عیسیٰ علیہ السلام کے پاس جب موت کا ذکر ہوتا تو آپ کے جسم
اطہر سے خون ٹپکنے لگ جاتا۔

۔ رضائے حق محمد کی اطاعت سے عبادت ہے

سمجھ لے اس حقیقت کو تو اے امت محمد کی

☆ قال ابراہیم التیمی شیئان قطعاً عنی لذت الدنیا ذکر

الموت والوقوف بین یدی اللہ عزوجل

ابراہیم تیمی فرماتے ہیں: دو چیزیں ایسی ہیں جنہوں نے میری دنیا کی
لذت چھین لی۔ ایک موت کی یاد دوسری اللہ کے سامنے قیامت کا
خوف۔

۔ نکل جاتے ہیں ہر اک مرحلے سے سرخرو ہو کر

مدد کرتا ہے خود اللہ اپنے نیک بندوں کی

☆ قالت صفیة رضی اللہ عنہا ان امرأة اشتکت الی عائشة

رضی اللہ عنہا قساوة قلبہا فقالت اکثری ذکر الموت یرق

قلبك ففعلت فرق قلبہا فجاءت تشکر عائشة رضی اللہ عنہا

(احیاء العلوم ج ۴)

حضرت صفیہ رضی اللہ عنہا بیان کرتی ہیں کہ ایک عورت نے حضرت عائشہ

سے اپنے دل کی سختی کی شکایت کی تو آپ نے فرمایا: موت کو زیادہ یاد کیا

کر اس سے تیرا دل نرم ہو جائے گا اس نے اس پر عمل کیا تو اس کا دل نرم

ہو گیا وہ پھر حضرت عائشہ رضی اللہ عنہا کی خدمت میں حاضر ہوئی اور آپ

کا شکر یہ ادا کیا۔

منڈلا رہا ہے سر پہ تیرے طائر اجل
پھر بھی لحد کی فکر قیامت کا غم نہیں

خطرات جن کے دل میں ہیں روز شمار کے

وقف الم ہے ان کا ہر اک لمحہ حیات
خطرات جن کے دل میں ہیں روز شمار کے

حضرت ابو ہاشم بیمار ہوئے تو ان کے بھانجے حضرت معاویہ عیادت کے لئے ان کے پاس آئے دیکھا کہ ماموں جان اپنے مرض میں رو رہے ہیں۔ حضرت معاویہ نے عرض کیا: اے ماموں! کیوں روتے ہو کیا درد کی آپ کو بہت تکلیف ہے یا دنیا کی حرص رلا رہی ہے؟ حضرت ابو ہاشم نے جواب دیا: ہرگز نہیں بلکہ میں اس وجہ سے رو رہا ہوں کہ ہم سے رسول اللہ صلی اللہ علیہ وسلم نے عہد لیا تھا جس پر میں قائم نہیں رہا۔ حضرت معاویہ رضی اللہ عنہ نے پوچھا: وہ کیا عہد ہے؟

حضرت ابو ہاشم رضی اللہ عنہ نے فرمایا: میں نے رسول اللہ صلی اللہ علیہ وسلم سے سنا ہے کہ صرف اتنا مال جمع کرنا کافی ہے کہ ایک خادم ہو اور ایک اللہ تعالیٰ کی راہ میں جانے کے لئے سواری ہو۔ اب میں اپنے آپ کو دیکھ رہا ہوں کہ اس عہد کو چھوڑ کر آگے بڑھ گیا ہوں اور زیادہ مال جمع کر لیا ہے۔ (ترمذی و نسائی)

راوی کہتے ہیں کہ جب حضرت ابو ہاشم رضی اللہ عنہ کی وفات ہو گئی تو انکا مال جمع کر کے قیمت لگائی گئی تو تیس درہم (یعنی ساڑھے سات روپے) کی قیمت کا سامان نکلا اور ایک پیالہ بھی تھا جس میں وہ آٹا گوندھا کرتے تھے اور اسی میں کھا لیا کرتے تھے۔ (رزین)

اترا نہ اپنی زندگی پر بہار پر
اس زندگی کا موت بالآخر مال ہے

فکر آخرت رکھنے والا عظیم حکمران

۔ نگاہ اپنے گریباں پہ جب اٹھی میری

دور شرم سے چہرہ چھپا لیا میں نے

حضرت عمر بن عبدالعزیز رحمۃ اللہ علیہ خلیفہ دوم حضرت عمر بن خطاب رضی اللہ عنہ کے صاحبزادے حضرت عاصم کے نواسہ تھے۔ بڑے ہی خدا ترس اور آخرت کے فکر مند تھے۔ سلیمان بن عبدالملک کے بعد آپ کو خلیفہ بنایا گیا تو اور بھی زیادہ حساب و کتاب سے ڈرنے لگے تھے۔ سیرت کی کتابوں میں ان کے عجیب و غریب واقعات لکھے ہیں۔ جب خلافت آپ کے سپرد کی گئی تو رونے لگے اور کہنے لگے کہ مجھے اپنے متعلق آخرت کا بڑا ہی خوف لگا ہوا ہے۔ آپ کی بیوی کا بیان ہے کہ لوگوں سے خلافت پر بیعت لینے کے بعد جب آپ گھر میں آئے تو آپ کی واڑھی مبارک آنسوؤں سے تر ہو رہی تھی۔ میں نے گھبرا کر پوچھا: خیر تو ہے؟ فرمایا: خیر کہاں؟ میری گردن پہ ساری امت کا بوجھ ڈال دیا گیا ہے۔ اس لیے ڈر رہا ہوں کہ کہیں قیامت میں مجھ سے باز پرس نہ ہو جائے جس کا جواب نہ دے سکوں (تاریخ الخلفاء) آپ کے سامنے جب موت کا ذکر کیا جاتا تو آپ کا جوڑ جوڑ کانپ جاتا۔ حضرت عطاء فرماتے ہیں: آپ روزانہ رات کو بڑے بڑے علماء کو جمع کرتے اور موت و قیامت کا ذکر کر کے اس قدر رویا کرتے کہ جیسے کوئی جنازہ سامنے رکھا ہو۔

۔ باز آ معصیت سے اے ناداں معصیت کا مال حسرت ہے

کیا خبر پھر نہ اٹھ سکے پردہ دیکھ اے دل یہ دم غنیمت ہے

کان عمر بن عبدالعزیز یجمع کل لیلۃ الفقہاء فیتذاکرون

الموت والقیامۃ والاخرۃ ثم یبکون حتی کان بین ایدیہم

جنازۃ (احیاء العلوم جلد ۴ صفحہ ۲۵۱)

ہے نزع و قبر و قیامت کا سامنا جن کو

میرے عزیز تو ان کے تفکرات نہ پوچھ

آپ پہلے بادشاہ ہیں جو مرنے والے ہیں

آپ نے کسی عالم سے فرمایا: مجھے نصیحت کیجئے۔ انہوں نے کہا: لیست اول

خليفة موت۔ آپ پہلے خلیفہ نہیں جو فوت ہوں گے۔ فرمایا: مزید نصیحت کیجئے۔

انہوں نے کہا: لیس من اباؤك احدالی ادم الاذاق الموت وقد جاءت

نوبتك۔ آپ کے آباؤ اجداد میں سے کوئی بھی ایسا نہیں جس نے موت کا ذائقہ نہ چکھا

ہو۔ اب آپ کی باری ہے۔ فبکی عند لذلك۔ حضرت عمر یہ سن کر بے اختیار رو

دیے۔ (احیاء العلوم ج ۲ ص ۲۵۱)

خانہ دل میں ہے روشن تیری الفت کا چراغ

اب یہاں ہر روشنی کا داخلہ ممنوع ہے

☆ خلیفہ بننے سے پہلے آپ بہت صحت مند تھے لیکن بعد میں فکر آخرت کی

وجہ سے گھل گھل کر اتنے لاغر ہو گئے کہ جسم کی ایک ایک ہڈی دور سے گنی جاسکتی تھی۔

ایک دن آپ کے غلام نے آپ کی بیوی سے شکایت کی کہ روزانہ وال کھاتے کھاتے

اکتا گیا ہوں تو آپ کی اہلیہ نے جواب دیا: امیر المؤمنین بھی وہی کھاتے ہیں جو تم

کھاتے ہو (ایضاً)

☆ ایک بار زمانہ خلافت میں آپ نے اپنی بیوی سے فرمایا: انگور کھانے کو جی

چاہ رہا ہے کوئی انتظام ہو سکتا ہے؟ انہوں نے عرض کیا: ایک کوڑی بھی نہیں ہے میں

کہاں سے انگور خرید کر دوں؟ آپ امیر المؤمنین ہیں کیا آپ کے پاس اتنا پیسہ بھی

نہیں کہ انگور ہی خرید کر کھا سکیں؟ فرمایا: میں دل میں انگوروں کی تمنائے کر جانا چاہتا

ہوں۔ کیونکہ یہ اس سے بہتر ہے کہ (بیت المال کے پیسے سے انگور کھا کر مردوں جس

میں ہر مسلمان کا حق ہے) کل کو دوزخ کی زنجیروں میں جکڑا جاؤں۔ (ایضاً)

☆ ولید بن سائب کہتے ہیں کہ میں نے عمر بن عبدالعزیز سے بڑھ کر کسی شخص کے دل میں خدا کا خوف نہیں پایا۔ آپ کی بیوی فرماتی تھیں کہ زمانہ خلافت میں آپ کی یہ حالت تھی کہ باہر سے آ کر سجدہ میں سر رکھ دیتے اور روتے روتے اسی حالت میں سو جاتے۔ آنکھ کھلتی تو پھر رونے لگتے۔ (ایضاً)

۔ موت کا وقت معین ہے مگر

کیا خبر کیسے کب آ جائے

بیت المال قوم کی امانت ہے

آپ بیت المال کے مال میں بہت ہی زیادہ احتیاط برتتے تھے۔ ایک مرتبہ آپ نے اپنے غلام کو پانی گرم کرنے کا حکم دیا تو وہ بیت المال کی لکڑیوں سے پانی گرم کر لایا۔ جب آپ کو معلوم ہوا تو آپ نے ایک درہم کی لکڑیاں منگوا کر اس کے عوض بیت المال میں جمع کرادیں۔ آپ کی عادت تھی کہ رات کو جب تک آپ کے پاس لوگ بیٹھے رہتے اور حکومت کے معاملات میں مشورہ ہوتا رہتا اس وقت تک بیت المال کا چراغ جلانے رکھتے تھے اور جب لوگ اٹھ کر چلے جاتے تو بیت المال کا چراغ گل کر کے اپنا چراغ جلا لیتے تھے۔

☆ حضرت امام اوزاعی رحمۃ اللہ علیہ فرماتے ہیں: حضرت عمر بن عبدالعزیز نے جب اپنی بیوی کا خرچ کم کر دیا تو انہوں نے اس کی شکایت کی۔ آپ نے جواب میں فرمایا: مجھے اتنا مقدور نہیں ہے کہ تم کو وہی خرچہ دے سکوں جو پہلے دیتا تھا۔ رہا بیت المال کا مال تو اس میں تمہارا بھی اتنا ہی حق ہے جتنا ایک دیہات کے مسلمان کا حق ہے۔ (ایضاً)

۔ تو اس دارالعمل سے گر تہی دامن چلا انساں

تری جانب پھراے بے ساز و سامان کون دیکھے گا

ہدیہ بھیجا ہوا سب اپنے لیے رشوت سمجھا

حضرت عمر بن مہاجر کا بیان ہے کہ ایک مرتبہ حضرت عمر بن عبدالعزیز کا دل سبب کھانے کو چاہا تو آپ کے ایک چچا زاد بھائی نے آپ کی خدمت میں ہدیہ ایک سبب بھیج دیا۔ آپ نے اس کو لے لیا اور اس کی خوشبو کی بہت تعریف فرمائی اور اپنے غلام کو فرمایا: جن صاحب نے یہ بھیجا ہے ان کے پاس لے جاؤ اور ان کو میرا سلام پہنچا کر کہہ دو کہ تمہارا ہدیہ پہنچ گیا ہے جسے ہم نے بہت پسند کیا (اب ہم اس کو آپ کی خدمت میں بطور ہدیہ بھیج رہے ہیں) یہ سن کر غلام نے کہا: یا امیر المؤمنین اس کے لینے میں کیا مضائقہ ہے؟ آپ کے چچا زاد بھائی نے بھیجا ہے اور ہدیہ تو رسول اللہ صلی اللہ علیہ وسلم بھی قبول فرمایا کرتے تھے۔ اس پر حضرت عمر بن عبدالعزیز نے فرمایا: رسول اللہ صلی اللہ علیہ وسلم کے لئے ہدیہ تھا مگر ہمارے لیے رشوت ہے (کیونکہ آنحضرت صلی اللہ علیہ وسلم کو لوگ صرف ہدیہ ہی کی نیت سے دیا کرتے تھے اور ہم کو اس نیت سے دیتے ہیں کہ ہم سے کچھ کام نکالیں گے۔) (ایضاً)

میرے عزیز تو ان کے تفکرات نہ پوچھ

حضرت ابو سلام حبشی نے بواسطہ حضرت ثوبان رضی اللہ عنہ حضرت عمر بن عبدالعزیز رضی اللہ عنہ کے سامنے بیان کیا کہ رسول خدا صلی اللہ علیہ وسلم نے فرمایا: میرا حوض و تہا بڑا ہے کہ جتنا عدن سے لے کر عمان الہلقاء (ایک شہر جو عدن سے بہت ہی دور ہے) کا فاصلہ ہے۔ اس کا پانی برف سے زیادہ سفید اور شہد سے زیادہ میٹھا ہے۔ اس کے پیالے آسمان کے ستاروں کی تعداد میں ہیں جو کوئی اس میں سے ایک بار پی لے گا کبھی بھی پیاسا نہ ہوگا۔ سب سے پہلے اس پر وہ مہاجر فقراء آئیں گے جن کے (دنیا میں) ہال بکھرے ہوئے اور کپڑے میلے تھے جن کے نکاح میں عمدہ عورتیں نہیں دی جاتی تھیں اور جن کے لئے دروازے نہیں کھولے جاتے تھے۔ یہ سن کر حضرت عمر

بن عبدالعزیز بہت متفکر ہوئے اور فرمایا (بھلا میں حوض کوثر پر دوسروں سے پہلے کیسے جا سکوں گا حالانکہ) میرے نکاح میں شہزادی فاطمہ عبدالملک بادشاہ کی بیٹی ہے اور میرے لیے ہر محفل اور ہر مجلس میں جانے کو دروازے کھولے جاتے ہیں لہذا اب تو یہی کروں گا کہ جب تک بال نہ بکھر جایا کریں گے نہ نہ دھویا کروں گا اور جب تک میرے بدن کا کپڑا میلا نہیں ہو جایا کریگا اسے نہ دھویا کروں گا۔

(الترغیب والترہیب)

ابا جان کیا آپ اس حقیقت سے بے خوف ہو گئے.....

حضرت عمر بن عبدالعزیز ایک دن لوگوں کے فیصلے کے لئے (تحت عدالت پہ) بیٹھے جب دن آدھا رہ گیا تو آپ تھک کر چور چور ہو گئے۔ تب آپ نے لوگوں سے فرمایا: اپنی جگہ بیٹھے رہو۔

ودخل لیستريح ساعة فجاء اليه ابنه عبد الملك فسأل عنه فقالوا دخل فاستاذن عليه فاذن له فلما دخل قال يا امير المؤمنين ما ادخلك؟ قال اردت ان استريح ساعة قال او امنة الموت ان ياتيك ورعيتك على بابك ينتظرونك وانت محتجب عنهم؟ فقام عمر فخرج الى الناس

(صفحة المصنوع ج ۲ ص ۱۲۹)

یہاں تک کہ میں واپس آ جاؤں۔ پھر آپ اپنے مکان میں داخل ہوئے تاکہ تھوڑی دیر آرام کر لیں ان کا لڑکا عبدالملک آیا اور لوگوں سے اپنے والد کے متعلق پوچھا۔ لوگوں نے کہا وہ اپنے کمرے میں ذرا آرام کے لئے تشریف لے گئے ہیں۔ لڑکے نے اپنے والد سے اندر آنے کی اجازت طلب کی۔ والد صاحب نے اجازت دے دی۔ لڑکا والد صاحب کے پاس پہنچ کر کہتا ہے اے امیر المؤمنین آپ کو کس چیز نے یہاں داخل

کیا ہے (عمر بن عبدالعزیز) نے فرمایا: میں تھک گیا ہوں خیال کیا کہ ذرا سکون حاصل کر لوں۔ بیٹا (عبدالملک) کہنے لگا: ابا جان کیا آپ اس بات سے بے خوف ہو گئے ہیں کہ آپ کے پاس موت اچانک آ جائے اور آپ کی رعیت آپ کے دروازے پر آپ کی انتظار کر رہی ہو اور آپ ان سے پوشیدہ ہوں (یہ سن کر) حضرت عمر بغیر استراحت کے اٹھ کھڑے ہوئے اور لوگوں کے پاس تشریف لے گئے۔

گزارتا ہے وہ کس طرح عمر غفلت میں
کہ جس کے سامنے موت و مزار و محشر ہے

حضرت عمر بن عبدالعزیز کا ایک خطبہ

آپ اپنے ایک خطبہ میں فرماتے ہیں: لوگوں لو ہر سفر کے لئے زادراہ کی ضرورت ہے اور سفر آخرت کا توشہ تقویٰ ہے۔ اپنی حالت ایسی بنا لو گویا کہ تم آخرت کے ثواب و عذاب کو اپنی نگاہوں سے اس دنیا میں دیکھ رہے ہو ثواب کو دیکھ کر اس کی طرف رغبت پیدا کرو اور عذاب کو دیکھ کر خوف کھاؤ۔ حرص حیات زیادہ نہ بڑھاؤ ورنہ تمہارے دل سخت ہو جائیں گے اور تم پر تمہارا دشمن غالب آ جائے گا جو صبح سے شام تک زندہ رہنے کی امید نہیں رکھتا اور شام سے صبح تک اپنی عمر مستعار کا اعتبار نہیں کرتا۔ وہ اپنا دامن امید نہیں پھیلاتا اور لمبے لمبے منصوبے نہیں بناتا۔ کیا تم نے نہیں دیکھا کہ جو اپنی زندگی پر غرور تھے کس طرح موت کی آغوش میں چلے گئے؟ لوگو! جان لو کہ بہشت اور دوزخ میں سے ایک مقام میں ہر انسان نے داخل ہونا ہے۔

(احیاء العلوم ج ۲ ص ۲۵۰)

مر رہے ہیں سامنے انسان ترے
تو بھی ہے انساں یونہی مر جائے گا

شہزادے کی موت کے منظر نے حضرت حسن بصری کی کایا پلٹ دی

حضرت خواجہ حسن بصری رحمۃ اللہ علیہ جوانی کے عالم میں موتیوں کی تجارت کیا کرتے تھے۔ ایک دفعہ کا واقعہ ہے کہ وہ جواہرات لے کر شاہ روم کے پاس گئے۔ پہلے وزیر سے ملے اور اسے کہا کہ میں سوداگر ہوں اور جواہرات کے سلسلے میں بادشاہ سے ملنے کا خواہشمند ہوں۔ وزیر نے کہا: کل تو بادشاہ ایک ضروری کام کے لئے شہر سے باہر جائے گا اور ملاقات کی صرف یہ صورت ہو سکتی ہے کہ تم میرے ساتھ چلے چلو۔ جب بادشاہ اپنے کام سے فارغ ہوگا تو تجھے ملا دوں گا۔ حضرت خواجہ حسن بصری رحمۃ اللہ علیہ نے ہاں میں ہاں ملا دی۔ چنانچہ دوسرے روز ایک گھوڑا زین سے آراستہ خواجہ حسن رحمۃ اللہ علیہ کے لئے منگوا یا گیا۔ جب مطلوبہ مقام پر پہنچے تو آپ نے دیکھا کہ ایک دیبانے روئی کا خیمہ ایک میدان میں ایستادہ ہے اس کی طنابیں ریشم کی ہیں اور جن کیلوں سے بندھی ہوئی ہیں وہ سونے کی ہیں۔ ایک فوج کا بڑا دستہ اسلحہ سے لیس خیمہ کا طواف کر رہا ہے۔ فوجیوں کے طواف کے بعد اہل جاہ و حشم نے خیمہ کا طواف کیا۔ اس کے بعد حکماء فلاسفوں اور دہیر و منشی حضرات نے خیمہ کا طواف کیا۔ اس کے بعد کوئی دوسو کے قریب کنیریں اور لونڈیاں جن کے حسن قیامت خیز تھے اور ہر ایک کے ہاتھ میں زرو جواہر کا ایک تھال تھا۔ انہوں نے بھی اپنے پیشروؤں کی طرح خیمہ کا طواف کیا۔ پھر قیصر اور وزراء کی باری آئی۔ انہوں نے خیمے کے اندر کچھ دیر قیام کیا اور پھر چل دیئے۔

یہ ساری کیفیت دیکھ کر خواجہ حسن بصری رحمۃ اللہ علیہ حیران رہ گئے اور جو وزیران کا ہمراہ تھا اس سے پوچھا یہ مختلف انواع کے لوگوں کا طواف اور یہ شان و شوکت والا خیمہ یہ سب کچھ کیا ہے اور خیمہ کے اندر کون ہے؟ جس کو یہ اعزاز و مراتب دیے جا رہے ہیں؟ وزیر عرض گزار ہوا: قیصر روم کا بیٹا جو کہ صاحب جمال بھی تھا اور صاحب علم بھی تھا اس کو نہ صرف جنگ کے جملہ امور میں دسترس تھی بلکہ وہ بہترین سپہ

سالار تھا اس کا باپ اس سے بہت پیار کرتا تھا کچھ عرصہ پہلے وہ بیمار پڑ گیا۔ بڑے بڑے طبیب اور وید اس کے علاج کو آئے مگر کوئی حاذق اس کے لئے تریاق حیات مہیا نہ کر سکا۔ آخر کار وہ مر گیا اس کو اسی خیمہ میں دفن کیا گیا ہے اور ہر سال ایک بار اس کی زیارت کو تمام لوگ آتے ہیں۔

حضرت حسن بصری رحمۃ اللہ علیہ نے پوچھا: یہ طواف کا طریقہ کار جو مختلف اوقات میں مختلف طبقے کرتے ہیں اس کی وجہ میں جاننا چاہتا ہوں۔ عرض کی: فوج کے لوگ اس وجہ سے طواف کرتے ہیں کہ اگر شہزادہ کسی ایسی مہم یا مصیبت سے دوچار ہوتا تو ساری فوج اپنی جان قربان کر کے شہزادے کی نجات کا سامان مہیا کرتی اور اس کو کوئی آئینہ نہ آنے دیتی دانشور، فلسفی اور حکماء اس وجہ سے طواف کرتے ہیں کہ اگر حکمت و دانش اور خرد شناسی شہزادے کی بلا کو دفع کر سکتے تو ہم اپنی ساری مساعی اس بات پر صرف کر دیتے کہ شہزادے کی بلا دفع ہو جائے۔ خوبصورت لڑکیوں اور مال و زر کا یہ مطلب ہے کہ یہ مال و زر اور جسم و جاں اگر شہزادے کی صحت یابی میں مدد دے سکتے تو ان سب کو قربان کر دیا جاتا۔

شہزادے کا والد اور وزراء کہتے ہیں کہ اے جان پدر اور معزز شہزادے! ہم نے تو فوج، حکماء، بزرگوں، شفیقوں اور مدبروں کی تجاویز حاصل کیں مگر یہ سب کارگر اس لیے نہیں ہوئیں کہ اس بات پر کسی کا کوئی بس نہیں تھا۔ موت کے آگے سب بے بس ہیں۔ خواجہ حسن بصری رحمۃ اللہ علیہ نے جب یہ باتیں سنیں اور ساری صورتحال دیکھی تو اس دن سے اپنے آپ کو عبادت میں اس قدر مصروف کیا کہ ستر برس کی عمر میں کبھی بے وضو نہ رہے۔ گوشہ تنہائی کو اپنا مسکن بنایا اور قسم کھائی کہ جب تک زندہ رہوں کبھی نہیں ہنسوں گا بلکہ آخرت کی فکر میں ہمیشہ روتا رہوں گا اور یوں آپ نے اولیاء رحمۃ اللہ علیہم میں وہ مقام پایا جس پر آج بھی انہیں یاد کیا جاتا ہے۔

آتش پرست کو ہدایت مل گئی

شمعون نامی مشہور آتش پرست خواجہ حسن بصری رحمۃ اللہ علیہ کا پڑوسی تھا۔ وہ ستر برس تک آتش پرستی کرتا رہا۔ آخری عمر میں وہ بیمار پڑ گیا۔ کئی روز گزر گئے۔ عمدہ علاج اور تدابیر بھی اسے صحت یاب نہ کر سکیں تو ایک روز خواجہ حسن بصری رحمۃ اللہ علیہ اس کی عیادت کو گئے۔ عیادت کے بعد آپ نے اس کو نصیحت کی کہ تم نے ایک عمر کفر و شرک میں گزار دی ہے۔ اب تم اپنے انجام کو پہنچنے والے ہو تو اسلام لے آؤ شاید خدا تم پر مہربان ہو جائے۔

شمعون نے جواب دیا: خواجہ صاحب! مجھے مسلمانوں کی تین عادات سخت ناپسند ہیں۔ ان کی بدولت میں اسلام سے دور رہا ہوں اور اب بھی مجھے اس میں کوئی کشش نہیں محسوس ہوتی۔ خواجہ صاحب رحمۃ اللہ علیہ نے فرمایا: تو بیان کروہ کون سی ناپسندیدہ باتیں ہیں جن کی وجہ سے تو اسلام کا منکر ہے؟ اس نے جواب دیا: اول یہ کہ مسلمان دنیا کو برا کہتے ہیں جبکہ شب و روز دنیا کے متلاشی اور متوالے ہیں۔ دوم موت پر یقین کامل رکھتے ہوئے بھی موت کے لئے کوئی عملی سامان تیار نہیں کرتے۔ سوم یہ کہ خدا کے دیدار اور خدا کو حاصل کرنے کے بھی متمنی رہتے ہیں اور ہر وہ کام بھی کرتے ہیں جو خدا کو پسند نہیں۔

خواجہ حسن بصری رحمۃ اللہ علیہ نے جواب دیا! تمہاری گفتگو بڑی اچھی ہے اس میں حق شناسی کی دلیلیں ہیں مگر یہ بتا کہ تو نے صرف ان باتوں کی وجہ سے ستر برس آتش پرستی میں برباد کر دیئے جبکہ ایک مسلمان اور کچھ نہ کرے کم از کم خدا کی وحدانیت پر یقین تو رکھتا ہے اور اس بات سے اس کو خدا کا قرب تو ملے گا۔ تیرا خیال کیا ہے تو نے آتش کو پوجا ہے تو آگے جا کر آگ سے محفوظ رہے گا اور ہم لوگوں نے آتش پرستی نہیں کی تو ہمیں آگ جلا دیگی؟ یہ کہہ کر خواجہ صاحب رحمۃ اللہ علیہ نے فرمایا: ایک آگ جلائی جائے میں اور شمعون دونوں اپنا ہاتھ آگ میں رکھ دیں گے۔ دیکھتے ہیں آگ

آتش پرست کو جلاتی ہے یا خدا پرست کو؟ یہ کہہ کر جلتی آگ میں خود صاحب رحمۃ اللہ علیہ نے اپنا ہاتھ رکھ دیا مگر خدا کے فضل سے آگ نے آپ کو کوئی - نہیں پہنچایا۔ شمعون نے یہ روح پرور منظر دیکھا تو اس کا دل ہدایت الہی - منور ہو گیا اور فوراً خواجہ حسن بصری رحمۃ اللہ علیہ کے آگے ہاتھ جوڑ کر بولا: حضرت! اسی وقت کلمہ پڑھائیے۔ کفر و شرک میں ایک عمر بسر کی ہے چند سانس باقی ہیں۔ کیا یہ گھڑی پھر نصیب ہو کہ نہ ہو۔ اس کے ساتھ یہ مطالبہ کیا کہ اگر میں خدا پر ایمان لے آؤں تو کیا آپ مجھے گارنٹی دے سکتے ہیں کہ میں عذاب الہی سے بچ جاؤں؟ اجہ صاحب رحمۃ اللہ علیہ نے فرمایا: کیوں نہیں میں تمہیں لکھ کر دیتا ہوں کہ اگر تم ان ہو جاؤ تو خدا تمہیں ضرور بخش دے گا۔ چنانچہ ایک اقرار نامہ تیار کیا گیا جس پر خواجہ حسن بصری رحمۃ اللہ علیہ اور دیگر عادل حضرات کے دستخط بطور گواہ کے رقم کیے گئے۔ یوں نے کلمہ پڑھا اور مسلمان ہو گیا۔ ادھر وہ مسلمان ہوا ادھر اس کی روح قفس کی سے پرواز کر گئی۔

خواجہ صاحب رحمۃ اللہ علیہ نے اس کو غسل دیا، کفنا یا اور وہ عہد نامہ اس کے ہاتھ میں دے دیا اور اس کو اپنے ہاتھوں قبر میں اتار دیا۔ رات کو خواجہ صاحب رحمۃ اللہ علیہ کو ایک پل کے لیے بھی نیند نہ آئی۔ ساری رات نوافل میں ادا کی اور خدا کے آ عرض کرتے رہے۔ اے رب کریم! میں خود ایک گنہگار آدمی ہوں۔ میں کسی کی بخشش کی کیا ضمانت دے سکتا ہوں؟ میں نے ایک دعویٰ کر دیا ہے اب تو میری لاج رکھنے والا ہے ورنہ قیامت کے روز میں اس شخص کو کیا منہ دکھاؤں گا جس نے میری ضمانت پر کلمہ پڑھا۔ اسی نے کلی میں خواجہ صاحب رحمۃ اللہ علیہ کی آنکھ لگ گئی۔ خواب میں کیا دیکھتے ہیں کہ شمعون کے سر پر تاج ہے اور وہ پر تکلف لباس میں ملبوس جنت کے باغات میں سیر کر رہا ہے۔

خواجہ صاحب رحمۃ اللہ علیہ نے فرمایا: اے شمعون! سنا تیرا کیا حال ہے؟ شمعون

بولو: اے حسن بصری رحمۃ اللہ علیہ! میں بتانے کے لئے وہ زبان اور الفاظ نہیں رکھتا کہ خدا نے مجھ پر کیا کیا مہربانیاں کی ہیں۔ مجھے میرے گناہوں کی معافی دی۔ مجھے جنت کے محلات میں اتارا مجھے اپنا دیدار کروایا اور وہ انعامات دیے کہ بس میں کچھ بھی بیان کرنے کی قدرت نہیں رکھتا۔ پھر اس نے وہ عہد نامہ حضرت حسن بصری رحمۃ اللہ علیہ کو واپس کر دیا اور کہا اب آپ پر کوئی ذمہ داری نہیں، آپ ہر ضمانت سے سبکدوش ہیں۔

جب خواجہ حسن بصری رحمۃ اللہ علیہ کی آنکھ کھلی تو حیران رہ گئے کہ وہ اقرار نامہ آپ کے ہاتھ میں تھا جو آپ نے شمعون کو دے کر قبر میں اتارا آئے تھے۔ آپ فوراً سجدے میں گر گئے اور عرض کی: اے مالک کون و مکان! تیری ذات کتنی مہربان اور غفور و رحیم ہے۔ ایک آتش پرست کو جس نے ستر سال تیری نافرمانی کی اور فقط ایک مرتبہ کلمہ پڑھا۔ تو نے اتنی نافرمانیوں کو بے معنی کر دیا اور اس کو نہ صرف بخش دیا بلکہ اس کو بلند و بالا درجات بھی عطا فرمائے۔

آواز آئی، حسن بصری رحمۃ اللہ علیہ! تو نے ہمارے بھروسے پر وعدہ کیا اور ایک گمراہ کو سیدھی راہ پر لایا۔ پھر ہم تمہیں کیونکر رسوا کرتے۔ ہمیں تو تمہارا بھرم رکھنا منظور تھا۔ (تذکرۃ الاولیاء)

جنہوں نے کہا ہمارا رب اللہ ہے پھر اس پر جم گئے

ان پر اللہ تعالیٰ کے فرشتے اترتے ہیں۔ (ان الذین قالوا ربنا اللہ ثم استقاموا.....) یہ فرشتے رحمت اور بشارت کے ہیں اور ان کا نزول موت کے وقت ہوگا۔ پھر قبر میں پھر بعثت کے وقت۔ عند الموت و فی القبر و عند البعث الی القیامۃ (تفسیر کبیر) جو انہیں کہتے ہیں کسی عذاب کا اندیشہ نہ کرو نہ قبر میں نہ آخرت میں اور اس جنت پہ خوش ہو جاؤ جس کا تم سے وعدہ کیا جاتا تھا۔ اس میں تمہاری ہر چاہت کو پورا کیا جائے گا۔

حدیث میں رسول اللہ صلی اللہ علیہ وسلم نے فرمایا: جنت میں کسی پرندے کو اڑتا ہوا

دیکھ کر تمہارے دل میں اس کا گوشت کھانے کی خواہش پیدا ہوگی تو وہ اسی وقت بھنا بھنایا تمہارے سامنے آگرے گا۔ بعض روایات میں ہے کہ وہ نہ آگ سے مس ہوگا نہ دھوئیں سے خود بخود پک کر سامنے آجائے گا۔

(رواہ المزاروا لیبیہتی عن ابن مسعود رضی اللہ عنہ مظہری)

کس درجہ دل پذیر ہیں جنت کی نعمتیں

بے مثل و بے نظیر ہیں جنت کی نعمتیں

موت کے وقت ایماندار کو ان الفاظ سے بشارت سنائی جاتی ہے۔

يَا أَيُّهَا النَّفْسُ الْبَاطِنَةُ ارْجِعِي إِلَىٰ رَبِّكِ رَاضِيَةً مَرْضِيَّةً

فَادْخُلِي فِي عِبَادِي وَادْخُلِي جَنَّتِي (الفجر ۲۷)

اے اطمینان والی روح تو اپنے پروردگار کی طرف چل خوشی ہوتی ہوئی اور

خوش کرتی ہوئی۔ پھر تو میرے خاص بندوں میں شامل ہو جا اور میری

جنت میں جا داخل ہو۔

ذرا بھی ڈر کسی بھی شی کا اب دل میں نہیں میرے

ہوئی حاصل مجھے یہ شی مرے مولا تیرے در سے

ایماندار لوگوں کو فرشتوں کا سلام

ایماندار لوگوں کو موت کے وقت فرشتے خود سلام کہتے ہیں اور جنت کی بشارت

دیتے ہیں۔

الذین تتوفهم الملائكة طوبى لمن يقولون سلم عليكم ادخلوا

الجنة بما كنتم تعملون (النحل ۲۳)

(یعنی وہ لوگ) جن کی روئیں فرشتے قبض کرتے ہیں اس حال میں کہ وہ

پاک ہوتے ہیں (فرشتے) کہتے جاتے ہیں تم پر سلام ہو تم جنت میں

داخل ہو جاؤ اپنے اعمال کے سبب سے

احسن التفسیر میں ہے کہ فرشتے ساتویں آسمان پہ مومن کی روح کو لے جا کر اللہ تعالیٰ کے حضور پہنچاتے ہیں تو وہ نیک روح اللہ کو سجدہ کرتی ہے پھر اس روح کا علین میں نام لکھنے کے بعد حکم ہوتا ہے۔ اب اسے منکر نکیر کے سوال و جواب کے لئے اس کے بدن میں لوٹا دو چنانچہ بدن میں روح داخل کر دی جاتی ہے اور نکیرین کے سوال و جواب میں اس کو ثابت قدمی عطا کر دی جاتی ہے جس کی وجہ سے ان کے سوالات کا صحیح صحیح جواب دیتی ہے۔ یثبت اللہ الذین امنوا بالقول الثابت فی الحیوة الدنیاء و فی الآخرة۔ (ابراہیم ۲۷)

حضرت براء بن عازب رضی اللہ عنہ کی حدیث میں ہے کہ جو فرشتے مومن کی روح قبض کرنے کو آتے ہیں حسین و جمیل ہوتے ہیں۔ سورج کی طرح ان کے چہرے روشن ہوتے ہیں۔ ان کے پاس بہشت کے کفن اور بہشت کی خوشبو ہوتی ہے۔ وہ آ کر میت کے ارد گرد بیٹھ جاتے ہیں اور اتنی دور تک بیٹھ جاتے ہیں جہاں تک مرنے والے کی نگاہ پہنچتی ہے۔ پھر حضرت عزرائیل (ملک الموت) علیہ السلام اس کے پاس بیٹھ جاتے ہیں اور کہتے ہیں اے جان پاک اللہ کی رضا اور مغفرت کے لئے نکل۔ یہ سن کر روح اس طرح جسم سے نکلتی ہے جس طرح پانی کا قطرہ مشک کے منہ سے بہولت نکل آتا ہے۔ جب اسے ملک الموت قبض کر لیتے ہیں تو فوراً ان کے ہاتھ سے ان کے ہمراہی دوسرے فرشتے لے لیتے ہیں۔ پھر اس روح کو اس کفن میں لپیٹ لیتے ہیں جو کہ جنت سے اپنے ہمراہ لے کر آئے ہیں اور جنت کی خوشبو اسے لگاتے ہیں جو کہ دنیا کی تمام خوشبوؤں سے زیادہ عمدہ اور بہتر ہوتی ہے۔ پھر اسے آسمان اول کی طرف لے کر مائل پرواز ہوتے ہیں اور فرشتوں کی جس جماعت کے قریب سے گزرتے ہیں۔ فرشتے پوچھتے ہیں: یہ نیک روح کس کی ہے؟ وہ بڑی تعظیم سے اس کا نام مع اس کے والد کا نام بتاتے ہیں۔ (احسن التفسیر)

ایک حدیث میں یہ مذکور ہے کہ جب مومن کی روح بدن سے نکلتی ہے تو اس کی

خوشبو آسمان کے فرشتوں تک پہنچتی ہے جسے سونگھ کر فرشتے آپس میں کہتے ہیں آج کسی نیک روح نے بدن کو چھوڑا ہے۔ یہ خوشبو اس کی ہے اور آسمان کے ہر دروازے کے فرشتے آرزو کرتے ہیں کہ یہ روح ہمارے پاس سے گزرے۔

(احسن التفسیر جلد سوم صفحہ ۳۲۲)

کس قدر محبوب ہے انجام موت

جلوۂ محبوب ہے انعام موت

جب ملک الموت اور خود موت کو بھی موت آ جائے گی

☆ حضرت محمد بن قرقظی سے روایت ہے کہ سب سے آخر میں ملک الموت کو موت آئے گی ان سے کہا جائے گا: مر جائیے تو وہ اسی وقت ایسی چیخ ماریں گے کہ جسے اگر زمین و آسمان والے سن لیتے تو گھبراہٹ سے ان کا دم نکل جاتا۔ (پھر ان پر بھی موت طاری ہو جائے گی) ابن ابی الدنیا۔

☆ بخاری و مسلم میں ہے کہ قیامت کے دن موت کو سفید و سیاہ (چتکبرنے) مینڈھے کی شکل میں لا کر جنت و دوزخ لے کے درمیان کھڑا کر دیا جائے گا۔ پھر لوگوں سے پوچھا جائے گا: کیا تم اسے پہچانتے ہو وہ کہیں گے ہاں پہچانتے ہیں کیونکہ ہر ایک (موت کے وقت) اسے دیکھ چکا ہوگا پھر اسے ذبح کر دیا جائے گا۔ (شرح الصدور ص ۳۹)

موت بھی آخر فنا ہو جائے گی	جان اس کی بھی ہوا ہو جائے گی
اللہ اللہ شان یکتائی تری	موت کو تلخی چکھائی موت کی
موت سے غافل ہوا انسان کیوں	بن کے دانا یہ ہوا نادان کیوں
وصل موتی کی یہی تدبیر ہے	یادگاری اس کی بس اکسیر ہے
آدی سرکش نہیں ہوگا کبھی	یاد اس کو جو ہو اپنی مردنی

موت کو دہنے کی شکل میں پل صراط پہ ذبح کر دیا جائے گا

عن ابی ہریرۃ رضی اللہ عنہ قال قال رسول اللہ صلی اللہ علیہ وسلم یوتی بالموت یوم القیمة فی ہیئۃ کبش املح فیقال یا اهل الجنة فیطلعون خائفین وجلین مخافة ان یرجوا ما ہم فیہا فیقال تعرفون هذا فیقولون نعم هذا الموت ثم یقال یا اهل النار فیطلعون مستبشرین فرحین ان یرجوا ما ہم فیہ فیقال اتعرفون هذا فیقولون نعم هذا الموت فیومر بہ فیذبح علی الصراط فیقال للفریقین خلود فیما تجدون لا موت فیہا ابدا (الستدرک للحاکم ص ۸۳ ج ۱)

حضرت ابو ہریرہ رضی اللہ عنہ سے روایت ہے: رسول اللہ صلی اللہ علیہ وسلم نے فرمایا: قیامت کے دن موت کو سیاہ و سفید دہنے کی شکل میں لایا جائے گا اور پکارا جائے گا: اے اہل جنت! وہ اس آواز سے گھبرا اٹھیں گے۔ ڈر جائیں گے اور خیال کریں گے کہ شاید انہیں جنت سے نکلنے کا حکم ہو رہا ہے۔ پس کہا جائے گا: کیا تمہیں معلوم ہے یہ کیا ہے؟ وہ کہیں گے ہاں یہ موت ہے۔ پھر کہا جائے گا: اے اہل جہنم! (وہ یہ آواز سن کر) ہوشیار ہو جائیں گے اور بے حد خوش ہوں گے اور خیال کریں گے کہ اب وہ جہنم کی جس تکلیف میں مبتلا ہیں اس سے انہیں نجات دی جائے گی پھر ان سے دریافت کیا جائے گا! کیا تمہیں معلوم ہے یہ کیا ہے؟ وہ کہیں گے کیوں نہیں، ہمیں علم ہے کہ یہ موت ہے۔ پس حکم کیا جائے گا اور اسے (یعنی دہنے کو) جہنم کے پل پر ذبح کر دیا جائے گا۔ اس کے بعد دونوں فریقین (اہل جنت و اہل جہنم) سے کہا جائے گا۔ تم جس حال میں ہو (جنت یا جہنم میں) ہمیشہ اسی حال میں رہو گے اب موت تمہیں نہیں آئے گی۔

وہ وقت بھی آئے گا ہر نفس فنا ہوگا
جس دم نہ کوئی ہوگا اس دم بھی خدا ہوگا

شہید فی سبیل اللہ کے درجات

قرآن مجید سورہ بقرہ میں اللہ کی راہ میں قتل ہونے والوں کو مردہ کہنے سے منع فرمایا گیا جبکہ سورہ اہل عمران میں ارشاد ہوتا ہے:

ولا تحسبن الذین قتلوا فی سبیل اللہ امواتا بل احياء
عند ربهم یرزقون فرحین بآ اثم اللہ من فضله
ویستبشرون بالذین لم یلحقوا بهم من خلفهم الا خوف
علیهم ولا هم یحزنون۔ یستبشرون بنعمة من اللہ وفضل
وان اللہ لایضیع اجر المؤمنین (آل عمران ۱۶۹)

جو لوگ اللہ کی راہ میں مارے گئے ہیں انہیں ہرگز مردہ نہ خیال کرو بلکہ وہ
اپنے پروردگار کے پاس زندہ ہیں۔ رزق پاتے ہیں ان نعمتوں سے سرور
ہیں جو اللہ نے انہیں اپنے فضل سے عطا کی ہیں اور جو اپنے بعد والوں
سے ابھی نہیں ملے۔ ان سے بھی بشارت حاصل کر رہے ہیں کہ ان پر نہ
(قیامت میں) کوئی خوف ہوگا اور نہ ہی (دنیا کا) کوئی غم ہوگا۔ وہ
بشارت حاصل کر رہے ہیں اللہ کی نعمت اور اس کے فضل کی اور اس بات
کی کہ اللہ تعالیٰ اہل ایمان کے اجر کو ضائع نہیں کرے گا۔

امام قرطبی فرماتے ہیں شہداء کے اخروی حالات و درجات مختلف ہوتے ہیں اس
آیت کی تفسیر میں امام قرطبی اپنی تفسیر الجامع لاحکام القرآن میں لکھتے ہیں۔ فقد
اخبّر اللہ تعالیٰ فیہا عن الشهداء انہم فی الجنة یرزقون ولا محالة
انہم ماتوا وان اجسادہم فی التراب۔ وارواحہم حیة کارواح سائر
المؤمنین وفضلوا بالرزق فی الجنة من وقت القتل حتی کان حیات

الدنیا دائمة لهم۔ اللہ تعالیٰ نے اس آیت مبارکہ میں شہداء کے بارے میں خبر دی ہے کہ وہ زندہ ہیں اور جنت میں رزق پاتے ہیں حالانکہ (لوگوں کی نگاہوں میں) وہ مر چکے ہیں اور ان کے جسم مٹی میں ہوتے ہیں ان کی روہیں دوسرے مومنوں کی طرح زندہ ہیں۔ انہیں رزق کے ساتھ فضیلت عطا کی گئی ہے جو وہ قتل ہوتے وقت جنت سے پاتے ہیں۔ گویا ان کے لئے زندگی دنیا کی طرح دائمی زندگی حاصل ہے۔

ہے جام شہادت ترے پینے کی فقط دیر
وہ سامنے آنکھوں کے دربارغ جناں دیکھ

شہید کو موت کی کتنی تکلیف ہوتی ہے؟

طبرانی نے ابوقنادہ رضی اللہ عنہ سے روایت کی رسول اللہ صلی اللہ علیہ وسلم نے فرمایا: شہید موت کی تکلیف صرف اس قدر پاتا ہے جس قدر کوئی کسی چیونٹی کے کاٹنے سے پاتا ہے۔

امام قرطبی فرماتے ہیں: موت کی سختی کے دو فائدے ہیں۔ ایک تو فضائل و کمالات کی تکمیل و بلندی درجات کہ یہ عذاب و عیب نہیں۔ حدیث شریف میں وارد ہے کہ سب سے زیادہ آزمائش انبیاء علیہم السلام کی ہوئی۔ پھر ان کے بعد صالحین کی۔ پھر ان کے بعد نیکوکاروں کی۔ علیٰ ہذا القیاس۔ دوسرا فائدہ یہ ہے کہ موت کی تکلیف کا اندازہ لگایا جاسکے اگرچہ یہ باطنی چیز ہے۔ بعض مرتبہ دیکھنے میں آتا ہے کہ ایک شخص موت کے شدائد میں مبتلا ہوتا ہے لیکن دیکھنے والا یہ دیکھ رہا ہوتا ہے کہ وہ بے حس و حرکت ہے وہ سمجھتا ہے کہ شاید روح آسانی سے جدا ہو رہی ہے حالانکہ ممکن ہے اس کا پوشیدہ حال نہایت خطرناک اور مہیب ہو کہ دیکھنے والا جس کا تصور بھی نہیں کر سکتا..... لیکن جب یہ بات معلوم ہوگئی کہ خدا کے مخلص و مقرب اولیاء رحمۃ اللہ علیہم و انبیاء علیہم السلام دنیا سے رخصت ہوئے تو ان پر سخت ترین تکالیف آئیں تو امت کے گنہگاروں کے لئے یہ چیز باعث تسلی و تشفی ہوگئی مگر یاد رہے شہداء موت کی تکلیف سے مامون

ہیں۔

☆ حضرت حسن سے روایت ہے کہ مرتے وقت انسان کو زیادہ تکلیف اس وقت ہوتی ہے جب روح حلق تک پہنچتی ہے اس وقت وہ بے چین ہوتا ہے اس کی ناک اٹھ جاتی ہے لیکن شہید اس تکلیف سے محفوظ رہتا ہے۔ (ابن ابی الدنیا)

کلفت موت سے محفوظ خدا رکھتا ہے

یہ شہیدوں کی سعادت ہے یہ ان کی عظمت

حضرت جابر کے والد کے ساتھ اللہ تعالیٰ اور فرشتوں کا معاملہ

حضرت جابر رضی اللہ عنہ بیان کرتے ہیں: میرے والد ماجد حضرت عبداللہ رضی اللہ عنہ غزوہ احد میں شہید ہو گئے۔ میں نے ان کے چہرے سے چادر اٹھائی تو بے اختیار رو پڑا۔ حضور صلی اللہ علیہ وسلم نے مجھے فرمایا: تبکیہ اولاتبکیہ لم تزل الملائکة تظله حتی رفعتہ۔ تو ان پہ آنسو بہایا نہ بہا جنازہ اٹھانے تک فرشتے ان پر سایہ کناں رہیں گے پھر حضور علیہ السلام نے پوچھا: اس قدر پریشان کیوں ہو؟ میں نے عرض کیا:

یا رسول اللہ قتل ابی و ترک دینا و عیالا فقال الا اخبرک ما کلم اللہ احدا الا من وراء حجاب وانه کلم اباک کفاحا و قال له یا عبدی سنی اعطک فقال اسئلك ان تردنی الی الدنیا فاقتل ثانیة فقال انه قد سبق منی القول انهم لا لایرجعون۔ قال یا رب فابلغ من ورائی فانزل اللہ ولا تحسبن الذین قتلوا فی سبیل اللہ امواتا بل احياء عند ربهم یرزقون (آل عمران: ۱۶۹)

(البدایہ والنہایہ ج ۴ ص ۳۳ و ابن کثیر ج ۱ ص ۲۲ طبع مصر)

اے اللہ کے رسول صلی اللہ علیہ وسلم! میرے والد شہید ہو گئے ہیں اور ان پر بار

قرض بہت ہے اور میرے چھوٹے چھوٹے بہن بھائی ہیں۔ آپ صلی اللہ علیہ وسلم نے فرمایا: سنو! میں تجھے بتاؤں جس کسی سے خدا نے کلام کیا۔ پردے کے پیچھے سے کلام کیا لیکن تمہارے باپ سے بالمشافہ آمنے سامنے بات چیت کی۔ فرمایا: میرے بندے مجھ سے مانگ جو مانگے گا دوں گا۔ تمہارے باپ نے کہا: خدایا میں تجھ سے یہ مانگتا ہوں کہ تو مجھے دنیا میں دوبارہ بھیجے اور میں تیری راہ میں دوسری مرتبہ شہید ہو جاؤں اللہ عزوجل نے فرمایا: یہ فیصلہ تو میں پہلے کر چکا ہوں کہ کوئی بھی دنیا میں دوبارہ لوٹ کر نہیں جائے گا۔ میرے والد کہنے لگے: پھر خدایا میرے بعد والوں (یعنی میرے احباب و اقارب) کو ہمارے ان مراتب و اعزاز و اکرام کی خبر پہنچا دی جائے۔ چنانچہ اللہ تعالیٰ نے آیت ولا تحسبن الذین ارحنا نازل فرمائی جس کا ترجمہ یہ ہے جو لوگ اللہ کی راہ میں مارے گئے ہیں انہیں ہرگز مردہ خیال نہ کرو وہ اپنے رب کے پاس زندہ ہیں۔

کیا پوچھتے ہیں آپ شہادت کا مرتبہ
موت شہید اصل میں اس کی حیات ہے

شہداء کی ارواح جنت کی سیر کرتی ہیں

عن ابن عباس ان رسول اللہ صلی اللہ علیہ وسلم قال لا صحابہ انہ لبا اصیب اخوانکم یوم احد جعل اللہ ارواحہم فی جوف طیر خضر ترد انہار الجنة تاکل من ثمارہا وتاوی الی قنادیل من ذهب معلقة فی ظل العرش فلما وجدوا طیب ما کلہم ومشر بہم ومقیلہم قالوا من یبلغ اخواننا عنا اننا احياء فی الجنة لئلا یزہدوا فی الجنة ولا ینکلوا عند الحرب فقال اللہ تعالیٰ انا ابلفکم عنکم فانزل اللہ تعالیٰ ولا تحسبن الذین قتلوا فی سبیل اللہ اموات بل احياء الی

اخرا لایۃ (ابو داؤد)

حضرت ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے اپنے اصحاب سے فرمایا: جب تمہارے بھائیوں کو غزوہ احد میں شہید کر دیا گیا تو اللہ تعالیٰ نے ان کی روہیں سبز پرندوں کے پوٹوں میں رکھ دیں جو جنت کی نہروں میں جاتے، اس کے پھل کھاتے اور سونے کی قدیلوں کی طرف لوٹ آتے ہیں جو عرش کے سائے میں لٹکی ہوئی ہیں۔ جب انہیں عمدہ کھانا پینا اور رہنے کے ٹھکانے مل گئے تو کہنے لگے ہمارے بھائیوں کو ہماری خبر کون پہنچائے گا کہ ہم جنت میں زندہ ہیں تاکہ وہ جنت سے بے رغبت نہ ہوں اور لڑائی کے وقت سستی نہ دکھائیں۔ چنانچہ اللہ تعالیٰ نے فرمایا: تمہاری خبر میں پہنچاؤں گا۔ پس اللہ تعالیٰ نے وحی نازل فرمائی: ”اور جو اللہ کی راہ میں مارے گئے انہیں مردے گمان نہ کرو بلکہ وہ تو زندہ ہیں (۱۶۹:۳) آخر آیت تک۔“

جذبہ شہادت

عن ابی موسیٰ قال قال رسول اللہ صلی اللہ علیہ وسلم ان ابواب الجنۃ تحت ظلال السیوف فقام رجل رث الہیئۃ فقال یا ابا موسیٰ انت سمعت رسول اللہ صلی اللہ علیہ وسلم ہذا اقول نعم فرجع الی اصحابہ فقال اقرا علیکم السلام ثم کبر جفن سیفہ فالقاہ ثم مشی بسیفہ الی العدو فضرب بہ حتی قتل (مسلم شریف)

حضرت ابو موسیٰ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: بیشک جنت کے دروازے تلواروں کے سائے تلے ہیں۔ ایک پراگندہ حال شخص کھڑا ہو کر عرض گزار ہوا۔ اے ابو موسیٰ! کیا یہ آپ نے

رسول اللہ صلی اللہ علیہ وسلم کو فرماتے ہوئے خود سنا؟ فرمایا: ہاں! پس وہ اپنے ساتھیوں کی طرف لوٹا۔ انہیں سلام عرض کیا۔ پھر اپنی تلوار کا غلاف توڑ کر پھینک دیا اور ننگی تلوار لے کر دشمن کی طرف پیش قدمی کی اس کے ساتھ وار کیے یہاں تک کہ قتل کر دیا گیا۔

☆ عن عبدالرحمن بن ابی عمیرة ان رسول اللہ صلی اللہ علیہ وسلم قال ما من نفس مسلمة یقبضها ربها تحب ان ترجع الیکم وان له الدنیا وما فیها غیرا لشہید قال ابن ابی عمیرة قال رسول اللہ صلی اللہ علیہ وسلم لان اقتل فی سبیل اللہ احب الی ان یکون لی اهل الوبرو المدر (نسائی)

حضرت عبدالرحمن بن ابی عمیر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: کسی مسلمان کی جان نہیں جس کو اللہ تعالیٰ قبض فرمائے تو وہ تمہاری طرف واپس آنا چاہے خواہ اسے دنیا و ما فیہا دی جائے سوائے شہید کے۔ حضرت ابن ابی عمیرہ رضی اللہ عنہ نے کہا رسول اللہ صلی اللہ علیہ وسلم نے فرمایا: اسی لیے مجھے اللہ کی راہ میں قتل ہو جانا اس سے زیادہ پسند ہے کہ خیموں اور محلات میں رہنے والے میرے زیر نگیں ہوں۔

☆ عن حسنا بنت معاویة قالت حدثنا عنی قال قلت للنبی صلی اللہ علیہ وسلم من فی الجنة؟ قال النبی فی الجنة والشہید فی الجنة والبولود فی الجنة والوئید فی الجنة.

(مشکوٰۃ شریف)

حضرت حسنا بنت معاویہ بن سلیم کہتی ہیں کہ مجھ سے میرے چچا حضرت اسلم بن سلیم نے بیان کیا کہ (ایک دن) میں نے نبی کریم صلی اللہ علیہ وسلم سے دریافت کیا کہ جنت میں کون کون لوگ ہوں گے؟ آنحضرت

صلی اللہ علیہ وسلم نے فرمایا: جنت میں نبی علیہ السلام ہوں گے شہید ہوں گے۔ جنت میں بچے ہوں گے اور جنت میں وہ ہوں گے جن کو جیتے جی گاڑ دیا گیا۔ (زندہ زمیں میں دفن کر دیا گیا)

شہید کے لئے چھ نعمتیں

عن البقدام بن معدی کرب قال قال رسول اللہ صلی اللہ علیہ وسلم للشہید عند اللہ ست نصال یغفرلہ فی اول دفعة ویری مقعدہ من الجنة فیجار من عذاب القبر ویامن من الفزع الاکبر ویوضع علی راسہ تاج الوقار الیاقوتہ منها خیر من الدنیا و ما فیہا ویزوج ثنتین وسبعین زوجة من الحور العین و یشفع فی سبعین من اقربائہ.

(ترمذی ابن ماجہ)

حضرت مقدم بن معدیکرب رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: اللہ تعالیٰ کے نزدیک شہید کے لئے چھ چیزیں ہیں۔ (۱) پہلی دفعہ ہی اسے بخش دیا جاتا ہے۔ (۲) جنت میں اس کا ٹھکانہ دکھا دیا جاتا ہے (۳) عذاب قبر سے اس کو محفوظ رکھا جاتا ہے۔ (۴) بڑی گھبراہٹ سے امن میں رکھا جاتا ہے۔ (۵) اس کے سر پر وقار کا تاج رکھا جاتا ہے جس کا ایک یاقوت بھی دنیا و مافیہا سے بہتر ہے۔ (۶) حور عین میں سے بہتر (۷۲) بیویوں کے ساتھ اس کا نکاح کیا جائے گا اور اس کے ستر رشتہ داروں کے متعلق اس کی شفاعت قبول کی جائے گی۔

اتنی سی دیر بھی جنت کی جدائی برداشت نہیں

عن انس قال انطلق رسول اللہ صلی اللہ علیہ وسلم

واصحابہ حتی سبقوا المشركين الى بدر وجاء المشركون فقال رسول الله صلى الله عليه وسلم قوموا الى جنة عرضها السموات والارض قال عبيد ابن الحنم بخ بخ فقال رسول الله صلى الله عليه وسلم ما يحملك على قولك بخ بخ قال لا والله يا رسول الله الا رجاء ان اكون من اهلها قال فانك من اهلها قال فاخرج تمرات من قونه فجعل ياكل منهم ثم قال لئن انا خيبت حتى اكل تمراتي انها لحياة طويلة قال فرمى بها كان معه من التمر ثم قاتلهم حتى قتل.

(مسلم شریف)

حضرت انس رضی اللہ عنہ کہتے ہیں کہ رسول کریم صلی اللہ علیہ وسلم اور آپ کے اصحاب مدینہ سے روانہ ہوئے اور مشرکوں سے پہلے بدر میں پہنچ گئے پھر مشرکین کا لشکر آیا تو آنحضرت صلی اللہ علیہ وسلم نے فرمایا: جنت کے راستے پر کھڑے ہو جاؤ۔ وہ جنت جس کا عرض زمین و آسمان کے عرض کے برابر ہے۔ حضرت عمیر بن حمام انصاری رضی اللہ عنہ نے کہا: خوب خوب! رسول کریم صلی اللہ علیہ وسلم نے پوچھا: تم نے ”خوب خوب“ کیوں کہا؟ حضرت عمیر رضی اللہ عنہ نے کہا: یا رسول اللہ صلی اللہ علیہ وسلم! خدا کی قسم! میں نے ان الفاظ کے ذریعہ اپنی اس آرزو کا اظہار کیا ہے کہ میں بھی جنتی ہوں۔ آنحضرت صلی اللہ علیہ وسلم نے فرمایا: اس میں کوئی شک نہیں کہ تم جنتی ہو۔ راوی کہتے ہیں کہ حضرت عمیر رضی اللہ عنہ نے (یہ بشارت سن کر) اپنے ترکش سے کچھ کھجوریں نکالیں اور ان کو کھانا شروع کیا۔ پھر کہنے لگے کہ اگر میں ان ساری کھجوروں کو کھانے تک زندہ رہا تو زندگی طویل ہوگی۔ چنانچہ انہوں نے ان کھجوروں کو جوان کے پاس

تھیں پھینک دیا اور کفار سے لڑنے لگے یہاں تک کہ شہید ہو گئے۔

راہِ خدا میں قتل ہو نیوالے تین طرح کے لوگ ہیں

عن عتبة بن عبد السلمي قال قال رسول الله صلى الله عليه وسلم القتلى ثلاثة مومن جاهد بنفسه وماله في سبيل الله فاذا لقي العدو قاتل حتى يقتل قال النبي صلى الله عليه وسلم فيه فذلك الشهيد المستحق في خيمة الله تحت عرشه لا يفضله النبيون الا بدرجة النبوة ومومن خلط عبلا صالحا واخر سيئا جاهد بنفسه وماله في سبيل الله اذا لقي العدو قاتل حتى يقتل قال النبي صلى الله عليه وسلم فيه مبصصة محت ذنوبه وخطايا ان السيف محاء للخطايا وادخل من اي ابواب الجنة شاء ومنافق جاهد بنفسه وماله فاذا لقي العدو قاتل حتى يقتل فذاك في النار ان السيف لا يبحو النفاق. (دارمی)

حضرت عتبہ بن عبد سلمی رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: شہید تین قسم کے ہیں۔ ایک وہ مومن جو اپنی جان اور مال کے ساتھ اللہ کی راہ جہاد کرے جب دشمن سے ٹڈ بھٹڑ ہو تو لڑے یہاں تک کہ قتل کر دیا جائے۔ نبی کریم صلی اللہ علیہ وسلم نے فرمایا: یہ وہ شہید ہے جس کی آزمائش کی گئی ہو جو عرش کے نیچے اللہ کے خیمے میں ہوگا۔ انبیائے کرام علیہم السلام کو اس پر فضیلت نہیں ہوگی مگر مقام نبوت ہی کے باعث دوسرا وہ مومن ہے جس نے اچھے اور برے اعمال ملائے رکھے اپنی جان اور مال سے اللہ کی راہ میں جہاد کیا جب دشمن سے مقابلہ ہو تو لڑے۔ یہاں تک کہ قتل کر دیا جائے۔ نبی کریم صلی اللہ علیہ وسلم نے

فرمایا: اس میں کمی ہے لیکن اس کے گناہ اور خطائیں مٹا دی جائیں گی کیونکہ تلوار پوری طرح گناہوں کو مٹا دیتی ہے اور اسے جنت کے جس دروازے سے وہ چاہے داخل کیا جائے گا۔ تیسرا منافق جو اپنی جان اور مال کے ساتھ جہاد کرے۔ جب دشمن سے مڈ بھٹڑ ہو تو لڑے یہاں تک کہ قتل کر دیا جائے۔ یہ جہنم میں جائے گا کیونکہ تلوار نفاق کو نہیں مٹاتی۔ (داری)

شہید کے انعامات

حضرت عبداللہ بن عمر رضی اللہ عنہما نے فرمایا: جب انسان راہ خدا میں شہید ہوتا ہے اور اس کے خون کا سب سے پہلا قطرہ جو زمین پر گرتا ہے تو اس کے سبب اللہ تعالیٰ اس کے تمام گناہ معاف فرما دیتا ہے۔ پھر آسمان سے ایک چادر آتی ہے جس میں اس کے نفس کو لیا جاتا ہے اور ایک جسم میں اس کی روح کو رکھا جاتا ہے۔ پھر فرشتوں کی ہمراہی میں اسے جنت کی جانب لے جایا جاتا ہے گویا کہ ہمیشہ سے یہ ان ہی فرشتوں کے ہمراہ رہتا ہے۔ بارگاہ ایزدی میں حاضر کیا جاتا ہے تو یہ ملائکہ سے پہلے سجدہ ریز ہو جاتا ہے اور بعد میں فرشتے سجدہ کرتے ہیں۔ پھر اس کی بخشش کر دی جاتی ہے اور اس کو پاک کر دیا جاتا ہے۔ پھر حکم ہوتا ہے کہ اسے شہداء کے پاس لے جاؤ۔ شہداء کو سبزہ زاروں اور ریشم کے قیوں میں پائیں گے۔ جہاں وہ پچھڑوں کا پکا پکایا گوشت اور مچھلیاں کھاتے ہوں گے ان کے پاس مچھلیاں یوں آئیں گی کہ وہ جنت کی نہروں میں خود بخود تیر رہی ہوں گی۔ شام کو پچھڑے موقع پا کر ان کا شکار کر کے انہیں اہل جنت کے پاس لے آئیں گے تو وہ انہیں کھالیں گے۔ پھر ایسا ہو گا کہ پچھڑے جنت کی چراگاہوں میں چر رہے ہوں گے تو مچھلیاں ان پر اپنی دم ماریں گی تو وہ خود بخود ذبح ہو جائیں گے پھر انہیں اہل جنت کھالیں گے اور ان میں جنت کے ہر میوے کی خوشبو پائیں گے اور وہ اپنے مقامات کا مشاہدہ کر کے قیامت کے جلدی قائم کیے جانے کی

دعا کریں گے۔ جب اللہ تعالیٰ مومن کو وفات دینے کا ارادہ فرماتا ہے تو اس کی طرف دو فرشتے جنت کے کپڑے لیے آتے ہیں اور ان کے پاس جنت کے پھولوں میں سے پھول ہوتے ہیں۔ یہ فرشتے کہتے ہیں: ”اے پاک روح! رب کی رحمت اور مہربانی کی طرف آ اور اس رب کی طرف جو تجھ سے راضی اور خوش ہے۔ تیرے کیے ہوئے اعمال اچھے ہیں۔“ تو وہ بہترین مہکتی ہوئی خوشبو کے مانند نکلتی ہے۔ اوھر آسمان کے کناروں پر فرشتے کہتے ہیں۔ ”سبحان اللہ! آج زمین سے پاک روح آئی ہے۔“ وہ جس دروازے پر گزرتی ہے کھول دیا جاتا ہے جس فرشتے کے پاس سے اس کا گزر ہوتا ہے وہ اس کے لیے دعائے مغفرت اور شفاعت کرتا ہے اب بارگاہ ایزدی میں حاضر ہوتی ہے اور اس کے سجدہ ریز ہونے سے پہلے فرشتے سر بسجود ہو کر عرض کرتے ہیں کہ بارالہا یہ تیرا بندہ تھا ہم نے اس کو وفات دی اور تو ہم سے بہتر جاننے والا ہے۔ اللہ تعالیٰ فرماتا ہے: اس کو سجدہ کا حکم دو۔ پس وہ سجدہ ریز ہوتا ہے۔ پھر میکائیل کو بلا کر اللہ تعالیٰ ارشاد فرماتا ہے: اس کی جان کو بھی مومنین کی جانوں کے ہمراہ شامل کر دو تا کہ اس کے بارے میں قیامت کے روز میں تم سے سوال کروں۔ پھر اس کی قبر میں وسعت کی جاتی ہے۔ ستر گز لمبائی اور ستر گز چوڑائی، اس میں پھول بکھیر دیے جاتے ہیں اور ریشم بچھا دیے جاتے ہیں اور اگر اس نے کچھ قرآن پڑھا ہوتا ہے تو وہی اس کے لیے قبر میں نور بن جاتا ہے ورنہ اس کو سورج کی مانند ایک نور دیا جاتا ہے۔ پھر ایک دروازہ جنت کی طرف کھول دیا جاتا ہے تا کہ وہ اپنی جنت والی قیام گاہ صبح و شام دیکھتا رہے، اور جب اللہ کسی کافر کو موت دینا چاہتا ہے تو اس کی طرف دو فرشتے بھیجتا ہے اور اس کی طرف ایک بدترین بدبودار چادر کا ٹکڑا بھیجا جاتا ہے جو بہت سخت کھردرا ہوتا ہے تو فرشتے کہتے ہیں کہ اے خبیث نفس! جہنم اور عذاب الیم کی طرف آ۔ اور اس رب کے حضور چل جو تجھ پر ناراض ہے کیونکہ تیرے عمل بہت ہی برے ہیں تو وہ بہت ہی بدبودار مردے کی طرح نکلتی ہے۔ ہر آسمان کے کناروں پر فرشتے کہتے ہیں سبحان اللہ! کس

قدر خبیث روح آسمانوں کی طرف زمین سے آرہی ہے تو اس کے لیے آسمانوں کے دروازے نہیں کھولے جاتے، پھر اس کے جسم کو قبر میں ڈال کر قبر کو تنگ کر دیا جاتا ہے اور سختی اونٹوں کی گردنوں کی طرح سانپ قبر میں بھر دیے جاتے ہیں جو اس گوشت کو ہڈیوں سے چھڑا کر کھاتے رہتے ہیں۔ پھر گرز اٹھائے ہوئے ایسے فرشتے آتے ہیں جو دیکھتے نہیں کہ اس کی بد حالی کو دیکھ کر رحم کریں اور سنتے نہیں کہ اس کی دردناک آوازیں سن کر رحم کھائیں اور وہ ان گرزوں سے اس کو مارتے ہیں۔ پھر جہنم کا ایک دروازہ قبر تک کھل جاتا ہے تاکہ وہ اپنے جہنم کی قیام گاہ کو صبح و شام دیکھ سکے۔ جہنم کے عذاب کی سختی کو دیکھ کر اللہ تعالیٰ سے وہ سوال کرے گا کہ مجھے اسی قبر کے عذاب میں رہنے دینا تاکہ عذاب شدید کو میں نہ چکھوں۔ (طبرانی)

شہید قیامت کے دن کس حال میں آئے گا؟

عن عبد اللہ بن ثعلبہ قال قال رسول اللہ صلی اللہ علیہ وسلم لقتلی احد زملو ہم بدماتہم فانہ لیس کلمہ یکلم فی اللہ الا یاتی یوم القیمة یدمی لونه لون الدم وریحہ ریح المسک.

حضرت عبد اللہ بن ثعلبہ رضی اللہ عنہ سے روایت ہے کہ رسول اللہ صلی اللہ علیہ وسلم نے احد کے شہیدوں کے بارے میں حکم دیا کہ ان کو ان کے خونوں میں پیٹ دو (یعنی انہی کپڑوں میں زخم لگے ہوئے دفن کر دو) اس لیے کہ کوئی زخم ایسا نہیں ہے جو اللہ کی راہ میں لگا ہے مگر وہ قیامت کے روز آئے گا بہتا ہوا رنگ اس کے خون کا ہوگا اور خوشبو مشک کی ہوگی۔

(نسائی شریف)

☆ عن سعید بن جبیر عن ابن عباس قال امر رسول اللہ صلی اللہ علیہ وسلم بقتلی احدان ینزع عنہم الحدیث

والجلود وان يدفنوا بدمائهم وثيابهم

حضرت سعید بن جبیر رضی اللہ عنہ سے روایت ہے کہ حضرت ابن عباس رضی اللہ عنہما نے فرمایا: رسول اللہ صلی اللہ علیہ وسلم نے شہدائے احد کے متعلق حکم فرمایا: ان کے ہتھیار اور پوستین وغیرہ ان سے علیحدہ کر دی جائیں اور انہیں اسی طرح خون میں بھرے ہوئے کپڑوں کے ساتھ دفن کر دیا جائے۔ (ابوداؤد)

شہید کا جسم قبر میں سلامت رہتا ہے

عن جابر رضی اللہ عنہ قال لما حضر احد دعانی ابی من اللیل فقال مارانی الا مقتولا فی اول من یقتل من اصحاب النبی صلی اللہ علیہ وسلم وانی لا اترك بعدی اعز علی منک غیر نفس رسول اللہ صلی اللہ علیہ وسلم فان علی دینا فاقض واستوض باخوتک خیرا فاصبحنا فکان اول قتیل ودفن معہ اخر فی قبر ثم لم تطب نفسی ان اترکہ مع الاخر فا ستخرجتہ بعد ستة اشهر فاذا هو کبوم وضعته ہنیة غیر اذنه۔

حضرت جابر رضی اللہ عنہ روایت کرتے ہیں کہ جب جنگ احد کا وقت قریب آیا تو رات کو میرے والد نے مجھے بلایا اور کہا میں تیرے والد (یعنی خود) کو اصحاب رسول صلی اللہ علیہ وسلم میں سے سب سے پہلے شہید ہونے والا گمان کرتا ہوں اور میں تمہیں رسول اللہ صلی اللہ علیہ وسلم کے علاوہ سب سے زیادہ عزیز سمجھتا ہوں۔ مجھ پر قرض ہے اسے ادا کروینا۔ اپنی بہنوں سے حسن سلوک کرنا، صبح کو ہم نے دیکھا (واقعی) وہ سب سے پہلے شہید کئے گئے اور ان کے ساتھ ان کی قبر میں دوسرا آدمی دفن کیا گیا

اور مجھے گوارا نہ ہوا کہ میں انہیں دوسروں کے ساتھ رکھوں۔ چھ ماہ بعد میں نے انہیں نکالا تو وہ اسی طرح تھے جس طرح میں نے دفن کیا تھا بس ذرا کان متاثر تھا۔ (بخاری شریف)

مصعب بن عمیر اور امیر حمزہ رضی اللہ عنہما کی شہادت

عن سعد بن ابراهیم عن ابیہ ابراهیم ان عبدالرحمن بن عوف رضی اللہ عنہ اتی بطعام وکان صائبا فقال قتل مصعب بن عمیر وهو خیر منی کفن فی بردة ان غطی راسه بدت رجلاه وان غطی رجلاه بداراسه واراہ قال وقتل حمزہ وهو خیر منی ثم بسط لنا من الدنيا ما بسط او قل اعطينا من الدنيا ما اعطينا وقد خشينا ان تكون حسناتنا عجلت لنا ثم جعل يبکی حتی ترک الطعام

حضرت سعد بن ابراہیم اپنے والد حضرت ابراہیم سے روایت کرتے ہیں کہ حضرت عبدالرحمن بن عوف رضی اللہ عنہ کے پاس کھانا لایا گیا اور وہ روزے سے تھے کہا کہ مصعب بن عمیر رضی اللہ عنہ شہید کیے گئے اور وہ مجھ سے بہتر تھے۔ ایک چادر میں انہیں اس طرح کفن دیا گیا کہ سر ڈھانپتے تو پاؤں کھل جاتے اور پاؤں ڈھانپتے تو سر ننگا ہو جاتا۔ میرا خیال ہے شاید یہ بھی کہا کہ حمزہ شہید کیے گئے اور وہ مجھ سے بہتر تھے پھر ہم پر دنیا کی خوب کشائش ہوئی یا یہ کہا کہ ہمیں دنیا مل گئی اور ہمیں خدشہ لاحق ہوا کہ کہیں ہماری نیکیوں کا بدلہ ہمیں دنیا ہی میں نہ مل گیا ہو۔ پھر رونے لگے یہاں تک کہ کھانا چھوڑ دیا۔ (بخاری شریف)

☆ حدثنا خباب رضی اللہ عنہ قال ہاجرنا مع النبی صلی اللہ علیہ وسلم نلتبس وجه اللہ فوقہ اجرنا علی اللہ فبنا

من مات لم يأكل من أجره شيئاً منهم مصعب ابن عمير
ومنا من أينعت له ثمرته فهو يهد بها قتل يوم احد فلم
نجدما نكفته الا بردة اذا غطينا بها راسه خرجت رجلاه
واذا غطينا رجليه خرج راسه فامرنا النبي صلى الله عليه
وسلم ان نغطي راسه و ان نجعل على رجليه من الاذخر.

حضرت خباب رضی اللہ عنہ روایت کرتے ہیں کہ ہم نے رسول اللہ صلی اللہ علیہ وسلم کے ساتھ محض اللہ کی رضا کے لئے ہجرت کی اور ہمارا اجر اللہ تعالیٰ کے ذمہ واجب ہو گیا۔ ہم میں سے کچھ لوگ اپنے اجر میں سے کچھ بھی حصہ لینے بغیر دنیا سے رخصت ہو گئے انہی میں حضرت مصعب بن عمیر رضی اللہ عنہ بھی تھے اور ہم میں سے بعض وہ لوگ ہیں جن کے لئے پھل پک گیا اور کھا رہے ہیں۔ مصعب بن عمیر رضی اللہ عنہ جنگ احد میں شہید ہوئے تو ہمیں ان کے کفن کے لئے ایک ایسی چادر ملی جس سے سر ڈھانپتے تو پاؤں کھل جاتے اور پاؤں ڈھانپتے تو سر ننگا ہو جاتا۔ رسول اللہ صلی اللہ علیہ وسلم نے ہمیں حکم دیا کہ ان کے سر کو ڈھانپ دیں اور دونوں پاؤں پر اذخر (ایک قسم کی گھاس) ڈال دیں۔ (بخاری)

حضور علیہ السلام قیامت کے دن شہداء کی گواہی دیں گے

عن جابر ان رسول الله صلى الله عليه وسلم كان يجمع بين الرجلين من قتلى احد في ثوب واحد ثم يقول ايهم اكثر اخذ للقران فاذا اشير له الى احدهما قدمه في اللحد وقال انا شهيد على هولاء يوم القيامة وامر بدفنهم بدمائهم ولم يصل عليهم ولم يغسلوا

حضرت جابر رضی اللہ عنہ روایت کرتے ہیں کہ رسول اللہ صلی اللہ علیہ وسلم

جنگ احد میں دو شہید ہونے والوں کو ایک کپڑے میں جمع فرماتے تھے۔ آپ اس وقت دریافت فرماتے ان میں سے قرآن کس کو زیادہ یاد ہے اور جب قرآن کریم کا زیادہ علم رکھنے والے کی جانب اشارہ کیا جاتا تو آپ کو اس لحد میں آگے کر کے فرماتے کہ قیامت کے دن میں ان لوگوں کا گواہ ہوں گا اور ان شہیدوں کو بغیر غسل و کفن اور بغیر نماز جنازہ کے دفن کرایا۔ (بخاری)

غزوہ موتہ کا آنکھوں دیکھا حال

عن انس بن مالك رضى الله عنه قال قال النبي صلى الله عليه وسلم اخذ الراية زيد فاصيب ثم اخذها جعفر فاصيب ثم اخذها عبدالله بن رواحة فاصيب وان عيني رسول الله صلى الله عليه وسلم لتذرفان ثم اخذها خالد بن الوليد من غير امرأة فتح له.

حضرت انس بن مالک رضی اللہ عنہ روایت کرتے ہیں (غزوہ موتہ کے موقع پر) رسول اللہ صلی اللہ علیہ وسلم نے فرمایا: زید رضی اللہ عنہ نے علم اٹھایا وہ شہید ہو گئے تو جعفر رضی اللہ عنہ نے لے لیا۔ وہ شہید ہوئے تو عبد اللہ بن رواحہ رضی اللہ عنہ نے جھنڈا سنبھالا اور وہ بھی شہید ہو گئے۔ رسول اللہ صلی اللہ علیہ وسلم کی آنکھیں بھر آئیں۔ پھر خالد بن ولید رضی اللہ عنہ نے بغیر سردار بنائے جھنڈا لے لیا تو ان کے ہاتھ پر فتح ہوئی۔

(بخاری)

شہداء کی نماز جنازہ

عن ابن عباس قال اتى بهم رسول الله صلى الله عليه وسلم

یوم احد فجعل یصلی علی عشرة عشرة وحبزة هو کما هو
ویرفعون وهو کما هو موضوع۔

حضرت ابن عباس رضی اللہ عنہما کا بیان ہے کہ نبی کریم صلی اللہ علیہ وسلم
نے شہدائے احد کی نماز جنازہ پڑھی اور دس دس آدمیوں کی نماز پڑھائی
اور حمزہ رضی اللہ عنہ کا جنازہ سامنے رکھ دیا گیا اور باقی جنازے اٹھائے
جاتے رہے۔ (ابن ماجہ)

عن عقبہ ان رسول اللہ صلی اللہ علیہ وسلم خرج یوما
فصلی علی اهل احد صلواتہ علی البیت ثم انصرف الی المنبر
فقال انی فرط لکم وانا شهید علیکم

حضرت عقبہ رضی اللہ عنہ سے مروی ہے کہ ایک دن رسول اللہ صلی اللہ علیہ
وسلم مدینہ منورہ کے باہر تشریف لے گئے اور آپ نے شہدائے احد کی نماز
جنازہ پڑھی جس طرح مردے کی پڑھی جاتی ہے۔ بعد ازاں آپ صلی اللہ
علیہ وسلم منبر پر تشریف لائے اور ارشاد فرمایا: میں قیامت میں سب سے
پہلے اٹھ کر جنت میں داخل ہوں گا اور تم پر گواہ ہوں گا۔ (نسائی شریف)

عن الزہری عن انس ان النبی صلی اللہ علیہ وسلم
مر بحبزة وقد مثل به ولم یصل علی احد من الشهداء غیرہ
زہری نے حضرت انس رضی اللہ عنہ سے روایت کی ہے کہ نبی کریم صلی
اللہ علیہ وسلم حضرت حمزہ رضی اللہ عنہ کے پاس سے گزرے جن کا مثلہ کر
دیا گیا تھا تو آپ صلی اللہ علیہ وسلم نے ان کے سوا اور کسی شہید کی نماز
جنازہ نہ پڑھی۔ (ابوداؤد)

اس بارے میں علماء کا اختلاف

امام ترمذی رحمۃ اللہ علیہ نے ان احادیث کے ضمن میں لکھا ہے کہ شہید کی نماز

جنازہ پڑھنے میں علماء کا اختلاف ہے۔ بعض علماء کے نزدیک شہید کی نماز جنازہ نہ پڑھی جائے۔ علماء مدینہ بھی اسی کے قائل ہیں۔ امام شافعی اور امام احمد رحمہما اللہ بھی اسی کے قائل ہیں جبکہ بعض علماء کے نزدیک شہید کی نماز جنازہ پڑھی جائے۔ ان علماء نے حدیث شریف سے استدلال کیا کہ نبی اکرم صلی اللہ علیہ وسلم نے حضرت حمزہ رضی اللہ عنہ کی نماز جنازہ پڑھی۔ سفیان ثوری رحمۃ اللہ علیہ اور اہل کوفہ (حضرت امام اعظم رحمۃ اللہ علیہ وغیرہ) کا یہی قول ہے۔ امام اسحاق رحمۃ اللہ علیہ بھی اسی کے قائل ہیں۔

(ترمذی)

حضرت شیخ عبدالحق محدث دہلوی رحمۃ اللہ علیہ فرماتے ہیں: حضرت جابر رضی اللہ عنہ کی حدیث سے معلوم ہوتا ہے کہ شہید کے لئے غسل نہیں ہے اور اس پر نماز جنازہ بھی نہ پڑھی جائے گی۔ غسل نہ دینا تو متفق علیہ مسئلہ ہے مگر نماز جنازہ نہ پڑھنے میں اختلاف ہے۔ احناف کے نزدیک شہید پر نماز جنازہ پڑھی جائے گی۔ امام مالک رحمۃ اللہ علیہ اور امام شافعی رحمۃ اللہ علیہ کے نزدیک شہید کی نماز جنازہ نہیں ہے۔ امام احمد رحمۃ اللہ علیہ سے اس بارے میں دو قول ہیں ان کا مشہور و مختار مذہب نماز نہ پڑھنا ہے اور ایک قول میں دونوں باتوں کا اختیار ہے کیونکہ اس بارے میں دلائل متعارض ہیں۔ مواہب لدنیہ میں فرماتے ہیں: شافعیہ کا آپس میں اختلاف ہے کہ شہید پر نماز پڑھنے کی ممانعت بمعنی حرمت ہے یا یہ کہ واجب و ضروری نہیں اور امام احمد رحمۃ اللہ علیہ کے کلام سے ظاہر ہوتا ہے کہ نہ پڑھنا مستحب ہے واجب نہیں۔ اس باب میں ان ائمہ کی دلیل یہ حدیث ہے جو کہ کتاب میں مذکور ہے اور امام ابوحنیفہ رحمۃ اللہ علیہ کی دلیل بہت سی احادیث ہیں جو شہید پر نماز پڑھنے کے بارے میں آئی ہیں۔ خصوصاً قصہ احد میں علماء فرماتے ہیں: یہ احادیث ایک مسئلے کو ثابت کرتی ہیں اور حضرت جابر رضی اللہ عنہ کی حدیث اس کی نفی کرتی ہے اور ثابت کرنے والی دلیل نفی کرنے والی دلیل سے مقدم ہے۔

علماء یہ بھی فرماتے ہیں: حضرت جابر رضی اللہ عنہ اس دن مصروف تھے کیونکہ ان کے والد اور ماموں دونوں قتل ہو چکے تھے۔ اس وجہ سے آپ مدینہ آچکے تھے تاکہ ان کی تدبیر کریں اور ان کو اٹھا کر آپ مدینہ طیبہ لے آئے تھے اور وہ حضرات صحابہ رضی اللہ عنہم جو احد میں حضور صلی اللہ علیہ وسلم کی خدمت اقدس میں ہی رہے اور حضور صلی اللہ علیہ وسلم کے فضل مبارک کا مشاہدہ کیا وہ اس بات کو ثابت کرتے ہیں کہ حضور صلی اللہ علیہ وسلم نے شہدائے احد کی نماز جنازہ پڑھی۔ علامہ شمشعی رحمۃ اللہ علیہ فرماتے ہیں: حاکم نے حضرت جابر رضی اللہ عنہ سے ایک روایت نقل کی اور اسے صحیح قرار دیا کہ جب حضور صلی اللہ علیہ وسلم حضرت حمزہ رضی اللہ عنہ کے سرہانے تشریف لائے اور ان کا حال جو دین کے دشمنوں نے کر رکھا تھا دیکھا تو آپ صلی اللہ علیہ وسلم نے آہ و فریاد کی اور رو پڑے اور انصار میں سے ایک شخص نے جو اس وقت حاضر خدمت تھا۔ اپنا کپڑا ان کے چہرہ مبارک پر ڈالا اور نماز پڑھی۔ شیخ ابن الہمام رحمۃ اللہ علیہ نے اس پر اتنا اضافہ اور کیا ہے کہ اس کے بعد آپ نے شہداء پر نماز جنازہ پڑھی۔ پھر انہیں اٹھالیا گیا اور حضرت حمزہ رضی اللہ عنہ کو ان کی جگہ ہی رہنے دیا گیا۔ حتیٰ کہ آپ نے تمام شہداء احد پر نماز پڑھی۔ حاکم نے کہا: اس حدیث کو حضرت جابر رضی اللہ عنہ نے روایت کیا ہے اور یہ حدیث صحیح الاسناد ہے۔ مختصر یہ کہ شہداء پر نماز پڑھنے کی احادیث سند کے لحاظ سے قوی ہیں۔ (اشعۃ المنعمات ج ۲)

جن لوگوں کو شہادت کا ثواب ملے گا

عن ابی ہریرۃ رضی اللہ عنہ ان رسول اللہ صلی اللہ علیہ وسلم قال الشهداء خمس البطعون والبطون والغریق وصاحب الہدم والشہید فی سبیل اللہ.

حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا: شہید پانچ قسم کے ہیں: طاعون سے مرنے والا پیٹ کے

درد سے مرنے والا ڈوب جانے والا (دیوار وغیرہ کے نیچے) دب کر
مرنے والا اور جو اللہ کے راستے میں شہید ہو جائے۔ (ترمذی)

عن جابر رضی اللہ عنہ قال رمی رجل بسهم فی صدرہ او فی
خلقه فمات فادرج فی ثیابہ کما ہو قال ونحن مع رسول
اللہ صلی اللہ علیہ وسلم۔

حضرت جابر رضی اللہ عنہ نے فرمایا: ایک شخص کے سینے یا حلق میں تیر لگا
جس سے وہ جاں بحق ہو گیا تو اسے اس کے لباس میں ہی لپیٹ دیا گیا
جیسے وہ تھا۔ راوی کا بیان ہے کہ ہم رسول اللہ صلی اللہ علیہ وسلم کے ساتھ
تھے۔ (ابوداؤد)

حضور صلی اللہ علیہ وسلم کی امت میں شہداء کی شرکت

عن ابی ہریرۃ رضی اللہ عنہ قال قال رسول اللہ صلی اللہ
علیہ وسلم ماتعدون الشہداء فیکم قالوا یا رسول اللہ من
قتل فی سبیل اللہ فہم شہید قال ان شہداء امتی اذا قلیل
قالوا فمن یا رسول اللہ قال من قتل فی سبیل اللہ فہو شہید
ومن مات فی سبیل اللہ فہو شہید ومن مات فی طاعون
فہو شہید ومن مات فی البطن فہو شہید والغریق شہید۔

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ
وسلم نے فرمایا: تم کن لوگوں کو شہید سمجھتے ہو؟ صحابہ کرام رضی اللہ عنہم نے
عرض کیا: یا رسول اللہ صلی اللہ علیہ وسلم! جو شخص اللہ کی راہ میں قتل کیا جائے
وہ شہید ہے۔ آپ صلی اللہ علیہ وسلم نے فرمایا: اس لحاظ سے میری امت
بہت کم لوگ شہید ہوں گے۔ صحابہ رضی اللہ عنہم نے پوچھا: پھر کون شہید
ہیں؟ حضور صلی اللہ علیہ وسلم نے فرمایا: جو اللہ کی راہ میں قتل کیا جائے جو

اللہ کی راہ میں مر جائے وہ شہید ہے۔ طاعون سے مرنے والا بھی شہید ہے۔ پیٹ کی بیماری سے مرنے والا بھی شہید ہے اور پانی میں ڈوب کر مرنے والا بھی شہید ہے۔ (مسلم شریف)

یہ بھی شہید ہے وہ بھی شہید ہے

عن ابی الاعور سعید ابن زید بن عمرو بن نفیل احد العشرة المشهود لهم بالجنة رضی اللہ عنہم قال سمعت رسول اللہ صلی اللہ علیہ وسلم یقول: من قتل دون ماله فهو شہید ومن قتل دون دمه فهو شہید ومن قتل دون دینہ فهو شہید ومن قتل دون اہلہ فهو شہید

حضرت ابوعور سعید بن زید بن عمرو بن نفیل رضی اللہ عنہ جو بن دس صحابہ کرام رضی اللہ عنہم میں سے ہیں جنہیں جنت کی خوشخبری دی گئی ہے۔ فرماتے ہیں: میں نے رسول اکرم صلی اللہ علیہ وسلم سے سنا آپ صلی اللہ علیہ وسلم نے فرمایا: جو اپنے مال کی حفاظت میں قتل ہو جائے وہ شہید ہے۔ جو شخص اپنی جان کی حفاظت کرتے ہوئے قتل کیا جائے وہ شہید ہے۔ اپنے دین کی حفاظت میں قتل ہونے والا شہید ہے اور اپنے بچوں کی حفاظت میں قتل ہونے والا (بھی) شہید ہے۔ (ابوداؤد ترمذی)

جان و مال کی حفاظت کرتے ہوئے قتل ہونے والا شہید ہے

عن ابی ہریرۃ رضی اللہ عنہ قال جاء رجل الی رسول اللہ صلی اللہ علیہ وسلم فقال یا رسول اللہ ارایت ان جاء رجل یرید اخذ مالی؟ قال فلا تعطہ مالک قال ارایت ان قاتلنی؟ قال قاتلہ قال ارایت ان قتلنی؟ قال فانت شہید قال ارایت

ان قتلته قال هو فی النار۔

حضرت ابو ہریرہ رضی اللہ عنہ کا بیان ہے ایک آدمی نے بارگاہ نبوی میں حاضر ہو کر عرض کیا: یا رسول اللہ! بتائیے اگر کوئی شخص میرا مال چھیننے آئے (تو کیا حکم ہے) آپ نے فرمایا: اسے اپنا مال نہ دو۔ اس نے عرض کیا: اگر وہ مجھ سے لڑے تو؟ فرمایا: تم بھی اس سے لڑو۔ پوچھا اگر مجھے قتل کر دے؟ آپ صلی اللہ علیہ وسلم نے فرمایا: تو شہید ہوگا۔ اس نے عرض کیا: اگر میں اسے قتل کر دوں؟ آپ صلی اللہ علیہ وسلم نے فرمایا: وہ جہنم میں جائے گا۔ (مسلم شریف)

عن عبداللہ بن عمرو بن العاص رضی اللہ عنہما قال قال رسول اللہ صلی اللہ علیہ وسلم من قتل دون ماله فهو شہید

حضرت عبداللہ بن عمرو بن عاص رضی اللہ عنہ سے مروی ہے کہ نبی اکرم صلی اللہ علیہ وسلم نے فرمایا: جو شخص اپنے مال کی حفاظت کی وجہ سے قتل کیا گیا وہ شہید ہے۔ (بخاری)

ان احادیث میں چند حکمی شہیدوں کا ذکر کیا گیا ہے مگر یاد رکھنا چاہئے کہ حقیقی شہید تو وہی ہوتا ہے جو اللہ کی راہ میں اپنی جان قربان کر دیتا ہے۔ حکمی شہید حقیقی شہید تو نہیں ہوتے البتہ ان کی شدید تکلیف وہ موت پر ان کو شہادت جیسا ہی ثواب ملتا ہے۔

شہید کی موت اور عام انسان کی موت میں فرق

عن مسروق قال انا سألنا عبداللہ بن مسعود عن هذه الایة،
(ولا تحسبن الذین قتلوا فی سبیل اللہ امواتا بل احياء عند ربهم یرزقون) فقال اما انا قد سألنا عن ذلك رسول اللہ

فقال ارواحهم في جوف طير خضر تسرح في ايها شاءت ثم
تاوي الي قناديل معلقة بالعرش (البدایہ والنہایہ ج ۲ ص ۲۵)

مسروق رحمۃ اللہ علیہ بیان کرتے ہیں: ہم نے عبداللہ بن مسعود رضی اللہ
عنه سے اس آیت کے بارے میں سوال کیا ولا تحسبن الذین قتلوا
فی سبیل اللہ اموات بل احياء عند ربہم یرزقون (آل عمران
۱۶۹) (جو لوگ اللہ کی راہ میں مارے گئے تم انہیں مردہ منہ خیال کرو بلکہ وہ
اپنے رب کے پاس زندہ ہیں اور رزق پاتے ہیں) حضرت عبداللہ بن
مسعود رضی اللہ عنہ نے کہا: میں نے بھی رسول اللہ صلی اللہ علیہ وسلم سے یہ
سوال کیا تھا تو آپ نے فرمایا تھا: (شہداء) کی روئیں سبز رنگ کے
پرندوں کے قالب میں ہوتی ہیں وہ جنت میں جہاں چاہتی ہیں گھومتی
پھرتی ہیں (گھوم پھر کر) پھر عرش کے نیچے معلق قنادیل میں آرام کرتی
ہیں۔

معلوم ہوا جو معاملہ شہید کی روح کے ساتھ کیا جاتا ہے وہ ہر کسی کی روح کے
ساتھ نہیں کیا جاتا یہ اللہ کی راہ میں جان قربان کرنے والے کی عزت افزائی ہے۔

سفر آخرت کے پانچ مراحل میں درود پاک کی برکات

سفر آخرت کو بزرگان دین نے پانچ مراحل میں تقسیم فرمایا ہے (۱) جانگی
(۲) عالم برزخ یعنی ازدفن تا قیام قیامت (۳) حشر و نشر (۴) حساب و کتاب
(۵) پل صراط۔ درود پاک ایک ایسا وظیفہ ہے جو ان پانچوں مراحل میں آسانیاں پیدا
کرتا ہے اور جو لوگ عقیدت و احترام کے ساتھ اپنے آقا علیہ السلام کی بارگاہ میں
کثرت سے درود و سلام کا نذرانہ محبت پیش کرتے رہتے ہیں ان پہ اللہ تعالیٰ یہ مراحل
کس طرح آسان فرمادیتا ہے؟ پڑھئے اور اپنے آقا علیہ السلام کے قدموں پہ قربان
ہو جائیے۔

۔ روشن ہے نام انہی کا گلستان دہر میں

جو گلستان دہر میں کچھ کام کر گئے

پہلے درود و سلام کی فضیلت میں ایک حدیث ملاحظہ ہو۔ نبی اکرم صلی اللہ علیہ وسلم نے ارشاد فرمایا: جس نے مجھ پر دن بھر میں ایک ہزار مرتبہ درود پاک پڑھا وہ اس وقت تک نہیں مرے گا جب تک کہ جنت میں اپنی جگہ نہ دیکھ لے۔ (الترغیب و الترہیب حدیث ۲۲۸۳ ص ۲۹۹ دار ابن کثیر بیروت)

جانکنی کا مرحلہ

۔ حق الیقین کی زندگی یہ معتبر نہیں

عین الیقین کی موت سے ہرگز مفر نہیں

جب موت ناگزیر ہے تو فکر موت کر

ہے فکر موت تجھ کو تو کوئی فکر نہیں

جانکنی کا مرحلہ اتنا سخت ہے کہ حدیث پاک میں آتا ہے۔ ادنیٰ جبذات

الموت بمنزلة مائة ضرب، سيف۔ (جامع صغیر) موت کے جھٹکوں میں سے ادنیٰ

جھٹکا اس قدر تکلیف دہ ہے کہ جیسے سوتلوار یکدم مار دی جائے لیکن جیسا کہ حدیث

شریف میں گزرا۔ من صلی علی فی یوم الف مرقا لم یبت حتی یرى

مقعده من الجنة (کشف الغمہ) جس نے روزانہ اپنے آقا علیہ السلام کی بارگاہ

میں ایک ہزار مرتبہ درود شریف کا نذرانہ پیش کیا اس کے لئے یہ مرحلہ آسان ہو گیا۔

امام نبہانی علیہ الرحمۃ اپنی کتاب سعادة الدارين میں سید احمد بن ثابت مغربی علیہ الرحمۃ

کا واقعہ لکھتے ہیں کہ انہوں نے ملک الموت سے درخواست کی کہ جب میری جان

نکالیں تو سختی نہ کریں۔ ملک الموت نے جواب دیا تمہیک ہے اس شرط کے ساتھ کہ آپ

کثرت کے ساتھ درود پاک پڑھا کریں گے (میں نے واقعہ کا خلاصہ لکھا ہے تفصیلی

واقعہ دیکھئے۔ سعادة الدارين ص ۱۰۹)

اجل ہے قبر ہے محشر ہے رنج ہے غم ہے

یہ وہ مرحلے جن سے کہیں فرار نہیں

سید محمد کریم رحمۃ اللہ علیہ نے ”باقیات صالحات“ میں لکھا ہے کہ میری والدہ ماجدہ نے مجھے بتایا کہ تیرے نانا جان جن کا اسم شریف محمد تھا۔ انہوں نے مجھے وصیت کی کہ جب میں فوت ہو جاؤں اور مجھے غسل دے دیا جائے تو چھت سے میرے کفن پر ایک سبز رنگ کا کاغذ گرے گا اس میں لکھا ہوگا کہ یہ محمد کے لئے آگ سے برات نامہ ہے اس کاغذ کو میرے کفن میں رکھ دینا چنانچہ جب تیرے نانا جان فوت ہو گئے اور ان کو غسل دے دیا گیا اور کفن پہنایا گیا تو کفن پر ایک کاغذ سبز رنگ کا گرا اس پر لکھا ہوا تھا ہذا براءة محمد العامل بعلمہ النار اور اس کاغذ کے اللہ تعالیٰ کی طرف سے ہونے کی یہ نشانی تھی کہ جس طرف سے پڑھو سیدھا ہی لکھا ہوا نظر آتا تھا۔ پھر میں نے اپنی والدہ ماجدہ سے پوچھا کہ میرے نانا جان کا عمل کیا تھا تو امی جان نے بتایا ان کا عمل دائمی ذکر اور درود شریف کی کثرت تھا۔ اللهم صل وسلم وبارک علی حبیبك رحمة للعالمین وعلی الہ واصحابہ اجمعین۔

عالم برزخ کا مرحلہ اور درود پاک

جب درود شریف کثرت سے پڑھنے والا قبر میں جاتا ہے تو اللہ اس سے راضی اور خوش ہو کر ملتا ہے چنانچہ حدیث پاک میں ہے من سرہ ان یلقى اللہ راضیا فلہ کثیر الصلاة علی (القول الہدیج کشف الغم سعادة الدارین)

یعنی جس بندے کو یہ بات پسند ہے کہ جب وہ قبر میں جائے تو اللہ تعالیٰ اس کو راضی ہو کر ملے وہ میری ذات پر کثرت سے درود شریف پڑھے اور ظاہر ہے کہ جب بندہ اللہ تعالیٰ کو راضی پائے گا تو پھر عذاب کا سوال ہی پیدا نہیں ہوتا ایسے خوش نصیب کی قبر تو جنت کا باغ ہی بنے گا۔

چنانچہ حضرت شیخ محمد بن سلیمان جزولی رحمۃ اللہ علیہ جو کہ کثرت سے درود پاک

پڑھا کرتے تھے جب ان کو دفن سے ستر ۷۰ سال بعد سوس سے مراکش منتقل کرنے کے لئے نکالا گیا تو جسم پاک بالکل صحیح و سالم تھا جیسے کہ آج ہی خط بنا کر لیٹے ہیں اور جسم پاک میں زندوں کی طرح خون بھی رواں دواں تھا حتیٰ کہ کسی نے آزمائش کے طور پر آپ کے رخسار مبارک پر انگلی رکھ کر دہایا تو زندوں کی طرح پہلے وہ جگہ سفید ہو گئی بعد میں سرخ ہو گئی اور یہ ساری برکت درود شریف کی کثرت کی وجہ سے تھی۔ (مطالع المسرات) اللهم صل وسلم وبارك على من انخذته حبيبا في الدنيا والاخرة وعلى اله واصحابه اجمعين۔

ہر دم از ما صد درود و صد سلام
بر رسول و آل واصحابش تمام

(خواجہ عطار علیہ الرحمۃ)

حشر و نشر کا مرحلہ اور درود پاک کی برکت

نبی اکرم صلی اللہ علیہ وسلم کا ارشاد گراحتی ہے: ان انجا کم یوم القیامۃ من اہوالہا و ہوا اظنہا اکثر کم علی صلوة الخ
(شفا شریف سعادت الدارین القول البدیع)

قیامت کے دن کی سختیوں سے نجات پانے والا وہ ہوگا جس نے دنیا میں مجھ پہ زیادہ سے زیادہ درود پاک پڑھا ہوگا۔

اس سخت ترین اور پریشان کن دن میں جبکہ سب اولین و آخرین ہوں گے سورج آگ پھینکتا ہوگا کوئی سایہ وغیرہ نہ ہوگا پانی کی ایک بوند بھی نہ ہوگی لوگ اس دن کی سختی سے بلبلاتے ہوں گے تو اللہ رب العالمین جل جلالہ فرشتوں سے فرمائے گا۔ اے میرے فرشتو! دیکھو دیکھو کتنی سختی ہے اور کتنی پریشانی ہے جلدی کرو جلدی کرو میرے حبیب جن جس کو میں نے سب جہانوں کے لئے رحمت بنا کر بھیجا ہے ان کی ذات پر درود پڑھنے والوں کو جلدی میرے عرش کے ٹھنڈے سائے میں لے چلو اور

ان کو حوض کوثر سے ٹھنڈا ٹھنڈا میٹھا میٹھا پانی پلاؤ تا کہ ان کو سکون و راحت مل جائے۔
اس وعدے کے مطابق جو کہ میرے حبیب نے اپنی امت کے ساتھ کر رکھا ہے۔
ثلاثة تحت ظل العرش يوم لا ظل الاظله کہ تین بندے عرش الہی کے
سائے میں ہوں گے جس دن اور کوئی سایہ نہ ہوگا ایک وہ بندہ جس نے میرے کسی
امتی کی پریشانی دور کی ہوگی دوم میری سنت زندہ کرنے والا۔

اور تیسرا میری ذات پہ زیادہ سے زیادہ درود شریف پڑھنے والا (صلی اللہ علیہ
وآلہ وسلم)

حساب و کتاب اور درود و سلام

ڈھونڈا ہی کریں صدر قیامت کے سپاہی

وہ کس کو ملے جو ترے دامن میں چھپا ہو

درود شریف کی کثرت کرنے والے کے حساب کے وقت امت کے والی رحمت
کائنات صلی اللہ علیہ وسلم بنفس نفیس خود جلوہ افروز ہوں گے اور اس کی شفاعت فرما کر
بخشوا میں گے۔ فرمایا: رسول اکرم حبیب خدا صلی اللہ علیہ وسلم

اکثروا من الصلوة علی فی يوم الجمعة وليلة الجمعة فمن

فعل ذلك كنت له شهيدا و شفيعا يوم القيامة (جامع صغیر)

مجھ پر جمعرات اور جمعہ کے دن کثرت سے درود پاک پڑھو جو ایسا کرے

گا میں اس (کے ایمان) کا گواہ ہوں گا اور اس کی شفاعت کروں گا۔

سعادة الدارين میں ہے: ان اقربکم منی يوم القيامة فی کل مواطن

اکثرکم علی صلوة۔ قیامت کے دن ہر مقام پہ میرے زیادہ قریب وہ ہوگا جو مجھ

پر کثرت کے ساتھ درود پڑھتا ہوگا۔ آپ صلی اللہ علیہ وسلم نے فرمایا:

من صلی علی عشاء صلی اللہ علیہ مائة ومن صلی علی مائة

صلی اللہ علیہ الفاء من زاد صباة وشوقا كنت له شفيعا

وشہیداً یوم القیامة (القول البدیع)

جس نے مجھ پر دس بار درود پڑھا اللہ تعالیٰ اس پر سو رحمتیں نازل فرماتا ہے اور جس نے مجھ پر سو بار درود پڑھا اللہ تعالیٰ اس پر ہزار بار رحمت نازل فرماتا ہے اور جس نے مجھ پر شوق و ذوق سے زیادہ درود پڑھا میں قیامت کے دن اس کے ہاں خود موجود رہوں گا اور اس کی شفاعت کروں گا۔ (اللهم صل وسلم وبارک علی من اتخذته حبیباً فی الدنیا والآخرۃ وعلی الہ اصحابہ اجمعین)۔

درود پاک والا پلڑا بھاری ہو گیا

مواہب لدنیہ میں ہے قیامت کے دن اگر کسی امتی کی نیکیاں کم ہو جائیں گی تو رحمت کائنات صلی اللہ علیہ وسلم ایک پرچہ جو انگلی کے برابر ہوگا نکال کر میزان میں رکھ دیں گے جس سے نیکیوں کا پلڑا بھاری ہو جائے گا وہ امتی عرض کریگا میرے ماں باپ آپ پ پ قربان آپ کون ہیں اس مصیبت میں میرے کام آنے والے آپ کی صورت و سیرت کتنی اچھی ہے۔ آپ فرمائیں گے۔ میں تیرا نبی ہوں اور اس پرچی پہ وہ درود شریف ہے جو تو نے دنیا میں مجھ پہ پڑھا تھا میں نے تیری آج کی ضرورت کے لئے سنبھال رکھا تھا۔

اللهم صل وسلم وبارک علی سید الانبیاء والمرسلین وعلی

الہ واصحابہ اجمعین۔

درود پاک کی کثرت کرنے والے کا تو قبر میں جاتے ہی حساب ختم ہو جاتا ہے جیسے کہ ایک معتبر واقعہ کتابوں میں مرقوم ہے کہ ابوالحفص کاغذی اپنے وصال کے بعد کسی کو خواب میں ملے اس نے پوچھا: کیا حال ہے تو فرمایا: اللہ تعالیٰ نے مجھ پر رحم و کرم کر دیا اور مجھے بخش دیا اور مجھے جنت میں بھیج دیا ہے۔ ملاقات کرنے والے نے پوچھا: کس عمل کی وجہ سے اللہ تعالیٰ نے رحم و کرم فرمایا تو ابوالحفص کاغذی نے کہا جب میں اللہ تعالیٰ کے دربار میں حاضر ہوا تو اللہ تعالیٰ نے فرشتوں سے فرمایا: اس بندے

کے گناہ بھی شمار کرو اور اس نے اپنی زندگی میں جتنا درود میرے حبیب پر پڑھا ہے وہ بھی شمار کرو اور جب فرشتوں نے شمار کیا تو میرا پڑھا ہوا درود شریف گناہوں سے زیادہ نکلا تو اللہ کریم جل جلالہ نے فرمایا: حسبکم یا ملائکتی ولا تحاسبوا

به الی جنتی۔ (القول البدیع، سعادت الدارین)

پلصراط کا مرحلہ اور درود پاک کی برکت

بال سے باریک تلوار سے تیز پل صراط جو کہ دوزخ پر قائم کیا جائے گا۔

(والصراط حق وهو جسر ممدود علی متن جہنم ادق من الشعر واحد من السیف۔ شرح عقائد نفسی) جہاں اس قدر سخت اندھیرا ہوگا وہاں یہ درود شریف کی برکتوں کا بھی ظہور ہوگا۔ حضرت ابو ہریرہ رضی اللہ عنہ سے روایت ہے کہ حضور علیہ السلام نے فرمایا: للبصلی علی نور علی الصراط ومن کان علی الصراط من اهل النور لم یکن من اهل النار (دلائل الخیرات) جو مجھ پہ درود شریف پڑھتے ہیں ان کے لئے پل صراط پہ نور ہوگا اور نور والے نار والے نہیں ہو سکتے۔

فرمایا: زینوا مجالسکم بالصلاة علی فان صلاتکم علی نور لکم یوم

القیامة (جامع صغیر)

یعنی اے میری امت تم اپنی مجلسوں کو درود سے مزین کرو (خوب آواز بلند پڑھو) کیونکہ تمہارا میری ذات پر درود پڑھنا قیامت کے دن تمہارے لئے نور ہوگا۔

جھومتا ہوگا مسرت سے کوئی روز جزا

شرم کے مارے کسی کا سر جھکا رہ جائے گا

حضرت عبدالرحمن بن سمرہ رضی اللہ عنہ فرماتے ہیں: ایک دن حضور علیہ السلام

تشریف لائے اور فرمایا: میں نے رات کو ایک عجیب منظر دیکھا ہے اور وہ یہ کہ لوگ

پل صراط سے گزر رہے ہیں ان میں میرا ایک امتی بھی تھا جو کبھی گرتا ہے کبھی اٹھتا ہے تو

میں نے دیکھا: فجاءتہ صلاتہ علی فاخذت بیدہ فاقامتہ علی الصراط حتی جاوزه۔ میرے اوپر پڑھا ہوا درود شریف (متشکل ہو کر) آیا۔ اس کا ہاتھ پکڑا اور پل صراط سے گزار دیا۔ (القول البدیع سعادة الدارین)

ایک شبہ کا ازالہ

جن لوگوں کے دلوں میں زلیغ ہے، بغض ہے، وہ کہتے ہیں کہ درود پاک کے متعلق جتنی حدیثیں ہیں ان میں سے بہت ساری ضعیف ہیں تو کیا اعتبار کیا جائے۔

ایسے ہی لوگوں کے متعلق حضرت شیخ عبداللہ مالکی رحمۃ اللہ علیہ نے فرمایا: بسا اوقات بعض کمزور ایمان والے درود پاک کے فضائل میں وارد شدہ احادیث مبارکہ دیکھ کر کہہ دیتے ہیں کہ ہم ان کو نہیں مانتے کیونکہ یہ حدیثیں صحاح ستہ میں نہیں ہیں۔ ایسا کہنے والا بد عقیدہ ہے اور وہ رسول اللہ صلی اللہ علیہ وسلم کی شریعت مطہرہ میں عیب لگا رہا ہے۔ حدیث پاک کے صحیح ہونے کا معیار علماء و محدثین کا کسی حدیث پاک کو قبول کر لینا ہی ہے۔ (سعادة الدارین)

قاعدہ یہ ہے کہ فضائل اعمال میں ضعیف حدیث بھی معتبر ہے کیونکہ ضعیف کا معنی جھوٹی نہیں بلکہ ضعیف حدیث بھی رسول اللہ صلی اللہ علیہ وسلم کی حدیث ہے۔ صرف روایت کرنے والے میں ضعف کی وجہ سے ضعیف کہلاتی ہے۔ کاش کہ محدثین ضعیف کی بجائے کوئی اور نام رکھتے تاکہ اہل زلیغ ڈنگ نہ مار سکتے موجودہ زمانہ کے عام مسلمان علم دین تو پڑھے ہوئے نہیں ہوتے۔ عموماً سکولوں کالجوں کے ہی تعلیم یافتہ ہوتے ہیں تو جن علماء کے دلوں میں بغض ہے، وہ ضعیف کہہ کر ایمان لوٹتے ہیں حالانکہ سیدنا امام ابن ہمام رحمۃ اللہ علیہ کا فرمان ہے: الضعیف غیر الموضوع یعمل بہ فی فضائل الاعمال (میراعین)

یعنی فضائل اعمال میں حدیث ضعیف پر عمل کیا جاسکتا ہے ہاں موضوع (من گھڑت) پر عمل جائز نہیں ہے۔

نیز حضرت مولانا علی قاری رحمۃ اللہ علیہ نے فرمایا: الضعیف یعمل بہ فی فضائل الاعمال اتفاقاً (ایضاً) یعنی سب کا اتفاق ہے کہ فضائل اعمال میں ضعیف روایت پر عمل کرنا جائز ہے اور شیخ الحدیث شاہ عبدالحق محدث دہلوی رحمۃ اللہ علیہ نے فرمایا: الحدیث محکوم علیہ بالضعف و معمول بہ فی فضائل الاعمال (مقدمہ حضرت شیخ) یعنی حدیث پر ضعیف ہونے کا حکم ہو جائے تو فضائل اعمال میں اس پر عمل کرنا جائز ہے۔ صاحب مظاہر حق لکھتے ہیں فضائل اعمال میں ضعیف حدیث پر عمل کرنا بالاتفاق جائز ہے (منیر العین) تفصیل کے لئے کتاب ”حکم الضعائف“ کا مطالعہ کریں۔

کوئی ذلت اٹھائے گا کوئی انعام پائے گا

کوئی ذلت اٹھائے گا کوئی انعام پائے گا

کوئی دوزخ میں جائے گا کوئی جنت میں جائے گا

قال المفسرون ان نفس المؤمن تنشط فی الخروج للقاء ربہ
ونفس الکافر تکرہ ذلك فیشق علیہ الخروج لانها تصیر الی
اشد العذاب کما قال رسول اللہ صلی اللہ علیہ وسلم من
اراد لقاء اللہ اراد اللہ لقاءہ ومن کرہ لقاء اللہ کرہ اللہ
لقاءہ

مفسرین کہتے ہیں مومن کی روح اپنے رب سے ملنے کے لئے بدن سے
نکلنے میں خوش ہوتی ہے اور کافر کی روح ناخوش اس لیے کہ اس کا نکلنا سخت
عذاب کی طرف جانا ہے جیسا کہ رسول اللہ صلی اللہ علیہ وسلم نے فرمایا: جو
شخص اللہ تعالیٰ کی ملاقات چاہتا ہے اللہ بھی اس کی ملاقات پسند فرماتا ہے
اور جو شخص اللہ پاک سے ملنا نہیں چاہتا اللہ تعالیٰ بھی اس سے ملنا پسند نہیں
کرتا۔ (تفسیر کبیر)

اللہ کے باغی کو دم نزع فرشتے
دہتے ہیں خبر تیر اٹھکانہ ہے جہنم

نافرمانوں کا عبرتناک انجام

ہمارے سامنے محفل میں خالی ہاتھ آئے ہو
بتاؤ محفل دنیا سے کیا ہمراہ لائے ہو

اللہ کے نافرمانوں کا خوفناک انجام ان کی موت کے وقت ہی انہیں بتا دیا جاتا
ہے۔ قرآن مجید میں ارشاد ہے:

ولو تری اذ الظلمون فی غمرات الموت والملئكة باسطوا اید
یہم اخرجوا انفسکم الیوم تجزون عذاب الہون بہا کنتم
تقولون علی اللہ غیر الحق وکنتم عن ایتہ تستکبرون

(الانعام-۹۳)

کاش اس وقت آپ دیکھیں جب یہ ظالم موت کی سختیوں میں ہوں گے
اور فرشتے اپنے ہاتھ ان کی طرف بڑھا رہے ہوں گے کہ اپنی جانیں جلد
نکالو آج تمہیں ذلت کا عذاب ملے گا اس لیے کہ تم اللہ پر جھوٹ اور اللہ
کے ذمے ناحق باتیں جوڑا کرتے تھے اور تم اللہ کی نشانیوں کے مقابلہ میں
تکبر کیا کرتے تھے۔

ولقد جئناکوناً فرادیٰ کما خلقناکم اول مرة وترکتکم
ما حولناکم وراء ظہورکم وما نری معکم شفعاءکم الذین
زعمتم انہم فیکم شرکاء لقد تقطع بینکم واصل عنکم
ما کنتم تزعمون (الانعام، ۹۴)

اور اب تو تم ہمارے پاس تنہا آئے جیسا کہ ہم نے تمہیں اول بار پیدا کیا
تھا اور اپنے پیچھے چھوڑ آئے جو کچھ ہم نے تمہیں دیا تھا اور ہم تمہارے

ساتھ ان شفاعت کرنے والوں کو نہیں دیکھتے جن کی نسبت تم دعویٰ کرتے تھے کہ وہ تمہارے معاملہ میں (ہمارے) شریک ہیں۔ اب تمہارا آپس کا تعلق ٹوٹ کر رہا اور تم سے گئے گزرے وہ دعویٰ جو تم کرتے تھے وہ بھی سب ٹوٹ گئے۔

ولو تری اذ یتوفی الذین کفروا الملئکة یضربون وجوہہم

وادیارہم وذوقوا عذاب الحریق۔ (الانفال: ۸۵)

اور کاش آپ دیکھیں جب فرشتے ان کافروں کی جان نکالتے ہیں مارتے جاتے ہیں ان کے مونہوں پر اور ان کی پشتوں پر اور کہتے جاتے ہیں کہ اب آگ کی سزا کا مزہ چکھو۔

کافر کی روح کس طرح نکالی جاتی ہے؟

ان الکافر اذا احتضر بشرته الملئکة بالعذاب والنکال

والاغلال والصلال و الجحیم وغضب الرحمن الرحیم فتفرق

روحہ فی جسدہ و تعصی و تابی الخروج فتضربہم الملئکة

حتی تخرج ارواحہم من اجسادہم (ابن کثیر)

جب کافروں کی موت کا وقت قریب آتا ہے تو فرشتے آ کر عذاب اور

بیڑیوں اور زنجیروں اور جہنم اور رحمن کے غضب کی خبر دیتے ہیں تو اس کی

روح اس کے جسم میں بھاگتی پھرتی ہے اور نکلنے سے انکار کرتی ہے تو

فرشتے انہیں مارتے ہیں یہاں تک کہ ان کی روہیں ان کے جسموں سے

نکل آتی ہیں۔

خروج روح کفار لعین کے وقت مل جل کر

فرشتے مارتے ہیں ان کے چہروں اور پیٹھوں پر

حضرت عائشہ رضی اللہ عنہا فرماتی ہیں:

ویل لاهل المعاصی مزاهل القبور تدخل علیہم فی قبورہم
حبات سود ادہم، حیا عند راسہ وحیا عند رجليہ یقرصانہ
حتى یلتقی فی وسطہ فذلک العذاب فی البرزخ

(ابن کثیر، جلد ۳، ص ۱۵۶)

گنہگاروں پر ان کی قبریں بڑی مصیبت کی جگہ ہیں۔ ان کی قبروں میں
انہیں کالے ناگ ڈستے رہتے ہیں، جن میں سے ایک بہت بڑا اس کے
سرہانے ہوتا ہے اور ایک بہت بڑا پاؤں کی طرف وہ سر کی طرف سے
ڈستا اور اوپر چڑھنا شروع کرتا ہے یہاں تک کہ درمیان میں پہنچ کر
دونوں اکٹھے ہو جاتے ہیں۔ پس یہ ہے برزخ کا عذاب!

خدا کی یاد کر ہر دم جو آخر کام آنا ہے:

دلا غافل نہ ہو یکدم یہ دنیا چھوٹ جانا ہے
بغپے چھوڑ کر خالی زمیں اندر سماتا ہے
تیرا نازک بدن بھائی جو لیٹے بیچ پھولوں پر
ہووے گا ایک دن مردار یہ کرموں نے کھانا ہے
اجل کے روز کو یاد کر سامان چلنے کا
زمیں کے فرش پر سونا جو اینٹوں کا سرہانا ہے
نہ بیلی ہو سکے بھائی نہ بیٹا باپ اور مائی
کیا پھرتا ہے سودائی عمل نے کام آنا ہے
جہاں کے شغل میں شاغل خدا کی یاد سے غافل
کریں دعویٰ کہ یہ دنیا مرا دائم ٹکانا ہے
غلط فہمید ہے تیری نہیں آرام اک پل بھی
مسافر بے وطن ہے تو کہاں تیرا ٹھکانا ہے

کہاں وہ ماہِ کنعانی کہاں تختِ سلیمانی
گئے سب چھوڑ یہ فانی اگر نادان و دانا ہے
عزیزا یاد کر وہ دن جو ملک الموت آئے گا
نہ جائے ساتھ تیرے کو اکیلے تو نے جانا ہے
نظر کر دیکھ خویشوں میں جو ساتھی کون ہے تیرا
انہوں نے اپنے ہاتھوں سے اکیلے کو دبانا ہے
فرشتہ روز کرتا ہے منادی چار کونوں پر
مخلاں اچیاں والے تیرا گوریں ٹھکانا ہے
نظر کر ماڑیاں خالی کہاں وہ ماڑیاں والے
سبھی کوڑا پیارا ہے دعا بازی کا بانا ہے
غلامِ اکدم نہ کر غفلت حیاتی پر نہ ہو غرہ
خدا کی یاد کر ہر دم جو آخر کام آنا ہے

زیارتِ قبور کا بیان

حضرت ابن مسعود رضی اللہ عنہ سے روایت ہے کہ حضور صلی اللہ علیہ وسلم نے فرمایا: کنت نہیتکم عن زیارة القبور فزوروا فانها تزهد فی الدنیا وتذکر الاخرة (ابن ماجہ مشکوٰۃ باب زیارة القبور) میں نے تمہیں قبروں کی زیارت سے منع کیا تھا۔ اب قبروں کی زیارت کیا کرو کیونکہ اس سے دنیا میں زہد (تقویٰ) حاصل ہوگا اور آخرت کی یاد حاصل ہوگی۔

☆ ابن ابی الدنیا کتاب القبور میں حضرت عائشہ صدیقہ رضی اللہ عنہا سے روایت کرتے ہیں حضرت عائشہ رضی اللہ عنہا فرماتی ہیں کہ حضور صلی اللہ علیہ وسلم نے ارشاد فرمایا: ما من رجل یزور قبراً خیمہ ویجلس عنده الا استأنس به ورد علیہ حتی یقوم۔ جب بھی کوئی شخص اپنے (مسلمان) بھائی کی قبر کی زیارت کرتا

ہے تو صاحب قبر کو راحت و سکون حاصل ہوتا ہے اور قبر والا اس کے سلام کا جواب بھی دیتا ہے اور یہ کیفیت اس وقت تک رہتی ہے جب تک وہ اس کے پاس بیٹھا ہے

(شرح الصدور ص ۸۴)

ہے جیسے ظالم و ظلام اور ظلوم بشر

غفور و غافر و غفار ہے خدا کی ذات

کیا قبروں والے دیکھتے بھی ہیں؟

حضرت عائشہ صدیقہ رضی اللہ عنہا فرماتی ہیں: میں حضور صلی اللہ علیہ وسلم کی قبر انور پہ حجرہ شریف میں حاضر ہوتی تو پردے کا زیادہ اہتمام نہ کرتی کہ ایک (حضور صلی اللہ علیہ وسلم) میرے خاوند ہیں دوسرے میرے باپ (ابوبکر صدیق رضی اللہ عنہ) ہیں فلما دفن عمر معهم فواللہ ما دخلتہ الا وانا مشدودة علی ثیابی حیاء من عمر۔ پس جب حضرت عمر فاروق رضی اللہ عنہ ان کے ساتھ دفن ہوئے تو حضرت عمر سے حیاء کرتے ہوئے میں پورے اہتمام سے پردہ کرب کے جایا کرتی۔ (مسند احمد مشکوٰۃ باب زیارة القبر) حضرت شیخ عبدالحق محدث دہلوی علیہ الرحمۃ لمعات حاشیہ مشکوٰۃ میں اس حدیث کے تحت لکھتے ہیں کہ حضرت عائشہ کا فرمان حیاء من عمر میت کی حیات پہ بڑی واضح دلیل ہے۔ باقی رہا یہ کہ اگر میت کئی من مٹی کے باہر دیکھ سکتی ہے تو کیا کپڑے اس کے لئے حجاب بن سکتے ہیں تو اس کا جواب یہ ہے کہ جتنی طاقت بندے میں ہے اس کے مطابق پردے کا اہتمام ضروری قرار دیا گیا۔ یہی وجہ ہے کہ اللہ تعالیٰ جس کی نگاہ میں کچھ بھی چھپا ہوا نہیں جب بندہ خلوت میں ہو تو اس سے حیاء کرتے ہوئے پردے کا حکم دیا گیا۔ جیسا کہ حدیث میں ہے کہ ایک شخص کو حضور علیہ السلام نے کھلی جگہ بغیر پردہ کے غسل کرتے ہوئے دیکھا تو آپ نے منبر پہ جلوہ افروز ہو کر اللہ تعالیٰ کی حمد و ثنا بیان کرنے کے بعد فرمایا: ان اللہ حی ستر یحب الحیاء والتستر فاذا غسل احدکم فلیستبر (رواہ ابوداؤد والنسائی)

اللہ تعالیٰ شرم و حیا والا ہے اور پردے کو پسند فرماتا ہے۔ لہذا جب تم میں سے کوئی غسل کرے تو پردے کے اندر کرے۔ مرقاة المفاتیح میں ہے کہ اللہ تعالیٰ کا علم گرچہ مستور و غیر مستور دونوں کو محیط ہے لیکن وہ شرم و حیا والے مستور کو ایسی حالت میں دیکھتا ہے جس کا ادب تقاضا کرتا ہے بخلاف غیر مستور کے۔ اور دونوں کے دیکھنے میں بڑا فرق ہے۔ (بانہ تعالیٰ وان احاطہ علمہ بہما الا انہ یرى المستور علی حالة تقتضی الادب و شتان ما بینہما) اگر کوئی یہ کہے کہ حدیث میں فرمایا گیا لعن ذوات القبور (مسند احمد ترمذی ابن ماجہ مشکوٰۃ باب زیارة القبور) کہ قبروں کی زیارت کرنے والی عورتوں پر لعنت کی گئی ہے تو اس کا جواب یہ ہے کہ امام ترمذی نے خود ہی اس حدیث کی وضاحت ان الفاظ سے کر دی ہے۔ قدر ای بعض اهل العلم ان هذا كان قبل ان یرخص النبی صلی اللہ علیہ وسلم فی زیارة القبور فلما رخص دخل فی رخصة الرجال والنساء وقال بعضهم کره زیارة القبور للنساء لقلۃ صبرهن و لشدة جزعهن۔ بعض اہل علم کا اس حدیث کے بارے میں موقف یہ ہے کہ حضور صلی اللہ علیہ وسلم نے قبروں کی زیارت کی جو رخصت عطا فرمائی ہے یہ حدیث اس سے پہلے کی ہے (کیونکہ پہلے مردوں عورتوں دونوں کو منع کیا گیا تھا) اور جب اجازت فرمائی تو سب کے لئے اجازت ہو گئی اب ت بعض نے عورتوں کے لئے زیارت قبور کو اس لیے مکروہ کہا ہے کہ ان میں صبر کی کمی ہوتی ہے اور جزع و فزع کرنے کا زیادہ امکان ہوتا ہے۔

ہزار ہا ملائکہ کو ان کے سامنے صفت بستہ دیکھا:

عالم برزخ کتاب میں قاری طیب صاحب اشرف علی تھانوی صاحب کے بارے میں لکھتے ہیں:

”حضرت تھانوی وفات سے تقریباً دو سال قبل دانت درست کرانے کے

لئے لاہور تشریف لے گئے تو واپسی سے ایک دن قبل لاہور کے قبرستانوں

کی زیارت کے لئے بھی نکلے سلاطین کی قبروں پر بھی گئے اور مساکین کی قبریں بھی دیکھیں۔ فاتحہ پڑھی ایصالِ ثواب کیا۔ اس سلسلہ میں حضرت علی ہجویری معروف بہ داتا گنج بخش رحمۃ اللہ علیہ کے مزار پر پہنچ کر دیر تک مراقب رہے۔

وصل صاحب مرحوم بلگرامی ساتھ تھے اور انہوں نے ہی یہ واقعہ مجھ سے تھانہ بھون میں بیان فرمایا تھا کہ داتا گنج بخش کے مزار سے لوٹتے ہوئے فرمایا کہ کوئی بہت بڑے شخص معلوم ہوتے ہیں۔ میں نے ہزار ہا ملائکہ کو ان کے سامنے صف بستہ دیکھا۔ اور یہ بھی فرمایا کہ سلاطین کے مزاروں پر پہنچا تو انہیں مساکین کی صورت میں دیکھا کہ جیسے کوئی پرسانِ حال نہ ہو اور مساکین کو سلاطین کی صورت میں پایا وغیرہ۔“ ص ۲۴

مزید لکھتے ہیں کہ ”اسلاف کرام کے زمانہ کے ہزاروں واقعات اس قسم کے کتابوں میں موجود ہیں حضرت شیخ عبدالعزیز دباغ نے اپنے ملفوظات موسوم بہ الابریز میں کتنے ہی ایسے مکاشفات ظاہر فرمائے ہیں جن سے برزخ کے حالات اور مقامات عیاں ہو جاتے ہیں بہر حال کشف انکشاف ایک مستقل ذریعہ کشف قبور ہے جو سلف سے خلف تک پایا جا رہا ہے۔“

قبروں والے سنتے بھی ہیں

مسلمان تو مسلمان کافروں کا مرنے کے بعد سننا بھی کئی احادیث سے ثابت ہے جیسا کہ صحیح بخاری میں ہے کہ حضور صلی اللہ علیہ وسلم نے بدر میں مارے جانے والے کافروں کو قلب بدر میں جھانک کر فرمایا: اهل وجدتم ما وعد ربکم حقا۔ کیا تم نے اپنے رب کا وعدہ سچا پایا؟ عرض کیا گیا: حضور! آپ مردوں کو پکار رہے ہیں (کیا یہ سنتے ہیں۔ فرمایا: ما انتم باسمع منهم ولكن لا یجیبون۔ تم ان سے زیادہ نہیں سنتے لیکن یہ جواب نہیں دے سکتے (جو تمہیں سنائی دے سکے) صحیح بخاری کی ایک اور

حدیث ہے جس میں حضور علیہ السلام نے فرمایا: جب لوگ مردے کو دفن کر کے واپس لوٹتے ہیں۔ انہ لیسمع قرع نعالہم تو مردہ ان کے جوتوں کی آہٹ کو بھی سنتا ہے۔

☆ ابن ابی الدنیا اور بیہقی نے حضرت ابو ہریرہ رضی اللہ عنہ سے موقوفاً روایت کی

ہے آپ نے فرمایا: اذا مر الرجل بقبر يعرفه فسلم عليه رد عليه السلام

وعرفه واذا بقبر لا يعرفه فسلم عليه رد عليه السلام ای ولم يعرفه

(مرقات باب زیارة القبور) جب بھی کوئی شخص کسی جان پہچان والے کی قبر کے پاس سے

گزرتے ہوئے سلام کرتا ہے تو قبر والا اس کے سلام کا جواب دیتا ہے اور اسے پہچانتا

بھی ہے اور اگر قبر والے کو نہ پہچانتا ہو پھر بھی اس کو سلام کہے تو وہ قبر والا اس کے سلام کا

جواب دیتا ہے یعنی پہچانے بغیر ہی۔

جب یہ حال عام شخص کا ہے تو پاکان امت کا حال آپ خود معلوم کر سکتے ہیں۔

ایصال ثواب کا مسئلہ

اس بارے میں اہل سنت کے تمام ائمہ کا اتفاق ہے کہ زندوں کی دعا و ایصال

ثواب سے فوت شدگان کو فائدہ پہنچتا ہے۔ حضور علیہ السلام کا فرمان عالی شان حضرت

عوف بن مالک رضی اللہ عنہ روایت فرماتے ہیں: آپ (صلی اللہ علیہ وسلم) نے ایک

میت پہ نماز جنازہ میں یہ دعا کی جس کو میں نے یاد کر لیا۔ اے اللہ! اس کو بخش دے اور

اس پر رحم فرما اور اس کو عاقبت دے اور اس کی مہمانی باعزت فرما اور اس کی قبر کو وسیع

فرما دے اور اس کو پانی اور برف اور اولوں سے دھو دے اور اس کو گناہوں سے اس

طرح صاف کر دے جس طرح تو نے سفید کپڑے کو میل سے صاف کر رکھا ہے اور اس

کو اس کے گھر کے بدلے میں اس سے بہتر گھر عطا فرما اور اس کے اہل سے بہتر اہل

اور اس کی بیوی سے بہتر بیوی عنایت فرما اور اس کو جنت میں داخل فرما اور عذاب قبر و

عذاب جہنم سے اس کو اپنی پناہ میں رکھ۔

اس دعاء نبوی کو سن کر حضرت عوف بن مالک کہتے ہیں کہ مجھ کو یہ تمنا ہو گئی کہ کاش

اس میت کی جگہ میری میت ہوتی۔ (مشکوٰۃ جلد ۱ ص ۱۲۵)

اس مسئلہ میں پاکانِ امت کی آراء

☆ حضرت ابو امامہ رضی اللہ تعالیٰ عنہ فرماتے ہیں: میں نے حضرت انس رضی اللہ تعالیٰ عنہ کو دیکھا کہ وہ حضور نبی صلی اللہ تعالیٰ علیہ وسلم کی قبر انور کے پاس آ کر اس طرح کھڑے ہوتے کہ میں سمجھتا تھا کہ نماز شروع کر دی ہے پھر وہ سلام عرض کرتے اور واپس لوٹ جاتے۔ (احیاء العلوم جلد ۳ ص ۴۱۷)

☆ حضرت ابو ہریرہ رضی اللہ تعالیٰ عنہ بیان فرماتے ہیں: جو مسلمان کسی مسلمان کی قبر پر گزرے اور سلام کرے تو دنیا میں اس سے جان پہچان رہی ہو یا نہ رہی ہو ہر حال میں قبر والا اس کے سلام کو سنتا ہے اور اس کے سلام کا جواب بھی دیتا ہے۔

(احیاء العلوم جلد ۳ ص ۴۱۷)

☆ حضرت نافع رضی اللہ تعالیٰ عنہ تابعی بزرگ ہیں اور علم حدیث و فن قرأت کے ایک عظیم استاد ہیں۔ یہ کہتے ہیں کہ میں نے سینکڑوں مرتبہ سے زیادہ دیکھا ہے کہ حضرت عبداللہ بن عمر صحابی رضی اللہ تعالیٰ عنہما روضہ اقدس پر حاضر ہوتے اور رسول اللہ صلی اللہ تعالیٰ علیہ وسلم اور حضرت ابو بکر و حضرت عمر رضی اللہ تعالیٰ عنہما کو سلام کرنے کے گھر واپس جایا کرتے تھے۔ (احیاء العلوم جلد ۳ ص ۴۱۷)

☆ حضرت بشر بن منصور علیہ الرحمۃ بہت ہی عظیم المرتبت محدث اور عبادت و ریاضت اور زہد و تقویٰ میں بھی بہت اونچا مقام رکھتے ہیں۔ روزانہ پانچ سو رکعت نوافل اور ہر تیسرے دن قرآن مجید ختم کرنا ان کا معمول تھا۔ ۱۸۰ھ میں ان کا وصال ہوا۔ ان کا بیان ہے کہ طاعون (پلیگ) کے زمانے میں ایک آدمی روزانہ قبرستان جایا کرتا تھا اور جنازوں پر نماز پڑھ کر گھر آتا تھا۔ پھر شام کو قبرستان جا کر یہ دعا مانگتا تھا: اللہ تعالیٰ تم لوگوں کی وحشت کا مونس بنائے اور تمہاری غربت پر رحم فرمائے اور تمہاری نیکیوں کو قبول فرمائے۔ اس آدمی کا بیان ہے کہ میں ایک شام کو قبرستان نہیں گیا تو رات

کو میں نے خواب دیکھا کہ ایک کثیر جماعت میرے پاس آئی اور جب میں نے ان لوگوں سے پوچھا کہ کس ضرورت سے آپ لوگ میرے پاس آئے ہیں تو ان لوگوں نے بتایا کہ روزانہ تمہاری دعائیں ہمارے پاس آیا کرتی تھیں لیکن ایک دن تمہاری دعاؤں کا ہدیہ ہم لوگوں کے پاس نہیں آیا اس کی کیا وجہ ہے؟ اس خواب کے بعد کبھی میں نے قبرستان جا کر دعائیں مانگنا نہیں چھوڑا۔ (احیاء العلوم جلد ۲ ص ۴۱۷)

دفن کے بعد قبر پہ سورہ بقرہ کی ابتدائی اور آخری آیات پڑھنا

علی بن موسیٰ حداد فرماتے ہیں: میں امام احمد بن حنبل علیہ الرحمۃ کے ساتھ ایک جنازہ میں گیا اور محمد بن قدامہ جوہری بھی ہمارے ہمراہ تھے۔ جب میت دفن ہو گئی تو ایک نابینا قبر کے پاس قرآن مجید پڑھنے لگا تو امام احمد بن حنبل نے اس سے کہا: اے فلاں: قبر کے پاس قرآن مجید پڑھنا بدعت ہے پھر جب ہم لوگ قبرستان سے باہر آئے تو محمد بن قدامہ جوہری نے امام احمد بن حنبل سے کہا: آپ مبشر بن اسمعیل حلبی کے بارے میں کیا کہتے ہیں؟ تو امام احمد بن حنبل نے کہا: وہ قابل بھروسہ اور ثقہ محدث ہیں۔ محمد بن قدامہ نے پوچھا: وہ حدیث میں آپ کے استاد بھی ہیں؟ امام احمد بن حنبل نے کہا: جی ہاں تو محمد بن قدامہ نے کہا: مجھے مبشر بن اسمعیل حلبی نے خبر دی کہ عبدالرحمن بن علاء بن لجاج اپنے باپ سے روایت کرتے ہیں کہ انہوں نے وصیت کی تھی کہ دفن کے بعد میرے سر ہانے سورہ بقرہ کی ابتدائی اور آخری آیتیں پڑھی جائیں اور انہوں نے کہا: میں نے ابن عمر کو (ایسی) وصیت کرتے سنا ہے۔ یہ سن کر امام احمد بن حنبل نے علی بن موسیٰ حداد کو بھیجا کہ جا کر اس نابینا سے کہہ دو کہ وہ قبر کے پاس قرآن مجید پڑھا کرے۔ (احیاء العلوم ج ۲ ص ۴۱۸)

☆ حضرت محمد بن احمد مروزی علیہ الرحمۃ فرماتے ہیں: میں نے امام احمد بن حنبل کو یہ فرماتے ہوئے سنا ہے کہ جب تم لوگ قبرستان جاؤ تو سورہ فاتحہ اور قل هو اللہ اور قل اعوذ برب الفلق اور قل اعوذ برب الناس پڑھ کر اس کا ثواب تمام

قبرستان والوں کو پہنچا دو تو اس کا ثواب تمام قبر والوں کو پہنچ جائے گا۔

(احیاء العلوم جلد ۴ ص ۴۱۸)

حضرت ابو قلابہ علیہ الرحمۃ بہت ہی جلیل الشان محدث کبیر ہیں اور بڑے مشہور عابد بھی ہیں۔ یہ فرماتے ہیں: میں شام سے بصرہ جاتے ہوئے ”خندق“ میں اتر پڑا اور وضو کر کے میں نے دو رکعت نماز پڑھی اور ایک قبر پر سر رکھ کر سو گیا۔ پھر میں جاگا تو صاحب قبر مجھ سے شکایت کرنے لگا کہ تم نے آج کی رات مجھے تکلیف پہنچائی پھر وہ کہنے لگا کہ تم لوگ عمل کرتے ہو اور ہم عمل نہیں کرتے۔ سن لو تمہاری دو رکعتیں تمام دنیا کی چیزوں سے بہتر ہیں۔ پھر یہ کہا کہ تم جا کر دنیا والوں سے ہمارا سلام کہہ دینا اور یہ بھی کہہ دینا کہ تمہاری دعائیں پہاڑوں کے مثل عظیم بن کر ہم لوگوں کے پاس آیا کرتی ہیں۔ (احیاء العلوم جلد ۴ ص ۴۱۸)

ہم تو نہیں بدلے تم کیوں بدل گئے

ابوبکر رشیدی کہتے ہیں کہ میں نے حضرت محمد طلحی معلم کو خواب میں دیکھا تو انہوں نے فرمایا: ابوسعید صفار سے کہہ دینا کہ ہمارا تمہارا تو معاہدہ تھا کہ ہم ایک دوسرے کو نہیں بھولیں گے تو ہم تو نہیں بدلے مگر تم بدل گئے۔ میری آنکھ کھل گئی اور میں حے ابوسعید صفار سے اس خواب کا تذکرہ کیا تو انہوں نے کہا: کیا بتاؤں میں ہر جمعہ کو ان کی قبر کی زیارت کے لیے جایا کرتا تھا اور کچھ ایصال ثواب کیا کرتا تھا لیکن اس جمعہ کو میں نہیں جاسکا اسی کی ان کو مجھ سے شکایت ہو گئی ہے۔ (احیاء العلوم جلد ۴ ص ۴۲۳)

☆ حضرت بشار بن غالب نجرانی علیہ الرحمۃ فرماتے ہیں کہ میں حضرت رابعہ بصریہ عدویہ کے لئے بکثرت دعائیں مانگا کرتا تھا تو ایک دن میں نے خواب میں دیکھا کہ مجھ سے کہہ رہی ہیں: اے بشار بن غالب! تمہاری دعائیں ہدیہ کی شکل میں نور کی تھالیوں میں ریشمی رومال سے چھپا کر ہمارے پاس آیا کرتی ہیں میں نے کہا: وہ کیسے؟ انہوں نے فرمایا: یاد رکھو زندوں کی دعائیں اموات کے لیے مقبول ہو کر نور کے طباق

میں رکھ کر زینتی کپڑے کے سرپوش سے چھپا کر مردوں کے پاس لائی جاتی ہیں اور لانے والا فرشتہ کہتا ہے کہ یہ فلاں شخص کا ہدیہ ہے جو اس نے تمہارے پاس بھیجا ہے! اور رسول اللہ صلی اللہ تعالیٰ علیہ وسلم کا ارشاد ہے کہ قبر میں میت کی مثال یہ ہے کہ جیسے ڈوبنے والا فریاد کرنے والا آدمی ہر وقت قبر میں مردوں کو انتظار رہتا ہے کہ اس کے باپ یا بیٹوں یا بھائیوں یا دوستوں کی طرف سے دعاؤں اور ایصالِ ثواب (فاتحہ) کا کوئی ہدیہ اس کے پاس آئے گا اور جب ہدیہ آجاتا ہے تو اس کو دنیا بھر کی نعمت پا جانے سے بڑھ کر خوشی حاصل ہوتی ہے۔ (احیاء العلوم ج ۳ ص ۴۱۷)

ایک لاکھ پچھتر ہزار مرتبہ کلمہ شریف کا ثواب:

دارالعلوم دیوبند کے بانی مولوی قاسم نانوتوی اپنی کتاب تحذیر الناس میں لکھتے

ہیں:

”حضرت جنید بغدادی علیہ الرحمہ کے کسی مرید کا رنگ یکا یک متغیر ہو گیا، آپ نے سبب پوچھا تو برائے مکاشفہ اس نے کہا: اپنی ماں کو دوزخ میں دیکھتا ہوں، حضرت جنید نے ایک لاکھ پچھتر ہزار مرتبہ کلمہ پڑھا تھا، یوں سمجھ کر کہ بعض روایتوں میں اس قدر کلمہ کے ثواب پر وعدہ مغفرت ہے۔ اپنے جی میں اس مرید کی ماں کو بخش دیا اور اس کو اطلاع نہ کی مگر بخشتے ہی کیا دیکھتے ہیں کہ وہ نوجوان ہشاش بشاش ہے۔ آپ نے پھر سبب پوچھا، اس نے عرض کیا کہ اپنی والدہ کو جنت میں دیکھتا ہوں۔“

(تحذیر الناس ۲۸)

الغرض! فقہ حنفی کی مشہور کتاب کے حوالے پہ اکتفا کر رہا ہوں۔ اس مسئلہ کے بارے میں اگر قرآن و حدیث کی روشنی میں تفصیل دیکھنی ہو تو ہماری کتاب ”مقامِ غوثِ اعظم اعلیٰ حضرت کی نظر میں“ کا آخری حصہ ملاحظہ فرمائیں۔

الاصل هذا الباب ان الانسان له ان يجعل ثواب عبده لغيره

صلوة او صوما او صدقة او غيرها عند اهل السنة والجماعة

(بدایہ ج ۱ ص ۲۷۶ باب الحج عن الغیر)

قاعدہ کلیہ یہ ہے کہ انسان کے لئے جائز ہے کہ اپنے عمل کا ثواب اپنے
غیر کو پہنچا دے خواہ نماز ہو یا روزہ یا صدقہ یا ان کے علاوہ کوئی بھی عمل
ہو۔ یہ اہل سنت و جماعت کا مذہب ہے۔

۔ مانو نہ مانو آپ کو یہ اختیار ہے

ہم نیک و بد جناب کو سمجھائے دیتے ہیں

اب آخر میں موت کی یاد اور فکر آخرت کے موضوع پہ عربی زبان کے دو

قصیدے اعراب و ترجمہ کے ساتھ لکھے جا رہے ہیں جو کہ آخرت کے فکر مندوں کے

لئے ایک عظیم سرمایہ ہیں۔ دنیا کی حقیقت کو اعلیٰ حضرت نے کیا خوب بیان فرمایا:

۔ دنیا کو تو کیا جانے یہ بس کی گانٹھ ہے حرافہ

صورت دیکھو ظالم کی تو کیسی بھولی بھالی ہے

شہد دکھائے زہر پلائے قاتل ڈائن شوہر کش

اس مردار پہ کیا لپچایا دنیا دیکھی بھالی ہے

وہ تو نہایت ستا سودا بیچ رہے ہیں جنت کا

ہم مفلس کیا مول چکائیں اپنا ہاتھ ہی خالی ہے

مولیٰ تیرے عفو و کرم ہوں میرے گواہ صفائی کے

ورنہ رضا سے چور پہ تیری ڈگری تو اقبالی ہے

موت کی یاد میں قصیدہ (۱)

ضَيَّعْتَ عُمْرَكَ يَا مَفْرُورٌ فِي غَفْلٍ

قُمْ لِلتَّلَافِي فَاِنَّتَ الْيَوْمَ فِي مَهَلٍ

اے فریب خوردہ! تو نے غفلت میں عمر برباد کر دی، اٹھ کچھ تلافی کر کیوں
کہ آج بھی تجھے مہلت نصیب ہے۔

وَاسْتَفْرِغِ الدَّمَعَ مِمَّا فَاتَ مِنْ زَمَنِ

وَإِنْدَمَّ بِتَوْبٍ عَلَى أَيَّامِكَ الْأَوَّلِ

جو وقت ہاتھ سے نکل گیا اس پر آنسو بہا اور اپنی گزشتہ زندگی پر شرمنا کر توبہ کر

بَادِرِ إِلَى صَالِحِ الْأَعْمَالِ مُجْتَهِدًا

فَالنَّجْحُ فِي الْجَهْدِ وَالْحِرْمَانُ فِي الْكَسَلِ

کمر ہمت باندھ کر اعمالِ صالحہ کی جانب سبقت کر کیونکہ محنت میں کامیابی
ہے اور کسلمندی کا انجام محرومی ہے۔

كُنْ لَا مَحَالَةَ فِي الدُّنْيَا كَمُفْتَرِبٍ

عَلَى رَجِيلٍ دَنَا أَوْ عَابِرِ السُّبُلِ

دنیا میں ایسا رہ گویا تو سفر کے لئے پابرکاب ہے بلکہ راستہ سے گزر رہا ہے۔

دَارُ الْخُلُودِ مَقَامًا دَارُ الْخِرَّةِ

إِنَّ الْإِقَامَةَ فِي الدُّنْيَا إِلَى أَجَلٍ

ہمیشہ کی اقامت گاہ تو صرف آخرت ہے دنیا میں قیام تو صرف میعاد
مقررہ تک ہے

وَكُلُّ مَنْ حَلَّ فِي الدُّنْيَا فَمُرْتَحِلٌ

يَوْمًا لِيُنزِلَهُ فِي إِثْرٍ مَرْتَحِلٌ

دنیا میں جتنے لوگ آئے انہیں یکے بعد دیگرے اپنی منزل کی طرف کوچ کرنا ہے۔

هَلَّا اِعْتَبَرْتَ فِكْمَ حَلُّوْا وَكَمْ رَحَلُوْا

وَ اِنَّمَا النَّاسُ فِي حِلٍّ وَّمُرْتَحِلٍ

یہاں کتنے آئے اور کتنے چلے گئے مگر تجھ کو کچھ بھی عبرت نہ ہوئی؟ اور یہاں تو جو بھی آیا کوچ کرنے کو آیا

اِذَا تَجَّهْتُمْ اَمْرًا لَا مَرَدَّ لَهُ

لَمْ يُغْنِ عَنْكَ اِقْتِنَاءُ الْمَالِ وَالْخَوَلِ

جب تجھے وہ حادثہ (موت) پیش آئے گا جس کو کوئی ٹال نہیں سکتا تو مال و دولت اور حشم و خدم تجھے کچھ بھی کام نہ آئینگے۔

يَقُوْمُ عَنْكَ الْاَطْبَا وَالصَّدِيْقُ اِذَا

وَقَدْ طَوَّوْا صُحُفَ التَّدْبِيْرِ وَالْحِيَلِ

اس وقت حکیم ڈاکٹر اور دوست احباب (تجھے بچانے کی) ساری تدبیریں ختم کر کے تیرے پاس سے اٹھ کھڑے ہوں گے۔

فِيْذِرْجُوْنَكَ فِي الْاَكْفَانِ مُتَزَعًا

عَنْكَ الْثِيَابُ مِنَ الْاَبْرَادِ وَالْحُلَلِ

تیرے جسم سے لباسِ فاخرہ اتار کر تجھے کفن کی چادروں میں لپیٹ دیں گے۔

وَيُوْدِعُوْنَكَ تَحْتَ الْاَرْضِ مُنْفَرِدًا

وَيَتْرُوْنَكَ مَحْجُوْبًا مِنَ الْمَقَلِ

تجھے زمین کی تہہ میں تنہا چھوڑ دیں گے اور نظروں سے اوجھل کر دیں گے۔

وَقَائِلٍ مِنْهُمْ قَدْ كَانَ خَيْرًا اَبٍ

وَقَائِلٍ مِنْهُمْ قَدْ كَانَ خَيْرًا وَّلِيٍّ

کوئی کہے گا بڑا اچھا باپ تھا، کوئی کہے گا بڑا اچھا دوست تھا۔

وَقَائِلٍ قَدْ جَبَّاهُ اللَّهُ مَغْفِرَةً

وَقَائِلٍ طَابَ فِي الدُّنْيَا مِنَ الرَّجُلِ

کوئی کہے گا، اللہ مغفرت فرمائے، کوئی کہے گا دنیا میں بڑی اچھی گزار گیا۔

فَبَعْدَ ذَلِكَ لَا يَدْرُونَ مَا فَعَدُوا

وَهُمْ فِي اِقْتِسَامِ الْاِرْثِ بِالْجَدَلِ

اور اس (زبانی جمع خرچ) کے بعد انہیں یہ بھی خبر نہ ہوگی کہ کون چلا گیا ان

کی ساری توجہ میراث کی تقسیم میں لڑنے مرنے پر لگی ہوگی۔

وَبَعْضُهُمْ مَعَ بَعْضٍ فِي مُخَاصَمَةٍ

وَأَنَّهُمْ لَبِيْنَ مَنْصُورٍ وَمُنْخَذِلِ

وہ ایک دوسرے سے خصومت اور مقدمہ بازی کریں گے اور پھر کوئی جیت

گیا، کوئی ہار گیا ہوگا۔

وَيَأْخُذُونَ قَرِيْبًا فِي مَعَايِشِهِمْ

لَا يَذْكُرُونَكَ فِي خِلْوٍ وَمُخْتَفِلِ

اور پھر بہت جلد پیٹ کے دھندے میں لگ جائیں گے وہ تجھے خلوت و

جلوت میں کبھی یاد نہیں کریں گے۔

يَسَائِهَا الْغَيْرُ لَا تَغْرُرُكَ صُحْبَتُهُمْ

خَيْرُ الْمَصَاحِبِ عِنْدِي صَالِحُ الْعَمَلِ

ارے دھوکہ میں پڑے ہوئے ان کی مصاحبت سے دھوکہ نہ کھا، سب سے

اچھا مصاحب نیک عمل ہے۔

فِيْمَ التَّفَافُلِ وَالْاَيَّامِ دَائِرَةَ

فِيْمَ التَّكَاسُلِ وَالْاَحْوَالِ فِي حَوْلِ

دن گزر رہے ہیں آخر یہ غفلت کیوں ہے؟ حالات بدل رہے ہیں تو پھر
ستی و کسمندی کیسی؟

فِيمَ الْعَوِيلِ لَدَى دَارٍ خَلَّتْ وَ عَفَتْ

فِيمَ الْبُكَاءِ عَلَى الْاِثَارِ وَالطَّلَلِ

ایسے گھر پر کیا رونا اور فریاد کرنا جو خالی ہو گیا اور جس کے نشان مٹ گئے
اور یادگاروں اور کھنڈروں پر نوحہ و بکا کیسا؟

فِيمَ التَّصَابِي وَ اَيَّامِ الصِّبَا غَبَرَتْ

فِيمَ النَّسِيْبُ وَ لَا اَبَانَ لِلْغَزَلِ

بچپن کا دور گزر چکا پھر یہ بچپنا کیسا؟ غزل گوئی کا وقت بیت گیا پھر یہ شعرو
شاعری کیسی؟

وَ كَيْفَ تَلْعَبُ وَ الْخَمْسُونَ قَدْ كَمَلَتْ

وَ كَيْفَ تَلْهُو وَ نَارُ الشَّيْبِ فِي شُعْلِ

پچاس سال کی عمر ہو چکی پھر کھیل کود کا کیا مطلب؟ سر سفید ہو چکا تو پھر
اس کھیل تماشے کے کیا معنی؟

فَدَعُ ذِكْرَ لَيْلِي وَ لَيْلِي وَ اَزْدِيَارِهِمَا

ثُمَّ ارْتَحَالِهِمَا مِنْ هَذِهِ الْحَالِ

لیلیٰ و لیلیٰ ان کے وصال اور ہجر و فراق کے تذکروں کو اب جانے دے۔

تِلْكَ الصَّوَابِي وَ اِنْ اَخْلَصْنَ خُلَّتْهَا

وَ اَللّٰهُ لَسَنَ بِرِيْضَاتٍ مِّنَ الدَّخْلِ

یہ بتان بے وفا خواہ کتنا ہی خلوص و محبت جنائیں مگر واللہ یہ کھوٹ سے خالی نہیں۔

حُبُّ الْحَبَائِبِ حِرْمَانٌ وَ مَنَعَةٌ

فَالضَّرْوُ عَاقِبَةُ تَلْشَارِبِ التَّحْلِ

ان نازتینوں کی محبت سراپا بد نصیبی و ندامت ہے، نشہ شراب کا انجام بدستی و
مدہوشی کے سوا اور کیا ہے؟

إِبْرًا إِلَى كُلِّ حِبِّ مِنْ مَحَبَّتِهِ

وَتَقِي بِحُبِّ رَسُولِ اللَّهِ وَاتَّكِلْ

ہر محبوب کی محبت سے دستبردار ہو کر حضرت رسول اللہ صلی اللہ علیہ وسلم سے

رشتہ الفت استوار کر اور اسی پر بھروسہ کر

هُوَ الَّذِي حُبُّهُ قَوْزٌ وَمَكْرَمَةٌ

وَحُبُّهُ آيَةُ الْإِيمَانِ فَاتَّكِمِلْ

آپ (صلی اللہ علیہ وسلم) کی محبت کامیابی عزت و کرامت اور علامت

ایمان ہے اس کی تکمیل کر۔

وَحُبُّهُ الْعُرْوَةُ الْوُثْقَى لَا انفِصَامَ لَهَا

وَلَا انفِصَامَ لِحَبْلِ مِنْهُ مُتَّصِلٌ

اور آپ (صلی اللہ علیہ وسلم) کی محبت وہ مضبوط حلقہ ہے جو ٹوٹ نہیں سکتا

اور جو رشتہ آپ (صلی اللہ علیہ وسلم) سے وابستہ ہو وہ پکا ہے۔

يَا حَبَّذَا حُبُّهُ أَنْسُ لِمَنْفَرِدٍ

ذُخْرٌ لِمُدَّخِرٍ إِذْ لِمُنْتَقِلٍ

سبحان اللہ! آپ (صلی اللہ علیہ وسلم) کی محبت انسان کے لئے سامان

انیت ہے ذخیرہ اندوز کے لئے بہترین ذخیرہ اور رعام سفر کے لئے

توشہ ہے۔

الْمَرْءُ مَعَ مَنْ أَحَبَّ الشُّكْرُ لِقَائِهِ

وَذَلِكَ وَعْدٌ بِلاَ خُلْفٍ وَلَا خَطَلٍ

اس ذات عالی کا احسان سمجھو جس نے فرمایا آدمی اسی کے ساتھ ہوگا جس

سے محبت کی، یہ قطعی وعدہ ہے جس میں کوئی دغدغہ نہیں۔

أَحِبُّهُ وَلِذَا أَرْجُو شَفَاعَتَهُ

إِنَّ الْمُحِبَّ مِنَ الْمَحْبُوبِ فِي أَمَلٍ

مجھے آپ (صلی اللہ علیہ وسلم) سے محبت ہے اسی بناء پر آپ صلی اللہ علیہ وسلم کی شفاعت کا امیدوار ہوں، محبت کو محبوب سے امید ہوتی ہے۔

سِينُ السَّلَامِ لَهَا الْأَسْنَانُ بِاسْمَةِ

فَأَضْحَكَ اللَّهُ سِنَّ السِّينِ لِلْقَبْلِ

سین، سلام کے دانت کھل رہے ہیں اللہ تعالیٰ اس سین کے دانتوں کو ہمیشہ مسکراتا رکھے۔

شُغِلَ الصَّلَاةُ عَلَيْهِ وَالسَّلَامُ كَفَى

فَبَارَكَ اللَّهُ لِي فِي ذَلِكَ الشُّغْلِ

آپ (صلی اللہ علیہ وسلم) پر درود و سلام بھیجنے کا شغل کافی ہے۔ اللہ تعالیٰ میرے اس شغل میں برکت دے۔

يَا رَبِّ صَلِّ وَسَلِّمْ دَائِمًا أَبَدًا

عَلَى نَبِيِّكَ طَه سَيِّدِ الرُّسُلِ

اے اللہ! ہمیشہ ہمیشہ صلوٰۃ و سلام نازل فرما اپنے نبی طہ سید المرسلین صلی اللہ علیہ وسلم پر

موت کی یاد میں قصیدہ (۲)

لَيْسَ الْغَرِيبُ غَرِيبَ الشَّامِ وَالْيَمَنِ

إِنَّ الْغَرِيبَ غَرِيبُ اللَّحْدِ وَالْكَفَنِ

شام و یمن کا مسافر درحقیقت مسافر نہیں، البتہ گور و کفن کا مسافر واقعہً مسافر ہے۔

لَا تَنْهَرَنَّ غَرِيبًا حَالَ غُرَيْبِهِ

الدَّهْرُ يَنْهَرُهُ بِالذُّلِّ وَالْمِحَنِ

کسی اجنبی مسافر کو بحالت غربت ہرگز نہ جھڑکؤ، زمانہ نے اسے ذلت و مشقت کے ساتھ خود ہی جھڑک رکھا ہے۔

إِنَّ الْغَرِيبَ لَهُ حَقٌّ لِّغُرَيْبِهِ

عَلَى الْمُقِيمِينَ فِي الْأَوْطَانِ وَالسَّكَنِ

اجنبی مسافر کا حق ہے ان لوگوں پر جو اپنے گھر اور وطن میں اقامت پذیر ہیں۔

سَفَرِيْ غَرِيبٌ وَزَادِيْ لَنْ يُبَلِّغَنِيْ

وَقُوَّتِيْ ضَعْفَتْ وَالْمَوْتُ يَطْلُبُنِيْ

میرا سفر ان دیکھے راستوں کا ہے میرا زاد سفر منزل تک پہنچنے کے لئے ناکافی ہے میری قوت کمزور ہو چکی اور موت میری تلاش میں ہے۔

وَلِيْ بَقَايَا ذُنُوبٍ لَّسْتُ أَعْلَمُهَا

اللَّهُ يَعْلَمُهَا فِي السِّرِّ وَالْعَلَنِ

اور میرے پاس گناہوں کا انبار ہے جو خود میرے علم میں بھی نہیں مگر اللہ تعالیٰ ان کے پوشیدہ و ظاہر کو خوب جانتا ہے۔

مَا أَحْلَمَ اللَّهُ عَنِّي حَيْثُ أَمَهَلَنِي

وَقَدْ تَمَادَيْتُ فِي ذَنْبِي وَيَسْتُرُنِي

اللہ تعالیٰ کس قدر حلیم ہے کہ ان گناہوں کے باوجود مجھے مہلت دے رہا ہے اور میں مسلسل گناہ کئے جا رہا ہوں اور وہ میری پر وہ پوشی فرما رہا ہے۔

تَمُرُّ سَاعَاتُ أَيَّامِي بِالْأَتَمِّ

وَلَا بَگَاءٍ وَلَا خَوْفٍ وَلَا حَزَنٍ

میری زندگی کے لمحات ندامت و گریہ اور خوف و حزن کے بغیر گزر رہے ہیں۔

أَنَا الَّذِي يُغْلِقُ الْأَبْوَابَ مُجْتَهِدًا

عَلَى الْمَعَاصِي وَعَيْنُ اللَّهِ تَنْظُرُنِي

میں وہی ہوں کہ گناہ کرتے ہوئے مکان کے دروازے اچھی طرح بند کر لیتا ہوں حالانکہ اللہ کی آنکھ مجھے تب بھی دیکھ رہی ہوتی ہے۔

يَا زَلَّةً كُتِبَتْ فِي غَفْلَةٍ ذَهَبَتْ

يَا حَسْرَةً بَقِيَتْ فِي الْقَلْبِ تُحْرِقُنِي

آہ! کتنی لتزشیں غفلت میں سرزد ہو کر داستان ماضی بن گئیں اور کتنی حسرتیں دل میں اٹک کر میرے لئے آتش سوزاں بن گئیں۔

دَعْنِي أَنْوَحُ عَلَى نَفْسِي وَأَنْدُبُهَا

وَأَقْطَعُ الدَّهْرَ بِالتَّفْكِيرِ وَالْحَزَنِ

مجھے چھوڑ دو کہ میں اپنے نفس پر نوحہ کروں اور زندگی فکر و غم میں بسر کروں۔

كَأَنِّي بَيْنَ تِلْكَ الْأَهْلِ مُنْطَرِحٍ

عَلَى الْفِرَاشِ وَأَيْدِيهِمْ تُقَلِّبُنِي

وہ منظر گویا میری آنکھوں کے سامنے ہے کہ میں بستر مرگ پر اہل و عیال کے درمیان بیجان پڑا اور ان کے ہاتھ مجھے کروٹیں دلاتے ہیں۔

كَأَنِّي وَخَوْلِي مَنْ يَنُوحُ وَمَنْ

يَكِي عَلَيَّ وَيَنعَانِي وَيَتَدُنِي

ہاں وہ منظر بھی گویا سامنے ہے کہ میرے گرد نوحہ گروں کی بھیڑ ہے میری

موت کا اعلان ہو رہا ہے اور مجھے مردہ حالت میں پکارا جا رہا ہے۔

وَقَدْ اتَّوَبَ بِالطَّبِيبِ كَيْ يُعَالَجَنِي

وَلَمْ أَرَ الطَّبِيبَ الْيَوْمَ يَنْفَعُنِي

میرے علاج معالجہ کے لئے طبیب کو بلایا گیا لیکن آج طبیب کی چارہ

گری میرے کس کام آئیگی؟

سَتَخْرُجُ الرُّوحُ مِنِّي فِي تَفْرِغِهَا

وَصَارَ رَيْقِي مُرًا حِينَ خَرُّ غَرْنِي

نزع کے وقت میری روح نکل جائے گی اور غرہ کے وقت لعاب وہن

تلخ ہو جائے گا۔

وَأَشْتَدُّ نَزْعِي وَصَارَ الْمَوْتُ يَجِدُ بِهَا

مِنْ كُلِّ عَرَقٍ بَلَاءٌ رَفِئِي وَلَا هَوْنَ

یوقت نزع مجھ پر شدت کے پہاڑ ٹوٹ پڑے اور موت بغیر کسی رورعایت

کے رگ دریشہ سے روح کو کھینچنے لگی۔

وَسُئِلَ رُوحِي وَظَلَّ الْجِسْمُ مُنْطَرِحًا

بَيْنَ الْأَهَالِي وَآيَدِيهِمْ تَقَلُّبِي

لیجے روح نکال لی گئی اور میرا جسم اہل و عیال کے درمیان بے حس و حرکت

پڑا ہے اور ان کے ہاتھ مجھے الٹ پلٹ رہے ہیں۔

وَعَمَّضُونِي وَشَدُّوا الْحَلْقَ وَأَنْصَرَفُوا

بَعْدَ الْإِيَّاسِ وَجَدُّوا فِي شَرَى الْكَفَنِ

گھر کے لوگوں نے میری آنکھیں بند کر دیں، جیڑوں پر کپڑا باندھ دیا اور
مایوسی کے بعد جا کر فوراً کفن خریدنے لگے۔

وَصَارَ مَنْ كَانَ أَحَبَّ النَّاسِ فِي عَجَلٍ

نَحْوَالْمُغْسِلِ يَأْتِينِي لِيُغْسِلَنِي

جو شخص مجھے سب سے زیادہ محبوب تھا وہ بڑی جلدی سے غسل دینے والے
کی طرف لپکا تا کہ وہ مجھے آ کر غسل دے۔

وَأَضْجَعُونِي عَلَى الْأَوْاحِ مُنْطَرِحًا

وَقَامَ فِي الْحَالِ مِنْهُمْ مَنْ يُغْسِلَنِي

مجھے تختہ میت پر لٹا کر کچھ لوگ مجھے فوراً غسل دینے لگے۔

وَأَسْكَبَ الْمَاءَ مِنْ فَوْقِي وَغَسَّلَنِي

غُسْلًا ثَلَاثًا وَنَادَى الْقَوْمَ بِالْكَفَنِ

میرے اوپر پانی ڈالا تین بار غسل دیا اور لوگوں کو آواز دی، کفن لاؤ۔

وَالْبُسُونِي ثِيَابًا لَا كِمَامَ لَهَا

وَصَارَ زَادِي حُنُوطِي حِينَ حَنَطَنِي

اور مجھے بغیر آستینوں کے چند کپڑے پہنا دیئے اور کانہ رگ دیا، لیجئے یہی

کانہ میرا توشہ سفر ٹھہرا۔

وَأَخْرَجُونِي مِنَ الدُّنْيَا فَوَا أَسْفَا

عَلَي رَحِيلٍ بِلا زَادٍ يُبْلِغُنِي

اور اب انہوں نے مجھے دنیا سے نکال دیا، ہائے افسوس! سفر پر جا رہا ہوں

مگر نہ توشہ ہے نہ زادراہ۔

وَحَمَلُونِي عَلَى الْأَكْنَفِ أَرْبَعَةً

مِنَ الرِّجَالِ وَخَلْفِي مَنْ يُشْتَعِنِي

اور چار آدمیوں نے مجھے کندھوں پر اٹھالیا باقی لوگ مجھے رخصت کرنے کے لئے پیچھے ہوئے۔

وَقَدَّمُونِي إِلَى الْمَحْرَابِ وَأَنْصَرَفُوا

خَلْفَ الْإِمَامِ وَصَلَّى ثُمَّ وَدَّعَنِي

مجھے جنازہ گاہ میں لائے لوگ امام کے پیچھے صف آراء ہوئے اور اس نے جنازہ پڑھ کر مجھے رخصت کر دیا۔

صَلُّوا عَلَيَّ صَلَاةَ لَا رُكُوعَ لَهَا

وَلَا سَجُودَ لَعَلَّ اللَّهَ يَرْحَمَنِي

مجھ پر ایسی نماز پڑھی جس میں نہ رکوع ہے نہ سجود شاید کہ اللہ تعالیٰ مجھ پر رحمت فرمائے۔

وَأَنْزَلُونِي إِلَى قَبْرِي عَلَى مَهَلٍ

وَقَدَّمُوا وَاحِدًا مِنْهُمْ لِيُلْحِدَنِي

اور آہستہ سے مجھے قبر میں اتار دیا اور ایک شخص کو آگے بڑھایا کہ مجھے حد میں رکھ دے۔

وَكَشَفَ الثَّوْبَ عَنِّي وَجْهِي لِيَنْظُرَنِي

وَأَسْبَلَ الدَّمَعَ مِنْ عَيْنِي وَقَبَّلَنِي

اس نے آخری دیدار کے لئے میرا منہ کھولا آنکھوں سے آنسو بہائے اور مجھے چوما۔

وَفِي ظِلَامَاتِ قَبْرِي لَا أُمِّي وَلَا أَحَدٌ

وَلَا أَبِي وَلَا آخٌ مَن يُرْتَسِنِي

اور میری تاریک قبر میں نہ میری ماں ہے نہ باپ نہ بھائی نہ کوئی اور جو میرا دل بہلائے۔

وَهَالِنِي إِفْرَاتٌ عَيْنَايَ إِذْ نَظَرْتُ
 مِنْ هَوْلٍ مُطَّلَعٍ إِذْ كَانَ اغْفَلَنِي
 یہ تنہائی یہ تاریکی اور یہ وحشت ہی کیا کم آفت تھی کہ اچانک میری
 آنکھوں نے ایک ہولناک منظر دیکھا۔

مِنْ مُنْكَرٍ وَنَكِيرٍ مَا أَقُولُ لَهُمْ؟
 قَدْ هَالَنِي أَمْرُهُمْ جِدًّا فَافْرَعَنِي
 منکر نکیر نمودار ہوئے ہائے اللہ! میں ان کو کیا کہوں ان کی ہولناکی نے تو
 میرے ہوش و حواس گم کر دیئے۔

وَأَقْعُدُونِي وَجَعَلُوا فِي سُؤَالِهِمْ
 مَالِي سِوَاكَ إِلَهِي مَنْ يُخْلِصُنِي
 انہوں نے مجھے بٹھالیا اور سختی سے جواب طلبی کرنے لگے بارالہا! تیرے سوا
 میرا کوئی نہیں جو مجھے اس منحصر سے نجات دلائے۔

فَأَمِنُنْ عَلَيَّ بِعَضْوِ مَنِّكَ يَا أَمَلِي
 أَمِنُنْ عَلَيَّ تَارِكِ الْأَوْلَادِ وَالْوَطَنِ
 اے میری امید! عفو و درگزر کے ساتھ مجھ پر احسان کر یعنی اس غریب
 مسافر پر احسان کر جو اہل و عیال اور وطن سب کچھ پیچھے چھوڑ آیا۔

تَقَاسَمُوا أَهْلِي الْمِيرَاثِ وَأَنْصَرَفُوا
 وَصَارَ وَزْرِي عَلَيَّ ظَهْرِي يُثْقَلُنِي
 گھر کے لوگ واپس جا کر میری میراث بانٹنے لگے اور گناہوں کے بوجھ
 کی گرانباری میری پشت پر آ پڑی۔

وَاسْتَبَدَلْتُ زَوْجَتِي بَعْلًا لَهَا بَدَلِي
 وَحَكَمْتُهُ فِي الْأَمْوَالِ وَالسَّكَنِ

میری بیوی نے نیا شوہر کر لیا اور گھربار کا حکم اس سے بنا دیا۔

وَصَيَّرْتُ ابْنَهَا عَبْدًا لِيَخْدِمَهُ

وَصَارَ مَالِي لَهُمْ حِلًّا بِإِثْمَانِ

اس نے اپنے بیٹے کو نئے شوہر کا غلام اور خادم بنا دیا اور میرے مال پر مال
مفت دل بے رحم کے انداز میں تصرف کیا۔

فَلَا تَغُرَّنَكَ الدُّنْيَا وَزُخْرُفُهَا

انظُرْ لِأَفْعَالِهَا بِالْأَهْلِ وَالْوَطَنِ

دنیا والو! دنیا کی زیب و زینت سے دھوکا نہ کھاؤ اس نے بیوی بچوں اور
وطن کے ساتھ جو کچھ کیا ہے اس پر نظر رکھو۔

وَانظُرْ إِلَى مَنْ حَوَى الدُّنْيَا بِأَجْمَعِهَا

هَلْ رَاحَ مِنْهَا بِغَيْرِ الْحَنْطِ وَالْكَفَنِ

دیکھو! جن لوگوں نے دنیا بھر کی دولت سمیٹ رکھی تھی وہ یہاں سے کافور
اور کفن کے علاوہ بھی کچھ لے کر گئے؟

خُذِ الْقِنَاعَةَ مِنْ دُنْيَاكَ وَارْضَ لَهَا

لَوْ لَمْ يَكُنْ لَكَ فِيهَا إِلَّا رَاحَةُ الْبَدَنِ

اپنی دنیا سے زہد و قناعت لو اسی پر راضی رہو خواہ راحت بدن کے سوا تمہیں
کچھ بھی میسر نہ آئے۔

يَا نَفْسُ كُفِّي عَنِ الْعِصْيَانِ وَانكسبِي

فَضْلًا جَمِيلًا لَعَلَّ اللَّهَ يَرْحَمُنِي

اے میرے نفس! نافرمانی سے باز آ اور (اللہ کا) فضل جمیل حاصل کر امید
ہے کہ اللہ تجھ پر رحم فرمائے گا۔

يَا نَفْسُ وَيَحْكِ تُوْبِي وَاَعْمَلِي حَسَنًا

عَسَى تُجَازِيْنَ بَعْدَ الْمَوْتِ بِالْحَسَنِ

اے میرے نفس تجھے خدا سنوارے تو (اپنے گناہوں سے) توبہ کر اور کوئی نیک کام کر امید ہے تجھے نیک کام کی جزا ضرور دی جائے گی۔

ثُمَّ الصَّلَاةُ عَلَى الْمُخْتَارِ سَيِّدِنَا

مَا ضَاضًا الْبَرَقُ فِي شَامٍ وَفِي يَمَنِ

پھر ہمارے آقا سرور کائنات (صلی اللہ علیہ وسلم) پر درود بھیج جب تک بجلیاں شام و یمن میں چمکتی رہیں۔

وَالْحَمْدُ لِلَّهِ مُمَسِّينَا وَمُصْبِحِنَا

بِالْخَيْرِ وَالْعَفْوِ وَالْإِحْسَانِ وَالْمِنَّةِ

اور تمام تعریف اس اللہ کے لئے ہے جو ہماری صبح و شام گزارتا ہے خیر اور درگزر اور احسان کے ساتھ اور نعمتوں کے ساتھ۔

گناہوں سے مجھ کو بچا یا الہی

گناہوں سے مجھ کو بچا یا الہی بڑی عادتیں بھی چھڑا یا الہی
 خطاؤں کو میری مٹا یا الہی مجھے نیک خصلت بنا یا الہی
 تجھے واسطہ سارے نبیوں کا مولیٰ مری بخش دے ہر خطا یا الہی
 میں عشق نبی ﷺ میں رہوں گم ہمیشہ تو دیوانہ ایسا بنا یا الہی
 دکھا ہر برس تو حرم کی فضائیں تو مکہ مدینہ دکھا یا الہی
 جو روتے ہیں ہجر مدینہ میں ان کو مدینے کی گلیاں دکھا یا الہی
 بنا دے مجھے ایک در کا بنا دے میں ہر دم رہوں باوفا یا الہی
 مجھے مال و دولت کی آفت نے گھیرا بچا یا الہی بچا یا الہی
 نہ دے جاہ و حشمت نہ دولت کی کثرت گدائے مدینہ بنا یا الہی
 یہ دل گور تیرہ سے گھبرا رہا ہے پنے مصطفیٰ ﷺ جگمگایا الہی

عطار کو چشم نم دے کے ہر دم

مدینے کے غم میں رلا یا الہی





اکبر انشاپوز

تلفون نمبر 37352022 - 042 Ph: